

ابوالهول او کمپسار

په منځني ختيځ کې د شوروي وړاندې تک اوما تي

ليکوال
محمد حسنين هيكل

پښتو ژباړه
محمد آصف اکرام



د آزاد افغانستان د ليکوالو ټولنه (و ف ا)

کڼه: ۳۲-۳۴

ابوالهول او کمپيسار


په منځني ختيځ کې د شوروي وړاندې تک اوما تي

ليکوال

محمد حسنين هيكل

پښتو ژباړه

محمد آصف اگرام



کڼه: ۳۲-۳۴
کال ۱۳۶۷

د آزاد افغانستان د ليکوالو ټولنه (وفا)

فهرست

مخ	عنوان
الف	د ژباړن سریزه
۱	د لیکوال سریزه
۴	د ناصر پندونه
۳۰	لومړنۍ سړې څپې
۵۳	د شوروي د لوی برید پیل
۷۶	په عراق کې توپان
۱۰۷	د واده د لومړۍ خوږې میاشتې پای
۱۲۱	د اړیکو عادي کیدل
۱۳۰	الف درجه
۱۴۶	د کوټرو تاخونه او نوی مشرتوب
۱۵۷	ټولو ته ستونځې را پیدا کیدل
۱۸۳	دام (لومه)
۲۰۳	په کمرې کې یو چاود
۲۱۷	وارخطاء دیو
۲۳۱	شکونه ، دسیسې ، زړه نازړه توب
۲۴۸	بیلوالی زیاتیري
۲۶۳	داوونه دې زیات کره ، یا میدان خوشې کره
۲۷۹	د اکتوبر جنګ
۲۸۴	داوونه دوه برابره کره او وبایله
۲۹۱	د ستر قدرت سره د معاملي هېڅ شان نشته
۳۰۰	څیرنه او اټکل

د ژباړن سریزه

د ابوالهوال او کميسار کتاب د اسلامي نړۍ او منځني ختيځ پياوړي ليکوال او د مصر د ډيرې مهمې ورځپاڼې الاهرام پخواني مدير محمد حسين هيكل په ډيره خوږه ژبه ليکلی دی . په دې کې د ۱۹۵۵ نه تر ۱۹۷۵ کال پورې په منځني ختيځ کې د شوروي اتحاد سياسي او پوځي وړاندې تگ په هراړخيزه توگه څېړل شوی دی . په هغو تکړي هم رڼا اچولې ده چې څنگه او ولې دلته د شوروي وړاندې تگ د ستونځو سره مخامخ او ناکام شو .

دا کتاب له يوې خوا نه لوستونکي د منځني ختيځ د تاريخ د هغې برخې سره بلدوي چې په سيمه کې د کمونستي نظرياتو پلويان او ډلې را پيدا شوي . په دې ټولو کې د شوروي د دولت او يهودانو د لاس وهنې او اوږدې مودې په هدفونو باندې د پوهيدلو وړ داسې سندونه وړاندې کوي چې لوستونکي ته يې د نه منلو د پاره څه نه پاتې کيږي . او د بلې خوا نه د شوروي د کمونستي دولت د مشرانو په ذهنيت او نورو هيوادونو په تيره بيا د دريمې نړۍ سره د دوی په گوزاره ليکوال د خپلو ليدنو او تجربو له مخې داسې باوري او روښانه غږيدلی چې هر څوک يې رښتينوالي ته غاړه ږدي . برسیره پردې په ټوله نړۍ او په تيره بيا په منځني ختيځ کې د سترو قدرتونو روس او امريکې په سيالۍ ، يو د بل سره په تفاهم ، سازش او گډو سنجول شويو پلانونو داسې څېړنه کوي چې بل چا به تراوسه داسې ليکنه نه وي کړې .

شوروي اتحاد په تيرو شپيتو کالو کې افغانستان سره د دوستۍ دعوی کوله او د تيرو لسو کالو راهيسې يې د افغانستان د لاندې کولو د پاره هر ډول پوځي او سياسي هڅې وکړې . د ۱۹۷۹ کال په ډسمبر کې يې دلته د پوځونو په را وستلو سره د دې هيواد خپلواکي ، د ځمکې تماميت او ملي حاکميت باندې د ټولو نړيوالو منل شو يو معيارونو سره پښې کښودلې . زمونږ د هيواد اسلامي ، ناپېيلی او خپلواک حشيت ته يې سپکاوی وکړ او د داسې يو اوږد جنگ اور

(ب)

ی بل کر چی زموږ د مسلمان مات ټولې مادي او معنوي شتمنې، بشري طاقت ،
طبيعي زیرمې ، د ټولني عقیدوي بنسټونه ، د هیواد والو تاریخي پوځ شوی
ځانگړی کلتور ، د پېړیو زور تمدن او نور هر څه یې د پوځي او نظریاتي پراختیا
غوښتنې د گواښونو سره مخامخ کړل .

خوله نیکه مرغه د روس پوځ په خپل ټول زور سره ونه شوکولای
د افغانستان د ولس اسلامي عقیده او د آزادۍ احساس له منځه یوسي ، مجبور
شول خپله ماته ومنې . نو د پېنود سپکولو د پاره یې د ۱۹۸۸ کال د اپریل په
۱۴ مه د ژنیو تړون لاس لیک کړ . دا چې د ژنیو د تړون حقوقي ارزښت څومره
دی ، یا د منلو وړ دی که نه ؟ جلا خبره ده . خو شوروي د خپلو پوځونو
د ایستلو د پاره یوه لاره وموندله . د پوهیدو وړ مهمه خبره داده چې شوروي
اتحاد هلته په مصر او منځني ختیځ کی مات او له هغه ځایه وشړل شو او دلته
په افغانستان کې هم ناکام شو ترڅو یې د بیرته تګ لاره ونیوله . شوروي اتحاد
زموږ گاونډی دی ، په کاره چې د دوی خلک ، دولت ، سیاسي او ټولنیز نظام
په هر اړخیزه توګه وپېژنو . دا کتاب به د دغې هیواد په پیژندنه او د هغوی
د هدفونو په پوهیدنه کې پوره مرسته وکړي .

باید زیاته کړله شي چی نه روسان او نه نور څوک د نورو هیوادونو
د آبادولو د پاره کار کوي او نه باید څوک د چانه دې قیده او شرطه مرستو په
تمه شي - هر څوک ځانگړي هدفونه لري او د هغو د لاس ته راوړلو د پاره
کار کوي . د افغانستان مسلمان ملت تر هغې چې خپله په گډه د خپل هیواد
د آزادۍ او آبادۍ د پاره کار ونه کړي ، بله هیڅ لاره نشته .

د دې ژباړې د متن په اصلاح کولو کې د پرله پسې کتنې او لوستنې له
امله د ښاغلی محمد انعام واک له هڅو څخه د زړه له کومي مننه کوم .

محمد آصف اکرام

۱۲ فروري - ۱۹۸۹

پېښور

بِسْمِ اللّٰهِ الرَّحْمٰنِ الرَّحِیْمِ

سریزه

ما دا کتاب په "عربي نړۍ کې د شوروي نفوذ راپورته کیدل او لویدل" نومولی دی ، خو لوستونکو ته به څرګنده شي چې د مصر سره د شوروي په اړیکو زیات غږیدلی يم . د دي خبرې یادونه باید وکړم چې ما په تیرو شلو کلونو کې د سیمې د پېښو څارنه له دي امله د مصر څخه نه ده کړې چې جغرافیه او تاریخ ورته ډیر اهمیت ورکړی ؤ ، بلکې له دي امله وه چې په دي سیمه کې مصر لومړنی هیواد ؤ چې د شوروي اتحاد سره یې خپلې اړیکې ټینګې کړې او معاملي یې ورسره پیل کړې . عربي نړۍ او د افریقي شمال ته د شوروي اتحاد د نفوذ د راننو تلوله پاره مصر د در وازي مثال درلود . نوڅکه هغه چا چې له دي سیمې نه د شوروي اتحاد دنفوذ ایستل غوښتل هم یې باید له مصر نه په کارپیل کړای وای .

د دي کتاب په برابر ولوکي مي په خپلو هغوا اسنادو او یادښتونو ډیر زورا چولی دی چې د مصر د سیاسي قدرت د مرکز سره مي د نژدېوالي په وخت کې ترلاسه کړې دي . لومړی د ۱۹۵۲ - ۱۹۷۰ پوري د جمهور رئیس ناصر او بیاد ۱۹۷۰ - ۱۹۷۵ پورې د جمهور رئیس سادات سره . خوما یواځې په همدې اسنادو بسنه نه ده کړې ، بلکې د یوشمیر نورو کسانوله تجربونه مي هم یادونه کړې چې په دي پېښو کې یې برخه درلوده. دلته چې د هغوی د نومونوله یادولونه د ده کوم ، داسې نه ده چې ګوندي د هغوي له درناوي نه سترګې پټوم ، بلکې دا یواځې له دي امله ده چې د دي کتاب په تیار ولوکي شریک ونه بلل شي ، ځکه عملاً یې پکې هیڅ برخه نه ده اخیستې .

دا رېښتيا يوه ځانگړې كيسه ده او كوم علمي يا تحقيقاتي كتاب نه دی . هغه كسان چې د سياسي او دپلوماتيكي چارو د كتلو وياړ لري ، دهنوی اخلاقي دنده ده چې د خپلو سترگوليدلي پيښې په رېښتيني توگه د خپلو احساساتو له اغيزي پرته بيان كړي . او ما دلته د دغسې يوكار هڅه كړې ده .

هيڅكله مې هم اراده نه درلوده داسې يو كتاب وليكم چې د شوروي پلوی يا خلاف وبلل شي . ديو عرب په توگه مې يواځې دانظر درلود چې عربي نړۍ د شوروي اتحاد سره بايد د يو انډول له مخي اړيكي وساتي . شوروي اتحاد د دوو سترو طاقتونو ځني يو قدرت دی ، له جغرافيوې نظره عربو ته نژدې ، او د هغو دوولويو نظريو څخه د يوې لرونكي دي چې نړۍ ته يې اوسنۍ تاكلي بڼه ورکړې ده ، او مونږ ټول مجبور يو په دي كې ژوند وكړو . مطلب دا چې شوروي اتحاد د عربو له پاره لږ اهميت نه لري بلكې د دوي د تجربو ډيره مهمه برخه جوړوي .

له بده مرغه مجبور شوم د ناصر له مرگه وروسته په ۱۹۷۰ كال كې له شوروي اتحاد سره مخالف شم ځكه زما په فكر هغه وخت په عربي نړۍ كې د شوروي اتحاد نفوذ له اندازي وتلی مخ په زياتيدو و . د دي مطلب دانه دي چې د يو ستر قدرت ځاي دي بل ستر قدرت ونيسي . په همدې وخت كې ما دا مسؤليت احساس كړ چې بايد په سيمه كې دامريكي دمتحده ايالاتو د نفوذ د زياتيدو سره هم مخالفت وكړم . كله نا كله زه د شوروي په راډيو او مطبوعاتو كې په ډيرو بدو عباراتو غندل شوي يم ، او په ځينو نورو وختو كې يې په ډيرو ښو الفاظو ستايلی يم . خو ما هڅه كړې د ۱۹۵۵ نه تر ۱۹۷۵ پوري د شلو كلونو په څېر نه كې دغه شيان زما حساب تر اغيزې لاندي را نه ولي . زه باور لرم عربي نړۍ د شوروي اتحاد سره د اړيكو درلودلونه ډيره كته واخيستله او ډير څه يې تري زده كړل . او هم شوروي اتحاد د عربو سره له اړيكو نه ډير څه زده كړل او ډيره كته يې تري پورته كړه . فكر نه كوم شوروي اتحاد به په دي وروستيو وختو كې په انكولا او د افريقي په بنكر كې دومره برياليتوبونه ترلاسه كړي واي كه په منځني ختيځ كې يې د خپل هغه وخت له تجربونه پندونه اخيستي نه واي چې

دا کتاب ي بيانوي .

سره له دي چي په افريقا کي ي ځيني برياليتوبونه په برخه شوي خو دا په دي واقعيت څه اغيزه نه کوي چې په منځني ختيځ کې د شوروي اتحاد وړاندي تگ له ناکامۍ سره مخامخ شو . نه يواځي دا چي د دوي پرمختگ ودرېده بلکي مجبور شول په شا وگرځي . خو دغه ناکام او بي وخته پرمختگ د شوروي اتحاد او عربي نړۍ د اړيکو يواځي يو فصل دي . کيسه لا ختمه نه ده . د دي خبري پوښتنه راپورته کيږي چي شوروي اتحاد به کله هم په منځني ختيځ کي له حالاتونه ځان جلا وبولي . داسي جلا کيدل به د تاريخي او ستراتيجيکو علتونو له امله غلط ثابت شي . نو ځکه دا کتاب يواځي تيري شوي کيسې نه څيري بلکي راتلونکو پېښوته هم اشاري کوي . هيله کوم چي دا به د يوي ساده کيسې په توگه نه لولئ بلکي د ژوند او مرگ د يو شمير مهمو اسنادو په توگه به ږي غور وکړئ .

يو ځل بيا د خپل دوست اډورډ هوډکن نه د موادو د تيارولو له امله د زړه له کومي مننه کوم .

قاهره

جون - ۱۹۷۸

د ناصر پندونه

هنه سالون چي د شوروي سياسي بېريو پکي غونډي کوي د کرېملین د مانجې د جمهوري ریاست په دویم پور کې دی . یوه اوږده کوټه ده ، دواړو خواوو ته کرکه لري ، د مخې کرکه یې د باغ په لور دي او د بلې خوا یې د چمن په لور دي . په دې کې د بنایست شیان یواځې د مارکس او لینن تصویرونه څنگ په څنگ را خورند دي او د غونډي په میز پورت شین یخمل ته کوري چي د منرالونو او به ، بسکت ، چاکلیټ او سکرټ پري ایښودل شوي دي . په خوا کې یې په یو کوچني میز باندي کتابونه ، پامپلیټونه ، د ډبرو نمونې ، هوايي توغندي او د الوتکو نمونې ځای پر ځای شوي دي .

په دې کوټه کې د بهرنیو سیاسي هیئتونو سره خبرې کیږي ، د میز دواړو خواوو ته په نصواري څرمن پوښل شوي چوکۍ پرې دي . خو نن چي د ۱۹۷۷ کال د دوې یوه ورځ ده ، دلته بهرني څوک نشته دغي میز ته ناست نهه کسان ټول شورویان دي . دا ډله د نړۍ د دوه سترو قدرتونو څخه د یوه قدرت د ټولونه قوې ډله ده .

د میز سرته د شوروي اتحاد د کمونست گوند د مرکزي کمیټي عمومي منشي لیونید برژنف چي د تیرجون راهیسي د شوروي اتحاد د رئیس هیئت صدر هم دي ، ناست دي . د ده خواته په ترتیب سره د وزیرانو د شوری رئیس الکسي کوسیگن ، د گوند تیورین میخایل سوسلوف ، د بهرنیو چارو وزیر اندري کرومیکو ، د دفاع وزیر دمتری اوستینوف ، ورپسې د شوروي دوه راختونکي ستوري کیریل مازاروف چي په بهر کې د ملي آزادي بښونکو غورځنگونو سره د مرستي مسؤلیت په غاړه لري ، او یوري اندروپوف ، د کاجي بی مشر ، په یوه لاس یې سر تکیه کړی او په بل لاس په کاغذ کړنې وباسي اویا یې وروسته څېري کوي ، ناست دي . ډله د سوسلوف په دوو مرستیالانو پوره کیږي ، بوریس پوناماریو ، د مرکزي کمیټي د نړیوالو اړیکو مسؤل ، او د . ا . اولیانوفسکي د پوناماریو مرستیال چي د ملي آزادي بښونکو غورځنگونو په هکله را پیدا

کیدونکو نظریاتی پوښتنو کې تخصص لري .

دا سړي د سیاسي بیړیو اجرائیه کمیټه تشکیلوي چې د دفاع ، بهرني سیاست او د امنیت د ټولو چارو سرپرستي کوي . نن د دوي مخي ته د منځني ختیځ مسئله پرته ده ، او دوي د هغې سیمې ییلا ییل هیوادونه ترڅپرې لاندې نسی چې ورسره په حکومتی سویه اړیکې لري .

دوي د سیمې په څېړنه کې د ځانونو - خوشالی له پاره ډیر څه نه لري . مصر هغه هیواد دي چې د دوي اړیکې ورسره پخوانۍ او نسبتاً صمیمي وي ، د هغوي دفاعي قواوې یې په عصري توګه وسله والي کړي، د دوي انجیرانو ورته د عصري انجیرۍ معجزه، لوي بند جوړ کړ، خو اوس یې اړیکې ډیرې خرابې شوي دي جمهوررئیس یې هره ورځ په ډیرو بدو او سپکو الفاظو یادوي . سوډان چې پکې یو وخت یو ډیر بریالی او مهم کمونست ګوند جوړ شوي ؤ ، نن ورسره په عربی نړۍ کې له مصر نه په دښمني کې کم نه دي . سوریه بل هیواد دي چې د شوروي د پوځي او ملکي تخنیکي مرستونه یې ډیره ګټه اخیستي ده ، نن یې هم اړیکې ورسره نژدې دي خو، بې نه دي . عراق چې څو کاله وړاندې یې غوښتل او خوښ ؤ چې ټول تړونونه د شوروي اتحاد سره وکړي ، اوس هغه هم بل لورته روان دي ، د عراق دولت لویدیځ ته د مرستو په هیله کوري او غواړي د لویدیځو کمپنیو سره تړونونه وکړي .

د سعودي عربستان نه دوي ته له ژوندۍ دښمنۍ پرته بل امید نشته . شمالی یمن یو وخت د شوروي له پاره په زړه پوري راتلونکي ؤ ، هغه وخت چې لویو انتونوف الوتکو وسلې او خوراکی شیان هلته د یمن د جمهوري اردو له پاره راوړل ، خو اوس په هغه هیواد کې یو شوروي ټیکنیشن هم نشته . په سومالیه کې هم ورته پوره امیدونه وو ، خو هغه هم ټول یې خونده شول ، او د افریقي په بنګر کې هم د شوروي امیدونه د سومالیې او حبشي ترمنځ د جنګ له امله د خاورو سره برابر شوي دي . یواځې فلسطینیان څه ناڅه وفادار ښکاري ، خو دا خلک چې خپله خاوره نه لري ، د کوم هدف له پاره ګټور کیدی شي ؟

په دي کې شک نشته ، که څه هم هغوي خپله راتلونکي تیاره ویني ، خو هغوي ته ددي نه زیات خپل هغه پخواني خراب وختونه ورپه یاه دي چې دناصر سره یې ډیر نظریاتي اختلاف درلود . هغوي به هیڅکله دا خبره له یاده ونه باسي چې ناصر د لیبیا معمر قذافي ته ځنګه مشوره ورکړې وه ، چې باید وسلې له

لویدځ نه ترلاسه کړي، نه له شوروي نه، او دا مشوره څنگه ومنل شوه او هغه میراج الوتکي راوښوي. همدارنگه یې له بلي خوا په سیمه کې د ډیر سخت کمونستي ضد هیواد اردن سره اړیکې ښي شوي نه دي، دا به څنگه له یاده وباسي چې بیا هم ناصر پاچا حسین ته مشوره ورکړي وه چې د امریکې نه د وسلې را نیول جاري وساتي او باید له شوروي نه یې را نیولو ته زړه ښه نه کړي. ناصر داسې ویلی ؤ مونږ باید د عربو او اسرائیلو جنګ د دوو سترو قدرتونو ترمنځ په را ښکیل شوي جنګ بدل نه کړو، د هغه دلیل دا ؤ چې «که عربان یواځې د شوروي اتحاد نه وسلې را نیسي او اسرائیل یې د امریکې نه، نو دا به ځانګړي کيږي». یو ځل بیا د ناصر مشورې ته غوږ ونیول شو او شوروي سره د معاملي نه ډډه وشوه.

سړی په حقیقت کې د ۱۹۷۷ کال په دوې کې له دي واقعیت نه سترګې نشي پټولای چې په ټول منځني ختیځ کې د شوروي اتحاد دريځ بالکل وران وپاړ ؤ. په ټوله سیمه کې داسې یو هیواد نه ؤ چې د شوروي اتحاد یورښتیني ملګري او د باور وړ ملاتړ وبلل شي. په داسې حال کې چې څو کاله وړاندې په هرځای کې شوروي اتحاد د عربو خلکو د روا حقوقو ساتونکي ګڼل کیده، خو نن د ټولو عربي هیوادونو کوڅې د واشنگټن په لور پرانیتي دي. د شوروي په ټپونو به نوره مالګه هغه وخت ودوړوله شي چې په دي پوه شي. دوي اوس په منځني ختیځ کې د تصمیم نیولو په بهیر کې یواځې هغه وخت رول لری شي چې امریکا یې دي کار ته راوبولي. امریکایان د ژنیو په کنفرانس کې خپل نفوذ ته سترګې په لاره دي، که څه هم عربان دا نه کوي.

دا یوه ساده سیاسي غمجنه پیښه نه ده چې په کریمین کې ناست خلک یې ویني. دوي باید دلته د خپلي ناکامۍ تاوان هم حساب کړي. څو کاله وړاندې کوسیګین ویلي ؤ چې په عربي نړۍ کې د شوروي اتحاد د پانګې اندازه تر ۱۵ میلیاردو ډالرو زیاته ده، په ۱۹۷۷ کال کې به دا اندازه ځانګړې ۲۰ میلیاردو رسیدلي وي او دومره زیات مصرف دوي ته کومه سیاسي، پوځي او یا اقتصادي ګټه ورسوله؟ اوس څوک د اسوان د لوي بند او د مصر کلیوالو سیموته د برق ور رسولو خبرې کوي؟

د شوروي مشران چې خواو شاته کوري، یواځې یو کارویني چې عربان یې له دوي نه د کولو غوښتنه وکړي، دا د وسلو د برابرولو کار دي. دا رښتیا ده تقریباً ټولې نړۍ د هنري کیسنجر هغه د وکتورین منلی دي چې په

یوه مرکه کي یی ماته ووي : «روسان تاسي ته یواځي او یواځي وسلې درکولاي شي او مونږ امریکایان درته سوله درکولاي شو» .

خو دغو د وسلو برابرولوکار هم په عربو کي ستونځي را پیدا کړي دي او د شوروي اتحاد نه خوشاله نه دي . دا یو داسي کار هم نه دي چي شوروي پري ډیر خوښ وي . دوي پوهیږي چي چین ددي کار له امله پردوي باندي ډیر بد وایي . «د نړۍ لومړني سوسیالیستي هیواد باندي څه وشول؟ دا پوښتنه له مانه په ۱۹۷۳ کال کي چوئن لاي وکړه «دا بل څه شي نه شو ، یواځي د وسلو تیاروونکي ، تاسي د دغو وسلو د پیریدلو له امله په هغه سود چي دوي ته یی ورکوئ ، په خپل هیواد کي نور څه نه شی تولیدولاي» .

دا خبره وه چي د مصر د بهرنیو چارو وزیر اسماعیل فهمي د ۱۹۷۵ع کال په نومبر کي د اندري کرومیکو سره وکتل او ده ته یو غیر مترقبه د نه ځواب ورکړ شو . داسي کومان کیده کرومیکو ته یی یو ښه پیغام ور وړي ؤ ، ورته یی وویل ، ډیر ژر به کویتیان د وسلو د پیریدلو له پاره مسکو ته راشي ، او دوه سوه میلونه امریکائی ډالر به نغدله ځانه سره راوړي ، کرومیکو په اریانتیا سره وویل «ښاغلی وزیر» ته رښتیا په دي باور لري ؟ نو بیا به چینایان زمونږ په هکله څه وائی ؟

په کراره کراره روسانو خپله ولیدل چي په منځني ختیځ کي د دوي سیاست زیات نه زیات د وسلو د خرڅولو او نه خرڅولو له لاري عملي کیږي دلته یی د وسلو د برابرولو د سوداگر ښه و نیوله او په ډیر خفگان سره یی خپل دغه دریځ رداوه . یوځل بیا اسماعیل فهمي په ۱۹۷۷ کال کي په مسکو کي د برژنف سره له کتلو وروسته دا خبر له ځانه سره کورته راوړ . هغه د ځینو پرزو او وسلو یادونه وکړه چي مصر ته یی د برابرولو وعده ورکړل شوي وه خو ورته تراوسه نه وي سپارل شوي ، شک نشته ، چي د بیروکراسي د ځینو ستونځو له امله به وي ، ښاغلی رئیس خیر دي تاسي به بریالی شی . برژنف هغه ته وکتل او وي وین : دا د بیروکراسي له امله نه ؤ ، دا د یو سیاسي تصمیم نتیجه وه . اسماعیل فهمي پوښتنه وکړه «دا تصمیم چا و نیوه ، برژنف وویل 'ما ، ددي تصمیم نیول البته ستاسي د حکومت له خوا تشویق شو چي په هیڅ ډول مصر جنگ کولو ته تیار نه دي . نو په دي صورت کي تاسي وسلې د څه له پاره رانیسئ ؟ په کریملین کي د اوږد میز شاته د ناستو سرو را تلونکي خرپر ښکاري . د وسلو د برابر ولو په کار کي پر دوي بد وویل شول ، د

ناوړه کمټې پورته کولو هڅه یې وکړه ، سترګې یې پرې پټې کړې ، په پورورويې زور و اچاوه خپل پورونه تري واخلي. خود تړو نونو مطابق یې پورونه راونه وتل. داسې ښکاري چې شوروي مشرانو ته څه نه وي پاتې . ښائی برژنف له خپلو ملګرو نه دا پوښتنه وکړې چې حالات څنگه ښه کیدي شي ، خو هغوي څه ډول تسلي ورکولای شي؟ هغوي ټول سوداڼي او انډیبنمن خلک دي . ګرومیکو پوهیږي په منځني ختیځ کې د شوروي د سیاست ناکامې د امریکې د متحده آیالاتو سره د دیتانت او سالت SALT په راتلونکو خبرو اترو کې دده موقف څومره کمزوري کړي دي . اوستینوف ښه پوهیږي چې د روس په جنوب کې د دفاع او امنیت د دښمنونو دښه کولو له پاره دمارشالانو او سمندري پوځونو د قوماندانانو تر فشار لاندې دي . اندروپوف دا خبره کولای شي ووايي دا ټول کارونه د امریکې او سعودي عربستان د شیطاني پلانونو نتیجه ده ، څوکه دا رښتیا هم وي دومره دډاډ ور تسلي نه ده . په هر صورت منځني ختیځ داسې یو میدان دي چې شوروي پکې په ګرځیدو له زیات خطر سره مخامخ دي . دا د یو داسې بې مثال لري چې د دوي په لاسو کې چاودلی وي . استعاري او کنایې به بدلې شي ، خو حقیقت به ثابت پاتې شي .



دغه غونډه چې ما یې شکل ترسیم کړ . تاریخ یې راته معلوم نه دي ، او البته د دې غونډې خبرې هم د ګومان له مخې بیان شوي دي ، که څه هم په دې هکله به اټکل کول له واقعیت نه ډیر لیري نه وي . دا اجرائیه کمیټه چې په کومو موضوعګانو خبرې کوي ، ټولو ته معلومي وي ، په دې ورځو کې دوي په منظمه توګه د منځني ختیځ په هکله څېړنې او خبرې کوي . د مثال په توګه دا خبره هرچاته څرګنده ده په ۱۹۷۲ کال کې چې سادات له مصر نه شوروي تخنیکران ایستلي دي ، دوي لږ تر لږه په دې هکله شپږ ځلې غونډه کړې ده .

ګومان کېږي د منځني ختیځ په هکله په خبرو کې دوي ډیر زیات غم او غوصه ښکاره کړې ، خو دا د ډیرې اریانیتیاورنه ده . په منځني ختیځ کې د ۱۹۷۷ کال په دویمې کې د شوروي اتحاد د هغو امیدونو سره چې ۲۲ کاله وړاندې د مصر او چکوسلواکيې دوسلو معاملې دوي په دغه سیمه کې را ښکېل کړل ، ډیر توپیر درلود .

هغه وخت داسې ګومان کېده دغه هرڅه د دوي په ګټه روان دي . دویم نړیوال جنګ د نړۍ په انحصار کې د نسلونو راهیسې د دوو سترو قدرتونو

نفوذ ختم کړي ؤ. فرانسې ماته خوړلی وه، برتانيه سترې شوې وه او د سخت اقتصادي بحران سره مخامخ وه. شوروي اتحاد له جنګ نه د زیات پوځي قوت سره بریالی راوتلی ؤ، پرستیژې د خپل یواځني رقیب امریکې نه که زیات نه ؤ، نو ورسره برابر، خو ؤ. په عربي نړۍ کې نوي نظریې تاویدي را تاویدي، او د بدلون بادونه را وتل. پخواني حکومتونه چې د جنګ نه وروسته په سیاسي قدرت کې پاتې وو، له دغو بادونو نه ښه خبر وو، خو دا پوهه او زړه یې نه درلود چې له دغو حالاتو سره ځانونه برابر کړي.

په عربي هیوادونو کې نوي مشران راپورته شول، د راډیو او هوایي سفرونو په برکت د نړۍ نورو هغو هیوادونو سره هم په تماس کې وو چې تر هغې وخته پورې یې امکان نه درلود، هلته خودکاره وسلو، سور جنګ، او په ییلو ییلو پیښو کې د ملګرو ملتونو ټولني د ښه نیت رښتینوالی داسې په نښه کړي ؤ چې نني نړۍ یې د ۱۹۳۹ کال څخه ډیره بدله کړې وه. په دې ورځ په ورځ بدلیدونکې نړۍ کې د شوروي اتحاد انقلابي زور په څرګنده توګه مهم رول لوبولای شو.

په عربي هیوادونو کې یواځې پوځ په نسبي ډول یو څه نظم درلود چې دغو عصري او ښو تنظیمونو په دې وروسته پاتې هیوادونو کې نوي رهبران راپیدا کولای شول. په عربي هیوادونو کې یو په بل پسې په سوریه، مصر، عراق، یمن، الجزایر، سوډان او لیبیا کې پوځیانو سیاسي قدرت ونیو. د دوي دځینو انګیزې او غوښتنې د دوي شخصي غرور ؤ، یواځې د قدرت نیولو خبره وه، خو ځینې نور یې بیا د اوږدو او شاربل شوو پلانونو له مخې چې د ټولنیزو اصلاحاتو له پاره یې درلودل، سیاسي قدرت ته ورسیدل ترڅو هغه عملي کړي. نه د قدرت د شوقیانو او نه د نظریاتي مشرانو لاره آسانه وه. دا د سور جنګ زمانه وه، هغه وخت دوو سترو طاقتونو یو د بل سره ځانونه مخامخ لیدل خو د هستوي جنګ له ویرې مجبور شول د مبارزې له پاره نوري لارې ولټوي. دا د تبلیغاتي او روحي جنګ د ټولونه ښه وخت ؤ، په تیره بیا د سیا او کاجي بی د جاسوسۍ د ټولنو د اغیزمن کار زمانه وه. د دریمې نړۍ هیوادونه د دوو وسله والو نظریاتي سترو قدرتونو دښکاره او پټې سیالۍ د پاره ښه میدان ؤ. پانګه والو او کمونستانو، اوس د اروپایانو د ساده پراختیایي سیالۍ ځای نیولی ؤ. په دې توده ځمکه باندې عربي مشران د ډول ډول فشارونو سره مخامخ وو. دوي د لویدیځو هیوادونو سره بلدوو، زیات وختونه به د دوي کینه د لویدیځو

سياستونو سره د هغوي د مؤسسو د بڼه نظم د قدرداني سره ګډهيد له . دوي د ليرل دموکراسي په ارزښت پوهيدل ، او خوښه يي وه چي په خپلو هيوادونو کي يي وده وکړي ، خو دا يو داسي شی ؤ چي تراوسه يي لا خپل خلک ورته تيار نه وو . برسیره پردي لويديځ اوس هم د هغه پخواني حاکم پور سره پټ اوښکاره يو والی درلود چي دوي يي ځاي نيولی ؤ . د مرستو د غوښتني له پاره لويديځ ته د ورګرځيدو سره سم دوي د جنجالونو سره مخامخ کيدل ، نو په رپریدلو زړونو يي ختيځ لورته مخه کړه ، کمونستي نړۍ ته .

د دوي د لوري بدلون د ستونځونه خالي نه ؤ . د نويو مشرانو په ژوندکي ټول ګډه شوي عوامل چي د دوي شخصيت يي جوړ کړي ؤ ، له لويديځ نه راغلي وو . هغه کتابونه چي دوي لوستلي وو ، تاريخ چي دوي زده کړي ؤ او فلمونه چي دوي ليدلي وو . هغه ژبې چي د مورفې ژبې سر بيره دوي زده کړي وي انگريزي او فرانسوي وي . روسي ژبه دوي ته يوه معا ښکاريده . دا خبره نا ممکنه معلوميده هغه ټول شيان چي دوي د کمونيزم په هکله اوريدلي وو ، پردوي يي اغيزي وي - بنده ټولنه ، د عقيدې او بيان بنديز او د ستالين د وخت ظلمونه . دوي يوه هم په دي باورنه درلود په مسکو کي دي د دوي خبري د الکترونيکي الاتو په واسطه ثبت شوي نه وي . بيا وروسته د شوروي اتحاد د کمونست ګوند د شلم کانګرس را پورونو هم ډيره اغيزه وکړه . عربانو نه غوښتل په دغي نوي نړۍ کي چي د دوي پرمخ يرانيتي وه ډيرورنوخې . دوي فکر کاوه لويديځ د سياسي آزادي ډير څه لري چي دوي ته يي ورزده کړي او داي تصور ؤ چي ختيځ د مساواتو او ټولنيز عدالت په هکله دوي ته يو څه درسونه ورزده کولی شي . خو په عين وخت کي يي غوښتل يو څه واټن تري وساتي .

په منځني ختيځ او توره افريقا کي به داسي يو مشر پيدا نه شي چي د شوروي ميلمنو سره يا په شوروي کي د ميلمستوب په وخت کي يي خپلې خبري په دي عبارت سره نه وي پيل کړي و د نظرياتو او ايديالوژيکي توپير سره سره او دوي اکثره بڼه خبروو چي د هغوي په هيواد کي کمونست ګوندونه موجود وو او د دوي په پرتله يي مسکو ته زياته وفاداري درلوده .

خو سوسيالستي هيوادونو ملي مشرانو ته ډير څه وړاندي کولاي شول . په لومړي پړاو کي هغوي له سيمي نه د لويديځ امپرياليزم د شړلو په کار کي مرسته کولاي شوه . بيا ئې وروسته د هيواد په ابادولو کي . تقريباً هرځاي کي ورته

څرګندېده چېرته چې لويديځ د آزادي پانګه والی په نظام سره دوي ته څه ورښوولای شي ، هلته د شوروي له تجربونه ډير څه زده کوي ، ځکه شرايط يې د دوي د ټولني سره ډير ورته دي . هغه به د قدرت او پلان د متمرکز کولو سره علاقه درلوده ، هغه به پوه شوچې په شوروي اتحاد کې داسې سيمې شته له هغو ځايونو سره ډير ورته والی لري چې دي ورسره لاس او کړيوان دي. نو تقريباً هر عربي مشر به چې شوروي ته لار يو ځل قزاقستان ته ييول کيده ، هلته به ورته ويل کيدل دا ځمکه داسې وه لکه ستا وطن چې نن دي ، خو اوس ته وينی چې بالکل بدله شوي ده او هغسي نه ده .

نو دا مشران به رښتيا تر ژورې اغيزې لاندې راتلل . د لويديځ د انفرادي ازادۍ دوکتورين يېغې بې ارزښته کيدې نه شي خو ختيځ د مساواتو پر بنسټ د ولاړي ټولني په جوړولو بوخت ؤ ، داسې يوه ټولنه چې دوي هم هغسي غوښتله . د ختيځ قطب د راکش کولو قوه زياته وه ، په نتيجه کې به ډيره ژر دومره قوي شوه چې دوي به پري رښتيا خوشاله نه وو . نو دوي تل په دي هيله وو چې د ختيځ سره نژدې اړيکې وساتي خو لويديځ ته هم خپلې لارې پرانيتي پرېږدي .

د دي کار د پاره دوي مجبور وو چې د دواړو سترو قدرتونو لارې وڅېري البته دوي سره ډير توپير درلود . لويديځ د درېمي نړۍ د هيوادونو سره په اړيکو ساتلو کې داسې ښکارېده چې په ټولو ځوابونو پوهيږي . دا په پخوانيو استعماري اصولو ولاړو ، او په اوسنيو شرايطو کې کمزوري لارښوونې وي . په تيره بيا امريکايانو داسې فکر کاوه چې يوځل د يو هيواد په پوليسو او د جاسوسي په ټولنو کنترول پيدا کړي ، نور ورپسې خپله راځي . روسانو د لويديځ سلوکونه څېړلي وو ، داسې يوي نتيجه ته رسيدلي وو چې دا نور هم ښه کيدې شي او هغه دا دي چې د دغسې هيوادونو وسله والو قواووته وسلې او تجهيزات برابر کړي او ټولنه صنعتي کيدلو ته تشويق کړي چې لومړني کارکړپور (پروليتاريا) وروزل شي . خوروسان هغه وخت ډير انديښمن شول ، په هغو هيوادونو کې چې دوي ورسره مخامخ ؤ په دي پوه شول دلته هرڅه د يو سړي په استعداد او ارادې پورې تړلي وو . په هر نوي ازاد شوي هيواد کې هغوي يواځې يو سړي لیده ، چې يا به هماغه سړي ؤ چې د آزادۍ غورځنګ يې رهبري کړې ؤ او يا به بل يو ؤ . ټول سياسي تصميمونه به هغه نيول ، د بهرنيو اړيکو ، او که د دفاع په هکله به وو . د ډيرې زړې ټولني نه نوې

اصولي پرمختللي ټولني ته د انتقالی دورې تیرول حتمي دي ، خو ځانگړي خطرونه لري .

روسان په دي ټولو بڼه پوهیدل ، بیا ئې هم پرله پسي هڅه کوله ترڅو دغه یو سړي داسي تنظیم جوړ کړي چي عمري اوږد کړي . هغوي دا خوب لیده چي د ناصر غوندي سړي به د خپل هیواد قنستنتین شي ، د کمونیزم نوي لاري ته به راواوري ، او بیا به دغي لاري ته د خپل هیواد د ټولو خلکو د را اړولو کار وکړي . خو دا خوب له امکان نه ليري ؤ . کاسترو تر هغي کمونست نه ؤ چي د ۱۹۵۹ کال په لومړۍ ورځ سیاسي قدرت ته ورسید ، ژري رڼا ولیدله او خپل خلک یې په هغه لاره روان کړل . دا کیسه ولي باید د یو ناصر یا قاسم له خوا تکرار نه شي ؟ البته دا ددوي هیله وه چي یو لویدیځ مشر لکه ډالس به هرځلې په ناصر د کمونست ټاپه لگوله ترڅو د خلکو له خوا ورتل شي او کمونیزم خوا ته په نژدي کیدلو مجبور شي .

د شورویانو له پاره د مصر سره په ۱۹۵۵ کال کي د وسلو په معامله کي د اړیکو ټینګولو پېښي ډیر اهمیت درلود . دي کار نه یواځي د ستراتیژیکو دلایلو له مخي منځني ختیځ سیمي ته د شوروي ورننوتل تضمین کړل چي روس دیوي پېړۍ راهیسي غوښتل ، بلکي دي کار افریقا ته د روسانو د ورتګ لاره هم پرانیستله ترڅو د نړۍ په هره خواکي د ملی آزادي د غورځنگونو سره اړیکي ټینګي کړي . نو ځانځا په ۱۹۷۲ کال کي د دي ځایه د شوروي په شاتګ د سیمه یزي اندازي نه زیات اهمیت درلود .

د ۱۹۷۷ کال په دویم کي د دوي قدرت دلته څومره شریډلی ؤ ، نه یې غوښتل داسي وشي . د مثال په توګه هغه وخت چي په ۱۹۷۶ کال کي کارتر د امریکي جمهور رئیس شو ، د ملګرو ملتونو د ټولني سرمنشي کورټ والدهایم د هغه نه غوښتنه وکړه د هغه د نړیوالو اهدافو د تشویق له پاره د ملګرو ملتو له ټولني زیاته ګټه پورته کړي . ډاکتر والدهایم ټینګار وکړ د ملګرو ملتو د ټولني نه ستا د ویري څه ضرورت نشته ، هغه زیاته کړه د دریمي نړۍ اکثریت چي شوروي اتحاد به پخوا په اسانۍ سره ستا پر ضد په کار اچاوه ، نور نشته ، شوروي مشران هم پوهیدل چي داسي ؤ . هغوي په دي باور درلود هغه اکثره جادوګري چي د دوي په نامه پوري تړلي وي ، اوس الوټي دي .

رښتیا له بهر نه هغوي اندیښنه درلوده . کله کله به کامیابی ډیري اسانې راتللي ، خو کله به چي د هغوي د بخت ستوري په پورته کیدو شو ، شورویان

به اريان شول چي عربان له دوي نه څه غواړي . آيا دوي يواځي د لويديځ د مقابلې له پاره دي؟ چي عربان به پوه شول د خطر وخت تير شو، نو شوروي دوستان بايد په يخچال کي وساتل شي ! د ۱۹۷۳ کال د خندا وړماڼي نه ډير وړاندي شورويانو هڅه کړي وه د منځني ختيځ موقعيت او هلته خپل رول ښه وڅيري . د خپلو د وکتورينو په رڼا کي د هغو ټولو وسيلو په کار اچولو سره چي يې درلودي ، دوي هڅه وکړه منځني ختيځ په خپل صحيح نظرياتي او تاريخي چوکاټ کي وگوري ، ترڅو دوي په دي بريالي شي هلته داسي سياستونه پياده کړي چي په نظرياتي بنسټ سم او په عمل کي بريالي وي .

عربي مشرانو هم خپله څيرنه کړي وه . هغوي همدومره خوبمن وو چي شوروي اتحاد هغومره وپيژني لکه څومره چي شوروي د عربو د پيژندلو ليوال ؤ . دوی پوه شول چي د دغو نويومرمرسوزو ملگرو سره د کار او عمل د اړيکو ټينگولو له پاره څومره زيار وگالي . دوي هم د دوستي د ټينگولو په فکر کي له شورويانو نه کم نه وو ، هغوي د امکان تر اندازي هڅه کوله د خولي جنګ او نور جنجالونه را پيدا نه شي .



هيڅ يو عربي مشر هم له ناصر نه نژدي او اوږدي اړيکي له شوروي سره نه درلودي هغه شورويان په هر حالت او هر ډول شرايطو کي ليدلي وو . دی د ستالين او د سور جنګ په زمانه کي قدرت ته ورسيد ، او د برژنف او ديتانت په زمانه کي وفات شو . د دغو دوو وختونو ترمنځ د خوشالي او غم وختونه راغلي دي ، جنګ او سوله ، خوشالي او نااميدۍ پيښي شوي دي . هغه د شوروي مشرانو سره په شخصي توګه هم اړيکي درلودلي ، نه يواځي د کريملين د مشرانو سره بلکي د نيپوروزني ، سکاچکوف ، نوکوف او اوستينوف غوندي تکنوکراتانو او د مالمينوفسکي ، کريچکو ، کورشيکوف ، پاتسکي ، سوکولوفسکي ، روکوسوفسکي ، يعقوبوف ، رودينکو او زا خاروف غوندي مارشالانو او سمندري جنرالانو سره يې هم اشنای درلوده .

د ناصر د پراخي او اوږدي تجربې له امله چي د روس د مشرانو سره يې درلوده نو د دريمي نړۍ ډير مشران به مخکي له دينه چي د لومړي ځل له پاره به ئي مسکو ته سفر کاوه . يو ځل دده مشورې ته راتلل . د عربانو په څير ، داسي خلک لکه د سوډان نميري او د الجزاير بن ييلا ، دا د افريقي د نويو آزادو شويو هيوادونو مشران وو ، د کانا د نيکروما ، د کانګولومبيا ، د مالي سويډيوکيتا په ټاکلي موضوع باندي د ناصر مشورې ډيرې کتورې بللې دي .

البته بیا وروسته ناصر و لیدل چې ځینو یې له روس سره په اړیکو کې ستونځې پیدا کړې ، د لویدیځ او ختیځ ترمنځ په اړیکو کې انډول . د خپلو خلکو سره ، یادګاوندانو هیوادونو سره ، کله به چې هغه و لیدل دغه راکښ کیدونکي رسی شلیری ، یا مشر د ناوړه ناکامۍ سره مخ دي ، دا به یې حس کړه چې هغه د سختي لارې نیول زده کړي دي ، چې بيله تیتو یا نهرو نه د بل چا سره مشوره او خبرې نه شي کیدي ، داسې لاري باید ولټولي شي چې دده د تجربو له نتیجې او میوي نه نور خلک کټه واخلی .

د ۱۹۶۴ کال د می د ۱۸ می په ماښام د ناصر په فکر کې دا خبره راغله خو د شورویانو سره د اړیکو د ساتلو د سلوک او طریقو یو لیکلی شکل برابر کړي . تیرو شویو ورځو ډیر تاریخي اهمیت درلود . د لوړ بند د جوړیدو لومړی پړاو پوره شوي ؤ ، د نیل د سیند او په راکړخیدلی وي ، دا هغه وخت ؤ چې اسوان ته به په زرګونو مصریان د خوشالی او ساعت تیري له پاره راتلل ، او هم به دلته د بهرنیو درنو سلمنو غونډې کیدلې . په دې کې د عراق جمهور رئیس عبدالسلام عارف ، د یمن جمهور رئیس سلال ، د الجزایر جمهور رئیس بن ییلا راتلل . خو بيله شکه په ټولو کې مهم اوځنډ ستوری د شوروي اتحاد صدر المعظم او د کمونست ګوند د مرکزي کمیټې عمومي منشي ، نیکیتا خروسیچف ؤ ، چې یو عربي هیواد او د افریقي لوی و چې ته په خپل لومړنی بهرنی سفر راغي . دا د لوړ بند د پیل کیدو مراسم وو چې د شوروي مشر یې مصر ته راوست ، او اوس مراسم د شوروي او عربو د مرستو په میله بدل شول . لوړ بند یو داسې لوی انجنیري شاهکار ؤ چې تردې وخته په افریقا کې نه ؤ لیدل شوي . وروسته له دې چې لویدیځ دلته هزي خواته لاس او پښې واچول او ناکام شو ، روسانو له دغې خالیګاه نه ګټه پورته کړه ، او د خپلو پیسو او پوهې په مرسته یې نوي هرم جوړ کړ چې د نیل د سیند او به یې راوګرځولی . او ډیره ځمکه یې د کرنې له پاره تر اوبولاندي کړه ، زښته ډیره بریښنايي تولید کړه ، او په مصر کې یې د بزګرانو او کارګرانو په ژوند کې انقلابي بدلون راوست .

وروسته له دې چې د غبرګولي په سخته کړمې کې د اسوان د بند د پیل کیدو مراسم سرته ورسیدل ، ناصر داسې پلان درلود ، خو ورځې تفریح وکړي ټاکل شوي وه ټولی میلمانه د سره سمندرګي په څاره بیریش ته لاړ شي ، هلته د هغوي د چکر له پاره حوزې رسمي کشتي لنگر اچولی ؤ ، او د ګبانو په اوښکې ورته د چکر وهلو پروګرام برابر کړای شوي ؤ .

اکثره عربي ميلمانه دسې په ۱۰ مه سهار د خروسیچف له رارسیدلو وړاندې کشتي ته ختلي وو ، او ده ته د ستري مشي له پاره وړاندې راغلل . خو کله چې د عراق جمهور رئیس عارف لاس وراوړد کړ ، خروسیچف تري په ډیره غوصه شاته لاړ او وي ويل : زه له هغه چا سره لاس ورکول نه غواړم چې لاسونه یې د کمونستانو په وینو سره دي ، د خروسیچف غوصه له دي امله وه چې خو ورځي وړاندې د بغداد راډیو اعلان کړي چې څوکسه کمونستان ووژل شول . عارف هڅه وکړه ورته تشریح کړي ، دا کسان له دي امله اعدام نه شول چې هغوي کمونستان وو ، بلکې هغوي د دولت پر ضد دسیسه جوړه کړي وه . خو خروسیچف یې غلي نه کړای شو ، د عارف حواس هم خراب شول او په ژولو خپرو سړه یې په هغه انتقادونه وکړل . ناصر ورته په عربي کي وویل ، 'عارف وروړه' (نورڅه مه وایه).

خو فضا ډیره خرابه شوه . هیچا له چکر نه خوند وانه خیست . ټول په کشتي کي په چوکيو کیناستل او د زرو وختونو او شیانو په هکله یې خبري پیل کړي ، نشنلیزم ، کمونیزم ، سوسیالیزم ، دین او داسې نور . بن بیلا ځیني انتقادونه لرل او همدارنگه خروسیچف هم . ناصر د یو کوربه په توگه هڅه کوله خبري په کنترول کي وساتي ، خو ورته ډیره گرانه تمامه شوه .
د مثال په توگه په یوه ټکي کي هغه هڅه وکړه خروسیچف قانع کړي چې دا عارف سره ښه کوزاره وکړي . ناصر ورته وویل ، تا د قاسم سره معاملي لرلې ، خو د هغه پرځای ناست سړي سره دي مزه نشته ، کیدی شي دي دویم قلم وبولی که ستا په یاد وي خلکو به نجیب د مصر لومړی سړی باله ، او زه د هغه دویم وم . همدارنگه د الجزایر فرحت عباس او بن بیلا ، ته اوس د بن بیلا او ماسرمتي ، د عارف سره ولې نه یې ؟

خروسیچف وویل ، نه ، نه ، دا ټول یو شي نه دي . زه به تا ته یوه کیسه وکړم . په ۱۹۰۰ کال کي د روس او جاپان ترمنځ د جنگ په وخت د روس د یو سمندري واحد قومانداني یو شهزاده کوله چې د ټولو خلکو ډیر بد ایسیده . هغه کم عقل او بی کفایته سړی ؤ . خو د هغه مرستیال قوماندان د هرچا خوښ ؤ . هغه لایق کشتیوان او ښه سړی ؤ . خبر راوړسید چې کشتي غرقه شوي ده . قوماندان ، مرستیال او ټول سواره پکې وژل شوي دي . په سمندري پوځ کي عمومي خوشالي شوه چې شهزاده وژل شوی دی ، خو د مرستیال په مرگ ټول خلک غمجن وو . بیا بل پیغام راغی چې په ډوبه شوي کشتي کي یو شمیر

خلک له مرکه ژغورل شوي دي چې پکې د کشتي قوماندان هم ژوندي پاتې شوي دي . خو مرستيال قوماندان ډوب شوي دي. نوڅه ووايم چې په سمندري پوځ کې خلکو څه ويل ، هغوي ويل ، مونږ په دي پوهيدلو چې سره زر ډوييري او غول (د انسان فضله مواد) د اوبو په سرلامبو وهي، د خروسچف دستي پام شو دا کيسه ځينو هغو کسانو پوري نښلي چې دي ورسره ناست ؤ ، نو بېننه يې وغوښتله ، وي ويل : البته دا خبره د دي ناستو کسانو د يوه په حق کې هم سمه نه ده .

خو دا د خوشالۍ ورځ نه وه . کوربانه او ميلمانه ټول شپږ ساعته کړچا پير ناست وو ، خبري تاويدي را تاويدي خو نتيجي ته نه رسيدې . کبانونيونکو په کشتيو کې خپلو ميلمنوته په انتظار ورځ تيره کړه خو هغوي را معلوم نه شول په پاي کې خبره داسي شوه چې ټول بايد بيرته لاړ شي . ښکارمو بيا په دا بله ورځ وکړ .

دري ورځي وروسته چې بيا مونږ په قاهره کې د خروسچف په سفر باندي خبري کولي ، ناصر د عارف خبري ته راغي . هغه وويل چې ، دا خلک په دي نه پوهيري د روسانو سره څه ډول کوزاره وکړي ، زه غواړم په دي هکله يو کتاب وليکم - د لارښوونې او زده کړي کتاب ، لکه د يو نوي موټر لارښود ، زما په فکر دا يوبنه نظر ؤ ، ورته مي وويل ، راځه په کله پري کار وکړو؟ رښتيا مونږ يوځل د دي پروژي په هکله خبري هم وکړي ، خو بيا مو پريکړه وکړه تر هغې صبر وکړو ترڅو ناصر وزگار شي او خپل يادښتونه وليکي. هغه تل دا خوبونه ليدل چې کله تقاعد شي نو هله به د خپلو يا دښتونو د ليکلو له پاره وخت پيدا کړي .

ناصر په خپل فکر د داسي يو کتاب د ليکلو له پاره روښانه پلان درلود چې څه بايد پکې وليکل شي . هغه دا اندېښنه نه کوله چې يو هيواد بايد له شوروي اتحاد سره اړيکي وساتي يا نه ، يا دا اړيکي څومره نژدي وي ، ده دغې ټکي سره څه اړه نه درلوده ، يواځې ددې شکل او تخنيک سره يې مينه درلوده .

ناصر په دي فکر ؤ چې د شوروي اتحاد سره د دريمي نړۍ د يو هيواد د اړيکو بيلابيل پړاوونه او دوري تعريف کړي ، او بيا وروسته يو شمير مشوري ورکړي چې څه بايد وشي، او څه ونه شي. دا به د دريمي نړۍ مشران څه ناڅه په دي پوه کړي د خپلو شوروي انډيوالانو سره څه ډول کوزاره وکړي .

د هغو خبرو له مخي چي په دي هکله ما له ناصر سره کړي وي ، ناصر په دي فکر ؤ چي د دريمي نړۍ مشران بايد دي ټکي ته پام ولري چي د شوروي اتحاد سره دهغوي اړيکي له پنځه بيلا بيلو پړاوونو نه تيريري، که څه هم حتمي نه ده دا ټول پړاوونه يو په بل پسي په يو ټاکلي ترتيب سره راشي . هغه دا پړاوونه په دي ډول بيان کړي دي :

۱ - بد گوماني :

د ټولونه لومړی د بد گوماني پړاو راځي . شورويان د دريمي نړۍ د هر نوي آزاد شوي هيواد مشر ته د بد گوماني په سترگو کوري . يا به د شوروي په مطبوعاتو او راډيو کي ييځي د هغه نوم نه اخيستل کيږي او يا به پري لفظي حملې کيږي . که څه هم د شوروي اتحاد عمومي پاليسي په هرځاي کي د آزادي بڼونکو غورځنگونو د ملاتړ په پلوی کي ده ، البته د هغوي د مشرانو انگيزي او مفکوري تل د شک وړدي . شورويان ناسيوناليزم ته يواځي د طبقاتي مبارزي او تاريخي تکامل د يو پړاو په توگه کوري . که يو ناسيونالستي غورځنگ په پوځ کي را پيدا کيږي ، زيات شک پري کوي ، د دوي په عقیده اکثره پوځيان د انقلابي طبيعت پرځاي انقلابي ضد دريځ او فاشيستي خوي لري . د شوروي په نظر دي ټکي ډيره اغيزه کړي ده . د تاريخ په اوږدو کي دښي لاس عناصرو د پوځ په مرسته کودتاگانې کړي دي ، په لاتينه امريکا او سوري کي پخوانۍ کودتاگانې دا ډول وي . د دوي نظر په دي هکله تر ډيري اندازي سم دي ، ځکه دا کودتاگانې دلته د برتانوي او امريکايي د ټيلو د لويو شرکتونو ترمنځ د سيالی پر بنسټ شوي وي . (په لومړيو کي دوي په ناصر هم د شطرنج د يو پياده گومان کله ، چي په منځني ختيځ کي د برتانيې او امريکي استعماري سيالی زيږول دي . آن چي د بانډونگک (۱) له کنفرنس وروسته هم د شوروي راډيو ناصر د امپرياليزم دکو ډاگي په نامه ياداوه . د دريمي نړۍ د پوځ په هکله د شوروي اتحاد نظر يواځي په دي وروستيو وختو کي بدل شوي دي (۲)

۲ - وقفه يا فاصله :

معمولاً يو څه پيښيري ترڅو لومړی پړاو په دويم پړاو بدل کړي . البته شورويان

۱ - د آسياي او افريقايي هيوادونو لومړی کنفرانس د اندونيزيا د بانډونگک په ښارکي د ۱۹۵۵ کال په اپريل کي وشو .

۲ - د ناصر په کتاب کي زما تبصرې په قوسونو کي راغلي دي .

دا ځان ته معلوموي چې آیا نوی مشر د زرو استعماري قوتونو پر ضد دي؟ کيداي شي هغه د امريکايي مشرانو سره په دي خبره ټينگار وکړي چې دي د دريمي نړۍ د مترقي ډلوڅني د يوي ملگري دي - لکه د آسياي او افريقايي هيوادونو اتحاد - د ناپيلو هيوادونو ډله يا د افريقايي اتحاد تنظيم . د وقفي پړاو د بدگومانه او د پوره منني ترمنځ وخت بلل کيدې شي . په دغه وخت کي شورويان د نوي مشر په ټولو سوانحو او سابقې باندي ځان پوهوي . د هغوي اخبارونه او راډيو ، نه د هغه صفت کوي او نه يي بد وايي . ويل کيدې شي چې دی دا وخت د هغوي تر څپرني لاندې وي . دا د هغه کار دی چې ځان ځنکه ثابتوي . په دي پړاو کي د سوداگرۍ او د مالونو د راگرې ورکړي ډير لږ امکان وي .

۳ - ځواده لومړۍ مياشت (خوږه مياشت) :

بيانو دويم پړاو راځي ، دا اصلاً د ورننوتلو وخت دي . دا پړاو د نوي مشر د ځينو انقلابي اقدامونو بواسطه پيل کيږي . (د ناصر په هکله دا پړاو د سويز د کانال په ملي کولو او د هغو پرمختگونو په منځ ته راتللو سره پيل شو چې د سويز جنګ ته يي لاره اواره کړه.) لومړي به يي د لنډې مودې - څلورو پنځو ورځو له پاره - په چو په خو له هرکلي وشي . په دي وخت کي به د شوروي مشران دغه نوي پرمختګ په علمي ډول وڅيړي . دا چوپتيا چې ماته شي نو نوي مشر به د ستايني په څپو کي ډوب شي . هغه د زمانې قهرمان او يونګرزان او اوچت انسان شي . هغه سره به په ناز او مينه چلند کوي ، خود د پاره به کوم ښه شي نه وي . هغه سره به د بي اندازي سياسي او اقتصادي مرستو وعدي وشي او کریمين سره ورته د مخامخ خبرو کولو لاري پرانستلې شي .

په بله ژبه ، دا د دوو هيوادونو د اړيکو په دوران کي د ټولونه خوږ وخت دي ، او د هر بل پړاو غوندي دا هم پاي ته رسيږي . (پر ناصر سر بيره چې دا خوږ پړاو يي تير کړي دي ، د کيوبا کاسترو ، د عراق قاسم ، د الجزاير بن بيللا ، د زاير لومبا ، د بنگله ديش شيخ مجيب الرحمن، د انګولا اګوستينو نيتو د سومالي سید باري او د حبشي منګستو هيلي مریم هم پکي راځي).

خو د دريم پړاو يوه نتيجه دا وي چې په لويدیځ کي دغه نوي مشر کمونست يا د کمونيزم نوکر بلل کيږي. د دي له پاره چې نوي مشر دشوروي ښه ملاتړ ترلاسه کړي ، هڅه کوي ځان مستقل او خپلواک څرګند کړي .

د مسکو سره په خپلې نظریاتي توپیر ټینګار کوي ، ترڅو له شوروي نه مستقل وپېژندل شي . کیدي شي په خپلو سرحداتو کې د نڅه په کمونستانو بڼه هم وکړي .

۴ - د خولې جنګ (ناندری) :

بیا وروسته دا اوچت ناز ولی سړی یو انسان شي . شورویان بیرته خپل پوښ ته ورننځي . دا څلورم پړاو دي ، او مهم دي ، ځکه د لوی په وړېسي پړاو کې تصمیم نیول کیږي . نوي مشر یا یخې په ځمکه رالویږي ، او یا په خپلو پښوټینګ دریږي . دا د شوروي د نامیندي د درجي او د هغوي د پانګې په اندازې پوري اړه لري چې د هغه په هیواد کې یې لګولي وي . (د ناصر سره دواړه لومړۍ میاشت هغه وخت تیره او څلورم پړاو پیل شو چې د ۱۹۵۸ کال په پای کې یې په عراق کې کمونستانو بڼه پیل کړل او له هغې وروسته یې سمدلاسه د خروسف سره د خفګان لیکونه تبادله کړل .)

۵ - په تاخ کې ایښودل :

اوس پنځم او وروستی پړاو ته راځو چې ورته د عادي کیدلو یا په تاخ کې د ایښودلو پړاو وای . (د دي له پاره چې سړي په دي ښه پوه شي په دي پړاو کې څه تیرېږي زما په فکر د شوروي د ټولني د جوړښت په هکله یو څه اندازه پوهه ګټوره وي . د تزاریانو او دارتودوکس د کلیسا د وخت روسیه داسې کلکه طبقه بندي شوي وه چې د هر چا ځای پکې ټاکلی ؤ . په نتیجه کې سړي ویلی شي په داسې یوه ټولنه کې کمونست ګوند وکړای شو ، نئ روسیه چې ښای د نړۍ یو ډیر حساس تنظیم شوي هیواد وي رامنځ ته کړي . په روسیه کې د ګوند د مراتبو په سلسله کې ییل ییل پړاوونه لیدل کیږي ، د دي له مخې سړی اندازه لګولای شي چې یو سړی او د هغه کورنۍ څه ډول ژوند کوي .

(د روسي هرم په قاعده کې ، تل عام خلک وي ، د هغوي نه بیا کمونست ګوند راپورته کیږي ، دا بیا په دوه کتارونو ویشل کیږي ، اصلي غړي او ازمايشي غړي . د ټول شوروي اتحاد د ګوند د غړيو له انتخاب څخه وروسته بیا مرکزي کمیټه راوځي . د مرکزي کمیټې رئیس هیت چې د ۱۹۶۶ کال راهیسي ورته سیاسي بیړیو وای ، په ګوند کې تر ټولو لوړ پوړ دي ، او د هرم سر (راس) په خپله لومړی منشي دي .

په دي هرم کې د سړي د ژوند سوبه او شکل دده د رتبې سره تناسب

لري . وزیر ته په مسکو کي د دري کوتو اپارتمان ، یو شیکا موټر او په کلیواله سیمه کي یو تفریحي کور ورکول کيږي . خو که دې سر پیره پروزارت د سیاسي بیړیو غړی هم وي ، ورته د پنځه کوتو کور ، پردي لرونکي زیم موټر ، او دوه تفریحي کورونه ، یو د مسکو په نژدې کاونډه کي او بل د سمندر په غاړه کي ورکول کيږي .

همدارنگه د بهرنیو هیوادونو سره د شوروي په اړیکو کي د مراتبو روښانه لړۍ ښکاري ، شورویان بهرني هیوادونه د گوندي غړیو په څیر درجه بندي کوي . په عمومي ډول د دریمي نړۍ هر هیواد له در یو نه په یوه ډله کي ځان مومي ، او هغه ته د ځان د نسبي ځای معلومول ډیر اهمیت لري ، په دغه پړاو کي کيږي شي یو هیواد د ټولونه په لوړ پوړ کي راشي ، ځکه په دې پړاو کي دا کار تقریباً د کیدونه دي چي د یو پوړ نه دي بل پوړ ته لاړ شي .

د ټولو نه لوړ پوړ - ناصر د الف پوړ بولي چي یو ډیر غښتلی او منلی ملي دريځ لري . یو هیواد په دغه پړاو کي په لوي انداز کي سیاسي ملاتړ او اقتصادي مرستي ترلاسه کوي ، خو دا مرستي نورې بی قیده او بی شرطه نه وي لکه څنگه چي د واده په لومړۍ خوږه میاشت کي وي . په نړیوال ډگر کي د شوروي ملاتړ دومره وړاندي هم ځي چي د یو هیواد په چارو کي د لاس وهني او د هغه هیواد د نمایندګۍ کولو بوي تري راپورته کيږي ، خو د واده په لومړۍ میاشت کي شورویان تل دي ته تیار ښکاري خپلې پیڅې بدوځي او بیرته ځانونه غاړي ته راوباسي .

د مرستو په هکله د الف پوړ ډیر امتیازونه لري . په دې پوړ کي هیواد باندي وسلې د اصلي بیه په دریمه برخه پلورلي کيږي ، پور تري شل کاله وروسته د ۲،۵ په سلو کي کټي سره غوښتل کيږي . د الف پوړ یو هیواد سره ټول د ورکړي را کړي کارونه په ډیره لوړه سويه کيږي . که څه هم غوښتنې د معمولو سیاسي چینلونو له لاري مسکو ته ولاري شي ځواب یې د کریملین د مشر تابه د لوړ مقام نه راځي . په فرهنگي را کړه ورکړه کي هم لیډنې کټي د بلشوي د کمپنۍ د لوړي درجي ستوري کوي ، په ۱۹۵۰ کلونو کي کالیڼا اولانوقا او مایا - پلیستیکایا لوړه درجه ستوري وو . (ناصر د ۱۹۶۲ - ۱۹۶۵ پوري او بیا د ۱۹۶۸ کال نه وروسته په الف پوړ کي ؤ .)

دب په پوړ کي هم یو هیواد له شوروي اتحاد نه ښایسته ډیري مرستي تر لاسه کوي . په داسي هیواد باندي وسلې په خپله اصلي بیه پلورلي کيږي ،

په سلوکي ۵، ۲ برخي کتبي سره ، خو د شلو کالو پرځاي دولس کاله وروسته پور بیرته ورکوي. د مرستو غوښتنلیکونه معمولاً د دوو هیوادونو د کلهو هیئتونوله خوا څیرل کیږي او زیات وختونه داسي کیږي چې د غوښتنې د ټولي اندازې په نیمایي باندي موافقه کیږي . پرله پسې خبرې اترې کیدي شي دا اندازه د لومړنۍ غوښتنې د اصلي اندازې په دریو کې دوه برخوته پورته کړي خو هیڅکله به هم له دې نه زیاته نه شي .

د ج په پور کې یو هیواد ژر په دې پوهیږي چې یېځي د مسکو د پیرو - کراتانو سره کیوتی دي . دا بیا د هغه هیواد کار دي چې هڅه وکړي ځان د ب یا د الف پورته پورته کړي ، خو په دې کې پوره ستونځي وي . دا د کریمیلین د مشر تا به ، کوندي او حکومتي ټول ماشین یو ځل بیا په خو زیدو راوړي . یو هیواد چې لوړ پور ته د جکیډو غوښتنه وکړي ، دا تر هغې بې کتې وي ترڅو داسي نوي پېښې رامنځ ته شوي نه وي چې مسکو مجبور شي په نوموړي هیواد له سره کتنه وکړي .

بناي څلورم د 'د' پور هم ورسره شي. دا د سرو رسمیاتو او کله کله د پټي دېمنۍ پړاو دي. (په ۱۹۵۹ کال کې د خروسچف سره له خبرو وروسته چې مصر ته د شوروي له خوا د مهاتو او سامانونو په برابرولو کې ځنډ راغی ، زما په یاد دي ناصر وویل ، لکه چې مونږ د 'د' په پور کې یو ، د ۱۹۷۳ کال د اکتوبر له جنګه وروسته چې شوروي د ژنیو له خبرو اترو نه ووېستل شو ، دا وخت هم مصر ځان د 'د' په پور کې وموند .)

اوس دي خبرې ته راځو چې د ناصر د کتاب اصلي او مهمې برخې کومې دي - د دریمې نړۍ مشرانو ته د شوروي اتحاد سره د خبرواترو په دوران کې د څه کولو او نه کولو مشوري . هغه په دې خبره تل ټینګار کاوه ، چې دا باید عادي ونه کتلې شي ، دغو مشوروته غوږ نیول او عملي کول یې دوي سره پوره مرسته کولای شوه - کیدي شي سړي د ناسیندي او بی ځایه سترتیا نه وژغور لاي شي .

داسي کوئ !

۱ - باید په داسي یوه ژبه خبرې وکړئ چې دواړه خوا وي پرې پټي پوهیږي ، ځکه خرابه ژباړه ډیرې ستونځي را پیدا کوي روسان تل ټینګار کوي د خپل ژباړونکي نه کار واخلي ، ځکه هغه هیڅ اشتباه نه کوي ! په مشهورو ژبو لکه انګلیسي او فرانسوي کې د دوي ژباړونکي ښه دي ، خو په لږو مشهورو

ژبو لکه برمايي ، سواهيلي او عربي کي بايد د هغوي له ژباړونکو نه ډډه وشي .
 (مصريانو د عربي - روسي ژبې په يو ترجمان سره خبري پيل کړي چي د مسکو
 د ختيځو علومو په څانگه کي يي زده کړه کړي وه . خو ډير کمزوري ؤ .
 د خروسچف سره د ناصر لومړنۍ ستونځه د خرابي ژباړني نه را پورته شوه .
 نو بايد په انگليسي يا فرانسوي خبرې وکړي.)

۲ - مسکو ته د تگک نه وړاندي بايد ډيري لنډي کيسي ، توکي ، متلونه
 او فولکلوري مثالونه ياد کړي . داشيان د خبرو اترو په جنجالي وختونو کي
 ډيره مرسته کولاي شي او ستونځي اوارولاي شي . بايد پام وکړي د لويديځو
 مشرانو او ختيځو رهبرانو ترمنځ ډير توپير دي ، په لويديځ کي مشران له لوړ
 اقتصادي پوره راوځي ، خو د شوروي مشران ټول په گوند کي رالوييري ،
 او زيات يي له شوروي نه د باندي لا تللي هم نه وي . د برژنف غوندي سړي
 به در سره ډير وخت په توکو او متلونو ويلو تير کړي او يا به درته د هغو
 وختونو کيسي کوي چي دي په پوځ کي سياسي کيسار ؤ . تاسي بايد وکولاي
 شي د دغو توکو او کيسو مقابله وکړي .

۳ - د دويم نړيوال جنگ تاريخ بايد ولولي او په هغي کي د شوروي اتحاد په
 بنسټيز رول باندي ځان ښه پوه کړي . ډيره مهمه ده چي په جزئياتو پري پوه شئ چي
 کوم جنرال په کومه جبهه کي وجنگيد ، او داسي نور . بايد پوره حوصله وکړي
 چي دوي درته په وطني لوي جنگ کي د خپلو تجربو کيسي بيا وکړي .
 دا د شوروي اتحاد د دي نسل د لارښوونکو مشرانو په ژوند کي تر ټولو ښه
 يادگارونه دي .

۴ - تاسي بايد پياوړي هاضمه او پياوړي سر ولرئ ترڅو هغه خواړه هضم
 کړاي شئ چي روسان يي په ميلستيا وو کي خوري او څکي . که دا کار نه شئ
 کولاي ، د ټولونه لومړي بايد ورته خپل معذرت وړاندي کړي . خپل کوربه
 ته بايد ورياده کړي چي د روغتيايي يا ديني عواملو له امله الکل نه څکي .

۵ - ستاسي د هيئت مشر بايد پرنورو غړيو پوره کنترول وساتي . د خبرو
 اترو په دوران کي به ټول دي ته پاملرنه کوي چي په ډله کي د هر يوه غړي
 مقام او درجه معلومه کړي . په تيره بيا دوي ډيره علاقه لري په هيئت کي
 دويم لمبر سړي پيدا کړي . (يو وخت هغوي د مصر په هيئت کي دويم سړي
 د مصر د جنگ وزير فيلډ مارشال عبدالحکيم عامر وباله ، نو په خبرو کي به يي

(ناصر او عامر ته مخ اړاوه.) دا خبره مهمه ده چې ټول هیئت په یو اواز خبري وکړي.

۶ - باید په دې پوه شئ، په شوروي اتحاد کې څو بیلابیلې ژبې ویل کېږي. مونږ دا یو سوچه حکومت بولو خو هلته تل کورنۍ شخړې وي چې کیدي شي سړي پکې ناخا په ونښلي. تاسې به بدلې بدلې خبرې، او یا به خبرې په بدلو بدلو شکلونو واورئ، دا په دې پورې اړه لري چې آیا تاسې د مشرانو سره خبرې کوي، د پوځ، که د تیکنو کراتانو یا بیروکراتانو سره. هغه شي چې مهم دي د مشرانو خبره ده، که د نورو په خبرو مو ډیر باور وکړ ځان به د جنجال سره مخامخ کړئ. (د مثال په توګه د ۱۹۶۷ کال د جنګ په ماینام چې د مصر د جنګ وزیر له مسکونه را روانیده، خپل شوروي انډیوال مارشال ګریچکو چې ورسره د مخه ښي له پاره راوتلی ؤ، ورته وویل: ځان ورته کلک کړئ! که هغوي په تاسې برید وکړي، او یا امریکایان ځان وڅو څوي، زموږ قواوي به ستاسې مرستې ته درشي. زموږ سفیر په مسکو کې څه موده وروسته د ګریچکونه پوښتنه وکړه، چې آیا د هغه دا خبره رښتیا وه؟ ګریچکو وویل: دا یواځې د لاري د سر یوه خبره وه.)

هغه څه چې له پوځیانو، تیکنو کراتانو او یا له بیروکراتانو څخه اوری، کیدي شي بالکل رښتیاوي، خو داسې هم کېږي دا په روان بحث کې د یوې ټاکلي خوا نظر وي چې تراوسه پورې پرې سره وروستي پریکړې ته نه وي رسیدلي. په دې شیانو باندې به ډیر حساب کول لویه غلطې وي. خو بیا هم دغسې خلک کله کله په خبرو اترو کې د قانوني چینلونو په توګه په کار اچول کیدي شي. په شوروي اتحاد کې یواځې په دفترونو کې سوداګري نه کېږي. په تیره بیا په میلمستیاوو او د ښه راغلاست په مراسمو کې به داسې مهم څه واورې او پوه به شي چې کارونه په کوم لور روان دي. د مثال په توګه کیدي شي د څه وخت راهیسې به په دې لګیاوي چې له روس نه غنم وغواړئ، خو بریالي نه شوئ، بیا به په کومه میلمستیا غونډه کې څوک ستا سفیر یا د هیئت کوم غړي ته ووايي، ښایي دا اوس ښه موقع وي چې ستاسې مشران د غنمو غوښتنه وکړي، کیدي شي ته دې کې څه رمز وي چې دا کار کېږي. خو د عمومي پالیسۍ او له و پلانونو په هکله یواځې هغه څه منئ چې د ګونډ لومړی منشي و.

۷ - دا خبره به ستاسې خوښه شي چې د شوروي په مشر تابه کې به

ځيني کسان وي چې په تا ي سره شرطونه تړلي وي او داسي احساس کوي چې د هغوي برخليک تا سره تړلی وي . هغوي ستا د برياليتوب سره ځانگړي مينه لري ، ستا په ملاتړ په سياسي بيروکي خبري کوي ، که ته ناکاميزي ، هغوي هم له ځانه سره ناکاموي . نو هڅه وکړئ خپل ملگري وپېژنئ او د هغوي سره سمه کوزاره زده کړئ . که هغوي کي د بنوئيدلونينې رابنکاره شي نوته هم بنوئيدلی ي . (د مثال په توگه زمونږ ډير ملگري چې مسکو ته تللي وو . دالکزنډر شيلين د بنوئيدو او لويدلو جريان ته يي په اريانتيا سره کتل ، هغه سره مونږ ډيري معاملي درلودي ، هغه د لومړي وزير له مرستيالۍ نه په کراره کراره د کارگرانو د اتحاد يي د مسلکي ټولني د منشيوتوب معمولي چوکۍ ته رابنکته شو . د هغه د رتبې او چوکۍ د رابنکته کيدلو نښې هغه وخت رابنکاره شوي چې د رهبرۍ د کدر په کړيوکي د هغه د لاس لاندي دوو کسانو ، د تاس امر کارموف او د جاسوسي د ټولني د يو مدير ولاديمير سيميکاسني ، محبوبيت مخ په کميدو شو . مونږته څرگنده شوه چې کله کله د مشرتا به په لوړ پوړ کي د کسانو موقف د هغوي د لاس لاندي کارکوونکو مامورينو له موقف نه ليدل کيډي شي .)

۸ - لکه چې ليدل شوي ، د شوروي د مشرتا به له پاره دا خبره ډيره د اهميت وړده چې خلک په کلکه درجه بندي کړي . په عمومي ډول هغوي له ټولو هغو کسانو سره دوستانه کوزاره کوي چې دوي ورسره په خبرو اتروکي برخه اخيستي وي ، خو هغوي په هر هغه چا بدگومانه وي چې امريکي کي يي درس ويلی وي او يا يي د نړيوالو موسسو سره کار کړي وي . (دوي په هغو ټولو کسانو بدگوماني کوي چې د نړيوال بانک او يا د نړيوال مالي صندوق سره يي نژدي کار کړي وي ، په بله ژبه دوي په حقيقت کي د مصر د مالي او اقتصاد په وزيرانو بدگومان کاوه . دوي هڅه کوي کار ډير اسان کړي - په خلکو باندي د دوستانو يا دښمنانو تا پي ولگوي . ناصر يو ځل دوي په دي کي را ايسار کړل ، هغه وويل : زه پوهيږم تاسي فکر کوي چې علي صبري ستاسي سرې دی ، او ذکر يا محي الدين د امريکي سرې دي ، دا رښتيا نه ده . داسي وشول چې علي صبري مي تاسي ته در وليږه او ذکر يا محي الدين مي امريکي ته وليږه ، خو دوي دواړه زما سرې دي .)

۹ - که له شوروي نه د کومي ځانگړي مرستي غوښتنه کوئ ، دوي ته بايد ډير وخت ورکړئ . هغوي نه غواړي په ناڅاپي غوښتنې سره اريان شي .

هر شي او کار باید د پلان له مخي وشي ، د دوي د کار پلان ډير جامد دي .
د مثال په توگه ، که تاسي کومه فابريکه غواړئ ، دي ته باید د دوي په
راتلونکي پنځه کلن پرمختيايي پلان کي ځاي پيدا شي ، که ژر غوښتونکي وي ،
بيانو باید خپله شوروي کي کوم ځاي بي فابريکي پاتې شي .

۱۰ - په ياد ولرئ چي کرنه شوروي ته تر ټولو مهمه ده . تاسي له
هغوي نه د وسلو يا فابريکو غوښتنه کولاي شي ، خو که د سختي لوړي سره
مخامخ نه ياستئ ، هيڅکله له دوي نه غنم مه غواړئ . هغوي رښتيا غنم نه شي
درکولاي . دا غوښتنه به دوی وډارکړي او بښني غوښتلوته به يي مجبورکړي .

۱۱ - په ياد ولرئ چي شورويان هره سياسي مسئله د امريکايانو د په نظر
کي ساتلو سره څېري او ټاكي . امريکا د دوي له پاره يوه لويه انديښنه ده .
امريکا د دوي په هره فيصله باندي اغيزه کوي حتي په هغو پريکړو چي د امريکي
پوري هيڅ اړه هم نه لري . (د امريکي دهر جمهور رئيس په هکله څېړنه د دوي په
سياست کي بدلون راوړي . هغوي د نکسن په هکله يو ډول فکر کله ، په کنيډي
پسي خفه وو ، خو جانسن هغوي ډير وپرولي وو . برژنف اوتانت ته وويل ،
دا سړی هره لوبه کوي ، نړۍ ورته باید په تاييا کي اوسي .

۱۲ - په ياد وساتئ چي شورويان ستاسي نه په جلا مهال ويش فکر کوي .
کيډي شي ستاسي ستونځي د ځواب غوښتنه کوي ، خو دوي هرڅه ته د تاريخي
او انقلابي تکملي پروسې په جريان کي کوري . د مثال په توگه دوي چي د عربو
سره د اسرائيلو او عربو په ستونځه خبري کولې ، د جوړښت په هکله به يي
تل د برست ليتوفسک د تړون مثال راوور . لينن ته به يي اشاره کوله چي هغه
تل دي ته تيار ؤ ، خپله يوه زياته اندازه ځمکه دښمن ته پريږدي تردې چي
د روس دري ايالتونه دښمن لاندي هم کړي ، خو هغه دي ټولوته د موقتي
قرباني په سترگه کتل چي بيا په خپل وخت بيرته لاس ته راوړل کيډي شي .

۱۳ - په ياد ولرئ چي شوروي اتحاد د بل نړيوال جنګ نه ډير زيات
ويريږي . هغوي به تاسو ته تل په خپلو خبرو کي درپه ياد وي چي شوروي
اتحاد په لوی وطني جنګ کي شل ميلونه خلک له لاسه ورکړل ، هغوي په دي
ټکي ډير ټينگار کوي يواځي هغه کسان د هستوي جنګ او مقابلې فکر کوي
چي اصلاً د جنګ په معني نه پوهيږي .

۱۴ - تاسي باید په دي پوه شئ چي د شوروي مشرتوب دسلاوله بزگرانو نه
جوړ دي ، او په اسانۍ سره خنډلی او ژړلی شي . هغوي په دي ډير خوشاليږي

چي پياوړي او غښتلي وبلل شي . په لويديځ کي يو سياست مدار په کراره کراره د حکومت د رازونو او د قدرت د رښتيني شکل سره بلديري ، خو په شوروي اتحاد کي د مرکزي کميټي او سياسي ، بيرو ترمخ ډير لوي مزل دي . يو سړي چي له دغي واټن نه تيريږي ، نوي زده کړه ده ته دومره تکان ورکوي چي دي د تعادل نه غورځولاي شي . دده نوي مسئوليتونه دي په ويره کي اچوي .

د امه کوئ :

۱ - شورويان به په خپلو اوسنيو او پخوانيو غلطيو باندې تاسي ته د اعتراض او خبرو کولو اجازه هيڅکله هم درنه کړي . تردي چي په ستالين باندې هم سړي اعتراض نه شي کولاي . برژنف ويل : زه په ستالين انتقاد کولاي شم خو ته ي نه شي کولاي . اصلاً انتقاد د شوروي په نظام او د انقلاب په رښتینوالي باندې شکونه را پيدا کوي .

۲ - که تاسي مجبور شوی د شوروي سره نا ندری وولی او د خولي جنگ ورسره وکړئ ، بايد له يو کال نه ، او زيات نه زيات له ۱۸ مياشتونه دا کار اوږد نه شي . کله چي د شوروي د مشرانو او د الف پور د يو هيواد د مشر ترمخ اختلافات را پيدا شي ، بايد ډير چوپ او پټ وساتل شي . دوي تل په دي هيله وي چي اختلافات حل شي ، خو هيڅکله دا نه خوښوي د دوي په قضاوت انتقاد وشي او غلط وبلل شي خو که د خولي جنگ جريان پيدا کړي او دوي دي نتيجي ته ورسيري چي د دغه مشر سره پريکړي ته نه شي رسيدې ، نو ده ته به داسي اشاري ورسوي چي ده ته نور د دښمن په سترگه کتل کيږي دا اشاره به ژر د شوروي په نظام کي ټولو ته ورکړه شي ، د مرکزي کميټي نه نيولی د گوند ټولو ځانکو او ادارو ته به ورسيري ، او چي کله دا کار وشي بيانو دوستي تقريباً نه کيدونکي ښکاري .

۳ - د شورويانو له نظره دا بيخي ناروا خبره ده چي دوي دي د امريکي سره برابر ستر قدرت وبلل شي . (برژنف ماته وويل : زه بايد تا خبر کړم د «دوو سترو ځواکونو» په هکله څه ونه ليکي . ته څنگه مونږ له امريکي سره برابر وی؟) هر څوک چي داسي کوي هغه د چين د تبليغاتو قرباني شوي دي .

۴ - هيڅکله له چين نه ملاتړ ونه کړئ . د شورويانو له پاره چين له امريکي نه هم لويه بلاده . دوي په دي خبره ټينگار کوي چي چين يو وروسته

باقی هیواد دي . دوي غواړي پوه شي چې چین ستاسي له هیواد سره کومي اقتصادي او پوځي مرستي کړي دي .

۵ - له هغه څه نه چې ستاسي په کورنیو چارو کې د دوي لاس وهنه بلل کیدی شي بدمه وائی . هغوي په مشورو او اخطارونو ورکولو کې آزاد دي ستا په هیواد کې یوه کودتا روانه ده ، ستا پلانی او پلانی ملګري مرتجع دي ، باید اعتدال پري ونه کړي ، او داسې نور . (یو وخت پوډګورني ناصر ته وویل چې ما د الاهرام له مدیریت نه لیري کړي خو مونږ یوه هم دا خبره د هغه پر ضد راتینګه نه کړه) .

۶ - په یاد ولری چې شورویان د خپل ځان په هکله د هر ډول معلوماتو له خپرولو سره ډیر حساسیت لري . دوي د هغو اسرارو او رازونو را ښکاره کول نه شي زغملای چې د سوداګري په معاملو کې پري ټینګار کوي . دوي په دې خبره ډیر خپه کیږي چې د دوي سره د خپرو اترو رپوټ د یو دریم سړي له خوا دوي ته رارسیري . (د مثال په توګه، دوي په دې ډیر ناراضه وو چې ورته معلومه شوه مصریانو د سوریه مشر ته د هغه کمینټ ویلي ؤ چې شوروي د وسلو په خرڅولو کې مصر ته ورکړي ؤ . یواځې د خبر په بڼه د اسرارو خپرول بدبولي . یوځل برژنف مانه پوښتنه وکړه چې پلانی خبره دي ولې په الاهرام کې لیکلي وه، ما ورته وویل، د خپلو لوستونکو له پاره وه. هغه وویل چې په کار نه دي لوستونکي په دې ټولو شیانو خبر شي . د شورویانو په فکر هغه څه کافي دي چې په پراوډا کې خپریري . د خپرونو اصلي هدف د کمونیزم او انقلاب له پاره تبلیغات دي . برژنف به چې ما سره خبرې کولې ، ما ته به یې کسپوډین هیکل وایه، خو چې کله به یې را سره ډیره مینه ښکاره کوله نو راته به یې کسپوډین پروپاګنډا ، غبرګاوه . په دې به ماته دومره کینه راتلله چې د خپل سروینتان و شکوم ، خو هغه ته دا زما درناوي ښکاره کیده) .

۷ - د سیمه ییزو کمونستو ګوندونو د موقف په هکله د شوروي د مشر تال به حساسیت کم مه شمیرئ . دوی به خپله د هغو ګوندونو سره مستقیمی اړیکې نه لري ، خو په هغوي باندې په هر ډول تیري کولو خپه کیږي . هغوي به په رسمي ډول هیڅکله هم دا ګیله ونه کړي چې ستاسي په هیواد کې د کمونست ګوند سره بده ګوزاره کیږي ، خو کیدی شي کومه میلمستیا کې درته د غسې یوڅه ووايي لکه ، تاسي ولې خپلو کمونستانو سره داسې کوئ؟

۸ - دوي ته د تحقو په ورکولو کې پام کوئ . دوي ته هیڅکله هم

جواهرات مه ورکوی. کلتوري او لرغوني شيان بڼه دي. (ناصر چي کله خروسچف ته د سکارا د کيندنو نه راوتلې يوه کلداني ورکړه، او ورته وي ويل د دې عمر پنځه زره کاله دی، خروسچف کلداني له ځانه سره واخيستله، د شوروي عالي غونډې ته يې ويوړه او خپلې مخې ته يې په ميز باندې کيښودله).



دا د ناصر د کتاب فهرست ؤ. دا د هغه د غور او احتياط نه د ډکي هنري هڅې ښکارندوی دی چي غوښتل يې د دوو سترو ځواکونو څخه د يوه سره د تفاهم له پاره بنسټ کيږدي، ځکه د کوچنيو هيوادونو برخليک د دوی په پريکړو پورې تړلی دی. ددې خبرې يادونه ضروري بولم چي ما او ناصر د داسي يو کتاب په هکله خبرې په ۱۹۶۴ کال کي وکړې، او ناصر له هنري وروسته يواځي شپږ کاله ژوندی ؤ. که چيرې هغه وروسته کله د دغه کتاب د بيا کتلو وخت پيدا کړای وای، خامخا به يې پکي څه کمي زياتي راوړای وای. زه د دغه بدلونو نو په هکله د کومان نه زيات څه نه شم ويلای، ما په خپل فکر له هغه سره زما د ۱۹۶۴ کال له خبرونه دغه څه را ايستلي دي.

نه پوهيږم په شوروي کي به چا هم دې ته ورته کوم کتاب ليکلی وي چي څنگه بايد دوی له عربو سره معامله وکړي. څرکنده ده هغوي ډيري هڅي وکړې له عربو سره تفاهم ته ورسيري خو له نا ميندۍ او خفگان نه زيات نور څه په لاس ورنه غلل، هغوی ناکام شول. عربان هم ناکام شول. د يو 'تاريخي سازش' پرځای چي کله کله د هيوادونو ترمنځ د نظرياتو د رانزدې کولو يو عامل بلل کيدی شي، مونږ دلته د يو تاريخي سوء تفاهم شاهدان يو. کله چي د سياسي بېرو هغه خيالي غونډه روانه وه چي ما ورته وړاندې په دې فصل کي اشاره وکړه، د غړيو مخي ته بنيادي هغو پېښو رپوټ پروت ؤ، او ټولې هغه ستونځي يې په ژوره توگه څيړلې وي چي دغه سوء تفاهم پري اوس خاورې اړولې دي.

د ۱۹۷۷ کال د دويمې په سرکي يوه ورځ رئيس سادات د جنوبي يمن سفير راوغوښت. ورته ویي ويل: د يمن د ساحل نه وړاندې يوه کوچنۍ جزيره ده، غواړم د عربو د کډې دفاع له پاره هلته يوه مصري قوه ځای پرځای کړم. سفير دغه پيغام عدن ته مخابره کړ، ژر ورته د جمهور رئيس سليم ربايعه علي ځواب راوړسيد، پکي ويل شوي ؤ، دا امکان نه لري چي دغه جزيره دمصريه واک کې ورکړله شي. ځکه هلته شوروي متخصصين ځای پرځای شوي دي. سادات وويل:

ستا ځواب زما کار اسان کړ . خپل جمهور رئیس ته دې ووايه ما د جزيرې سره
علاقه نه درلوده . ما د شوروي د متخصصينو د شته والي سره انديښنه درلوده .
زه غواړم چې شوروي متخصصين سمستي له هغه ځايه ووځي . دا پيغام چې
عدن ته ور ورسيد ، د هغوی انديښنه شوه چې ولې ؟ رئیس سادات ورته وويل
غواړي ژنيو کي کيدونکي کنفرنس ته ولاړ شي ، نو بايد پوه وي چې سور
سمندر کې د روس د شته والي نه پاک دي که نه ؟ هغه پوهيده چې اسرائيل به
په شرم الشيخ پوري ونيږلي ، په دي پلمه چې له دغه ځاي نه د سور سمندر کې
په بل سر کې د باب المندب گرچا پيره د روسانو د شته والي سره مقابله کيدی
شي . سادات وويل : زه غواړم اسرائيل له دغي پلمي نه بې برخي کړم .

شورويان چې له دې نه خبر شول ، هغوی داسي ونه گنله چې دا په
نړيوال کانفرنس کې د مصر د برخي اخيستلو هلې ځلې دي بلکي دا یی د شوروي
پر ضد يو بل قدم وباله چې غواړي شوروي اتحاد له عربي نړۍ نه وباسي . او
چې کله له عربونه ووځي بيا به له افريقا او د هند له سمندر نه ولې ونه ايستل شي ؟
له ځانه به دوی څه پوښتني کړې وي ، ددې مطلب دانه دی ؟ دا کار څوک
کوي ؟ دا څنگه وشو چې مجبور شول له سيمي نه ډير سپک ووځي ؟

دې پوښتنو ته ځوابونه ډير جنجالي دي ، دا د ناصر يا دروسانو د لارښوونې
په کتاب کې نشته . د دی عجيبې دوستۍ او نه پوهيدونکي اتحاد کيسه بايد
د ۱۹۵۵ نه د ۱۹۷۷ کال پورې پېښو کي ولټوله شي . په دی کيسه کې
د شلوکالونه لړ زيات وخت څېړل شوی دی - خو دا د منځني ختيځ په تاريخ
کې د سترگو د يورپ نه زيات نه دی . د عربو او شوروي په اړيکو کې هم
دا د يو لوی کتاب يواځي يو فصل بيانوي . خو دا په راتلونکو فصلونو باندې
ژوره اغيزه لري .



لومړنی سرې خپې

روس د ۱۹۱۷ کال نه وړاندې په جنوب کې تودو اوبو ته د ځان رسولو له پاره دوه لارې نیولې وې. د ترکیې او د خلیج د تنګي له لارې مدیترانې ته او د ایران له لارې د هند سمندر ته. په دې ټول وخت کې عربي نړۍ د عثماني امپراتورۍ یوه برخه وه. که څه هم یو ځل یو څه وشول چې د راتلونکو پېښو په هکله یې لږه پېش یښي وکړه، خو دا د تل له پاره له یاده لویدلې ده. په ۱۷۶۸ کال کې مملوک حکمران علی بی الکبیر د مصر د خپلواکۍ اعلان وکړ. د عثماني امپراتورۍ حکومت په خپل سمندري پوځ امر وکړ چې سکندري ته لاړ شي، خو علي بی د روسانو سره اړیکې ټینګې کړې او څه وسلې او کارتوس یې ترې ترلاسه کړل. دا د روس سره د مصر د وسلو لومړۍ معامله وه.

د ۱۹۱۷ کال نه وروسته روس په منځني ختیځ کې خپلو علایقو ته دوام ورکړ، خو دا وخت روس په دوه لارې کې بندو، د تزار د وخت د ځمکو د لاندې کولو د سیاست سره دا مفکوره هم ملګري شوه چې ګوندې روسیه د نړیوالو انقلابونو کور دی. په تیرو شپیتو کلونو کې کله کله د دولت او انقلاب غوښتني سره یو ځای شوې دي، خو بیا کله کله هم دا غوښتني یو د بل سره په مقابلې کې شوې دي.

د روس د دولت له نظره لومړنی اهمیت جغرافیې او نژدې خوا وشا پرتو سیمو ته ورکول کېږي. کله چې برژنف یا دروس بل مشر په منځني ختیځ کې د 'رواغوښتنو' په هکله غږیږي، هغه تل د نژدیوالي، خبره کوي. دویم دا چې په سیمه کې طبیعي زیرمي دي، د ټولو نه مهم یې تیل او ازاد سمندر ته لاره ده که څه هم روسان په دې هکله ښکاره خبرې نه کوي. دریم، په سیمه کې د استعماري ځواکونو شته والی دي چې شوروي مشران یې نوي استعمار بولي. څلورم، د سیمې د مسلمانانو هیوادونو سره د شوروي اتحاد د مسلمانو لیکو دیني او عقیدوي اړیکې دي. روسان پوهیږي چې امریکایانو

د اسلامي تړون په مفکوره لوی کولې ، د هغوي یو هدف په دي کي داؤ چي دا کار به د شوروي په مسلمانانو باندې ډیره اغیزه واچوي .

انقلابي روس طبعاً دي ټکي ته ډیره پاملرنه وکړه چي د دوي د سرحداتو جنوب ته څه تیریري . په ۱۹۱۸ کال کي د ختیځ د آزادی له پاره اتحادیه جوړه شوه . په ۱۹۱۹ کال کي چي په اروپا او منځني ختیځ کي جنګ پای ته ورسید مصر او هند د بدلونونو په پړاو کي وو ، او د دوي د آزادی کتلو مبارزي د لین پاملرنه ځانته راواړوله . د ۱۹۲۰ کال په سپتمبر کي په باکو کې د ختیځ د خلکو کانګرس غونډه وکړه ، دا غونډه د کریګوري زینوویو تر ریاست لاندې وشوه چي پکي د نورو کسانو برسیره ۲۳۵ کسو ترکانو ، ۱۹۲ کسانو ایرانیانو او پارسیانو ، ۱۵۷ کسانو ارمنیانو ، ۸ کردانو او ۳ عربو برخه اخیستې وه . زینوویو د برتانوي امپریالیزم پرضد د مقدس جهاد غیر پورته کړ ، هیټونو خبري اتري وکړي او د مصر انقلابي موقعیت یی تر بحث لاندې ونيوچي څنګه دا شرایط په داسي یو سرتاسري غورځنګ بدل شي چي د آسیا او افریقا خلک د استعمار پرضد هغه اصول او لارښوونې عملي کړاي شي چي لین او تروتسکي یی بنسټ ایښي دي ، ترڅو د شوروي روسیې او د صنعتي نړۍ د کارگرانو سره د نړیوال انقلاب دریمه ستن جوړه کړي .

د ستر قدرت د دغه دوستانه سلوک طبعاً ډیر ښه هر کلی وشو ، په تیره بیا په عربو باندې د بلشویک هغي عمل ډیره اغیزه وکړه چي د سیک پیکات د تړون متن یی خپور کړ ، په دي کي د لومړي ځل له پاره دا خبره راښکاره شوه چي انگلیس او فرانسې څه ډول پلان درلود عربی نړۍ په خپلو منځو کي وویشي . د انا ترک نه د شورویانو ملاتړ هم په عربی نړۍ کي د شوروي په دریځ ښه اغیزه وکړه ، هغه د خلافت په ړنګولو سره محافظه کارانو ته ټکان ورکړ ، د خلکو اکثریت انا ترک د خپلې خوښي ملي آزادي بښونکي سړی باله .

د عربی نړۍ د کمونستانو په منځ کي یوه کیسه ده ، لینن د وفد کوند مشر سعد زغلول ته یو تلگرام ولیږه او هغه یی آزادی غوښتني ته را وباله ، د مصر له انقلاب نه یی ملاتړ وکړ او د مصر خلکو ته یی په مبارزه کي د مرستو وعده ورکړه ، چي د وسلو برابرول هم پکي شامل وو . په ۱۹۲۴ کي چي د مصر کمونست کوند د زغلول سره ناندری پیل کړي ، په ابلاغیو کي یی دا خبره

حرکنده کړه چې دوي دا تلگرام ليدلی دي ، دوي ويل چې تلگرام له مسکونه راليرل شوي ؤ او د انگريزانو د سانسور د ماسورينو لاس ته ورغلی ؤ . خو ددي ثبوت نه شته چې تلگرام رښتياؤ . کومه خبره چې رښتياده هغه داده چې د ۱۹۱۹ کال په مارچ کي دکميترون په لومړي کانگرس کي په دي ټکي خبري وشوي چې په مستعمرو کي دي ښکاره بغاوتونه او انقلابي نا ارامۍ را پيداشي ترڅو په اسيا او افريقا کي د استعمار لاندي خلک آزادي ته ورسيري او د اروپا د کارگرانو د کتاتوري په ستاسي د مبارزو ملاتړ وکړي . لين د مصر او هند په هکله وويل چې دوي بايد خپله خپلواکي ترلاسه کړي ، محمد فريد چې د مصطفي کامل نه وروسته د مصر د ملي گوند مشر ؤ او سويس ته تښتيدلی ؤ ، لين ته دمنني پيغام وليږه .

ميکويان يو وخت بن بيللا ته وويل هغه وخت چې لين په لندن کي ؤ ، په منځني ختيځ کي د اسلام څيړني پر هغه ډيره اغيزه کړي وه . په ډيرو ځايونو کي هغه دا خبره کړي ده چې اسلام يو کامل او مترقي دين دي : اسلام يو وخت ډير لوي بريالی ټولنيز انقلاب وکړ او اوس هم د خپلو پيروانو په ژوند کي ډيري ژوري ريښي لري هغه اسلام او بوديزم د بي وزلي پور دين او عيسويت ي د ظالم پور دين باله .

همدارنگه لين د ختيځ دهيوادونو په ضرورتونو او غوښتنو ډير ښه پوه ؤ . دکميترون په دويم کانگرس کي په دي هکله دده د دوو خبرونه په ډاگه ښکاري لومړي ، هغه دا خبره نه منله چې ځيني خلک په دي فکر دي چې په وروسته پاتې هيوادونو کي کارگر پور نشته ، نو ښه ده چې دا هيوادونه د امپرياليزم ترڅخ لاندي پاتې شي ، ترڅو د هغوي د صنعتي کيدلو عمليه گړندۍ کړي او ناراضه کارگر پور وزيروي . د لين نظريه داوه چې که چيري د وروسته پاتې هيوادونو سره د برياليو انقلابي کارگرانو له خوا مرسته وشي ، دوي به وکولاي شي د شوروي په سبک نظام ته ژر ځانونه ورسوي ، د پانگوالۍ د دوري نه به تير او مخامخ به کمونستي دوري ته لاړ شي . د هغه دويم نظر داسي ؤ چې په ختيځ کي انقلابونه خپل ځانگړي شکل او ماهيت لري ، لويديځ انقلابيون بايد په دي پوه شي او په خپل وخت ي وپيژني .

په ۱۹۱۹ کال کي د لين غوندي يو سړي چې دليري نه ي د مصر د حالاتو ننداره کوله ، پټاي په دي خبره کي اشتباه کړي وي چې فکر ي کله

د مصر خلک به هغه انقلابي لاره ونيسي چي روسانو جوړه کړي وه ، خو هغه
 څوک چي دغي صحنې ته نژدي ؤ ، بنياني بل ډول قضاوت يې کړاي واي .
 د دي د پاره چي دا خبره ښه روښانه شي په کار ده د مصر او عربو د هغه وخت
 ټولنيزو حالاتو او روښان فکرو ځواکونو ته يوه لنډه کتنه وکړو :

د نولسمې پېړۍ په لومړي نيمايي کي نژدي ټول عرب دعثماني امپراتورۍ
 تر نفوذ لاندي چوپ پاتې شول ، يواځي په مصر او لبنان کي يوڅه حرکت
 روان ؤ . په لبنان کي د عيسوي ټولني ځينو غړيو دعثمانيانو د تسلط پر ضد
 عکس العمل ښکاره کاوه ، دوي دلته د يو سيکولر هيواد د جوړولو خوبونه
 ليدل چي دوي به پکي د برابر و حقوقو خاوندان وي . د دوي يو شمير چي
 تجارتي ما غزه يې درلودل د مصر آزاد محيط ته لارل او هلته يې د هيواد
 د روښان فکراتو په منځ کي مهم کارونه ونيول ، په تيره بيا د مصر مطبوعات يې
 را ژوندي کړل .

مصر ته د لويديځو نظرياتو او اروپايي محترمينو لاره هغه وخت لا پرانيتل
 شوه چي د نا پليون پوځونه په ۱۷۹۸ کال کي مصر ته ننوتل او دلته يې له ځانه
 سره پوهان او اديبان راوستل . خو د نا پليون د راتگ نه لږ وړاندي په مصر
 کي يو کار وشو چي مصريان يې د قانوني حقوقو د تضمين ابتداء بولي د قاهري
 علماؤ او سوداگرانو د هغه وخت د مصر دوه حکمرانان مراد بيگ او
 ابراهيم بيگ مجبور کړل د بشري حقوقو ، ماليې او شورا په هکله د خلکو سره
 يوه فيصله وکړي .

د نا پليون نه وروسته محمد علي په دي فکر ؤ چي يوه اردو جوړه کړي
 ترڅو مصر د ترکيې د سلطانانو له بريدونو نه آزاد وساتي . د دي له پاره هغه
 په ۱۸۲۰ او ۱۸۳۰ کلونو کي په سلگونو ځوانان د زده کړي له پاره فرانسې
 ته وليږل چي په ملي ، پوځي ، کښتۍ جوړولو ، وسلو جوړولو ، انجنيري ،
 اوبو لگولو او رختونو جوړولو کي زده کړه وکړي . دهغوي سره د ديني او معنوي
 روزنې له پاره امام رفاء تحتواي وليږل شو . تحتواي په ۱۸۳۱ کال کي بيرته
 مصر ته راوگرځيد ، د قاهري د ژبو د ښونځي او د فرانسوي ژبي د ترجمي له
 لاري يې د والتير ، روسو او مونتيسکو د کتابونو د ترجمو په شمول ، د مصر
 نوي نسل د نويو او په زړه پوري نظرياتو سره بلد کړ . خو لويديځ اوس
 د مصر سره نينغ په نينغه لگيا ؤ . د محمد علي د لمسي خديو اسماعيل بي ځايه

لکښتونو مصر ته د اروپايي قوتونو د راتنوتلو لاره اواره کړه ، لومړي مالي ، په ۱۸۸۲ کال کي پوځي ، او بيا برتانيه يواځي .

د نولسمي پېړۍ په پاي کي د مصر د عنعنوي ټولني په جوړښت باندي لويديځ ډيره اغيزه کړي وه او دلته يي بي شميره نظرياتي مکتبونه را ايستلي وو . څلور بنسټيزي نظريي د يادولو وړدي ، د دغي نظرياتو اغيزه يواځي په مصر پوري تړلې پاتې نه شوه بلکي په ټوله اسلامي او عربي نړۍ کي خپره شوه ، لومړي د محافظه کارو ډله ، د دوي دريځ د نويو وارد شويو نظرياتو په هکله داسي ؤ چي ويل به يي دا هرڅه په زاړه اسلام کي شته . دويمه ډله د اصلاحاتو راورونکووه ، سيد جمال الدين افغاني او محمد عبده په دي عقیده وو ، د دي له پاره چي اسلام ژوندي پاتې شي بايد ريفورم (اصلاحات) پکي راوړل شي . دريمه ډله د احمد لطفي السعيد او ط . ح . حسين وه ، د دوي په فکر د اسلامي رواجونو او د اروپايي سياسي او تعليمي نظرياتو ترمنځ د جوړښت او سازش امکان شته . په پاي کي د سيکولرستانو ډله وه ، لبناني شيلي شميل په دي عقیده ؤ ، مخکي له دينه چي يوه نوي معقوله او علمي ټولنه جوړه کړله شي بايد زاړه عقايد له منځه ويوړل شي .

دا ډله وه چي وروسته يي دلته د مارکسيزم تخم شيندلو ته ځمکه تياره کړه . د دويم نړيوال جنگ په پاي کي د شيانو کموالی ، انفلاسيون او د زورکار په ميراث کي پاتې او خلک نارامه وو ، په سکندريه کي يوه ډله را پيدا شوه چي ځان يي سوسيالست گوند باله ، دا د جواهراتو د يو سوداگر جوزف روزنتال يهود په کوشنبنونو جوړه شوي وه . د گوند هدف او وفاداري په لومړيو کي ښکاره نه وه ، خو روزنتال د انگرizi يهود ويکتورستين سره چي يو سرښندونکي ؤ او د برتانيي په تيري کوونکي پوځ کي يي وظيفه اجرا کوله ، په تماس کي ؤ . ستين دا گوند د دريم انترناسيونال په لوري ورتيلواوه . په ۱۹۲۱ کال کي په سکندريه کي د مصر کمونست گوند جوړ شو ، مرکزي کمیته يي له روزنتال ، حسني العورابي چي يواځي پاتې يو روښن فکر ؤ او انتون مارون ، قانونپوه چي اصلاً د لبنان نه راغلی ؤ ، جوړه وه . يو کال وروسته عورابي کمينټرن ته د دي گوند د غړيتوب له پاره غوښتن ليک وړاندي کړ ، او د هغي غړيتوب ورته ورکړ شو . تقريباً په همدې وخت کي (۱۹۲۱ کال) په بيروت کي د کمونستانو لومړۍ هسته د دوو ارمنيانو تر مشري لاندي

د ارتن مادويان او هيکازان بوياجيان چي د سهار تا کوس لقب ورکړل شوي ،
جوزه شوه .

په عربي نړۍ کي د دغو پخوانيو کمونستي غورځنگونو کمزوري په دي کي
وه چي بهرنيو کسانو او د لړکيو غړيو په تيره بيا يهودانو پکي زيات نفوذ
درلود . په مصر کي تر ۱۹۳۷ کال پوري چي کمونست گوند ړنگ شو ،
د بهرنيو پاسپورټونو لرونکو غړيو ته چي ډير مصري يهودان هم پکي شامل
وو ، گوند ډير امتيازات ورکول . د هغوي کورونه د پوليسو د تلاشي نه په
امن کي وو ، يواځي د شورا په اجازي سره يي کورونه تلاشي کيداي شول
او يواځي هغو محکمو ته به حاضریدل چي بهرني قاضيان به پکي ناست وو .

دغه بهرني کمونستان په خپلو منځو کي ډير نژدي وو ، په مصر کي
د يوناني، ارمني، ايټالوي او نورو کمونستانو جلا جلا هستي جوړي شوي وي.
دي ټولو په بهر کي د خپلو هيوادونو د کمونستانو پيروي کوله او د هغوي
مشوري او خپرونې يي را وارد ولې . طبيعي ده دې کار د کمونستي غورځنگ
د ټوټه ټوټه کيدو سره مرسته وکړه .

د سوسيالستو او کمونستو گوندونو بله کمزوري داوه چي دوي اوريدونکي
پلويان نه درلودل . کارگران نه وو ، او روښان فکران ټول بدلایانو ته وفادار
وو ، ځکه له همدي خلکو نه راوتلي وو . دغو گوندي فعالينو يواځي څو پټ
اخبارونه خپرول ترڅو د کارگرانو سره څه اړيکي پيدا کړاي شي . په عربي نړۍ
کي اخبارونو ډير ارزښت درلود ، د رواياتو له مخي ليکل شوي شيان هلته
د پاکۍ نښه بلل کيږي ، عربي د قرآن شريف اصلي ژبه ده . اخبارونو
غيرقانوني سياسي تنظيمونو ته قانوني بڼه ورکوله ، د هغوي وکيل او
نماینده گڼل کيدل ، او د تنظيمونو د فعاليت اصلي لاره پيژندل کيدله . د مصر
او انگلستان رسمي مقامات دواړه د کمونستانو او سوسيالستانو د فعاليتونو نه بڼه
خبر وو او هغوي ته يي د اجازي ورکولونه ډډه کوله . دوي په دي کار کي
د هغو کسانو نه مرسته ترلاسه کوله چي د خپرونو اجازه يي درلوده ، خو چي
څنگه به اخبارونه راووتل ، حکومت به ټول نيول او بند به يي کړل . د مثال
په توگه د ۱۹۲۲ کال د جولاي د ۷ مي د الاهرام په گڼه کي يو خبر راغلی ؤ
چي د مصر سوسيالست گوند د اخبار د خپرولو له پاره د اجازي اخيستلو
غوښتنه کړي خو د کورنيو چارو وزارت د هغلي ورکولو نه انکار کړي دي .

وروسته بيا ګوند د يوي اوليزې ناکلمي مجلې اجازه نامه ترلاسه کړه مجله يې د څټک او لور په نشان سره خپره کړه او د لينن په هکله يې پکې يو مضمون وليکه . مجله په خپل وخت له خپرولونه بنده شوه . کمونست او سوسيالست ګوندونه چي دواړه له اخبارونو خلاص شول ، بيا يې د سر خلاصو ليکونو په بڼه د ابلاغيو خپرولوته مخه کړه . د مصر په کارګرانو، زغلول ، روښان فکړانو او نورو باندي به يې په يوه پياستره خرڅول ، بيا يې وروسته قيمت له يوي پيني نه لږ زيات شو .

د مصر کمونست ګوند په لومړيو کي د زغلول او ملي غورځنګ نه ملاتړ کاوه . ستالين په ۱۹۲۴ کال کي وليکل : د مصر د سوداګرانو ، بورژوازانو او بورژوا روښان فکړانو مبارزه د مصر د آزادي له پاره يوه هدف منده انقلابي مبارزه ده ، که څه هم د مصر د ملي غورځنګ مشران له بورژوا طبقي نه پيدا شوي دي او د سوسياليزم مخالف دي . په همدې کال کي زغلول چي اوس د مصر صدر اعظم ؤ ، په سکندريه کي د کارګرانو له يوي مظاهري وروسته د مصر کمونست ګوند باندي بنديز ولگاوه . کيډي شي په دي هکله ده ته له دربار يا انګريزانو نه لارښونه شوي وه ، دي خپله هم ډير زيات د کمونيزم ضد سړي ؤ . ګوند ښک شو ، د مرکزي کميټي ټول غړي محاکمه شول او د ۱۹۲۴ کال په اکتوبر کي پري په ييلو بيلو بندونو فيصله وشوه .

د ۱۹۲۴ کال په نومبر کي د مصر د اردو انګليسي قوماندان سردار ووژل شو او زغلول استعفي ورکړه ، د احمد زيور حکومت جوړ شو ، د برتانيې له اخطار وروسته حکومت د سختو قيوداتو سياست عملي کړ . نوي حکومت د مصر بندرونو ته د روسي کشتيو په راننوتلو بنديز ولگاوه ، او د دوي نظريات يې د ساري ناروغيو سره برابر خطرناک وبلل . د ۱۹۲۵ کال په جون کي چي د شوروي شيشرين نومي کشتي د سکندريې بندر ته راورسيده نه يې مسافرو او نه يې مال ته په بندر کي د ښکته کولو اجازه ورکړه شوه . (مقاماتو بيا وروسته د مال د ښکته کولو امر ورکړ خو سوړو مسافرو ته يې د ښکته کيدلو اجازه ور نه کړه.) په مصر کي د کمونستي کتابونو د خرڅلاو اجازه نه وه ، او د هيومانيتي اخبار چي د ۱۹۱۹ کال راهيسي مصر ته راتړ هم بند شو . نو کمونست ګوند خپل کارونه له ځمکي لاندي کړل . په هغه ورځ

چي د مرکزي کميټي غړيو ته د بند فيصله واورول شوه ، کونډ د يو لبناني د لوي منشيټوب لاندې نوي مرکزي کميټه جوړه کړه .

که څه هم زغلول هغه سړی ؤ چي کمونستان يي وځپل ، خو چي دي کله د حکومت سره مخالف شو ، کمونستانو بله لار ونه موندله ، د هغه پسي ودریدل . هغوي هڅه کوله د وفد کونډ په دي قانع کړي چي دلته د داسي يو کونډ جوړولو ته ضرورت دي چي د کارگرانو د کټوسا تندوي وي ، په دي وخت کي هغوي په خپلو ابلاغيو کي ليکل چي د ۱۹۱۹ کال انقلاب د مصر کارگرانو او بزرگرانو په برخي اخیستلو سره بريالی شو ، خو د هغوي رهبري بورژوازانو غلا کړه . کمونستانو هڅه وکړه د وفد اخبارونو ته ورننوځي ، خو په دې کار کي يي لږ برياليتوب ترلاسه کړ . همدارنگه په کونډ کي دننه په دي دوه خبرو ډير بحثونه وشول چي : آیا بورژوازان د استعمار سره د مقابلې کولو وړتوب لري ، او دا چي د کونډ له پاره د ځمکي لاندې کار کول کټور دي ، او که په قانوني ډول فعاليت کول .

په دي وخت کي چي دلته په کونډ کي خبري روانې وي ، په بيروت کي د سورلي او لبنان يو ګډ کمونست کونډ جوړ شو ، مشران يي يوسف يزيک او فواد شمالي وو چي په باکفایا کي د فرانسوي تنباکو د کمپنۍ د کارگرانو تر اغيزي لاندې راغلی وو ، په هغوي کي يو شمير داسي کسان هم وو چي دغه مفکوره يي خپروله . د کونډ د جوړیدو په غونډه کي د کمينټرن نماينده جوزف برجر برخه اخیستي وه ، او په دمشق کي د شاتيلتر مشرتوب لاندې د کونډ يوه څانګه جوړه شوه . يو کال وروسته د ۱۹۲۵ کال د مې په لومړۍ نيټه د بيروت د کبرستېل سينما په تالار کي د مراسمو په ترڅ کي د کونډ جوړیدل په رسمي توګه اعلان شو او هم يي په فرانسوي ژبه د هيومانيتي د اخبار د خپرولو د پيل کيدو اعلان وکړ . د اتحاد له پاره غږ وشو او د سپارټاکوس د هستي دوه کسه جوړونکي مادويان او بوياجيان د کونډ د نوي مرکزي کميټي په غړيتوب کي د يزيک او شمالي سره يوځاي راغلل . د ټولونه مهمه داوه چي په مرکزي کميټه کي د فلسطين يوهيت هم ؤ چي ويني د امپريالستانو له خوا په تير جنگ کي په دوي ډير زور راغی ، خو د دي سره سره اوس هم فلسطين د سوريي د خاوري يوه برخه ده . دا سړي جیکوب ټيپر نومیده چي د شوروي نه د راغلو يهودي مهاجرو د يوي ځانګړي هستي غړي ؤ . د هغه

مستعار نوم ابو زيم ؤ .

د عراق کمونست گوند هم په ۱۹۲۵ کال کې د څلوروکسو يهودانو يوسف سلمان ، صادق يهودا ، ساسون د لال او يعقوب کجمان تر مشرۍ لاندې جوړ شو . په الجزاير کې هم يو کمونست گوند ؤ خو هغه يېخي فرانسوي ؤ . کله چې د کمينټرن نه سپار بڼته را ورسیده چې دوي بايد مسلمانانو سره نژدې شي ، د گوند د مشرانو ځواب داو چې دا مفکوره يېخي د منلو وړده ځکه مسلمانان دلته بالکل د څه نه خبر نه دي . د الجزاير کمونست گوند وويل چې دوي دا تاريخي مسؤليت په غاړه نه اخلي چې مسلمانان دي راوپاروي . د الجزاير عربو ته لومړي غورځنگ د بلې خوا نه راغئ ، هغه وخت ځينې کمونستان د شمالي افريقا د سور ستوري په غورځنگ کې ورننو تل چې حاج ميسالي په پاریس کې پيل کړي ؤ .

دې ټولو گوندونو د بهرنيو منابعو سره اړيکې درلودې . په مصر کې يو عجيبه سويسې سړي چې کانستنتين وانس نومیده او ځان يې د پرس انترناسيونال نماينده معرفي کړي ؤ ، له دغې ډلې نه ؤ . دا ډير فعال او بښای د کمينټرن جاسوس ؤ . په دغه وخت کې دلته يو بل جاسوس هم ؤ چې باهیل کوسي نومیده او مستعار نوم يې او يگهور ؤ چې په منځني ختيځ کې يې د کمينټرن څانگې ته جاسوسي کوله .

د سوريې- لبنان او عراق د کمونست گوندونو اکثره مشران شوروي اتحاد کې د کمينټرن د کدرونو فلسفي بڼونځيو ته ليرل شوي وو، په دوي کې يو ډير مهم ځوان سړي خالد بکدش ؤ ، چې بيا وروسته دده په هکله ډيري کيسې اوريدل کيدې . په ۱۹۲۰ کلونو کې يو شمير مصريان په مسکو کې د ختيځ د زيارکښانو په پوهنتون کې چې اوس د لومبېا پوهنتون نومېږي شامل شوي وو .

په ۱۹۳۱ کال کې په مسکو کې کمينټرن يو شمير داسې اسناد خپاره کړل او د مصر د کمونست گوند سره يې د هغو مذاکراتو نتيجه را بڼکاره کړې چې د عربي هيوادونو له پاره د دري پړاوونو په ستراتيژي کار شوي و . په لومړي پړاو کې بايد له سيمي نه د ملي آزادي بڼونکو غورځنگونو په زور استعاري قوتونه وايستل شي ، ترڅو دا هيوادونه سياسي خپلواکۍ ته ورسېږي . عجيبه ده ، کمينټرن په ۱۹۲۲ کال کې د مصر د خپلواکۍ اعلان (چې د برتانيې حکومت يو طرفه اعلان کړي وه او د مصر د خاورې نيولو ته يې خاتمه ورکړې وه) داسې

تعبیر کړي ؤ چې مصر خپلې سیاسي خپلواکۍ ته رسیدلی دي او دا لومړي پړاو یې تیر کړي دي . په دویم پړاو کې د کمونستو ګوندونو وظیفه ده خلک په دي قانع کړي چې سیاسي حاکمیت کافي نه دي ، او په رښتیني خپلواکۍ کې د سیاسي انقلاب سره ټولنیز انقلاب هم حتمي دي ، خلک باید د امپریالیزم د جنغ نه دخلاصیدو سره سم د پانګوالۍ او د ځمکه والو له جنغ نه هم خلاص شي . په دي وخت کې د ګوند کار دا دي چې خلک د زړې بیرو کراسۍ د راپرځولو له پاره راپورته کړي ، بانکونه ، صنعتي موسسې او د اوبو لګولو پروژې ملي کړي او د کارګرانو او بزګرانو حکومت په پښو ودوري . په دریم پړاو کې به کمونست ګوند سیاسي قدرت ونیسي او د شوروي او نورو هیوادونو د انقلابی کارګرانو او د هغو زیار کښانو سره چې اوس هم د استعمار د جنغ لاندې ژوند کوي ، اتحاد وکړي .

هر چا چې دا پروګرام جوړ کړي ؤ د خوب په نړۍ کې اوسیده . دا هغه وخت ؤ چې شوروي مشرانو په دي برخه کې فیصله نه وه کړي چې د ختیځ د آزادي بښونکو غورځنګونو لکه د کومنتینګ ، د هند کانګرس او د وفد په وړاندې څه ډول دریځ ونیسي . په ۱۹۲۳ ، ۱۹۲۴ کلونو کې نور دا امیدونه له منځه تللي وو چې ختیځ او اروپایي هیوادونه د انقلاب شپې ته رارسیدلي دي مسکو اوس دي ته تیار ؤ چې د ترکیې د اتا ترک او د ایران د رضاء شاه غوندي د قومي ملي حکومتونو ملاتړ وکړي ، چې د لویدیځ امپریالیزم سره مخالفت زیږولي وو .

خو تل داسې ویره وه چې بورژوازي د استعمار د نوي شکل د راوستلونه پرته بل څه نه شي کولای ، دا د امپریالیستانو سره مرسته کوي او د هغوي نه په ګټه کې برخه اخلي . په مسکو او نورو ځایو کې کمونستان په دي فکروو چې یو ځل یو هیواد د امپریالیستانو څخه خالي شي ، بیانو د انقلاب په مخکې د ورستي بیرو کراسۍ او یو څو کمزورو سیاسي ګوندونو پرته نور څه نه پاتې کیږي . هغوي د دي په اهمیت سترګې پټې کړي او په حقیقت کې اوس هم په دي نه پوهیږي چې کوچنۍ او منځنۍ بورژوازي او په دوي باندې د پانګې او دین اغیزه څومره اهمیت لري . هغوي د نو یو ازادو شویو او دخپلواکۍ له پاره ارزو لرونکو هیوادونو ناسیونالستي غوښتنې هم کم اهمیته ګڼلې وي .

د ۱۹۲۰ کلونو په پای کې د منځني ختیځ کمونست ګوندونه د سختي

کمزوری سره مخامخ شول ، د مصر د کمونستانو له خوږې دا د دوي د عمر د ټولو نه بی خونده کلونه وو . د ستالین او د تروتسکي د پلویانو ترمنځ نا ندری روانې وي ، اخبارونه یی تقریباً ورک وو ، د مصر د کمونست گوند اخبار (روح العصر) خود کشي وکړه ، داسي یو مطلب یی خپور کړ چي مدیری پوهیده اخبار پري بندیري ، خو په دي خبره یی اعتراف ونه کړ چي د اخبار د چلولو له پاره یی پسي نه درلودي . د مصر د کمونست گوند د کمزوری او بی کفایتی یو بڼه ثبوت دا دي ، د هغه وخت کارگري غورځنگ چي دوي ورسره هر ډول مرستي کولې ، یو د خنداوړ کار وکړ ، شهزاده عباس حلیم یی د ټول عمر له پاره د غورځنگ د مشر په توگه مقرر کړ . دا بنایسته سړي د مخالفینو له ډلې نه ؤ ، د محمد علي د کورنۍ د مهمو کسانو څخه ؤ چي د فواد پاچا او فاروق پاچا نماینده گي یی کوله . دي په لومړي نړیوال جنگ کي د جرمني په اردو کي یو زورور منصبدار ؤ ، د کارگرانو د فدراسیون په غونډو کي به یی برخه اخیستله ، چشمي به یی په سترگو وي ، چوکه به یی په لاس کي او یو غټ جرمني درمی سپی به ورسره ملگری ؤ .

د خپلو نژدي گاونډیانو ترکیبي او ایران بر سیره ، مسکو یواځي په سعودي عربستان او یمن کي د ډیرو لږو نوښتونو نه کار واخیست . د سعودي سلطنت بنسټ ایښودونکي ابن سعود چي حجاز ونيو ، نو شوروي ورته د مرستي ورکولو پیشنهاد وکړ او غنم یی ورته ولیږل . د هغه زوي فیصل څه موده وروسته په ۱۹۳۱ کال کي مسکو ته لاړ او د شوروي د حکومت سره یی دځینو تړونو نو په هکله خبري وکړي . د یمن امام يحيي هم مسکو ته یو هیئت ولیږه خو دا چي څه یی وکړه معلومات په لاس کي نشته .



د ۱۹۳۰ په لسیزه کي د شوروي په پالیسیو کي ډیر بدلون راغي د هتله قدرت ته رسیدلو، په ایسینیا باندي د ایټالې تیري، د هسپانیې کورنۍ جگړي او د یو بل نړیوال جنگ ویري د ختیځو هیوادونو او اروپا په وړاندي د شوروي په دریځ باندي ژوره اغیزه وکړه . په اروپا کي د کمینټرن د لارښوونې لاندي د کمونستانو سیاست د ټولنيزي سولې او امنیت او د پراخي ملي جبهې له حکومتونو نه چي ټولې مترقي قواوي لیبرالان، سوسیال د موکراتان او کمونستان پکي وو ، ملاتړ کاوه . په اسیا کي هم د فاشیزم او د جنگ په وړاندي د مقابلې له پاره د متحد کیدلو غیر کیده ، چي په نتیجه کي کمونستانو یو ځل یا ځانونه سرکونډی وهلو ته تیار کړل . په ۱۹۲۸ کال کي د کمینټرن په شپږم

کانگرس کي الف واسيليف وفد د مصر د کارگرانو او بزرگوانو د لوي دښمن په توگه وغانده ، او په دغو کارگرانو او بزرگوانو يي غږ وکړ چې ددغه دښمن په مقابل کي خپل کتارونه پياوړي کړي .

په مصر کي هغه کسان چې د گوند د نويو بنسټيزو اصولو لارښوونه يي کوله ټول بهرني خلک او له نورو هيوادو راغلي وو . په هغوي کي يوه قبرسي شاعر ، تيودوس پريډ او بنڅي يي په سکندريه کي ډير فعاليت کاوه ، او يوه بله جنم چي انا کائيکونوميد له او په همدغي ښار کي يي په يو يهودي ښونځي کي د تاريخ درس ورکاوه ، دلته په مارکسيزم کي يو ځانگړي کورس پرانيتي ؤ . يوه سويسې سړي جيکوب ډسکومب او يوي ډلې چي ، ډوډي او آزادي ، نوميدله د مارسل اسرئيل ترلارښوونې لاندې کار کاوه . د ډسکومب پلار يو سويسې ټيکه دار ؤ او په مصر کي يي کار کاوه ، خپل زوي يي جرمني ته د درس د پاره ليږل ؤ ، هلته دي د جرمني د کمونستانو له خوا جذب شو . ځوان ډسکومب چي له جرمني نه بيرته مصر ته راغي د خپل پلار د ټيکي په کار کي اسوان ته وليږل شو . هلته د کارگرانو د ژوند خرابو شرايطو په هغه ډيره ژوره اغيزه وکړه ، خوده د بي وزلو کارگرانو سره خبري نه شواي کولاي . دي چي بيرته قاهري ته راغي ، د اريانتيا خبره ده ، د يوناني کمونستانو له يوي هستي سره يوځاي شو .

مارسل اسرئيل د مصر لومړنی کمونست ؤ چي په نورو عربي هيوادونو کي يي له کمونستانو سره اړيکي ټينگي کړي . د دويم نړيوال جنگ له پيل کيدو نه لږ وړاندې هغه لبنان ته لاړ او د لبنان د کمونست گوند دوه مشران غږي فرا جلاهيلو او نيکولا شواي يي وليدل . د شواي سره يي د فرانسې د گوند يو غږي وليد او بيا يي خالد بکدش او يو ارميني کمونست سره هم وپيژندل . ټولو په کله مارسل اسرئيل تشويق کړ چي د مصر د کارگرانو او روښان فکرانو په منځ کي خپل گوندي فعاليت او کار ته زياته پاملرنه وکړي .

په قاهره کي د تروتسکي د پلويانو يوه ډله هم وه چي نژدې ټول غږي يي مصري عيسويان وو . هنري کوريل د يوي بهاي بانک چلونکي يهودي کورنۍ غږي چي (په ١٩٧٨ کال کي په پاریس کي د فرانسې دښي اړخ افراطينو له خوا ووژل شو) په ١٩٣٨ کال کي په قاهره کي د مصطفي کامل په څلور لاري کي د مارکسستي ادبياتو يو کتابتون پرانيت ، چي بيا يې په ١٩٤٠ کلونو کي د کمونستانو د مرکزي دفتر بڼه ونيوله .

په کمونستي گوندونو کې د يهودانو ډير مهم رول ، غير کمونست يهودان او غير يهودي کمونستان دواړه په ويره کې اچولي وو . دوي اصلاً دي واقعيت ته رنگ ورکاوه چې کمونيزم يوه وارده شوي عقیده ده . برسیره پردې په فلسطين باندي د صهيوني استعمار سيوري په عربي نړۍ کې غم او غوصه را پيدا کړي وه . يهودي کمونستانو داسې استدلال کاوه چې د صهيوني مستعمرو اوسيدونکي بي وزلي يهودان دي ، د اروپا بډاي يهودان غواړي له دوي نه ځانونه خلاص کړي ، نو له دي امله بايد د عربو کارگران د دوي سره پيوستون ولري . خو په مصر کې بډاي يهودان په دي ويره کې وو چې د فلسطين پيښې به په کاوند يو هيوادونو کې د يهودانو پر ضد عمومي نفرت را پيدا کړي ، چې د ١٩٣٩ - ١٩٤٥ د جنگ نه وروسته ي لومړۍ نښه را ښکاره شوه ، يوسف کتاوي پاشا د محصلينو اتحاديې ته ډيري پيسي ورکړي چې د فلسطين د پيښو او د مصر سره د دوي د اړيکو مخنيوي وکړي .

کله چې د جنگ پيل کيدل حتمي شو ، بهرنيو کمونستانو سختي هلې ځلې وکړي چې د مصر اوسيدونکي دي خپل ځاي ونيسي . ښاي د اريانتيا خبره نه وي ، دري لومړني کسان چې گوند ته راوستل شول ټول يهودان وو ، خو د تکتیک په توگه يي لازمه وگڼله چې اسلام ته راواوړي ، نو ښکاره مسلمانان شول . په سوريه او لبنان کې گوند له مصر نه ښه ؤ . د سورۍ - لبنان کمونست گوند خپله مرکزي کمیته داسې اعلان کړه : خالد بکدش ، احمد زا او فوزی زيم له سورې نه ، رفيق رضا ، فرجالا هيلو ، نیکولا شايي او فوادکازان د لبنان نه . د فلسطين نماينده تپيرله ميدانه ورک شو . د فرانسوي ژبي اخبار هيومايتي بند شو او پرځاي يي د عربي ژبي اخبار (سورسباون) خپور شو .

په ١٩٣٦ کال کې د فرانسې د ملي متحدي جبهې د حکومت اقتدار ته رسيدلو نه د سورۍ - لبنان کمونست گوند ښه گټه واخيستله ، دا حکومت د فرانسې د کمونست گوند له خواښه ملاتړ شو ، که څه هم خپله کمونستانو په حکومت کې برخه نه درلوده . د سورۍ - لبنان کمونست گوند اوس ښه ښکاره فعاليت کاوه ، او بکدش ځان دومره قوي کړي ؤ چې حکومتي مقامات يي په دي ډارولي شول چې که دوي يي مخنيوي وکړي ، دي به له پاریس نه مرسته وغواړي . خودي به کله کله د مسکو د نوي سياست تر اغيزي لاندي ؤ چې له دي امله به دي د سورې د عامو خلکو د نظرياتو مخالف واقع کيده . نو هغه د فرانسې له لوري ترکېې ته د Sanjak of Alexandretta the Hatay د بيرته

ورکولو ملاتړ په دي بنسټ وکړ، فرانسې دا قرباني ځکه ورکړه چې هغه غواړي په راتلونکي کي د فاشيزم پر ضد د مبارزي له پاره د ترکيې ملاتړ تر لاسه کړي. نور سوريایان هم په دي بڼه پوهيدل چې ولې دا ملاتړ د سوريې د خاوري په بيه راو نيول شي .

بيا د ۱۹۳۹ کال د نازي او شوروي تړون راغی ، د کمونستانو له پاره د بيرته راگرځيدلو يو بل ټکي ، چې بيا د ۱۹۴۱ کال په جون کي جرمني په روسی برید وکړ ، دا يې لابله وه . نو د ۱۹۳۹ کال په اگست کي کمونستانو په وفد باندي افرين ووايه چې مصري له جنګه په امن کي وساته ، خو دوه کاله وروسته يې د همدې کار له امله وغانده . د دريځونو دغې پرله پسې بدلون د مشرانو د طبيعت او مزاج سره په کله د کمونستانو د وقار او موقف د بڼه کولو له پاره څه برياليتوب تر لاسه نه کړ .



دويم نړيوال جنګ ته د شوروي ورشاملیدلو د منځني ختيځ په حالاتو باندي ډيره ژوره اغيزه وکړه . د برتانيې اشغالګرو مقاماتو په مصر کي په کينو ډلو باندي خپل فشار سست کړ . د مصر د پوليسو د راپورونو څخه معلومه شوه چې دوي حتي د ځينو کمونستي ډلو سره اړيکي هم نيولي او د هغوي نه يې د نازيانو پر ضد تبليغاتو کولو کي مرسته وغوښتله . په سيمه کي د متحدينو د پرتو قواوو په منځ کي ډير قوي مارکسسټان را پيدا شول . د ۱۹۴۴ کال په لومړيو کي د يونان په سلطنتي قواوو کي د کين اړخ د عسکرو اله ګولې ډيره اغيزه وکړه . خو د برتانيې دي شعار چې (زما د دښمن دښمن زما دوست دي) د يو شمير ډيرو کوچنيو بورژوازانو له پاره چې د نازيانو د تبليغاتو تر اغيزي لاندي راغلي وو يو بڼه راغلاست شو ، بيا هم هغه يهودان د نازيانو د ځورونې ښکار شول چې د جنګ په دوران کي يې د مصر د کمونستي ډلو مشرتوب په غاړه درلود .

د هنري کوريل د ملي آزادي له پاره د مصر غورځنګ چې شفرې هلايتوو ډير بنسټيز او فلسفي نه ؤ ، ډير نرم او د نورو په پرتله په طبيعت کي زيات مصري ؤ . دي غورځنګ د روښان فکرانو په پرتله زيات غړي د کارګر پور نه جذب کړي وو او زيات پکي د سوډان کمونست محصلين او چلتار لرونکي را ټول شوي وو . دا له دی ځايه وه چې بيا وروسته د سوډان کمونست ګوند د عبدالخالق محبوب تر مشرۍ لاندي جوړ شو . د اريانتيا خبره ده چې کله

محبوب د خپلو ملگرو محصلينو عبدو دهاب او شفيح احمد سره د قاهرې نه خرطوم ته راغی چې هلته د سوډان کمونست گوند جوړ کړي ، يو کوچني جوړ شوي گوند يې تيار وموند . دا د يو برتانوي منصبدار له خوا چې د 'استور' په نامه پېژندل کيده او په سوډان کې يې کار کاوه ، جوړ شوي ؤ .

د لين د شعلي په نامه اخبار د همل سکوارز ترلارښوونې لاندې لومړي د يهودو د ټولني په خدمت کې ؤ او بيا د مصر د روښان فکرانو او محصلينو . کله چې د سکوارز نه پوښتنه وشوه چې ده ولې کارگرانو ته زياته پاملرنه ونه کړه ، په جواب کې يې دخپل انقلاب د دري پړاوونو نظر را ښکاره کړ . مارکسيزم بايد لومړي هغو کسانو ته ورسول شي چې هضمولاي يې شي (يعني بهرني روښان فکران) - بيا به يې دوی د مصر روښان فکرانو ته انتقال کړي او هغوي به يې بيا د مصر کارگرانو ته ورسوي .

د جیکوب ډسکومب د نوي ساون ډلې (دا د هغوي د مفکوري نوم ؤ) فجر الجديد هم اعلان وکړ چې کمونست گوند بايد ځان د رښتينونا سيونالستي گوندونو نه جلا ونه کني - د ۱۹۲۰ کلونو راهيسي ليدل کيږي چې د وفد گوند کله د مسکو په لاره ځي او کله نه .

خو داسي ښکاري چې مقاماتو ته د مصر د کمونست گوند په هکله ډير معلومات نه ؤ، تر هغه ځايه چې د برتانيې د سفير لور ډکيلارن د هغه تلگرام نه معلوم کيږي چې د بهرنيو چارو وزارت ته يې د ۱۹۴۵ع کال په اپريل کې استولی ؤ پکې د کمونيزم د خپریدو په هکله د فاروق پاچا ويره او انديښنه ياده شوي وه ، دا راپور په لندن کې د مصر د سفير عمر پاشا له خوا ورکړل شوي ؤ . کيلارن ليکلی ؤ : د سفارت د ختيځو چارو مشي دا مسئله د ملي امنيت د لوي مدير سره څيړلې ده ، هغه اريان شو ، خو مونږ ته يې ډاډ راکړ چې د کمونستانو د فعاليتونو په باره کې کوم ځانگړي معلومات نه لري . کيلارن په تلگرام کې سپارښتنه کړې وه چې سفارت کې بايد يو کارگري آتسه وټاکل شي . ترڅو د کارگري پور سره اړيکي وساتي او د کارگرانو له چارو نه خبر وي ، که د برتانيې سفارت دا خيال کړي ؤ چې د کمونستانو دغه فعاليتونه لکه چې په مصر کې وو ، د کارگرانو په غورځنگ پورې تړلي وو ، دا يې د خفگان وړ يوه غلطې وه .

په منځني ختيځ او نورو ځايو کې د کمونستي گوندونو تر ټولو لويه انگيزه د شوروي وسلو د برياليتوب نه را پيدا شوه ، خو هغو گوندونو چې

ښکاره فعالیت کاوه لکه د سوریه - لبنان کونډ له دي نه زیاته چي د ځمکي لاندي په خپلو بریالیتوبونو باندي تکیه وکړي لکه د مصر او عراق کونډونه ، له دي اسانتیاوونه یی زیاته کته پورته کړه . په سوریه - لبنان کي یو متحد کونډ اوس په دوه برخو ویشل شوي و ، د ١٩٤٦ع کال په انتخاباتو کي چي د آزادي نه وروسته لومړني انتخابات وو کمونست کانديدان ودریدل ځينو یی پوره بري تر لاسه کړ . فرجا لاهیلو د لبنان په غرنۍ سیمه کی لس زره راتی تر لاسه کړي او نیکولا شايي په تریپولي کي اوه زره راتی ویوري ، که څه هم دا د یوه د انتخابیدو له پاره هم بس نه وي . خو په عراق کي خالد بکدش د یوولس زرو رایو په وړلو سره لومړنی انتخاب شوي کمونست ، شوري ته راغي . د بلې خوا نه په همدې کال کي په مصر کي د صدر اعظم اسماعیل صدقي په امر ډیر کمونستان بندیان شول او په عراق کي غیر قانوني کمونست کولډ د تیلو په سیمه کړکوک او د بصري په بندر کي د ځان د ځاي کولو په هلو ځلو کي لږ بریالیتوب تر لاسه کړ .

د صدقي په مشرتوب د مصر د کمونستانو پر ضد دا انتقاد ؤ چي دوي د صهیونیزم سره په جوړښت کي وو . دا انتقاد ځکه د باور وښکاریده چي ځينو یهودانو په یو آواز د صهیونیزم سره د نړیوالي خبري کولې . د دویم نړیوال جنګ نه وروسته دا د مصر د یهودانو د کین اړخ پلویانو ترمنځ ملاتړ د ستونځو سره مخامخ شو .

د دوو نړیوالو جنګونو ترمنځ د مصر د صهیونستانو مهم مرکز د قاهري د عباسیه په ودانیو کي په ظاهر کي د مکابې کلب و . د کلب یو رسمي ماسور یوسف هازان ځوانان غړي نه یواځي په سپورت (د مکابې رسمي فعالیت) کي روزل بلکي د (ځوانو پولیسو) تنظیم ته یی د راکبښ کولو له پاره هم تشویقول ، دا یوه فلسطیني مارکسستي ډله وه چي غړي یی د دوه تابعیتونو لرونکي وو . د مصر ځيني کمونستان په دي فکر وو چي د کین اړخ صهیونیزم دوي ته څه کته نه شي رسولی ، پرته له تاوان نه ، بیا په ١٩٤٧ کال کي د صهیونیزم پر ضد د جنګیدونکو اتحاد ، جوړ شو . دا تنظیم ډیر وړاندي لار (یهودي میندوته یی یوه ابلاغیه) خپره کړه او هغوي ته یی اخطار ورکړ چي د صهیونیزم تبلیغات به د دوي اولادونه فلسطین ته بوځي ، هلته به تري گرچا پیر دښمنان راتاو وي او د یو مطلقه او نژاد پالونکي حکومت تر اداري لاندي به ژوند کوي . په ابلاغیه کي دا عبارت راغلی ؤ : اي یهودانو سرو اوښځو ، صهیونستان غواړي یهودان

د مصر دزيارکينانو نه جلا کړي . صهيونيزم د يهودانو دښمن دي ! صهيونيزم دي ورکه شي ! د عربو او يهودانو وړ وړ کلوي دي ژوندي وي !

په حقيقت کي د عربي کمونستانو لويه غلطي داوه چي نه پوهيدل په فلسطين کي څه پيښيري . دا يواځي له دي امله نه چي په عربي کمونستو کوندونو کي له ډيري مودي راهيسي د يهودانو لاس و او د صهيونيزم سره ي دوستي او دښمني نه معلوميدله ، بلکي د دي خبري زياته ملامتي په شوروي اتحاد راځي چي د دغي حالاتو ډير غلط تحليل ي کړي و . کيدي شي ستالين داسي فکر کړي و چي د يهودو د دولت جوړيدل به په شوروي کي د يهودانو د ستونځي د اواړي سره مرسته وکړي او هم به په منځني ختيځ کي يو نوي مترقي عنصر وړ پيچکاري کړي . دا مفکوره بنيادي په اسرائيلو کي د ټولنيزو کړونو په هکله د سرسري معلوماتو نه را پيدا شوي وه ، له روس نه د يو شمير راغليو صهيونستي مشرانو او د ختيځي اروپا په نو يو کمونستو رژيمونو کي د ځيني مهمو يهودانو دا نظر و . مسکو هرڅه د کمونيزم او لويديځ امپرياليزم ترمنځ په مبارزه کي ليدل . په فلسطين کي يهوداني ډلې د برتانيې پر ضد په وسله واله جگړه بوختي وي ، د دي خبري ويل اسان و ، کله چي دلته امپرياليزم وځپل شي ، يهودي او عربي کارگران به اوږه په اوږه د نوي سور سباون په لور مارش کوي .

له ډيري مودي راهيسي په مسکو کي سياسي مفکرينو د دي ځاي درښتيني حالاتو نه هيڅ خبر نه درلود . د ١٩٤٨ع کال د مې په ١٥ مه د اسرائيلو دولت جوړ شو ، يواځي څو ساعته وروسته شوروي اتحاد دويم هيواد و چي په رسميت ي وپيژاند . د مصر کمونستانو يوه ابلاغيه خبره کړه ، هغه جنگ چي د عربانو او اسرائيلو ترمنځ پيښيري پر دوي باندې د برتانوي امپرياليزم له خوا تحميليري عربي بورژوازان غواړي په فلسطين کي وده کونکي کار کړي ځواکونه وځپي (کيدي شي د دي نه مطلب اسرائيلي ټولنيز فارمونه وو) . کمونستانو همدارنگه تبليغات کول چي په يونان او آذر بايجان کي څه روان دي ، دا د فلسطين د جنگ نه ډيره ليري خبره وه ، په اسيا کي ي د کاندي ، نهرو او سوکارنو غوندي ناسيونالستي غورځنگونو نومونه هم اخيستل چي دا ټول د اشغالگرو ځواکونو په وړاندي د خپلي خاوري د آزادي له پاره په مبارزه لگيا وو ، دوي هم ، نيمگړي خپلواکي ، مني . دا د اريانتيا خبره نه ده ، عربي کمونستان د بهرنيو

ځواکونو د ډيرو ساده نوکرانو او اجنټانونه زيات څه نه وو او په همدې سترگه ورته کتل کيده .

د دوي د ټولو ناکاميو سره سره تر ١٩٤٨ کال پوري کمونستي غورځنگ په عربي نړۍ کې يوڅه برياليتوبونو ته رسيدلی ؤ . د سياسي مباحثو او تبليغاتو سويه يې لوړه شوي وه ، او د ناسيونالستي غورځنگونو د غړيو ترمنځ يې سوسيالستي نظريات پاشلي وو . خو کمونستان اکثره وخت د پټو تيوريستانو او ځانته غريدونکو کوچنيو ډلگيو په شکل کې پاتې شول .



د دويم نړيوال جنگ نه وروسته په عربي نړۍ کې د شوروي لاس وهنه په رسمي حکومتي سويه پيل شوه . په ١٩٤١ کال کې چې هتار په روس بريد وکړ ، شوروي د آزادي نړۍ د متحدينو سره يوځاي شو ، برتانيې په عربي حکومتونو زور راوړ چې ورسره ديپلوماتيکي اړيکي ټينگي کړي ، اکثره خلکو په تيره بيا د بني لاس محافظه کارو او مذهبي رژيمونو د الحاد او سوسياليزم د خطرونو نه د ناولو او ساري ناروغيو په اندازه ويره درلودله . مصر په ١٩٤٣ کال کې د شوروي سره د مختار وزير په سويه نمايندگي پرانېتله او يوکال وروسته بيا عراق ، لبنان او سورې هم ورسره دغسي اړيکي پرانېتل . په مصر کې د ديپلوماتانو مقرري د دربار صلاحيت ؤ ، فاروق پاچا په مسکو کې د لومړي مختار وزير په توگه د کمال عبدالرحيم مقرري منظور کړه ، د دې سړي بڼه د محمد محمود پاشا لور وه چې يو پخوانی صدر اعظم او د لويو ځمکه والو له يوې کورنۍ څخه وو . مخکې له دینه چې رحيم مسکو ته روان شي فاروق پاچا ورته وويل : ستا مقرري د انگریزانو د فشار له امله وشوه ، ستا کار دا نه دي چې د شوروي اتحاد سره د پټو اړيکو د ساتلو هڅه وکړي . بلکې بايد په کلکه د دې کار مخنيوی وکړې د هغې خوا نه روسانو قاهري ته د شارژدافير په توگه يو مسلمان او عرب پيژندونکي عبدالرحمن سلطانوف راوليږه . سلطانوف چې قاهري ته راوړسيد لومړی يې د الازهر د پوهنتون د شيخ سره وکتل . څه موده وروسته هغه دعوت شو چې ځوانانو مسلمانو ته خبري وکړي . دده نه د کمونيزم او په شوروي اتحاد کې د ژوند په هکله يو شمير پوښتني وشوي ، ده داسې ځواب ورکړ : دي ټولو پوښتنو ته زه يواځې يو ځواب لرم ، قرآن شريف ولولئ !

په لومړيو کې روسان د مطبوعاتو په برخه کې ډير بې تجربې ښکاريدل .

په ١٩٤٦ع کال کي يې په عربي ژبه د تاس يوه خپرونه پيل کړه ، بيا وروسته چي زه د الاهرام مدير شوم ماته يې وړاندي کړه . ما ورته وويل ، نه پوهيږم دا به زما په کار شي او که نه ، د هغوي ځواب دا ؤ چي په راتلونکي کي به ښه شي . بيا مي تري د قيمت پوښتنه وکړه ، دوي وويل قيمت نه لري . ما ورته وويل ، په دي صورت کي خير زما د پاره د قبلولو وړنه دي ، ځکه دا نو بيا سوچه تبليغات دي او رښتيني خبري ښه نه لري. هغوي وويل ، ډيره ښه ، ته يې مونږ ته د قيمت اندازه معلومه کړه ، بيا يو قيمت وټاکل شو ، تقريباً د هغه قيمت پنځمه برخه ؤ چي مونږ به اسويټډ پرس يا يونايټډ پرس ته ورکاوه .

روسانو عربي ميلمنو ديپلوماتانو سره ډير زيات اخلاص کاوه . که څه هم دا د جنگ د پاي ته رسيدو وروسته نژدي وختونه وو او هلته دهرشي کمبود، هر ديپلومات ته په مياشت کي ٧ کيلو پروټين چي پکي د سرو ماهيانو غوښي او هگۍ وي، ورکول کيدي . د اکثرو عربي ديپلوماتانو له پاره دا لومړي ځل ؤ چي د خورا کي شيانو د نشتوالي سره مخامخ کيدل ، او لکه څنگه چي هغه وخت يې خجالونه نه وو ، کله کله به مجبور وو ، د خرايدونه مخکي يې مصرف کړي چي البته نتيجه به يې بدمرغه وه . کله به چي کميافته سبزي بازار ته راغله ، عربي ديپلوماتانو ته به له خپلي برخي نه زياته ورکول کيدله . بياهم د دوي ژوند هلته ډير گران و . هلته ميلمستياگانې ، رستورانونه او کلبونه نه وو . تياتر او د بليټ نڅاوي وي ، خو ډيري کمي . د کمال عبدالرحيم برسیره د هغه کونسل محمد الکوني او دهغوي ښځو دغو شيانو سره علاقه درلودله. داخيستلو له پاره هلته هيڅ شي نه ؤ ، د روسانو سره يوځاي کيدل او د هغوي کورونو ته تگ را تگ نه ؤ ، او نه د ځوانانو له پاره د ساعت تيرۍ څه شي و . د ټولو نه خطرناکه خبره خو داوه چي کله به ديپلومات بيرته وطن ته راغي داسي گومان به پري کيده چي په کمونستي چاپيريال کي به اوسيدلو سره به دی د کمونيزم په چټلۍ ککر شوي وي او بايد د پوليسو تر نظارت لاندې ونيول شي . د دي ټولو شيانو په نظر کي نيولو سره د مسکو نه د عربي ديپلوماتانو راليږل شوي راپورونه ډير سخت د شوروي پر ضد وو .

څومره چي فکر يې کيدي شي ، هلته هيڅ کار نه ؤ . د مصر د نماينده کي کونسل محمد الکوني ، د ايران په هکله څه خبري اتري کړي وي ، مصر هغه وخت د ايران سره يوڅه علاقه درلوده، ځکه يو خو په منځني ختيځ کي پروت ؤ او بل د ايران شاه د فاروق پاچا خور کړي وه . د ١٩٤٦ کال په وروستيو

کي چي دا وخت الڪوفي شارزداڦير ؤ ، يوه ورځ ورسره د بهرنيو چارو په وزارت کې د منځني ختيځ د چارو مسؤل وکتل او پوښتنه يې ترې وکړه چي د برتانيې سره خبري اتري څنگه روانې دي . الڪوفي داسي فکر وکړ چي روسان په دي ډول اشاره کوي چي مصر دي مسله د امنيت شورې ته وړاندي کړي . دا داسي وخت ؤ چي د امنيت شورې د شوروي اتحاد پرضد د ايران په شڪايت غور کاوه . شوروي اتحاد د آذربايجان نه د خپلو پوځونو له ايستلونه ډډه کوله . د دوي هدف دا نه ؤ چي شوروي اتحاد د مصر د مسلې سره دومره مينه لري بلکي په دي ډول به پاملرنه د ايران نه وگرځوله شي . کوشنيس کوي چي پرمونيز زور رانه وړي او مونږ به په برتانيې باندي خپل فشار وساتو . د مصر په شارزداڦير باندي دي خبرو يو څه اغيزه وکړه ، خو د مصر د بهرنيو چارو وزير احمد لطفي السعيد ورته په تلگرام کي لارښونه وکړه چي په دي موضوع باندي بيا خبري ونه کړي او نه په دي هکله بيا تلگرام راوليري . تل به شورويانو دا ډول اشاري ورکولې ، په مسکو کي د مصر بل مختار وزير ، کامل بنداري پاشا چي په سور پاشا ، مشهور ؤ ، دا مفکوره د منلو وړ وگڼله . رښتيا هم کله چي په ۱۹۴۷ع کال کي مصر د برتانيې پرضد خپله دعوي د امنيت شورې ته وړاندي کړه ، شوروي يې يو ډول ملاتړ وکړ . خو اصلي خبره داوه ، شورويان د دي پرځاي چي د مصر پلويان وو اصلاً د برتانيې زښته ډير مخالف وو .



په حقيقت کي د مصر او شوروي اتحاد ترمنځ د علاق وړ نژدېوالی نه ؤ . کله چي د ۱۹۴۸ کال په مي کي انگرېزانو د فلسطين له خاوري نه خپل پوځونه وايستل او د عربو اسرئيلو لومړني جنگ اور واخيست ، يو د هغو دليلونو څني چي د مصر صدر اعظم نوکراشي پاشا د پارلمان نه د اسرئيلو پرضد د جنگ تصويبول وغوښتل داؤ چي اسرئيل د نړيوال کمونيزم ملاتړ کوونکي دي . هغه د اسرئيلو د ټولنيزو فارمونو (کيټيز) غورځنگ ته گوته ونيوه . په نتيجه کې د پارلمان دواړو کورونو د اسرئيلو پرضد د جنگ له پاره رايې ورکړي چي د عربو له حقوقونه ساتنه وکړي او د کمونستي الحاد او د ديني شته والي ضد مفکوري (نهيليزم) پر ضد مبارزه وکړي . دي ټکي ته يو څه ملاتړ له دي امله زيات شو چي شوروي اتحاد د اسرئيلو دولت ژر په رسميت وپيژاند او په لومړني اوربندي کي اسرئيلو د چکوسلواکيې وسلې ترلاسه کړي . ددي نه داسي ښکاري

چي کيډي شي شوروي اتحاد دا وخت په دي فکرو چي د مرتجع رژيمونو او حکومتونو په دغي سيمه کي به د اسرئيلو حکومت يو مترقي حکومت وي . که داسي وي نو دا د روس يوه ستره غلطی وه .

شوروي د لړکيو حکومتونو ته چي په مصر کي د فلسطين د جنگ دافت نه وروسته دربار جوړ کړي وو د بدگوماني په سترکه کتل . دا د اريانتيا خبره نه وه . ابراهيم عبدالهادي پاشا چي د ۱۹۴۸ کال د دسمبر په ۲۹ مه د نوکراشي د وژل کيدونه وروسته د مصر صدر اعظم شو ، نه يواځي اخوان المسلمین بي وځپل بلکي يو شمير نور افراطيون او کمونيستان ي هم بنديان کړل . د ۱۹۵۰ کال په جنوري کي چي وفد ييا د نهاس پاشا ترمشري لاندې سياسي قدرت ته ورسيد ، د روس له نظره دلته حالات ښه شول ، ځکه نوي حکومت د منځني ختيځ د دفاع له تنظيم سره چي د برتانيي ، امريکي ، فرانسوي او ترکيې د حکومتونو له خوا جوړ شوي و ، څه کار نه درلود ، او هم يي د کوريا په جنگ کي له برخي اخيستلونه ډډه وکړه .

خو دلته حالات په تيزي سره د زړو سياسي ځواکونو د کنترول نه وتل . د پادشاه نه درباري مشاورين راتاو وو او دی يي له هري خوا نه را ايسارکړی ؤ . د عوامو د ژوند ټولې برخي فساد نيولې وي . د يو شمير بزگرانو ډلو هغي روانې کړي وي چي د ځينو شخصي او انفرادي خلکو لکه د شهزاده محمد علي په ملکيت کيده واچوي . د برتانوي پوځيانو او د مصر د پوليسو ترمنځ د کانال په سيمه کي خونړيو نښتو د ۱۹۵۲ کال د جنوري په ۲۶ مه قاهري ته اور واچاوه . مصر رښتيا هم د يو ډول انقلاب د کمره په غاړه ولاړ ؤ ، او په لوړ رتبه مقاماتو کي يو شمير کسان دې ته تيار وو چي هرځاي کي د کمونيزم لاسونه کار وکړي . (په درباري مانې کي يو لوړ رتبه مامور پادشاه ته راپور وړاندي کړ چي د پولنډ سفارت په لاريو لاريو ډيناميت او چاوډيدونکي مواد د وړانکارو په لاس ورکړي دي ترڅو د قاهري په سيزلوکي تري کارواخلي .)

رښتيا هم د جولاي په ۲۳ مه انقلاب وشو ، خو دا هغه انقلاب نه ؤ چي روسانو غوښت يا يي ورته مزه ورکوله . دوي ته دا هم يوه ساده پوځي کودتا ښکاريده لکه د ډگرمن حسني زيم کودتا چي د ۱۹۴۹ کال د مارچ په ۳۰ مه يي دمشق کي وکړه ، او يا د ډگرمن سامي هيناوي کودتا چي څلورنيمي مياشتي وروسته يي زيم له قدرته ليري کړ يا لکه د لاتيني امريکي هره کودتا ،

د سوري دادوہ کودتاگانې هم په هماغه شکل وي . هغوي داسي فکر کاوه چي دا کودتا به په منځني ختيځ کي د امريکايانو او انگريزانو د رقابت له امله شوي وي او يا به د امريکايانو يوه شيطاني نقشه وي چي دلته د خلکو رښتيني انقلاب ترپخيدو د مخه زيانمن کړي .

د شوروي بدگوماني په دي سره زياته شوه چي آزادو منصبدارانو په چټکۍ سره نظم او اداره په لاس کي ونيوله . سکندرلي ته نژدي په کفر الداور کي د اگست په ۲۳ مه ، بني د کمونستانو په لمسون ، کارگرانو د نساجي د يوې فابريکي اداره په لاس کي ونيوله . د دي کړۍ دوه کسه مشران په پوځي محکمه کي په اعدام محکوم شول . د شوروي د ۱۹۵۲ کال په لوي دايرة المعارف کي يواځني شي چي د مصر په هکله موندل شوي داسي دي ، د مرتجع منصبدارانو رژيم چي د امريکي سره تړلی و په کارگرانو باندي د وحشيانه ظلم کولو هڅي وکړي ، د پولنډ د خبر رسولو آژانس په مصري کي د ودي په حال کي امپريالستي ضد غورځنگ د خفه کولو له پاره د يوې فاشستي پوځي دکتاتوري دجوړيدو خبري وکړي . د شورويانو او د هغوي د دوستانو له پاره د جولاي انقلاب ښکاره د بورژوازانو کارو .



د شوروي اتحاد د کمونست گوند نولسم کانگرس چي د ۱۹۵۲ کال د اکتوبر د ۵ - ۱۴ پوري وشو ، يو نوي دريځ تصويب کړ ، ټولو کمونستو گوندونو ته يي لارښونه کوله ، په ملي جبهوکي د هغو د موکراتيکو گوندونو سره يوځاي شي چي د 'دموکراتيکو آزاديو، شعار پورته کوي . د هغو بهرنيو هيتونو د سلامونو په ځواب کي چي شوروي اتحاد ته يي د خپلو گوندونو وفاداري اعلان کړي وه ، ستالين وويل : 'پخوا بورژوازان د ملت مشران وو ، د هيواد د خپلواکۍ واک او حقوق يي په لاس کي او دوي ترهرڅه پورته وو . اوس د ملي اصولو له مخي واکي د دوي له لاسه وتلې دي . بورژوازي د يو هيواد حقوق او خپلواکي په ډالرو پلوري . د ملي خپلواکۍ او حاکميت شعارونه له تختي پريوتي دي . په دي کي شک نشته چي تاسي د کمونستو او دموکراتيکو گوندونو نماينده گان به دا شعارونه بيرته راپورته کوئ او وړاندي به يي وړئ ، که تاسي غواړئ د خپل هيواد رښتيني وطن پالونکي شئ او ارزو لري د خپلو خلکو لارښونکي ځواکونه شئ ، بل څوک نشته چي دا بيرغ پورته کړي ،

ځيني عربي کمونستانو په کانگرس کې گلون وکړ ، خو د هغوي نومونه افشاء نه شول . هغوي ټولو د مصر د آزادو منصبدارانو له لاسه د فاشيزم او ظلم ، خبري وکړي . کانگرس له جنګ وروسته د لومړي ځل له پاره عربي کمونستانو ته موقع برابره کړه چې سره وگوري . هغوي د مرکزي کميټي په تعبير کې په ډيرو غونډو کې برخه واخيستله او په دې ډير خوشاله وو چې نظرياتو ته يې غوړ ونيول شو . په دې افتخار چې د شوروي غونډي يو لوي قدرت يې تر شا ولاړ دي ، راتلونکي کې يې قدرت ته د رسيدلو په لور له ارزوگانو سره وړاندي کتل .

په ۱۹۵۳ کال کې د ستالين مرګ کوم لوي بدلون را نه ووست . روسانو په قاهره کې يو کلتوري مرکز پرانیت او د سوداګرۍ يو څو ټروپونه وشول ، خو په عربي نړۍ کې ټول کمونست گوندونه د مصر د انقلاب سره په دښمني کې پاتې شول . په ۱۹۵۴ کال کې چې د ناصر او نجيب ترمخ لانجه پيدا شوه ، د مصر کمونستانو هم د اخوان المسلمین غونډي د نجيب خوا ونيوله .

خو په کراره کراره شوروي اتحاد او مصر يو بل ته په رښتيني سترګو کتل پيل کړل . د ټرونونو سره د ناصر دښمني په تيره بيا د ۱۹۵۵ کال د بغداد ټرون ، دې د لويديځ سره په لانجه واړاوه . ډالس ته دده د ځواب نه مسکونا خبره پاتې نه شو : 'شوروي اتحاد هيڅکله زمونږ هيواد نه دي نيولی ، او په منځني ختيځ کې امپريالستي سابقه نه لري . زه هيڅ دليل نه وينم چې خپل هيواد د هستوي وسلو په پوځي اډه بدل کړم ، ترڅو شوروي وډار شي ، هغوي هيڅکله هم مونږ تهديد کړي نه يو . په مصر کې د کمونستانو شته والی يو خطر شميرل کيدی شي ، خو د ټولنيزو اصلاحاتو له لارې به دوي سره معامله وشي ،

په ۱۹۵۵ کال کې ناصر بانډونک ته لار او د افريقا آسيا د اتحاد غورځنګ وزيريد . مسکو د ۱۹۵۳ کال د ستالين پر ضد د 'ډاکټرانو د رسوا دسيسې' نه وروسته د تل اييب سره سياسي اړيکي وشکولې ، او لږه موده وروسته مصر په مسکو کې خپله سياسي نماينده کې دسفارت سوي ته لوړه کړه . په منځني ختيځ کې د شوروي اتحاد د لوي بريد د پيل کيدو له پاره لاره ښه روښانه ښکاريدله .

د شوروي د لوی برید پیل

د هستوي وسلو پرمختګ شوروي اتحاد مجبور کړ د خپلو جنوبي سرحداتو نه هغې خواته نړۍ باندي نوي کتنه وکړي . په پخوا وختوکي روسان په خپلو ځمکو باندي کلک ناست وو او د هر يې پروا بريد کونکي جزا ورکولو او خپلوته تياروو . خو اوس هرڅه بدل شوي وو . دوي مجبور وو چي نه يواځي د خپلو نژدي ګاونډيانو ترکيې او ايران انديبنه وکړي بلکي د سوريې ، عراق او آن د ختيځي افريقي انديبنه هم وکړي . لويديځ له مصر نه غوښتنه کوله چي د شوروي پر ضد په اتحاديه کي شامل شي ، خو مصر له دينه ډډه کوله ، په دي ډول يې په نړيوال سور جنګ کي ستراتيژيکي اهميت ورځ په ورځ زياتيده . دا خبره تر يوي اندازي رښتيا وه چي ناصر به شورويانو ته ويل : 'مخکي له دينه چي تاسي مونږ سره څه وکړئ مونږ تاسي ته خپلې مرستي وړاندي کړي . پخوا تر دي چي تاسي زمونږ پر خوا ودريرئ مونږ ستاسي پرخوا ودريدو . مونږ له دي نه ډډه وکړه چي مصرکي داسي يوه اډه جوړه کړو چي تاسي وويروي .

د روس مشرانو به چي له کريملين نه نړۍ ته وکتل ، هغوي به د منځني ختيځ ورځ په ورځ زياتيدونکي اهميت ته اريان شول . اوس ناتو په اروپا کلک لنگر اچولې ؤ ، او د ترومن دکتورين ناتو د ختيځ په لور تر يونان او ترکيې پوري غزولې وه . د ۱۹۵۴ کال نه وروسته ناتو په ليري ختيځ کي د سیتو په جوړيدو سره غبرګه شوه . خو د دغو د وولويد يځو اتحاديو ترمنځ يوه خاليګاه وه . که لويديځ کولاي شواي د منځني ختيځ د دفاع د تنظيم پواسطه په دغي خاليګاه پول وتړي نو د اتحاديو زغځير به پوره شي ، او شوروي اتحاد نه به د دښمنو هيوادونو کړۍ را چا پيره شي .

خو عربي نړۍ په خپل منځ کي په ژوره توګه ويشل شوي وه . په عراق کي هاشمي کورنۍ د نوري سعيد په ملګرتيا چي د هيواد يو تکړه سياسي سړي و ، د عربو په اله ګوله کي د فيصل او لارنس په پلوی جنګيدلې وه ، د برتانويانو په پلوی يې خپل سياستونه روان کړي وو ، په دي عقیده ؤ چي د عربو

د لانجو د اواړي له پاره یواځنې لاره د لویدیځو پوځي اتحادونو سره یوځای کیدل دي . دوي په دې فکر وو چې دا کار به په سیمه کې د اسرائیلو د پراختیا یې سیاست مخه ښه ونیولای شي ، او د عربو له پاره به د ټواو هغو وسلو برابرول تضمین کړي چې ورته ضرورت لري . خو په مصر او سوریه کې مخالفې نظریې دودې په حال کې وې .

د بانډونګ نه وروسته دنایپیلټوب د ښه والي خبرې ډیرې اوریدل کیدې . د شوروي دا مفکوره تر هغې خوښیدله چې د ناصر له خواوه ، خو د ټیتوله خوا یې د مفکورې نه بدول . ناپیلې ناصر د نړۍ په یوه سیمه کې د لویدیځ د قوت لړوالی ښود چې د شوروي د امنیت له پاره کټور ؤ ، خو ناپیلې ټیتو د کمونستي بلاک د قوت لړوالی ښود . نو د مصر له پاره ناپیلټوب وطنپالي وه ، خو د یوګوسلاوي له پاره خیانت . البته امریکایانو دا ټول شیان دلته په بل مخ لیدل ، کله به چې زه مسکو ته لاړم او د ګرومیکو خبروټه به مې غوړ ونيو ، داسې فکر به مې کاوه چې که سترګې پټې کړم ، ډالس ته مې غوړ نیولی وې . ستر قدرتونه پرنورو باندي خپل ځانګړې منطق مني ، دا وسله تون او ایډیالوژي ته ضرورت لري - د اوږدې فاصلې توغندي او د اوږدې مودې ستراتیژي .



د چکوسلواکيې د وسلو د معاملې ډیره یادونه شوي ده، خو چې څنګه دا معامله عملاً ترتیب شوه کیسه یې ډیره عجیبه ده. ناصر غوښتل بانډونګ ته په لاره هند ته رسمي سفر وکړي ، هلته د ۱۹۵۵ کال په اپریل کې د افریقایې - آسیایې هیوادونو لومړي کانفرنس غونډه کوله . څنګه چې هغه په یوه هوايي کرښه هم باورنه درلود (انګریزي او امریکایي حکومتونو دي په هر شکل ډا راوه چې باید په کانفرنس کې برخه وانخلي) ، د هند د هوايي کرښې یوه الوتکه یې کرایه کړه چې د بانډونګ پوري ټول د ټک وراتګ سفر وکړي . الوتکه باید دوه ورځې په ډهلي کې پاتې شي ، د نهر و سره یوځای رنگون ته لاره شي ، یوه شپه هلته تیره کړي ، یونو UNU له ځانه سره راواخلي او بیا دري واړه صدر اعظمان بانډونګ ته لاړ شي . دا معلومه نه وه چې چاون لاي له دوي نه وړاندي رنگون ته رسیدلی و ، او هغه د یونو سره په ملګرتیا هوايي میدان ته زموږ د ښه راغلاست له پاره راغلی و . الوتکه چې په ځمکه کیناستله ناصر له کړکېچنه بهروکتل اریان شو ، چاون لاي د یونو سره یوځای د الوتکې خواته

را روان دي . نهرو دوي يو بل ته سره ور وپيژندل ، او د مصر ډله ټوله د کورنر پخوانۍ بنگلي ته لارو چي اوس ي درسمي ميلمنو له پاره جوړه کړي وه ، دلته د مصر ، هند او چين هيټونو ته په بيلو بيلو پورونو کي ځايونه ورکړل شوي وو . نهرو له ناصر نه پوښتنه وکړه که غواړي دستي د چاون لاي سره کورو . کتنه ترتيب شوه ، د خبرو په ترڅ کي ناصر يادونه وکړه چي دي د بريدونو تر ويري لاندي دی او د مصر د دفاع له پاره د وسلو په پيدا کولو کي له ستونځو سره مخامخ دي . وي ويل : نه پوهيرم چي شوروي اتحاد به پرمونږ وسلو خرڅولو ته تياروي که نه ؟ چاون لاي ورته وويل چي دي به په دي هکله د شوروي اتحاد سره وغيريزي . وي ويل : فکر کووم شوروي به دي کار ته هو ځواب ورکړي .

چاون لاي د ناصر سره د خبرو اترو په هکله موسي تونگ ته راپور ورکړ ، هغه غوښتنه وکړه بايد په پيکنگ کي د شوروي د سفير له لاري مسکو ته راپور وليزل شي ، چي هغوي د ناصر له غوښتني نه خبر شي . راپور د يو سړي او د حالاتو يو چټک تحليل دي . ددي يو نقل د چينايي مقاماتو له خوا قاهري ته هغه وخت وليزل شو چي د شورويانو سره ي په دي خبره اختلاف راښکاره شو ، شوروي په چين ملامتي اچوله چي واي مرسته بايد يواځي کمونستي هيوادونو ته ورکړه شي ، نه دريمي نړۍ ته .

متن يي په دي ډول ؤ :

۱ - ناصر ماسره د خپلو نظرياتو په هکله خبري وکړي ، ما په خپل ذهن کي يوه داسي مفکوره وموندله چي ده زغملای شوه - دا د عربي ناسيوناليزم مفکوره وه . زه داسي پوه شوم چي دي نتيجي ته رسيدلی دي چي دا مفکوره دلته داسي قوتونه او ځواکونه را پيدا کولی شي چي د منځني ختيځ په آزادي بښونکو غورځنگونو به ډيره ژوندي اغيزه ولري .

۲ - فکر کوم ناصر په ناپييلتوب کلکه عقیده لري ، په اقتصادي ، پوځي او نورو برخوکي ، د اوږدي مودي د ستراتيژي په توگه ، نه د لنډي مودي د تکتیک په شکل ، چي ده ته گټه رسولی شي . که دده مخالفت له لويديځ سره تکتیکی واي ، نو دي به دغه اوسني ځورته نه واي رارسيدلی .

۳ - ناصر له مانه پوښتنه وکړه شوروي اتحاد به په مونږ هغه وسلې خرڅي کړي چي له امريکي نه ي نه شو ترلاسه کولی ، او سخت ضرورت ورته لرو ،

مونږ په سيمه کي د امريکي د انحصار نه ځان خلاصول غواړو ، ترڅو د مصر په سرحداتو باندي د وسلو د هغو بريدونو مقابله وکړو چي ورسره مخامخ يو . زما ځواب هغه ته داؤ ، کيدي شي شوروي اتحاد د دغي ضرورت پوره کولو سره علاقه ولري ، خوزه ددي له پاره مطلق ځواب نه لرم ، مونږ بايد د مناسبولارو نه د شوروي اتحاد د مشرتابه نه په دي هکله سم معلومات ترلاسه کړو .

ع - د ناصر سره له خبرونه زه پوه شوم په منځني ختيځ کي د عربي ناسيوناليزم د نويو ځواکونو او د امپرياليزم او ارتجاعاي قوتونو ترمنځ نېسته حتمي پېښيدونکي ده .

ه - ممکنه نه وه د منځني ختيځ په پېښيدونکو لانجوکي سوسيالست کمپ يواځي د يونندار چي په توکله پاتې شي . زه چي وينم ، مونږ بايد په دي جگړو کي د دوو دليلونو له مخي د ملي قوتونو سره مرسته وکړو ، د هغوي برياليتوب د سوسيالست کمپ په کته دي او د لويديځ امپريالستي کمپ هغه ټولې هلې ځلې به تس نس کړي چي دختيځ کمپ د را ايسارولو له پاره يي کوي . زما نتيجه کيري داده چي تاريخي منطق په منځني ختيځ کي د ملي قوتونو را پيدا کيدل ويني ، او مونږ بايد له دوي سره د امکان تر اندازي دوستان واوسو . البته په دي کي پوره توپير شته چي د دوي سره ژر تر ژره نژدي شو او د دوي د اهدافو په لاس ته راوړلو کي ورسره مرسته او لارښونه وکړو او که صبر وکړو او وگورو چي څه کيري يعني پريږدو مشران يي مبارزه وکړي او کله چي بريالي شي بيا به ورسره نژدي شو . د سوسيالستي کمپ له پاره بايد د ژر نژديوالي کتبي ليري ونه کښلې شي .

د ناصر غوښتنې ته مسکو ژر ځواب ورنه کړ . شپږ اونۍ وروسته په قاهره کي د شوروي سفير دانيل سولوډ د سوډان په نماينده کي کي د سوډان د صدر اعظم اسماعيل الازهري له پاره ميلمستيا کي ناصر ته را نژدي شو او ورته وي ويل : صدر اعظم صاحب ! ماته لارښونه شوي ستاسي يوي پخوانۍ پوښتنې ته ځواب ووايم چي تاسي زما له دوستانونه کړي وه . ناصر پوه شو او د سبا له پاره يي ورسره دکتلو وخت وټاکه .

د دوي په کتنه کي موافقه وشوه چي يوه کمیته جوړه شي ، د مصر د وسله والو پوځونو لوي درستيز جنرال حافظ اسماعيل ، د جمهور رئيس

د دفتر لوي مدير علي صبري او دشوروي نظامي اتشه ډكرمن ونيمچينكوي غړي وي ، دا خبره بايد ډيره زياته پټه وساتله شي ، د اردو په مركزي دفتر كې د لومړنۍ غونډې نه وروسته فيصله وشوه بايد راتلونكي غونډې په يو غير مهم ځاي كې وشي ، بيا نوري غونډې د قاهرې په اطراف كې د معادي په سيمه د علي صبري د خپلوانو په يو كور كې كيدلې . كله چې مذاكرات پرمختللی پړاو ته ورسيدل ، د دواړو هيټونو سره دوه روسي جنرالان وړزيات شول او د غونډې ځاي پراگ ته بدل شو . په دې وخت كې د روسانو خوښه نه وه داسې كار وكړي چې د ژنيو روحيې ، ته ضرر ورسوي ، (د ۱۹۰۰ كال په جولاي كې په ښه فضاء كې د څلورو ځواكونو د سرمشرانو له غونډې وروسته) پيشنهاده وشو چې راكړه وركړه بايد د چكوسلواكې له لارې وشي .

مسكوبه جولاي كې د پراودا مدير ډمټري شيبيلوف قاهرې ته وليږه چې ناصر پخپله و څيړي - آيا دې داسې سړي دي چې په بجرانونو كې كلك ودريري كه نه ، او كه د امريكې او برتانيې د فشارونو د زياتيدو سره به يې ملا تپته شي ؟ ناصر او شيبيلوف سره ښه شول ، شيبيلوف مسكوبه راپور وركړ ناصر داسې سړي نه دي چې په كار كې وويريزي او خپل نوي ملگري په پټ ځاي كې پرېږدي . د بلې خوانه ناصر هم خپل دريځ ښه روښانه كړ . هغه شيبيلوف ته وويل : زه كمونست نه يم او د مصر د كمونستانو خبره يې ورته وكړه چې ځيني يې محكمو ته راكښل شوي وو . شيبيلوف ورته وويل : شوروي اتحاد د سيمه يزو كمونستانو سره څه كار نه لري ، ناصر چې د خپلو كمونستانو سره څه كوي دا د دوي خپله كورنۍ خبره ده .

د وسلو معامله رښتيا هم دومره پټه ساتل شوي وه چې په شوروي اتحاد كې د مصر نوي مقرر شوي سفير محمد الكوني په دې هكله هيڅ شي نه خبر نه و . سولو د فكر كاوه چې دې به په موضوع خبر كړل شوي وي ، نو د الكوني سره يې د خبرو په ترڅ كې د وسلو معاملې ته څه نړۍ غونډې اشاره وكړه ، هغه ډيرهوښيار دپلومات و هغه داسې كومه څرگندونه ونه بڼوده چې گوندي د داسې كوم شي يادونه وشوه چې دې ترې خبر نه دي . الكوني چې مسكوبه ته ورسيد هم په تياره كې و ، د بهرنيو چارو د وزارت معين ولاديمير سيمونوف سره يې وكتل هغه هم ورته د وسلو د معاملې يادونه وكړه ، دا يې ورسره زياته كړه چې كه تاريخ ته وكتل شي ليدل كيري شوروي اتحاد د هر هغه هيواد سره مرسته

کړي ده چي دخپلې خپلواکۍ له پاره جنگیدلي دي . سیمونوف وویل که چیري مصر د شوروي اتحاد سره همکاري وکړي ، شوروي به له ناصر سره هغه څه وکړي چي پخوا يي له اتاترک سره کړي دي . الکوني د خپلو مذاکراتو په هکله راپور په خپل خط په کڅوړه کي قاهري ته ولیږه ، په تلگرام يي باورنه و . د امنيتي دلايلو له امله ده ته د دغي پيغام ځواب بیرته ورنه کړل شو .



په دي ټولو کي چاودونه وو . امریکايان څه ناڅه په دي پوه شو چي څه روان دي ، په قاهره کي د هنوي د سفارت يو غړي جان اکلبرگر د سپتمبر په ۲۷ مه سهار وختي په دري بجو په تيلفون زه له خو به راويښ کړم چي راته ووايي د هماغي ورځي د ماسپينين په څلور و بجو کرمټ روز ولت قاهري ته رارسيدونکي دي او د ناصر له پاره يو پيغام له ځانه سره راوړي . دا پخپله داريانتيا خبره نه وه . کرمټ روزولت د منځني ختيځ په چاروکې اوږده تجربه درلوده او ډير زيات به قاهري ته راتل . د ۱۹۵۲ کال د انقلاب نه يواځي دوه مياشتي وروسته د رئيس ترومن د ځانگړي نماينده په توگه هغه قاهري ته راغلی وچي د انقلاب اهداف ځانته معلوم کړي او د نو يو مشرانو د شخصيتونو په هکله ځان پوه کړي . څو مياشتي وروسته هغه بيا قاهري ته راغي چي د بهرنيو چارو په هکله د نوي وزير جان فوستر ډالس د سفر له پاره لاره اوازه کړي . که څه هم تر ډيره پوري په قاهره کي څوک په دي نه پوهيدل چي کرمټ روزولت په دي او وروستو ډيرو ماسوريتونوکي د سيا نماينده ؤ .

له انقلاب وروسته په لومړيو کلونو کي ناصر په دي عقیده ؤ چي امریکا کولاي شي په منځني ختيځ کي يو گټور او جوړونکي رول ولوبوي ، ځکه دا د لويو طاقتونو په کتار کي کولاي شي د خپل نفوذ په زور پيښي په سمه لار رواني کړي . روسيه د نورو ستونځو سره مخامخ وه ، چين ډير ليري پروت ؤ ، برتانيه او فرانسه سره د خپلو استعماري بقاياوو په سر اوس هم په جگړو اخته وو . دا خبره د منلو وړښکاریده چي امریکا به له ځينو لارونه د مصر سره مرسته وکړاي شي . څنگه چي ښکاريدل د امريکي حکومت د دوه اړخيزو تړونونو پرته په سيمه يزو تړونونو خوشاله و ، کيدي شي په برتانيه باندي زور راوړلوته ولمسول شي څو خپل پوځونه له دي ځايه وباسي . کيدي شي امريکايان دي ته تيار شي چي دلته اقتصادي مرستي وکړي او وسلې را برابرې کړي . په حقيقت کي په

برتانيه باندي د امريکي فشار د را پيدا کيدو په حال کي ؤ چي له سيمي نه خپل پوځونه وباسي ، خو د اقتصادي او پوځي مرستو څه اراده يي نه معلوميدنه . دا وخت ، د ۱۹۵۰ کال په دوې کي ناصر ييله شکه فکر درلود د امريکي سره په هره سويه خپل اړيکي بيرته سم کړي .

اوس دا خبره ښکاره وه چي کرمت روزولت له ځانه سره هر څه راوړي وي د وسلو د معاملې نه به خبر وي ، داسي گومان کيده چي دی به هڅه وکړي په هر ډول کولای شي د وسلو د معاملې مخه ونيسي . تردي وخته پوري لا د وسلو يوه کشتۍ هم سکندر لې ته نه وه را رسيدلې ، خو د ناصر له پاره يواځي يوه لاره وه چي د وسلو د معاملي اعلان د کرمت روزولت تر را رسيدلو وړاندي وکړي ، او هغه ته يي د يو تر سره شوي کار په توگه وړاندي کړي . هغه وويل : زه نه غواړم امريکايان را نه پوښتني وکړي ، او که را نه پوښتني وکړي ، زه بايد دروغ ونه وایم . هرڅه چي پېښيري مونږ د ډير فشار سره مخامخ کيږو ، او د دي سره د ښي مقابلې کولو له پاره بايد مونږ د عربي عوامو عمومي ملاتړ تر لاسه کړو ، ناصر له خپل منشي نه پوښتنه وکړه ، کومه ميلمستيا شته چي پکي را ته د خبرو کولو موقع په لاس راشي ؟ خو هغه وويل ، نه ، بيا يي په اخبار کي وليدل چي د اردو د عامه اړيکو ځانکي په قاهره کي د عکسونو يو نندارتون پرانست ، ناصر وويل ، هغوي بايد خبر شي چي زه هلته ورتلونکي يم . د نندارتون تياروونکي خوشاله او اريان شو ، خو د لازمو ترتيباتو نيولو له پاره وخت ډير کم و . نو ناصر د وسلو د پيږودنې خپل ډرامايي اعلان د ۷۲ کسانو يوي ډلې ته وکړ چي اکثره يي عکاسان وو .

کرمت روزولت لا په هوا کي ؤ چي د وسلو د معاملي اعلان وشو . ماله رابنکته کيدونه سمدستي وروسته هغه وليد ، راته يي وويل : د ځانه سره يي يو څه راوړي دي چي د اخطار په اندازه دي . دي دا ويره را پيدا کړه چي که چيري مصر د وسلو په پيږودنه ټينگار کوي ، د څلورو ټکو تخنيکي او اقتصادي مرستي به بندي شي ، د پېلوماتيکي اړيکي به خرابي شي او کيدي شي د شوروي د وسلو راوړونکي پيږيو مخه په اوچتو سمندرونو کي ونيوله شي . ما روزولت ته وويل که ناصر له دغو الفاظو سره مخامخ شي نتيجه به يي يوه غمجنه پېښه وي ، اخطار به د روزولت په مخ وروايشل شي . ورته مې وويل چي تاته دغه وظيفه د وسلو د معاملي د اعلان نه وړاندي درکړل شوي وه ، او اوس دا کار يو

شوي کار دي ، ښه به داوي چی په دي هکله نوي هدايت واخلي . ما سره په خبروکی په منځنی ختیځ کی د ایزنها ورځانگړي نمایندہ ایریک جانستین مرسته وکړه ، هغه هم دا وخت په قاهره کې ؤ ، هغه تینگار وکړ چی ډیر احتیاط باید وشي .

ما هغه ته وویل چی ناصر ته څه ورپېښ شوي وو ، هغه پوهیده ددي خبري سوال ته را پیدا کيږي چی روزولت دي هغه ته اخطار نه وړکوي ، دا به سمه نه وي چې د اخطار د اخیستلو نه په ډډي کولو سره د ده سپکوي وشي . نو خبره داسی جوړه شوه چی دي به په شخصي توگه د ماښام د ډوډی په ترڅ کې زما په کور کې د ناصر سره وگوري ، خود وسلو دمعاملې په هکله به ورسره خبري نه کوي ، ترڅو نوي هدايت له واشنگټن نه را رسیدلی نه وي . همداسې وشول .

د نوي هدايت له پاره د روزولت غوښتنې ډالس ډیر په غوصه کړ ، هغه فکر کاوه چی استاذي یی د فشار لاندي راغلی او کمزوري شوي دي . ډالس د روزولت د قوي کولو له پاره د بهرنیو چارو په وزارت کې د منځني ختیځ د چارو له پاره معین جارج الن قاهري ته راولیږه ، هماغسې لیکلی اخطار یی راوړ چی روزولت یی ناصر ته د ورکولو نه عاجز پاتې شوي و . کرمټ روزولت او په قاهره کې د امریکي سفیر هنري بیروډ ، د جارج الن د لیدو له پاره هوآی میدان ته ورغلل او هغه یی خبرکړ چی اخبار چیانو ته څه ونه وای . وروسته له خبرو یی هغه قانع کړ چی اخطار ورکول ډیر خطرناک کار دي ، نو هغه راضي شو او اخطار یی پټ کړ .

په معامله کي ټولو برخه اخیستونکو نه شو کولای خپل احساسات قابو کړي . په واشنگټن کې د مصر سفیر دا وخت په قاهره کې ؤ ، په ناصر یی ډیر غالمغال جوړ کړ او په اریانتیا سره یی ورته وویل : 'کواتیمالا ، ښاغلی جمهور رئیس ! ، کواتیمالا ، ! (د اربین پرضد د سیا په مرسته یواځې دري میاشتې وړاندي هلته کودتا شوي وه) .

روسان دسپتمبر د ۲۷ نې په اعلان سره ډیر اریان شوي وو . هغوي خبر نه وو چی ناصر ولې د اسرارو هغه پرده وځیر له چې دوي وړاندي پټ په خاطر جمعې سره خپل کارونه کول . د دوي د وسلې بار څو کشتی لا اوس هم په مدیترانه کې وي . که امریکایانو د دغو کشتیو د تگ مخه نیولای وای ،

څه به پېښيدل؟ دا دومره د ډاډ خبره نه وه چې ناصر ويل که داسې وشي ،
دي به يې له امريکايانو سره دخبرو له لاري حل کړي . ښايي دا خبره په کار وه
چې دوي ته مخکي له مخکي خبر ورکړ شوي وای چې ناصر څه ويل غوښتل، خو
د دي کار د پاره وخت ډير کم و .

خبره هغه وخت کړ کيچنه شوه ، چې يو روسي کشتيوان په سکندريه کې
ديوي روسي کشتي نه سمدستي هغه وخت غيب شو چې روزولت او الن مصر
ته راورسيدل . د هغه د پيدا کولو له پاره هر ډول هڅې وشوي ، خو د مصر
مقامات د نورو ټولو خلکو په شان هغه وخت اريان شول چې روسي کشتيوان
لږ وخت وروسته په امريکا کې ښکاره شو او د سياسي پناه غوښتنه يې وکړه .
داسې ښکاريدله چې هغه په پټه په موټر کې د سکندريې نه قاهري ته وړل شوي و،
له هغې ځاي نه د ديپلومات په جامه کې اتن ته تللی اوله هغه ځايه واشنگتن ته .

کرائنه وه روسان دا ومني چې په مصر کې څوک په دي کار خبر نه وو . په
تيره بيا چې دلته د مصر په کمونستانو زور راوړل شو ، په دي کار هم له
روسانو نه امريکايان ډير خوشاله وو . په ځينو عربي محافظه کارو هيوادونو کې
شور او غوغا پورته شوه چې ناصر د کفرانونه وسلې راوښولې او ځان يې د ملحد
کمونست سره ملگري کړ . د دغو تبليغاتو سره د مقابلي کولو يوه لاره داوه
چې د مصر په مطبوعاتو ، اخبارونو او راډيو کې په مصر کې د کمونستانو
محاكمه کولو ته زياته پاملرنه وشي . ناصر په دي خبره ټينگار کاوه چې هغه
وسلې راوردي کړي ، نه ايډيالوژي . روسان بالکل نه پوهيدل چې د مصر په
مطبوعاتو کې د کمونستانو د محاکمې دومره زياته يادونه د څه له پاره ده ،
او يا د مصر د ايډيالوژي په کمونستي ضد فطرت باندي ټينگار او تکرار څه
مطلب لري .



د وسلو معاملي په منځني ختيځ کې حالات بدل کړل . اوس دا سيمه
د لويديځ د نفوذ سيمه نه شوای بلل کيدې ، اوس دا ځمکه د يرغلگرو له پاره
منوعه سيمه وه . د لويديځ د وسلو د پلورلو د دغه انحصاري بازار ماتولو
ټولو عربانو ته لاره خلاصه کړه چې له نورو منابعونه وسلې ترلاسه کړي او ډير
عربان په دي کار خوشاله ښکاريدل . ژر سوربې د شوروي اتحاد سره د وسلو

د پيريدلو له پاره خبري پيل كړي ، او چې كله په ډسمبر كې د برتانيې د اردو لوي درستيز جنرال تمپلر عمان ته راغی ترڅو د اردن حكومت تشويق كړي د بغداد د تړون غړي شي ، د خلكو د سختو مظاهرو سره مخامخ شو ، مظاهري يواځې هغه وخت تر كنترول لاندې راغلې چې د اردن نوي حكومت خلكوته وعده وركړه چې اردن به هيڅكله هم د بهرنيو سره تړونونه ونه كړي .

امريكايانو ځانونه د برتانويانو په پرتله زيات نرم وښودل . داسې لويه بي پيل كړه چې د وسلو د معاملي د غم تداوي وكړي . د ډالس فكر بيرته لوي بند ته را وگرځيد . په اسوان كې د يو لوي بند جوړول به په ډيره اندازه شاري ځمكي ترايو لاندې راوړي او كافي بريښنا به توليد كړي چې د مصر په كرنه او صنعت كې به ډير مهم رول ولوبوي ، دا د نوي انقلابي دولت له پاره د پارلمنټ وړ لومړي درجه كار ؤ . ډالس داسې حساب كړي ؤ چې لويديځ خو د وسلو د برابرېدنې په توگه په مصر كې خپل ځاي بايلود ، كيدي شي دغې لويې پروژې ته په كړنېت وركولو سره دوي د مصر په اقتصاد او ماليه باندې څه ناڅه كنترول وساتلې شي . نو هغه ناصر ته د نړيوال بانک د رئيس ايوجن بليك له لاري يو پيغام وليږه : زه غواړم ناصر په دي خبره پوه كړم چې روسان ورته د مرگ له پاره د وسلو مرسته كولاوي شي ، خو يواځې مونږ ده ته او دده خلكو ته ژوند وركولاوي شو ، .

د لوي بند د مالي امكاناتو د برابرولو په هكله دنړيوال بانک سره خبري د ۱۹۵۳ كال راهيسې روانې وې ، او د وسلو د معاملي د كولو نه لير وروسته شيبيلوف ناصر ته يادونه كړي وه چې روس د لويو بندونو په جوړولو كې ډيره تجربه لري ، كه ضرورت وي روس دي ته تيار دي چې دا تجربه د مصر په خدمت كې وړاندې كړي ، ناصر له هغه نه مننه كړي وه او ورته يې ويلي ؤ چې غواړي دا كار د لويديځ په مرسته تر سره كړي او د شوروي اتحاد مرستې په صنعتي پروژو كې ولگوي . د دغې مذاكراتو له مخې شيبيلوف دا خبره ښكاره كړي وه چې شوروي اتحاد به د مصر سره په صنعتي پروژو كې مرسته كوي او د لوړبند د جوړولو سره علاقه نه لري . دغې خبرې ډالس زړه ور كړي ؤ چې روسان به په هيڅ ډول هم د لوړ بند په جوړولو كې برخه وانخلي . يوه بدمرغه ناپوهي وه - چې ژر ثبوت شوه .

د امریکایانو د غلطې محاسبې یو دلیل هم داؤ چې دوی ځان په دې ټکي نه پوها وه چې مصریانو شوروي اتحاد ته په داسې سترګه کتل چې لاسونه یې په سیمه کې د هر ډول امپریالیستي ناولتوب نه پاک وو. ډالس یو ځل د ناصر پاملرنه په ختیځه اروپا کې د شوروي اتحاد کارونو ته راواړوله. خو ناصر ورته وویل: «هغوی مونږ څنګه نیوی شي؟ هغوی ختیځې اروپا ته څکه ننوتل چې ګډه سرحدونه یې ورسره درلودل، هلته یې خپل پوځونه لیرلی شول. خو سور پوځ د مصر نه ډیر لیرې پروت دی. زما لارڼه د کمونیزم سره یوه کورنۍ شخړه ده. که کورنۍ جبهه د ملي اهدافو ترشا کلکه ولاړه وي، مونږ د هېڅ شي نه ویره نه لرو».



د سویز کال راو رسید. د ۱۹۵۶ کال په لومړیو کې شوروي اتحاد په منځني ختیځ کې د حالاتو په پرمختګ خوشال ښکاریده. څروسچف د شوروي اتحاد د کمونست ګوند په شلم کانګرس کې وویل: «د نړۍ په تاریخ کې هغه نوی دور چې لینن یې اټکل کړي و، را رسیدلی دی، چې د ختیځ خلک به په نړیوالو فیصلو کې مهم رول ولري او په نړیوالو اړیکو کې به یو مهم عامل شي. که څه هم دا هیوادونه د سوسیالیستي بلاک پورې تړلي نه دي، خو دوی کولای شي د خپل ملي اقتصاد د جوړولو او د خپلو خلکو د ژوند د ښه کولو له پاره د پاملرنې وړ بریالیتوبونه ترلاسه کړي، نن هغوی مجبور نه دي د عصري سامان الاتو له پاره خپلو پخوانیو استعمار چیانو ته مخ ورواړوي. دوی کولای شي ټول شیان د سیاسي او پوځي هر ډول شرایطو پرته له سوسیالیستي هیوادونو نه ترلاسه کړي».

د کانګرس نه وروسته مصر د الف درجي (پور) له امتیازاتو نه ګټه پورته کوله. کالینا اولانوفکا یوه اوفه له قاهري نه لیدنه وکړه، په مسکو کې د مصري فلمونو نندارتون جوړ شو، یوه شپه یوې جنې یو فوټوسینکو د مصر د کلتور په هکله یو شعر ولوست چې یې پکې د نیل د افتخاراتو ستاینه وکړه. د دوو زرو نه زیات مصریان په کال کې د یو اوبل هیټ د غړیو په توګه شوروي اتحاد ته لارل، د سوله ییزو اهدافو له پاره د اتومي تولیداتو په هکله له شوروي اتحاد سره یو تړون وشو او مصر لومړنۍ اتومي بهی ترلاسه کړه.

په دې وخت کې د شوروي دریځ یوه په زړه پورې څېړنه جوړوي.

د دوي د پاره لکه چې ويل به يې دلته د پښې د کلکولو څه ضرورت نشته ، ځکه پښو دوي منځني ختيځ ته راننه ايستل . دا دوي نه وو چې دلته يې لوي برید پيل کړ بلکې مصر دوي دغه کارته مجبور کړل . مصر د دوي وسلو ته اړؤ ، د ستايلو ورده چې مصر د خپلو پلانونو په رڼا کې د وروسته پاتې سيمو په پرمختگ کې د خپلو خلکو ملاتړ د يو ملي هدف تر شا د يوې محرکې قوي په شکل راکش کړ . د مصر خلک په دې ډير خوشاله وو چې ناصر د مرستو د ترلاسه کولو د پاره شورويانو ته مخ ورواړاوه ، په ټوله عربي نړۍ کې د ټولو له پاره د وياړ يو سمبول شو او په خپل ټول ژوند کې يوه افسانوي څيره شوه .

د لسويديځ په تيره بيا د برتانيې له پاره د ١٩٥٦ کال پيل پوره ستونځي راوړي . د اردن ځوان پاچا حسين د مارچ په لومړۍ نيټه د اردن د پوځونو برتانوي قوماندان کلوب پاشا له کاره ليري کړ . دا بدمرغه خبر سم په هاغه وخت خپور شو چې د برتانيې د بهرنيو چارو وزير سلوين لويډ په قاهره کې له ناصر سره د مياشې نه نا اميده راوتلی ؤ هڅه يې کوله د دوو هيوادونو ترمنځ د اړيکو د بڼه کولو څه لاري چاري ولټوي . سلوين لويډ راټوپ کړ او وي ويل د کلوب ليري کول د ناصر په لارښونه شوي او وخت يې يوه سنجول شوي ترټنه ده . د برتانيې د صدر اعظم ، سر انتوني ايډن او د محافظه کار گوند غوصه د پاچا حسين پرځای زياته ناصر ته را وپاړيده . شپږ اونی وروسته بلگانين او خروسچف لندن ته لاړل ، خروسچف به هر وخت مونږ ته دا خبره يادوله ، چې ايډن دومره په ذهن کې نا ارامه ؤ چې بالکل نه پوهيده په منځني ختيځ کې د را پيدا شويو حالاتو سره د مقابلي له پاره څه وکړي .

د لندن په دې کتنه کې ايډن پيشنهاده وکړ چې منځني ختيځ ته د وسلو د برابرولو يوه ټاکلي اندازه معلومه شي او هم يې غوښتنه وکړه چې شوروي اتحاد د ١٩٥٠ کال د دري اړخيزه (برتانيې ، فرانسې او امريکې) د هغه اتحاد غړی شي چې په سيمه کې يې د واپرو خواووته دوسلو د ورکولو اندازه ټاکلې ده چې د هغې نه بايد زياته نه شي . دې غوښتنو ميلانه انديمن کړل چې څه وکړي . دوي لا تراوسه فيصله نه وه کړي چې د عربو - اسرائيلو د لانجې په وړاندې څه ډول دريځ ونيسي . دوي پوهيدل چې په منځني ختيځ کې يې نفوذ پيدا کړي دي ، خو اندازه يې نه شوه لگولی ، او په دې نه پوهيدل چې د مصر نه بهر په نورو هيوادونو کې ناسيوناليسټي غورځنگونه څومره قوي

دي . دوی غوښتل د لویدیځ سره د چنو وهلو په مقابله کې خپل زور و آزموي ، د دې د پاره به ښه وي چې د لویدیځ په دري اړخیز اتحاد کې ورگډ شي او د هغوي سره د سیمې د برخلیک په ټاکلو کې ځان شریک کړي ، خو همدوسره یې د سیمې د جلا جلا حکومتونو سره نیغ په نیغه اړیکې او دريځ هم خوښن و . په قاهره کې داسې مفکوره پیدا وه چې شورویان به دا دویم ډول دريځ ونیسي .

ناصر تراوسه هم پوره باوري نه ؤ چې روسان به دده نه ملاتړ جاري وساتي . ځکه هغه فکر کاوه د لویدیځ سره د روسانو تفاهم په تیره بیا د وسلو د برابرولو په معامله کې تراوسه هم لا د امکان نه وتلی نه ؤ ، ده پریکړه وکړه د ځان تیرولو یوې بلې لارې پیدا کولو ته اړتیا لري . نو په می کې یې د پیکنګ حکومت په رسمیت وپېژاند . ځنګه چې د چین اصلي هیواد لا تراوسه د ملګرو ملتو د ټولني غړی نه ؤ ، نوکه اړشي مصر به وکولای شي د شاله دروازې نه د وسلو د برابرولو خبرې پیل کړي . د ناصر دي عمل ډالس دومره خپه کړ لکه د کلوب بر طرفه چې ایډن ځورولی ؤ . داوخت د سویز د توپان وریځې په را ټولیدو وي .



د لوړ بند په هکله د مصر سره د امریکایانو اړیکو شوروي اتحاد په انډیښنه کې اچولی ؤ . د دوی ویره له دې نه وه چې امریکا به د بند په جوړولو کې د پيسو د لگولو له لارې له مصر سره خپلې اړیکې بیرته ښي کړي . هر ځل به چې ایوجین بلیک ، یا رابرت انډرسن او یا جان مکلوې قاهري ته را ښکاره شو ، د شورویانو بدګوماني به زیاته شوه . دوی غوښتل پوه شي دا سړي څه کوي ؟ د ۱۹۵۶ کال په اوړي کې دوی داسې احساس کړه چې واشنګټن تصمیم نیولی د لوړ بند په جوړولو کې مرسته ونه کړي .

ناصر د ۱۹۵۶ کال د جولای په ۱۶ مه یوګوسلوايي ته دلسو ورځو په رسمي سفر لار ، دي د مصر نه له وتلو وړاندي همدغي نتیجې ته رسیدلی ؤ . خو تراوسه هم ده د روسانو سره په دې هکله له خبرو کولونه ډډه کوله . ده فکر کاوه دا کار به په اخلاقي او عملي لحاظ سم نه وي . امریکایان به فکر وکړي ناصر په دې ډول له دوی نه د رشوت اخیستلو په ښه د خپل ځان ملاتړ غواړي ، چې بیا به د امریکې د ملاتړ او مرستو ټولې لارې یخې بندې شي .

په لور بند کې د امریکې د مرستو د پیشنهاد د بیرته اخیستلو پریکړه د جولای په ۱۹ مه په واشنگتن کې د مصر سفیر ته ورکړل شوه، دا په یو کوسلاویا کې د ناصر وروستی ورځ وه. ناصر چې بیرته مصر ته راوړسید، د مخه یې لافیصله کړې وه چې د ده ځواب به د سویز د کانال د کمپنۍ ملي کول وي، خو مخکې له دې نه چې دا اعلان وکړي ده غوښتل په قبرس، مالټا، لیبیا او عدن کې د برتانوي پوځونو د حال نه ځان خبر کړي. ده فکر کاوه که چېرې د برتانیې پوځونه کافي او تیار وي، کیدي شي دلته ډیر ژر د پوځي مداخلې هڅه وکړي، خو که کمزوري وي، ده ته به د سیاسي عمل د کولو موقع ترلاسه شي. نوده د مکاریوس او کریواس نه چې د ایوکاد کوریلایانو د روزلوله امله د مصر پور وړي وو، پوښتنې وکړي. د جولای تر ۲۳ مې پورې ورته لا دا معلومات نه و رارسیدلي، دا د انقلاب کلوزه وه، د مهمو فیصلو د اعلانولو له پاره ښه وخت و څو په مسکو کې د مصر په سفارت کې د انقلاب د کلوزې په مراسمو کې د شوروي اتحاد د سیاسي بیرو ټولو غړیو گډون کړی و، شپیلوف د مصر سفیرته وویل. «تاسې د شوروي اتحاد په دوستۍ حساب کولای شئ».

دري ورځې وروسته یوه بله ښه موقع هغه وخت وه چې ناصر په سکندریه کې د مصر نه د فاروق پادشاه د تللو په یادگار بیانیه ورکوله. دلته و چې ناصر د دوه نیم سوه زرو خلکو غونډې ته د خپلواکي په څلور لاري کې وویل ډیروزیاتو خلکو په راډیو کې دا بیانیه اوریده، چې مصر به دا لور پند پخپله جوړ کړي او مصارف به یې د سویز د کانال له عایداتو نه ورکړل شي. «مونږ دا پریکړه کړې ده چې خپلې پخوانۍ تاریخي ویاړنې بیرته ترلاسه کړو، او د خپل ملي درناوي او حیثیت نه ساتنه وکړو».

دا بیانیه په مسکو کې په مطلقه چوپتیا سره بدرکه شوه. د جولای په ۲۳ مه ټوله سیاسي بیرو د مصر په سفارت کې وه، د جولای په ۲۶ مه د سفارت یوه غړي هم د بهرنیو چارو په وزارت کې د دریمې درجې ملکي مامورینو سره اړیکې نه شوای نیولای. دا له دې امله نه چې شورویان په دې خپه وو ناصر ورته د خپلې فیصلې په هکله وړاندې خبر نه و ورکړی. د سویز له جنگه څو میاشتې وروسته، شپیلوف په مسکو کې د مصر سفارت ته ورسوله، لږ تر لږه، تاسې زموږ دوستانو، باید مونږ سره مشوره کړای وای، - دا همدومره خبره وه، دوی غوښتل پوه شي چې څه شوي وو. په ۲۴ ساعتونو کې د سیاسي بیرو

ډله ييزو مغزو خپله پريکړه وکړه . د مصر نه يې تو د ملاتړ وکړ او لويديځ ته يې سخت اخطارونه ورکړل .

که څه هم د قواوو د ترتيب او تنظيم له پاره يوڅه پلانونه پيل شول ، د لانجې د را پيدا کيدو په هکله نظريه داسې وه چې د برتانوي پوځونو له پاره ليوټرلزيه لس اونۍ وخت په کاردي ترڅو د بريد له پاره تياری ونيسي . دا نظريه هم وه چې اونۍ تيريري د برتانويانو او فرانسويانو غوصه به سريري او د بريد خطر بنايي لس شي . په دې نظريه کې روسان ، يوگوسلاويان او هنديان هم شريک وو .

اصلي هدف د وخت تر لاسه کول ؤ . د مصر حکومت پام کاوه چې له روسانو نه نظرونه غواړي ، که په دوی بريد وشي دوی به څه کوي ، دا له دې ويري چې کيدی شي د روسانو ځواب دا وي چې که پوځي عمليات به کوي ، د مصر په خاوره کې بايد د هغوی پوځي اډو ورکولو ته تياری ونيول شي او د خپلې خوښې عسکر دې را جلب شي او داسې نور . د لندن په لومړي کانفرنس کې چې د اگست په ٦ مه پرانستل شو د مصر هيئت ډير پام کاوه داسې کومه څرگندونه ونه کړي چې گوندي د دوي او د روسانو دريځونه سره په مرسته کې دي . البته هيڅ ډول همکاري نه وه . داسې هم کيدی شو روسان ناصر ته مشوره ورکړي په شالار شي او يادنه منلو يوه پلمه جوړه کړي . که د دغو مرستو او همکاريو په هکله يو کوچنی شک هم ايدن ته پيدا شي دا به د ده هغه تومت پياوړي کړي چې وايي ناصر د نړيوال کمونيزم پيرادی . د ناصر لومړی نيت دا ؤ چې خپله کانفرنس ته لاړشي ، او هلته د يو څارنوال په توگه حاضر شي ، نه د يو ټورن په توگه ، خو هغه د اگست په ٨ مه د ايدن د اعلان نه وروسته خپل تصميم بدل کړ ، هغه داجنجال د دوه کسانو ترمنځ لانجه وبلله ('زمونږ ناندري د مصر او عربي نړۍ سره نه دي . زمونږ لانجه د ډگرمن ناصر سره ده) .

د لندن د کانفرنس د پای ته رسيدلو وروسته ، د ١٨ هيوادونو کلکي اعلاميې د مينزهيت ته وظيفه ورکړه قاهري ته لاړشي ، ناصر ته خپل پيشنهاد وړاندی کړي او ورته ووايي : په مسکو کې د مصر سفير د هغې خوا راپور را - ليزلی دي چې د رومانې په سفارت کې يې ورسره کتلي وو . په دې موقع خروسچف د برتانيې په سفير سرويلم هيتير باندي سلام ويلي ؤ ، په دې عبارت

'دادي امپرياليسټ راغی!' د سرويليم نه يې پوښتنه وکړه چې برتانيه ولې د مصر په څير يو کوچني مبارزه کوونکي هيواد باندې خپله فرمانروايي تحميلوي؟ سرويليم ځواب ورکړ: 'برتانيه يواځې غواړي د سويز په کانال کې د خپلو کتوساتنه وکړي'. بيا خروسچف ټينگار وکړ: 'خبر د مصريانو حقوق اوکتې به څنگه شي؟ که تاسې هلته څه کتې هم ولرئ، آيا دا په دې ارزي چې خپل پوځونه وڅوځوئ او دکتو د ساتلو په پلمه د جنگ د پيل کيدو ويره را پيدا کړي؟ بايد له ياده و نه باسي' که ستاسې له لاسه هلته د جنگ اوربل شي، زمونږ خوا خوږي به ټوله د مصريانو سره وي. د برتانيې پر ضد به د مصريانو جنگ يو مقدس جنگ وي، او که زما ځوی له مانه اجازه وغواړي چې په خپله خوښه د برتانيې پر ضد جنگ ته ځم، زه به ورته ووايم چې بايد حتماً داسې وکړي.'

د سفير د راپور له مخې، په دې وخت کې د خروسچف پام پاکستاني سفير اختر حسين ته شو چې د سرويليم هيترشاته ولاړؤ وي ويل: 'تراوسه پوري مې امپرياليسټانو ته خبرې کولې، راځئ چې نوکرانوته يې هم څه ووايم'. اختر حسين ازيان شو. ويی ويل: 'بناغلی چيرمين، نه پوهيرم د کومو امپرياليسټانو په هکله لگيايي'. خروسچف وويل: 'هغه امپرياليسټان ښم چې تاسې يې په لندن کې ملاتړ کوي'. اختر حسين وويل، ستاسې مطلب د لندن په کانفرنس کې د پاکستان له پيشنهاد نه دی، دا خو يواځې يو پيشنهادؤ. خروسچف وويل: 'ته نه وينی دا د مصر د ملي حاکميت له حدودو نه تيری دی؟ ته رښتيا ويلی شي حقيقت څه دی؟' اختر حسين پوښتنه وکړه، بناغلی چيرمين، حقيقت څه دی؟ 'حقيقت نسبي دی، مونږ د حقيقت په لټونې پسې يو، خو مونږ يې بايد و پيژندلی شو. بناغلیه، راځئ، ددې له پاره چې وکولای شو حقيقت و پيژنو، څه و ځکو. خروسچف وويل، 'نه، نه غواړم له تاسې سره څه و ځکم. مونږ په روسيه کې يوستل لرو واي، يو سړی که څه مال وړک کړي، کولای شي بيرته يې په لاس راوړي، خوکه څوک رښتينولي ورکه کړي، هغه د تل له پاره ورکه شوه'. بولگانين فکر وکړ چې خبرې نژدې دي د کنترول نه ووځي، را وړاندې شو، ويی ويل، 'راځئ د پاکستان د خلکو د نيکمرغۍ له پاره څه و ځکو'. خروسچف زړه نازړه وويل، ډيره ښه. 'د پاکستان د خلکو له پاره! خو زه به يواځې نيم کيلاس ځکم، دا پاتې نيم کيلاس به هغه وخت ته ساتم څو د پاکستان حکومت خپل ځان د ټولو پوځي

ټرونونو نه و باسي !.

د دي راپور په څير نه او تحليل باندې په قاهره کې ډيروخت ونيول شو ، د دې له پاره چې په دې پوه شي د مصر سره د شوروي خوا خوږي ، مقدس جنگ ، د او طلبانه جنگيالي او داسې نور ... اصلاً څه مفهوم لري .



د سوريې جمهور رئيس ، شكري کوټلي د اکتوبر په ۳ مه روسيې ته د يورسپي او دوستانه مسافرت د کولو په فکر کې ؤ (ناصر په اگست کې هلته د سفر کولو نيت درلود خو د ځينو علتونو له امله يې ونه کړ) . په مصر باندې د اسرئيلو بريد د اکتوبر په ۲۹ مه پيل شو . په هغې ورځ کوټلي ناصر ته تيلفون وکړ ، که څه شي ته اړتيا لري . ناصر ورته وويل که څه هم حالات خړپړدي خو په قابو کې دي ، که بدتر شي ، نو بڼه به داوي چې کوټلي مسکو کې وي . نو کوټلي روان شو او تقريباً د انگرېزانو او فرانسې د اخطاروسره په يو وخت کې هلته ورسيد .

څنگه چې هلته ورسيد ، کوټلي د شوروي د مشرانو سره د کتلو غوښتنه وکړه ، ډير ژر د بولگانين ، خروسچف او د سياسي بيرو د ځينو نورو غړيو سره د کتنې ترتيبات ونيول شول . خو څنگه چې ده وغوښتل په پوځي حالاتو خبرې وکړي ، مارشال ژوکوف هم راوغوښتل شو . کوټلي ډير احساساتي ښکارېده . هغه ټينگار وکړ چې له مصر سره بايد مرسته وشي .

خروسچف پوښتنه وکړه : 'خو مونږ څه کولای شو؟'

کوټلي په لوړ اواز وويل : 'دا زما کار دی چې درته ووايم څه بايد وکړئ؟' په مصر باندې بريد شوی دي ، او مصر په دې باور درلود چې تاسې يې مرستې ته ورځئ . که تاسې څه ونه کړئ ستاسې موقف به په عربي نړۍ کې بالکل خراب شي .

خروسچف ورته بيا وويل ، 'خو مونږ څه کولای شو؟'

کوټلي وويل ، 'ولې د مارشال ژوکوف نه پوښتنه نه کوئ؟'

بيا ژوکوف د منځني ختيځ نقشه راوړه او په ميز يې اواره کړه . کوټلي ته يې مخ راواړاوه او ورته وي ويل : 'مونږ له کومې لارې د مصر مرستې ته ورتلای شو؟' راته ووايه ! مونږ خپل پوځونه د ترکيې او ايران له لارې سوريې او عراق نه تير کړو او اسرئيلو ته ورننوځو او په برتانوي او فرانسوي

پوځونو برید وکړو؟

په دې خبره کواتلي نور هم احساساتي شو. چیغه یې کړه، مارشال ژوکوف! مارشال ژوکوف! ته غواړې زه، یو غریب ملګري سړی، تالوی مارشال، د جرمني فاتح ته لاروېیم چې څه باید وشي،؟

خروسچف نقشه راتوله کړه او کواتلي ته یې وویل: 'مونږ به وګورو څه کولای شو. اوس دستي نه پوهیږو له مصر سره څنګه مرسته وکړو، خو مونږ د مسلي د څېړنې له پاره خپلې غونډې جاري ساتو،.'

څنګه چې د یوکوجني هیواد او د دوو لویو امپراتوریو د پوځونو ترمنځ جګړه وه، ناصر د ځان سره د نړیوالو له خواخوږۍ نه ډاډه ؤ. هغه د ترا-فالکر په چوک او نورو ځایوکې له مظاهرونه راضي ؤ. بیا هم په هر صورت هغه د روس د مرستو درناوی کاوه، خو نه یې غوښتل د هغوی سره ګډه پوځي عملیات وکړي. د نومبر په ۲ مه په مسکو کې په یوه میلمستیایي د مصر سفیر الکوني او خروسچف دواړو ګډون وکړ. خروسچف د الکوني سره خبرې وکړې، ټولو نورو میلمنو د دوی دواړو مخونو ته کتل چې معلومه کړي دوی دواړه سره څه وایي. په حقیقت کې هغه پیغام چې خروسچف الکوني ته ورکاوه، د خوشاله نه دیولیري ؤ. 'مونږ ددې خبرې پوره درناوی کوو چې تاسې د یو وسله وال تیري په وړاندې مقاومت کوئ، خوله بده مرغه زمونږ له پاره هېڅ لاره نشته تاسې سره پوځي مرسته وکړو. بیا هم مونږ د نړیوال عامه ذهنیت د راپارلو هڅه کوو. الکوني لګیاؤ ځان له هغې نه ډیر خوشاله وښيي چې ده یې احساس کاوه. هغه د خروسچف سره د خبرو او د سیاسي بیرو سره د کواتلي د مذاکراتو تلګرام قاهرې ته ولیږه.

د نومبر په ۶ مه ماسپین وختي الکوني ته تېلفون وشو چې د شپیلوف سره د خبرو له پاره د بهرنیو چارو وزارت ته راشي. هغه ته د وزارت په دروازه کې د وزیر مرستیال سیمینوف ولاړ ؤ. دا ډیر د اریانتیا وخت ؤ چې پېښې د خطر د اوچت پړاو په لور روانې وې. دا وخت برتانوي او فرانسوي پوځونه په مصر کې را ښکته شوي وو، په ټوله نړۍ کې د برید پرضد خواږدي راپورته کیدله، او چین ډیر سخت دریځ نیولی ؤ. په همدې وخت کې روسي پوځونه هنگري ته د بغاوت د خپلو له پاره خوځیدلي وو. خلک خبر وو چې د سیاسي بیرو پرله پسې غونډې روانې دي.

سینوف، الکوني ته وویل : 'د وزیر صاحب په خبرو به ته خوشاله شي'. الکوني چې د وزیر شپیلوف دفتر ته ورسید، د روس د هغو دوو اخطارونو نقل ورته ورکړل شو چې برتانیې او فرانسې ته یې ورکړي وو. هغه وویل، 'سفير صاحب، مونږ ډیر سخت دریځ نیولی دی، او مونږ به د تیري د ماتولو له پاره ستاسې تر څنګ ودریږو'.

په همدې ورځ بیا وروسته الکوني د خروسچف لیدلوته راوغوښتل شو، ده ورته هم د هغو اخطارونو متن ولوست او ویې ویل چې 'دا به د هغوی مخنیوی وکړي'.

الکوني ورته وویل : چیرمین صاحب، ته پوهیږې، څلور ورځې وړاندې تا په هغه میلمستیا کې زما زړه نژدې مات کړی ؤ.

خروسچف ورته وویل، زما مطلب داؤ تاته یو غولوونکی پیغام درکړم، ځکه زه پوهیدم چې ته ئې په تلګراف کې قاهرې ته مخاېره کوي. مونږ فکر کوو امریکایانو او انګریزانو زموږ تلګراف کشف کړی دی، مونږ غوښتل هغوی ته داسې مفکوره پیدا شي چې مونږ هلته لاس وهنه نه کوو، نو مونږ وغوښتل په دغې غولونه کې له تا نه د یوې وسیلې په توګه کار واخلو. لطفاً ما وپښه.

رښتیا هم په مسکو کې دیلوماتان ډیر په سوچ کې وو چې څه به کيږي. روس به له پورټ سعید او مالټا نه په یرغلګرو پوځونو باندې د راکټونو برید وکړي؟ خپله په برتانیه بالدي خو د برید کولو کار له کیدونه لیري ښکاري، خو کیدي شي په مدیترانه کې د برتانیې او فرانسې په سمندري قواوو برید وکړي. او که د مقابلې په شکل به په ایران باندې د روس له خوا برید وشي؟ په څه شي چې د خلکو نظریه یو ډول وه داوه چې که شوروي تشې د خولې لاپې کوي او عملاً څه ونه کړي په دریمه نړۍ کې به لږ تر لږه ترلسو کالو پورې د دوی درناوی له منځه لاړ شي. که څه هم د برتانیې، فرانسې او اسرائیلي قواوو د وړاندې تګ مخنیوی د امریکا د فشار له مخې ؤ، نه د روس له امله، خو بیا هم د روس دریځ د وروستۍ پریکړې د نتیجو سره مرسته وکړه. کله چې برتانوي او فرانسوي پوځونه په دې پوه شول چې د سترو قدرتونو نه یوه ته باید حتماً تسلیم شي، دوی امریکا خوښه کړه.

تراوسه هم لا د مصر اړیکې د شوروي سره سم نه وو. اوس هم د دې

اړتياوه چې بالکل بايد په دوی پورې و نه تړل شي. نو په هغه وخت کې په مسکو کې په سلگونو خلک دې ته تشويق کيدل د مصر سفارت ته تيلفون وکړي چې دوي تيار دي په داو طلبانه توگه او خپله خوښه د مصر جنګ ته لارشي ، په ملګرو ملتو کې پريکړه ليک را وړاندې شو چې په هنګري کې د شوروي مداخله و غندي، د مصر هيئت ته لارښوونه وشوه چې له رای وړکولونه ډډه وکړي . دا پريکړه ډيره گرانه وه ، سره له دې چې شوروي د مصر په تصميم ډير خوریدلی ؤ خو ښکاره يې په رسمي ډول څه اعتراض ونه کړ.

د مصر او روس د واده د لومړۍ مياشتې د خوړو خاطر و ترټولو خوږه شپه د نومبر په ۷ مه د اکتوبر د انقلاب د کليزې د نمانځنې د مراسمو وه. په دې موقع د مهمو شعارونو په منځ کې يو داؤ : 'د مصر پر خلکو دې تاوده سلا سونه وي چې په پوره زړه ورتوب سره د خپلې خاورې ، ملي حاکميت او استقلال نه ساتنه کوي ! په هغې ورځ خروسچف د مصر سفیر ته وويل : 'ناسې د برتانيې د زسري لکه غوڅه کړه ، او مونږ يې غاښونه راوايستل ! اوس نه هغه غوریدلی شي او نه خوله لگولی شي . مصر اوس په شوروي اتحاد کې يوه افسانه وه او داسې يو شی ؤ چې ډير ژر يې عملي کتې لاس ته راوړي . ناصر ته وعده ورکړل شوه هغه ټولې وسلې به ورته بيرته پوره کړي چې د سويز په جنګ کې له منځه تللي دي . د الوتکو کرایه به وړيا وي او نور هر څه به د اصلي بېي په نيمايي وي.



ډير ژر نويوستونڅو د دوی سرونه راپورته کړل . بې له شکه روسانو د دې له پاره چې په هنګري کې په خپل ناوړه عمل پرده واچوي، دې تبليغاتو ته زور ورکړ ، دا د دوی اخطارونه وو چې د برتانيې ، فرانسې او اسرائيلې پوځونو د وړاندې تګ مخنيوی يې وکړ ، په داسې حال کې چې په مصر کې خلک بالکل په دې پوهيدل که چيرې دوی د بريد د پيل نه وروسته د شوروي د اخطارونو پورې د يوولسو ورځو په موده کې تسليم شوي وای ، هر څه به يې له لاسه ورکړي وای ، او روس يا بل چا بيا هغه وخت هيڅ نه شوای کولای. د مصر کمونستانو هم غوښتل په تاوده تناره خپلې پتيرې پورې کړي . د تيري د بريد نه وړاندې لا د ملګري داو طلبانو ملي کارډ جوړ شو او په پورټ سعید کې يې د مقاومت په کار کې ډير مهم رول ولوباوه . يو شمير کمونستان دليکوالانو او روښان فکرانو په گډون په دې کارډ کې ورننوتی وو او

هڅه ي کوله دې ته مارکسيستي رنگ وړکړي . د ملي کارډ کمونستو غړيو به په پورت سعيد کې هر ځای د شوروي د کونسل پیره کوله . د اردو په خلکو کې دا اندیښنه را پیدا شوه چې ملي کارډ ځان داسې ښيي چې کوندي د هیواد رښتیني ساتونکی پوځ دا دی . ییانو داسې پرېکړه وشوه چې ملي کارډ باید بیرته وران شي .

کمونستانو د ملي کارډ د وړاندېلو پر ضد ابلاغیې خپرې کړې ، ټینګار یی کاوه چې ملي کارډ باید د یرغلګرو ځواکونو په وړاندې د ښه مقاومت له پاره د عوامو د تنظیمولو له لارې د یوې اغیز مني وسلې په توګه په کار واچول شي . څوکسه کمونستان ونیول شول . دې کار روسان ناراضه کړل ، خو هېڅ ډول ګیله یی ونه کړه . کله چې خروسېف زمونو سفیر سره وکتل ورته ویی ویل : 'زه تا سره په رسمي ډول خبرې نه کوم ، خو د یو انسان په توګه د بل سره ، دا خلک چې تاسې بندیان کړي دي ، په ملي مقاومت کې یې فعاله برخه اخیستې ده . تاسې ولې د دوی سره داسې معامله کوئ ؟

نورې ناخوالې هم وې . د سویز کانال کنډو کپرې پاکې او د کشتیو پرمخ پرانیټل شو . روسانو دعوی وکړه چې د دوی د ځانګړي موقف له امله دوی د دې مستحق دي داسې امتیازات ورکړل شي ترڅو د دوی له کشتیونه د مصر په اسعارو کې مالیه واخیستله شي ، خو ورته ویل شول چې د نورو ټولو خارجیانو په څیر به دوی هم په بهرنیو اسعارو کې مالیه ورکوي . بیا دوی په قاهره کې د فلمونو یو نندارتون پرانیټ ، او هلته یی د فلمونو یوه مجموعه راولیږله چې د کمونستي تبلیغاتو پرته پکې بل هېڅ شی نه ؤ . نوڅینې فلمونه سانسور شول . د کلتور وزیر نیکولای میخایلوف قاهرې ته راولیږلی شو چې دا خفګان لیرې کړي ، خو هغه دا کارونه کړای شو .

په همدې وخت کې د مصر حکومت غوښتل د امریکې سره خپلې اړیکې بیرته سمې کړي ، داد هغه اثر او رسوخ له امله چې دوی د بهرني تیري په مخنیوي کې په کار اچولی ؤ . دا یو داسې شی ؤ چې روسان پري ښه خبر وو ، او هېڅ خوښه یی نه وه . کله چې د امریکې حکومت د ایزنهاورد ډوکتورین فورمول جوړ کړ ، دا د 'نړیوال کمونیزم' پر ضد د مرستو په پلمه ، اصلاً په منځني ختیځ کې د برتانوي او فرانسې د ځای د نیولو له پاره د امریکې بر بنډه هڅه وه ، په عربي نړۍ باندې یی د دغه ډوکتورین د منلو زور راوړ ، مصر ورسره مخالفت

وګر ، خو په داسې يو سلوک چې د مخامخ ناندریونه یې ځان وساته . امریکایان اوس هم په دې هڅوکې وو چې د سینا او غزې د سیمونه اسرائیلیان وباسي (دا ځایونه د ۱۹۵۷ کال ترمارچه پورې تخلیه نه شول) ، خو دوی همدارنگه په مصر باندې زور راوړ . هغوی د لومړنیو ښونځیو شاګردانو ته د خوراکي موادو د برابرولو او هم د اقتصادي او تخنیکي مرستو پروګرامونه بند کړل ، هغوی د مصر په منجمد شوو ډالرو باندې د دوا پیریدلو له پاره د مصر غوښتنه ونه منله ، اوهم یې په مصر باندې د غنموله خرڅولونه ډډه وکړه . خو دې فشارته د مصر ځواب له هغه څه نه ډیر ګونګ و چې د روسانو خوښ شوی وای .

حقیقت دا ؤ چې سویز په عربي نړۍ او افریقا کې ډیر زیات اهمیت درلود ، او روس دانه شو زغملای په مصر باندې اعتراض وکړي . برسیره پردې هغوی پخپله هم د سویز په معاملو باندې راضي ښکاریدل او هڅه یې کوله تحلیل کړي چې رښتیا څه شوي دي . لکه چې دوی ولیدل د لویدیځ نفوذ په دغې مهمه ستراتیژیکه سیمه کې په ښکاره ډول د غیر کمونستانو تر مشرۍ لاندې د ملي آزادي بښونکو غورځنگونو په لاس درې وړې شوي دي . بولګانین د مصر سفیر ته وویل : تاسې باید اوس خپل ځان قوي کړئ . هر څه چې امپیر یالیستان وکړي ، اوس دریمه نړۍ په اسانۍ سره آزادیدونکې ده . که یو سویز د نړۍ د قدرت په انډول کې دومره توپیر راوړای شي ، نو د ملي آزادي بښونکو غور-ځنگونو د پرمختګ د پاره ډیر وخت سپماکیدی شي . د بولګانین دا نظریه په حقیقت کې د کمونستي بنسټونونه انحراف ؤ . شورویان له هغه څه سره چې دوي «ماجرای جویان» بلل دښمنان وو ، خودوی مجبور وو داومني چی یو «ماجرای جوی» د منځني ختیځ څیره ور بدله کړې ده ، چې دا یواځې او یواځې انقلابي شمیرل کیدی شي ، اونه بل څه .

د ملي آزادي بښونکو غور ځنگونو په هکله د شوروي په افکارو کې دغسې ځیني بدلونونه د ګوند د تیورین ، اولیانوفسکې د ۱۹۵۶ کال په فبروري کې د شوروي اتحاد د کمونست ګوند شلم کانګرس ته په بیانیه کې را ښکاره شوي وو . هغه راپور ورکړی ؤ چې تر ډیرې اندازې به د نړۍ انقلابي پروسه په هغو لارو چارو پوزي تړلې پاتې شي چې څنګه دریمه نړۍ هغه ټولنیزې او اقتصادي ستونځې حلوي چې ورسره لاس وګریوان ده . زموږ په زمانه کې هغه هیوادونه چې د لینن د خولې د استعمار چیانو له لاسه له پیریو راهیسې د تاریخ

نه بهر پاتې شوي دي ، اوس نه يواځې د هغه شکل نه راوتلي دي چې د شيانو په توگه به د نورو د پاليسيو د جوړولو له پاره پکاريدل بلکې پخپله اوس د پاليسۍ جوړولو فعال برخه اخيستونکي دي . په دغو هيوادونو کې د سوسياليستي نظرياتو او عملي کولو مفکوره په چالاکۍ سره وده کوي .

خو څرنگه چې روسانو باندې يې له شکه د ملي انقلابي غورځنگونو د عمل برياليتوب ډيره اغيزه کړې وه ، او هر چيرې يې بڼه هر کلي شوی ؤ ، مخکې يې خطرونه هم ليدل . دوی ته هر شی د يوه سړي پورې تړلی ښکارېده ، او دا د هغوی د اکثرو مقدسو عقايدو خلاف کارؤ . نو دوی علاقه درلوده نصيحت ورته وکړي . دوی د هغه څه په ضرورت باندې ټينگار کاوه چې يې ورته د ټولو ملي ځواکونو اتحاد وايه (البته دې کار کمونستان بېرته د اهميت وړ ځای ته راوستل) ، تل بايد دوی تيارسئ وي ، دوی ويل : عوام بايد تنظيم شي ، محرکه قوه شي ، او وسله وال شي . دې ته د مصر ځواب داسې ؤ ، هغوی ته به يې وريا ډول چې تروتسکي زيات باور په مليشه کړي ؤ او تزاري جنرالان يې بېرته راوستي وو او د سور پوځ اداره يې ورته سپارلې وه . ييانو شورويانو د مصر پاملرنه دې ټکي ته را اړوله چې د نويو امپريالستانو سره څومره چې کيدې شي لږ اړيکي وساتي ، د دوی په فکر هغوی د مصر په کورنيو چارو کې لاس وهنه کول غواړي ، هغوی بېرته پخوانۍ بېروکراسي را ژوندۍ کوي ، د دې نه د دوی مطلب په لويديځ کې روزل شوي ملي ماسورين وو چې په استعماري چاپيريال کې رالوي شوي وو ، په داسې کسانو باندې دوی ډير بدکومانه وو . دوی په خپلو مشورو کې ډېر سخيان وو .

په عراق کې توپان

د ۱۹۵۷ کال په لومړيو کې عربي نړۍ د دوو بيخي بيلابيلو سياسي نظرياتو په کمپونو ويشل شوې وه . يوې ځواته مرتجع حکمرانان وو چې د امريکي د متحده آیالاتو سره يې ځانونه نژدې کړي او اړيکي يې ورسره ټينگې کړې وې . په دوی کې يولبتان ؤ ، دا په عربي هيوادونو کې يواځنی حکومت ؤ چې د سويس د شخړې په نتيجه کې يې د برتانيې او فرانسې سره ديپلوماتيکي اړيکي ونه شلوې ، د اردن او عراق هاشمي سلطنتونو اوس د سعودي عربستان سره روغه جوړه کړې وه . د سعودي عربستان پادشاه سعود واشنگتن ته لاړ ، هلته يې د اسلام د پاپ کيدلو پيشنهاد ډير خوښ شو ، اولړو ډير د ايزنهاورد دوکتورين د منلو سره بيرته راوگرځيد . په بله خوا کې د ناسيوناليزم راپورته کيدونکي ځواکونه وو چې په دې وروستيو وختوکې يې د ناصر په شان يو ارزښتناک قهرمان موندلی ؤ .

سوريه د دغو دوو کمپونو ترمنځ د ميدان په څيروه . يوځل بيا نړۍ د سوريې په سر د مصر او عراق د تاريخي شخړې ننداره کوله . دا شخړه د اسلام د لومړۍ پېړۍ نه لاهم پخوانۍ ده . سوريایان رښتيا په غوصه وو . شمال ته ترکيه څه ناڅه دښمنه ، ختيځ ته عراق ، د ترکيې په څير د بغداد د تړون غړی ؤ ، او جنوب ته اسرائيل او اردن وو . د سوريې د سمندري سرحد نه بهر نژدې د امريکي شپږم لمبر سمندري پوځ گرځيده . د سوريې کورنی حالت په ډيره بده بڼه کمزوری ؤ . که څه هم د مصر په مرسته شکري کواتلي د جمهوري رياست چوکۍ ته رسول شوی ؤ ، خو ملي واک او قدرت د منصبدارانو د يوې کوچنۍ ډلې په لاس کې ؤ ، تقريباً دوی ټولو ناصر ته ډير احترام درلود خو په خپلو منځو کې سره تل په ناندریو وو . اوس پر دوی باندي له هرې خوانه فشار راوړل کيده . روس سوريې ته وسلې برابرې کړې وې ، او په نتيجه کې يې څه رسوخ ترلاسه کړې ؤ . امريکايانو دعوی کوله چې دا وسلې د سوريې د دفاع له اړتيا نه زياتې دي ، نوځکه کيدی شي دوی نيت ولري د عراق او اردن پر ضدی

په کارواچوي . د امریکا بدگوماني ته هغه وخت لږ څه رنگ ورکړل شو چې د سوری د دفاع وزیر خالد الاعظم د اګست په ۶ مه په مسکو کې یو ستر تړون لاس لیک کړ چې پکې د وسلو برسیره اقتصادي او تخنیکي مرستې هم وې . یوه اونۍ وروسته د امریکې دوشق په سفارت کې دري کسه غیر مطلوب اعلان شول . د اګست په ۱۷ مه یو پیژندل شوی کمونست جنرال عقیف البزري د لوی درستیز په توګه مقرر شو او د لوړ رتبه پوځي منصبدارانو تصفیه پیل شوه ، دوی اکثره د عراق او اردن سره د نژدی اړیکو د ساتلو پلویان وو . دا خبره پټه پاتې نه شوه ، هر څوک چې هغه وخت د پوځي استخباراتو د مدیر ډګرمن عبدالحمید سراج چې د هیواد د مهمو او د قدرت د خاوندانو د ډلې نه ؤ ، دفتر ته تللی وي ، خامخا به یې د هغه پرمیز د ناصر یوه کوچنۍ مجسمه لیدلې وي .

د امریکې ویره زیاته شوه ، او څرګندونې یې د تاو تریخوالي د زیاتوالي سره مرسته وکړه . په واشنگټن کې داسې اوازې وې چې د منځني ختیځ په چارو کې د بهرنیو چارو د وزارت یو متخصص لوی هنډرسن د واقعیتونو د معلومولو په یو ماموریت د اګست په ۲۴ مه هلته تلونکی ؤ . د هغه پروګرام داسې ؤ چې لومړی اتقري ته لارشي ، هلته د عراق او اردن پادشاهان او صدر-اعظم عدنان مندريس و ګوري ، او بیا بیروت ته لارشي . په واشنگټن کې د مصر د سفير له خوا یو پیغام را لیږل شوی ؤ پکې ویل شوي وو چې لوی هنډرسن که د ریشیاوو د معلومولو له پاره هلته در روان وي . کیدي شي هغه دمشق ته هم لارشي . خو د هغه په سفر کې هلته د تللو پلان نه ؤ او کله چې بیرته راوګرځید (دسپتمبر په ۵ مه) اعلان وشو چې اردن ، عراق او لبنان ته دې فوراً په الوتکو کې وسلې ولیږل شي .

خو په حقیقت کې د «کمونستانو له خوا د سوری نیول» په لویډیځو مطبوعاتو کې تر اندازې زیات یاد شول ، شوروي مشران اریان وو په دې هکله څه ډول دریځ ونیسي . زړه نازړه وو چې ټولې مالي مرستې ناسیونالیستي قوتونو ته ورکړي ، په تیره بیا چې دوی داسې معلومیدل د سیمه ییزو کمونستانو سره په یوه کشتۍ کې ناست دي . خو دا نه شوه کیدي چې دوی د لویډیځو خوا کونو سره مرسته وکړي ، د سپتمبر په ۳ مه مسکو بیا پیشنهاد وکړ ، دوه ځلې یې وړاندې هم په همدې کال کې کړی ؤ ، د څلورو قوتونو یوه پریکړه چې په

منځني ختيځ کې د پوځونو د په کار اچولو غندنه وکړي . دا پيشهاد يوځل بيا د لويديځ له خوا ونه منل شو .

ناصر خپل ځان د ستونځوسره مخامخ وليد . د ترکيې او عراق په سرحدونو کې د پوځونو ځای په ځای کيدو وښودله چې په سوريه باندې د تيري ويره رښتيا وه ، خپله يې دې ته ورته تجربه درلوده ، ترکومه ځايه چې د کمونستانو له خوا د سوريې نيول ، او دا چې سوريه د کمونستانو د تهديد لاندې ده ، دا ټول يواځې سازه تبليغات دي اوبس . خو لا تراوسه دی نه پوهيده د هغې غوصې په هکله څه وکړي چې سوريه يې راپارولې وه ، او هغه په دې باور درلود چې که د مصر خلکو او د عربي نړۍ په نورو ځايونو کې خلکو چې اوس يې سوريه د مصر اصلي ملگري بلله ، په دې انديښنه شي چې سوريه کمونست کيدلو خوا ته روانه ده ، نو په ده به ډيره ملاستي واچوي . نوده پريکړه وکړه ملي منصبدارانو او د بعث سياستمدارانو ته چې ده ورسره تماس درلود د مصر دوه غونډه پوځ د سوريې د لتاکیا بندرته وروليږي . دا کار ده دروسانو له مشورې پرته وکړ ، چې هغوی پري بيخي خوشاله نه وو .

د جولای په ۳ مه مسکو د گوندي ضد ډلې د پاککاري اعلان وکړ . شيبيلوف چې د ۱۹۵۵ کال د وسلو معامله سمه کړې وه او مصريانو خپل دوست باله ، د مالوتوف ، مالينکوف او کاکانوويچ سره يوځای له ميدان نه وايستل شو . د اکتوبر په پای کې مارشال ژوکوف د هغه سړي پر ځای رامنځ ته شو چې په مصر باندې به د بهرني تيري په صورت کې د مصر پر ځای منځگړيتوب کوي . دغو بدلونونو او په سوريه کې پرله پسې کله وډيو ناصر مجبور کړ د شوروي مشرانو سره مخامخ مشوره وکړي . د ده له پاره ممکنه نه وه خپله لارښي ، نوده د مصر د وسله والو پوځونو لوی درستيز فيله مارشال عبدالحکيم عامر د اکتوبر د انقلاب په څلويښتمه کلزه کې چې د نومبر په مياشت کې نمانځل کيدله د برخې اخيستلو له پاره د خپل ځانگړي استازي په توگه وټاکه . په هيئت کې ډير نور لوړ رتبه مامورين هم وو ، او په وروستی شيبه کې ناصر پريکړه وکړه زه هم بايد ورسره لاړشم ، ترڅو د ده د خولې ژورناليسټي ، حساب ورته راوړم . هغه به ويل چې عامر نه شي کولای سمه کيسه وکړي : که د ده نه پوښتنه وکړي چې د يوسف عليه السلام کيسه څنگه وه دی به درته ووايي «هغه يو هلک ؤ چې ورک شو او بيا پيدا شوه . ناصر د شوروي اتحاد په هکله ډير بدل بدل رابورونه اوريدل . د دوی اصلي نيت د عربي نړۍ په وړاندې څه

دی - ده غوښتل د یو دوست شاهد په سترگو دا حال معلوم کړي . هغه پوره جزئیات غوښتل ، نه د یوسف علیه السلام غوندي د عامر د خوږې بې مزې کیسه . روسان د هیئت سره زما په یو ځای کیدلو پوره اریان وو .



شوروي اتحاد ته دا زما لومړنی ټک و ، او زما له پاره ډیره خوندوره تجربه وه . الوتکه چې د وینوکوفو په هوایی میدان کی رابخته شوه یوځوان سپی مې نظرته راغی چې زما په نامه غبرکوي ، زه ورغلم هغه راته په انگریزی وویل ، یوځای به څلورم لمبرموتېر ته ځو . د هوایی میدان نه د مسکو د ښار تر منځه پوری خورا اوږده لاروه ، سرک د بې شاره ساختماني پروژو ترڅواتیر شوی و او ټوله ځمکه په واورو پټه وه . د موتېر د کرکې نه مې بهر وکتل او په اریانتیا سره مې په عربي وویل ، غوښتل مې معلومه کړم زما ملگری په عربي پوهیږي که نه : نو دا مسکو دی - آه ، ډیر عجیبه ، ډیر ښه . . . ځواب په عربي راغی : 'نوستا مسکو خوښ شو ؟' ورته مې وویل هو ، او پوښتنه مې تری وکړه دی څوک دی او عربي یې څنگه زده کړې ده . ده راته وویل چې نوم یې سټپانوفسکی دی ، او د بهرنیو چارو په وزارت کی کارکوي ، او د یوې لنډې مودې عربي کورس یې نیولی و . بیا راته ژر معلومه شوه چې په ۱۹۵۵ کال کی د پوځ او د بهرنیو چارو د وزارت د . . . په شاوخواکی مامورین د مسکو د علومو په اکاډمی کی د عربي ژبې په زده کولو بوخت وو . د هغه عربي مې چې واوریده ، ډیره عجیبه وه ، هغه ته د گرامر ښه درس ورکړل شوی و خود لهجې نه یې داسی ښکاریده چې ده ته د شفاهي ژبې درس د عراق کړدي مهاجرینو ورکړی و .

د مسکو د سیند په غاړه د یوکرانیا هوټل ته لاړو . د راپور تیارولو وظیفې چې ناصر راته سپارلې وه په انډیننه کې اچولی وم ، داسی پریکړه مې وکړه چې په یو ډول باید ځان سترې وښم . نو خپل لارښوونکي ملگری ته مې په پوره اعتداد وویل : 'ښاغلی سټپانوفسکی ، زه یوه ستونځه لرم . شوروي اتحاد ته دا زما لومړی راتگ دی ، زه د پوځي هیئت غړی نه یم . فکر کوم زه په خپل ټول ژوندکی د روس او کمونیزم پر ضد د امریکایانو د تبلیغاتو سره مخامخ وم ، زما څپرته ، زما زده کړه او هر څه داسی وو . غواړم شوروي اتحاد ښه وپېژنم . له تا غواړم چې ما پسې هر چیرې رانه شي . که ته ما سره هر

وخت یوځای اوسي ، نو حتماً به داسې احساس وکړم چې ته ما پسي جاسوس یی .
 نه غواړم په دې هوټل کې د هیئت سره یوځای واوسېږم ، ځکه دا کار به زما
 آزادي لږه کړي - کیدي شي حتی زما د هوټل کوټه کې هم د اواز د ثبت الې
 ایښودل شوي وي . اوهم نه غواړم ستاسې د حکومت رسمي میلمه واوسم ،
 ځکه دا په یو شکل سره رشوت بلل کیږي . زه د خپل هوټل مصرف پخپله
 ورکوم او رسمي موټر نه غواړم .

د سټیپانوفسکې خوارکي رنګ تک ژپړ شو . ترننه پوری راته د هغه
 وارخطاء مخ اوژپړه څیره سترګو سترګو ته کیږي . هغه په ژرغوني اواز وویل :
 'لطفاً ماته داسې خبرې مه کوه . ډګرمن چوولسکي د هیئت د سرپرستی مسؤل
 سړی دی . او ته که څه هم پوځي سړی نه یی خود هیئت پوری تړلی یی . ته
 مجبور یی هغه ته ووايي . مونږ لا تراوسه د هوټل د انتظار په کوټه کې ولاړ
 وو ، د مدیر دفتر ته ورنژدي شو ، د ډګرمن ځای هم دلته دی . هغه رانه
 پوښتنه وکړه : 'څه خبره ده ؟

ما ورته وویل : ډګرمن چوولسکي ، زه یوه انساني ستونځه لرم . زه
 د امریکا یی تبلیغاتو قرباني شوی یم . په دې اعتراف کوم . زه غواړم هر څه
 په خپلو سترګو وګورم . ییامې ورته هغه څه وویل چې سټیپانوفسکې خوارکي
 ته مې ویلي وو .

چوولسکې رابړک شو . 'دا بالکل نه شي کیدي ! ییامو د نیم ساعت په
 اندازه خبرې وکړي ، په پای کې چوولسکې وویل ، د لوړ مقام سره به ځان پوه
 کړي . نور هیئت هم اریان و چې څه روان دي . حال مې ورته ووي ، ځینو
 ټوکه وګنډله ، خو د ځینو اندیښنه شوه چې دوی ته به څه بدګوماني ورپیداشي .
 په پای کې یو ډول سازش ته ورسیدو . چوولسکې قسم وخور چې دا وخت
 د ټول مسکو په یو هوټل کې هم خالي کوټه نشته ، له دې امله زه مجبور شوم
 همدلته واوسېږم او باید پریردم چې حکومت زما مصرف ورکړي ، که څه هم
 سټیپانوفسکې او حکومتي موټر به ماته ټوله ورځ تیار ولاړوي . خو زه مجبوره
 وم له دوی نه خامخا کارواخلم

په دی شپه مونږ د دفاع د وزارت په سالون کې د ماښام له خوا میلانه
 وو . مارشال مالینوفسکې د کوربه ډلې مشر و او د شوروي اتحاد نور ټول
 مارشالان - ګریچکو ، سوکولوفسکې ، روکوسوفسکې ، تپاشینکو او رودینکو
 حاضر وو . ډیره په زړه پورې صحنه وه ، زه د هوای پوځونو د مارشال رودینکو

تر خواکیناستم . په خوړلو پیل وشو . یوه وډکا مې راواخیستله خو ډیر ژر را باندې څه تکلیف راغی لکه چې مړ کیرم . روډینکو مگر چاپیر کتل ، په خوړو لکيا و او ویل یې دادنا ! ماتر هغی صبر وکړ چی د ده راته شا شوه ، یو کیلاس می د اوښه ډک کړ او مارشال باندې می غړ وکړ - دادنا ! مونږ دوه دري واری سره خوراکونه بدل کړل ، دده مخ د خوشالی نه ځلیده . خو ییای زما د اوښو کیلاس ولید . او به یې واروږلې ، یو بل پاک کیلاس یې راوړ ، دوډکا نه یې ډک کړ ، او په انگریزي یې په سخته لهجه وویل وڅکه ! ما ورته وویل : وښه زه یې نشم څکلې . روډینکو میز په سوک وواهه او په ډیره غوصه یې وویل . زه ویریدم د نورو خلکو به را پام شي او ما به ملاسته کړي ، خو ټول په مزوکی ډوب وو ماته د چا پام نه شو .

په دا بله ورځ سهار وختي د هوټل د انتظار کوټې ته ورښکته شوم ، سټیپانوفسکي مې ولید ، راته منتظر ناست ؤ . پوښتنه می ترې وکړه که مې چیرته کومې خواته بوځي . هغه وویل په سترگو ، خو چیرته تلل غواړې . ورته ومی ویل غواړم د سانسور دفتر ته لار شم . سټیپانوفسکي بیا وارخطا شو . وی ویل : د سانسور دفتر خونشته . بل چل می وکړ . ډیره ښه . خو یو بل کار به ونه کړي ؟ چی یوه پیاله چای راته راکړې ؟ سټیپانوفسکي وویل : هو ، ولې نه . خوستا په خپل کور کې ؟ سټیپانوفسکي وویل ، دا خو بالکل کیدی نه شي . ما ورته وویل چی په مسکو کې د خلکو د کورونو حال دومره خراب دی لکه د امریکې د تبلیغاتونه چی ښکاري . هغه ټینگار وکړ داسې نه ده . را ته وی ویل : مونږ دوه کوټه ییز کور لرو . زه او ښځه می د دوه ما شومانو سره په یوه کوټه کی اوسیدو ، او زما خواتې او د هغې زوي په دا بله کوټه کی ژوند کوي . ما ورته وویل ، داسی ژوند خوراته دومره خوندور معلوم نه شو . سټیپانوفسکي را نه بیا پوښتنه وکړه : تاسی په مصر کی څنگه ژوند کوئ ؟ ما ورته خپل حال ووي . خو سټیپانوفسکي په اریانتیا سره بیا پوښتنه وکړه ، خو آیا تاسی پانگه وال یاستې ؟ ما ورته وویل ، زه سرمایه دارنه یم بلکی یو کارگر یم . سټیپانوفسکي ته خبرو ډیر خوند وکړ او غوښتل یې کیسي اوږدې کړي . بیا ترې ما پوښتنه وکړه چی ستا غوښتنې څه دي : 'آیا د خپل کور او موټر د لرلو خوبونه وینی ، هغه زما مخ ته تیغ راوکتل او وی ویل : زما رتبه ډیره ټیټه ده ، زه د موټر خاوند کیدی نه شم . خو زه پلان لرم یو موټر سیکل راوینسم ، او یوه ورځ به زه د یو موټر سیکل خاوند شم . 'ته

د موټر د خاوند کیدلو خوب لانه ویني؟'، 'نه، زما د رتبې سره موټر سیکل بس دی'. سټیپانوفسکی را ته په خُواب کی وویل. بیا می تری پوښتنه وکړه 'دا څه ډول نظام دی چی د خپلو خلکو په آرزوگانو او خوبونوهم جیره لگوي؟' تقریباً په خبروکی پرې ویره ناسته وه مخ یی را واړاوه: 'ولې ما سره داسې خبرې کوي؟' طبیعت یی ډیر خراب او غریبی ژرغونی شو.

نن شپه په سپین سالون کی د روس د انقلاب د څلویښتمې کلیزې د نمائولو په ویاړ یوه لویه میلمستیا شوې وه. ډیر میلانه راغوبتل شوي وو، موتسي-توننگ هم په دې کې برخه درلوده، مسکو ته دا د موتسي توننگ وروستی ورتنگ ؤ. د مصر هیئت هم دلته ؤ، چی تقریباً د خلکو د پارلرني مرکزیت یی جوړ کړئ ؤ. د روس په دغسې میلمستیاگانو کی ډیر اعلیٰ خواره او شراب راوړل کیري. د بهرنیو چارو په وزارت کی د منځني ختیځ د څانگی آمر کریگوری زیتسف د مصر د هیئت دریم سړی جنرال حافظ اسماعیل کونج ته کړی ؤ، او د مصر د سیاستونو په هکله یی پری په توندی سره اعتراضونه وکړل: 'ستاسی د ناپیلتوب دا ټولې خبرې بالکل چټیات دي. تاسې یا له مونږ سره یاستئ او یا د امریکایانو سره.' که تاسی د امپریالستانو پر خواکیدي نه شی، بیا تاسی خامخا له مونږ سره یاستئ. مونږ سره ملگري شی، او مونږ تاسې ته هر څه چی وغواړئ در کولای شو. زما مطلب د لنډې یا اوږدې مودې پور نه دي. نه. مصر به زمونږ د هیواد په څیر یو هیواد شي، اوهر شی به تاسې ته وړیا درکول کیري صنعتي کیدل، پرمختیایي پروژې، بندونه، کرنه اوهر شی!'

حافظ اسماعیل ورته هېڅ ونه ویل خو د دغو خبرواترو راپور یی د هیئت مشرته ورکړ. عامر بیا دا خبره د خروسچف سره راپورته کړه او پوښتنه یی تری وکړه چی که د روس ریښمني پالیسي همداوي. خروسچف ورته وویل داسې نه ده او زیاته یی کړه چی په دې هکله به رسمي څېړنه وشي، که زیتسف رښتیا داسې خبرې کړې وي، جزا به ورکړه شي. د ده جزا سخته نه وه، ځکه دی د عراق د ۱۹۵۸ کال تر انقلاب وروسته په بغداد کې سفير شو.

د هغه ځانگړي درناوي د نښې په توگه چی د مصر د هیئت وشو، خروسچف له عامر نه غوښتنه وکړه دی غواړي. له ده سره د داسی یو شي په هکله خبرې وکړي چی روسان یی په عادي حالاتوکی نه کوي. خو په حقیقت کی خروسچف پخپله ټول ترتیبات ونيول. هیئت به سیاسي چارې د بولگانین، کرومیکو او خپله خروسچف سره څیري، سوداگري به د میکیان او پروینین

سره چی د بهرنیو مرستو مسؤل دی ، پوځي چارې به د دفاع د وزیر مارشال مالیونفسکی او د هغه د معین سوکولوفسکی سره څیړي .

د مصر هیئت د خپل پنځه کلن پراختیایي پلان د تطبیق له پاره له شوروي نه مرسته وغوښتله ، د خبرو اترو په ترڅ کې موافقه وشوه چی دشوروي حکومت به ددی پلان دیوې برخې په توګه مصر ته . ۱۵ میلیونه ډالر ورکړي . یوه کوچنی پښه وشوه ، سپی له دینه معلومات کولای شي د شوروي نظام څنګه چلیږي . د پور په هکله تر موافقې وروسته عامر په تېلفون له ناصر سره خبرې وکړي ، په دا بله ورځ چی خروسچف ولید ، ورته یی وویل 'تاپرون دګسپودین ناصر سره خبرې وکړي . عامر وویل هو ، ناصر له مانه وغوښتل له تاسې نه د پور درا کولو له امله مننه وکړم . خروسچف ورته وویل . 'خو ته په دې هکله ډیر خوشاله نه ښکاري؟' فکر کوم ناصر به هم دومره خوشاله نه وي ، . عامر تینګار وکړ . 'ناصر ډیر زیات خوشاله شو . ' خروسچف زیاته کړه . 'کیدي شي هغه زیاته توقع درلوده؟' ښه ، خیر ، خو مونږ پریکړه وکړه دا پور ۴۰۰ میلیونو ډالرو ته زیات کړو . ' همداسې وشول . ناصر چی په تېلفون له عامر سره خبرې کولې ، یادونه یی وکړه چی پور لږ ؤ . د دې خبرې یواځنی نتیجه دا کیدی شي چی د تېلفون خبرې په ډیر غور سره ثبت شوي وي .

خروسچف په دې خبرو اترو کی ډیر وخت په امریکې باندې په بد ویلو ونیو . امریکیان یواځې داسې ظالم او دکتاتوري حکومتو نه غواړي چی په خپلو خلکو هر ډول تیزی او بیرحمي کوي او خپل ټول طبیعي منابع خارجیانو ته په لاس ورکوي . د بلې خوانه ، شوروي اتحاد تل غواړي داسی حکومتو نه ووینی چی د خپلو خلکو د ارادو او ارزوګانو نماینده وي او خپل ټول منابع د خپلو خلکو په ګټه په کار واچوي . هغه په کلکه د سویز په جنګ کی د امریکې رول وغانده ، دا داسی یوشی ؤ چی روسان یی تل اریان کړي دي . هغه ادعا وکړه چی په دې جنګ کې به برتانیې او فرانسی هیڅکله هم داسی عمل نه وای کړای که امریکې ورته د کولو اشاره نه وای ورکړای ، خو امریکې د برتانیې او فرانسی د عمل نتیجې هغه وخت نه شوای لیدای . هغه وویل : 'مونږ مداخله وکړه او تاسی مقاومت وکړ . ' دې کار د دوی نقشه ور خرابه کړه ، او بیا ډیر ناوخته شوی ؤ چی امریکا برتانیه له دې جنجاله وژغوري . خو امریکې د یرغلګرو هاغسې مرسته وکړه لکه رسی چی یی په دار باندې د ځوړند سپري سره کوي .

خروسچف د امریکې په هغو ټولو خبرو وخنډل چې په منځني ختيځ کې يې د 'خالیکا' په هکله کوي. وي ويل: 'خالیکا چيرته ده؟' دا هر څه د دوی په لاس کې دي. منځني ختيځ د نړۍ د مدنيتونو ځانګوده، خو په دغه سيمه کې د روانو مبارزو او مقابلو نه د تيلوبوي راځي. امریکا سوريه ډاروي. د اردن او عراق نه غواړي چې په سوريه تيری وکړي. مونږ ددې خبرې د ثبوت اسناد لرو. يواځې شې چې دوی تري ويريدل دا وکيدی شي د اردن او عراق په اردو کې ملي منصبداران مقابله وکړي. نو دوی ترکي ته مخه کړه. خو مونږ ترکي ته اخطار وليږه. مونږ د سويز نه عبرت اخيستی و، نو صبر موونه وکړ چې ترکان بريد پيل کړي سمدستي مو ورته اخطار ورکړ.

لږ وړاندې له دې چې زمونږ هيئت مسکو ته ورسېږي، انيورين بيوان وروسته له دې چې خروسچف يې په مسکو کې او ايزنهاور يې په واشنگټن کې ليدلی و، د منځني ختيځ له پاره د څلورو قدرتونو د کانفرنس نظريه را وړاندې کړه. دې کارته د ناصر بدګوماني را پيدا شوه، دده ويره داوه چې لوی قدرتونه به د مصر تر شا په منځني ختيځ کې د خپلو ګټو له پاره ترتيبات ونيسي، نو عامر ته يې لارښوونه وکړه د خروسچف نه د بيوان د پيشهاد په هکله توضيحات وغواړي. خروسچف اعتراف وکړ، ده بيوان ته ويلې دي چې شوروي اتحاد په دغسې کانفرنس کې برخې اخيستلوته تيار دی. عامر وويل 'په منځني ختيځ کې خلک دغې مفکورې ته د يوې بلې يلټا په سترګه ګوري.' خروسچف ورته وويل سودا مه کوه. 'دا ښه ده چې مونږ له هغوی سره څنګ په څنګ لار شو، کيدې شي دا کار په سيمه کې د تاوتریخوالي د کمولو سره مرسته وکړي. ته پوهيږی هغوی يواځې غواړي مونږ وغولوي. مونږ بيخي خبر يو هغوی نه غواړي مونږ دې هم په منځني ختيځ يا د بل ځای په دغسې کارونو کې څه لاس ولرو. ترڅو مونږ بالکل خپل پوستکی بدل نه کړو، او دا به هغه ورځ وي چې مونږ نورونه ليدې شي، لکه يو سړی چې خپل غوږونه نه ويني.



ماله خروسچف سره د يوې مرګې غوښتنه کړې وه، خو دا مرګه په مسکو کې زمونږ د وروستۍ ورځې نه وړاندې ونه شوه. ما ته وويل شول چې پوښتني بايد جوړې کړم، خو ما ددې پرځای پنځه ټکي د خبرو له پاره وټاکل او غوښتل می زمونږ خبرې بايد په ډيرې ازادۍ سره وشي. زه د ميکزيم ګورکي د کوخي ښاته د مرکزي کميټې دفتر ته ورغلم. هلته د هغه ډګرمن سره مخامخ شوم

چی د لفت گانې کونجی یی په لاس کی وی او میلمه برابر د لومړي منشي دفتر ته بیایي ، هغه دفتر چی یو وخت پکې لینن کیناست . خروسچف خپل میز ته نه بلکې د لینن میز ته ناست ؤ - هغه تل په ډیر ویاړ د دې خبرې یادونه کوله - په میز د شوروي بیرغ ولاړ او د ۱۹۵۴ TU جیت الوتکې نمونه ایښې وه ، چی دا وخت د جوړیدو ترکار لاندې وه . په یو میز باندې چا کلیت اونور دخورلوشیان پراته وو . په کوټه کی د یوې سکرترې او یو روسي - انگریزي ترجمان نه پرته بل څوک نه وو .

مونږ ټول کیناستو . خروسچف په روسي تایپ شو یو کاغذونو کی کټوټې وهلې ، سر یی راپورته کړ ، ویی ویل 'پوښتنې دې سمې نه دي' ماورته وویل ، هو ، 'دایوازي د بحث له پاره موضوعگانې دي' . بیامې د ده په لاس کی کاغذوته کټوټه ونيوله او پوښتنه می تری وکړه ، دا ټول زما د پوښتنو په هکله دي ؟ خروسچف وویل ، نه ، 'دا ستا په باره کی معلومات دی' . ما ویل ، خدایه ، 'دا به زما په هکله څه وي ؟' خروسچف وویل ، دا وای چی ته د ناصر ملگری یې ، او د ناصر هر ملگری زما دوست دی' . ما ویل ، ډیره ښه ، خو دا معلومات ټول په دري کرښو کی ځائیري ، دا نور څه وای ؟ خروسچف وویل ، 'دا وای چی کمونستان ستا خوښ نه دي' . ما مخالفت وکړ اوومی ویل ، د ارښتیانه دي ، چیرمین صاحب ! زه کیدي شي د کمونستانو سره د نظر مخالفت ولرم خو زما هغوی بدنه ایسي . زما ډیر ملگری کمونستان دي' . خروسچف بیا وویل : نوته ولې کمونستان نه خوښوې ؟ بیا می بله لاره ونيوه . اجازه می تری وغوښتله ، کولای شم آزادانه خبرې وکړم ؟ د موافقې نه وروسته می ورته د سټیپانوفسکی کیسه وکړه . ورته ومی ویل : 'په دې می سر نه خلاصیږي څنگه یو هیواد د خپلو خلکو په ارزوگانو بندیز لگولی شي' . خروسچف وویل : 'ته بالکل زمونږ په کارونه پوهیږي' . ته دلته راغلي ، هر شی دې په یو نظر ولید. خوتانه هیر شول چی مونږ په جنګ کی شل ملیونه خلک له لاسه ورکړې . تا نه هیر شول چی زمونږ کورونه ټول وران وو ، د از مونږ خلک وو ، زمونږ اردو وه چی جنګ یی وکړ او ویی گاتپه ، دا د امریکې مرسته نه وه . مونږ په کارونو کی د ځینو له پاره د لومړیتوب حق ورکړی چی باید وشي . که ته زمونږ د هیواد په هکله ښه قضاوت وکړې ، تا ته به در معلومه شي مونږ له جنګ نه وروسته څومره کار کړی دی' .

د مرکې نه وړاندې ما د سکرټو ځکلو اجازه غوښتې وه ، اوس مې سیکار

ځکاوه . خروسچف ناڅا په مخ را واراوه او پوښتنه يې را نه وکړه : 'ته سرمایه داري؟' ته ولې سيگارڅکې؟ ما ورته وويل 'زما خوښ دي'. خو خروسچف زما سيگار واخيست او په سگرت دافې کې يې مات کړ . ما مخالفت وکړ 'سيگار د سرمایه دارانو شي دی؟' ، خروسچف وويل ، 'ته سرمایه دار نه يې ، ځکه ته د ناصر ملگری يې ، سمه ده . اوس وايه .

بل ځل چې ما د خروسچف سره په ۱۹۵۸ کال کې مرکه کوله ، سيگار مې بهر پرېښودل . خروسچف را نه پوښتنه وکړه 'سيگار دې څه شول ، غواړم بيا يې مات کړم' . خو چې زه په ۱۹۶۳ کال کې مسکو ته لاړم ، خروسچف راته يوه ورځ د سيگارويو ډير ښه دبلې را کړې . ما ورته وويل : ښاغلی چيرمين ، 'زه اريان شوم ، ستا په ياد نه دي تا زما په سيگار هغه بل ځلې څه وکړه ؟' ته ولې بدل شوی يې؟ خروسچف وويل : 'زه نه يم بدل شوی ، سيگار بدل شوي دي . په کيوبا کې د انقلاب راهيسې سيگار هم مارکسستان - ليننستان شويدې . زما د لومړۍ مرکې مطالب چې په الاهرام کې خپاره شول ، په ما باندې په پراوډا کې په ډيره غوصه حملې وشوې - خپله د مرکې په مطالبو دوی په غوصه نه وو بلکې هغه څه ځورولي وو چې ما په سریزه کې ويلي وو . هلته ما خروسچف د 'سورتزار' په نامه بللی ؤ . زه پوهيږم دا کار لږه بې نزاکتي وه . او ځکه خويي د شورويانو د غوصې کړۍ زما پرسر را ښکته کړه .



د عامر په ماموريت کې يوه پېښه وشوه ، کيډي شواي ډيره بده اغيزه يې کړای وای ، خو له نيکه مرغه داسې ونه شوه . د ټولونه بد شي وډکا ؤ چې شوروي اتحاد ته د ډيرو عربي هيئتونو د خرابوالي سبب شوی دی . په ټول وخت کې يواځې د ميلستيا په دويمه ورځ د هيئت له نيمايې نه زيات شمير غړي د وډکا په بې اندازې ځکلو او د ماهيانو د هکيو په خوړلو سره له خپل کنترول نه ووتل . دا وخت زموږ هيئت د سيل له پاره د شوروي اتحاد بيلابيلو ځايونو ته بيول کيده ، او کله چې د کيف په ميلستون کې زموږ له پاره ميلستيا برابره شوې وه ، زموږ ميز بهر د سرک په غاړه جوړ شوی ؤ . د شوروي د تور سمندر کې د سمندري پوځ قوماندان هم دلته ؤ ، دا د مصر د سمندري پوځونو د لوی درستيز سليان عزت تر څنگه ناست ؤ . دواړو قوماندانانو په ځان خوراک زيات کړی ؤ ، خو عزت ځان له خپل کور به انډيوال نه زيات دروند کړی ؤ . په مسکو کې دی د مارشال تيماشينکوسره د ځکلو په مسابقه کې

بريالی شوی ؤ - هغه ۲۷ بوتلو نه تش کړل ، يو ويښته پري لازیږنه شو ، هماغسې د ډبرې په خیر کلک ؤ ، لکه د ځکلو د مخه چی څنگه ؤ .

د خبرو په ترڅ کی روسي سمندري جنرال عزت ته داسی وویل ، 'ستاسې په هیئت کی راته یو سړی د امریکا جاسوس ښکاري، ځکه امریکایانو ته معلومات دی چی د شوروي او بتل وختي د سکندرې بندرته رسیدلی دی . مونږ خبر وو چی روسان په دې پوه شول معلوماتو نه په پر له پسې توگه امریکایانو ته ورکول کیږي ، مونږ ته په دې هکله اخطارونه را رسیدل چې پاملرنه وکړو ، څوک دا کار کوي ، او د دې کار مسؤلیت د چادی .

عزت فکر وکړ په داسې ویلو سره د ده سپکاوی وشو . ودرید او روسي جنرال بی ځان پسې د میلستون دکله سالون ته راښکود . مونږ نه پوهیدو څه خبره ده ، یو ناڅاپه غالمغال شو او روسی جنرال مخ په څټ په ځمکه را گوزار شو . عزت په خپله سپینه دریشي کې پاک ورته په سر ولاړ ؤ . مونږ تري گډر چاپیر را تا وشو ، څه کیسه ده . عزت وویل ، دی وای 'زموږ یو منصبدار جاسوس دی ، زه د دې خبرې اجازه نه ورکوم ،

ژر بیا یو بل روسی سمندري جنرال او یو تورن را غلل او د تور سمندرګي د پوځ قوماندان یی له دې ځایه ویوست . میلستیا روانه وه خو چاپیریال ډیر بی مزې ؤ .



د عامر د ما موریت سره سره د سوري له امله د مصر او شوروي ترمنځ اړیکې خطرناکې پاتې شوي او سوريه د دوی د اختلاف اصلي سرچینه وه . په عربي نړۍ کی د سوري کمونست گوند تر ټولو قوی ؤ ، په پارلان کی یی غړي درلودل ، په رسمیت پیژندل شوی ؤ ، او پوځ کمونست خالد بکداش یی مشر ؤ چی د ډیر درناوي خاوند ؤ . نور گوندونه ، شعاب ، کوتله د ستوري او بعث ټول د وسله والو پوځونو د منصبدارانو نه جوړ وو . دوی ټول په دې پوهیدل چی د پوځي کودتا له لارې قدرت ته رسیدل څومره آسان دي - په نیمه شپه کی یو څو ټانکو نه د دمشق لاسونه بدلولای شي .

د قاهرې نه داسی ښکاریده چی کمونستان د حالاتو نه په کټه پورته کولوکی سخت لگیا وو ، او داسی گومان کیده روسان سوري ته د دفاع د دویمې کړنې په توگه گوري ، په هغه صورت کی چی په مصر خپل باور له لاسه ورکړي . نو ناصر د سوري جمهور رئیس کوانلي او د هغه د استخباراتو رئیس ډگرمین سراج ته اخطار ولیږه او د هغې بی مسؤلیته گوزارې له امله یې چی د سوري

کمونست گوندنیولې وه هغوی ته د خطرناکو نتیجو په هکله خبرداری ورکړه. هغه ولیکل که عربي عوام په دې پوه شي چی ملي غورځنګ د کمونستانو له خوا له پښو غورځول کیږي ، نو دی به د عربو خواخوږي له لاسه ورکړي . خو دمشق ته د ناصر د پیغام رسیدلوهم څه اغیزه ونه کړه .

په قاهره کی داسې یو احساس را پیدا شو چی د امریکایانو سره بیا نوې اړیکې ونیول شي . زه چی د مسکو نه بیرته راغلم ، ناصر راته وویل چی د امریکې سفیروګورم . د هغه له پاره ما ته داسی پیغام را کړل شو : 'په سوریه کی د کمونستانو د قدرت نیولو په هکله ستاسی اخطار د مبالغې ډک ؤ او دا پخپله د اوسنیو بدګومانیو یو عامل دی . تاسی د سوریې پرضد د ترکیې او عراق له لاری په تهدیدونو سره حالات دلته نورهم خرابوئ . په هر حال دا زمونږ مسؤلیت دی ، لطفآ خپل لاسونه در ټول کړی' ؛ (دا اخطار ډیر ضروري ؤ ځکه د سیا په شمول د امریکې ځینی موسسو په سیمه یزو د سیسو کی لاس درلود . همدارنګه هغوی سعود پادشاه تشویق کړی ؤ د ناوړه عمل له پاره د سوریې ځینو زړو سیاستمدارانو ته رشوت ورکړي .) دغه پیغام ډیره اغیزه وکړه ، د امریکایانو لاس وهنه پوره کمه شوه .

د عربو د اتحاد له پاره جذبې په تیره بیا په سوریه کی زیاته وه ، سړی ویلای شي دا د دغې مفکورې د زیږیدو ځای ؤ ، او ناصر چی د اتحاد ډیر فعال غوښتونکی ؤ پوهیده د عملي قدم اخیستلو له پاره اوس لارې په پړانیتو دي . د سویز د کانال د شخړې په وخت کی د سوریې پارلمان د مصر سره د اتحاد له پاره یو پریکړه لیک تصویب کړی ؤ . ناصر ته یی یو هیئت رالیږلی ؤ خو ده ورته ویلي ؤ چی په دې پیشنهاد باید ژور غور وشي . اوس ، یو کال وروسته ، د سوریې پارلمان پیشنهاد وکړ چی د یو ځای کیدو خبرې باید ډیرې ژر پیل شي . د سوریې په اردو کی د منصبدارانو له پاره شرایط د زغم نه وتلي وو . د دمشق سره د دواړو کمپونو له خوا اړیکې نیول شوې وي او په اردو کی په بیلابیلو سیاسي ډلو پوري تړلو منصبدارانو یو بل ته د بدګومانی په سترګوکتل . ځینو یی یخې خوب نه کاوه ، له دي ویرې چې که دوی ویده شي ، رقیبه ډله به سیاسي قدرت ونیسي . نو د ډیرو له پاره د ستونځې اوارې په دې کې ؤ چی ناصر را وړاندې کړي ، د منصبدارانو د استازو په یوه غونډه کی همداسې پریکړه وشوه . بی له دې چی جمهور رئیس او ډګرمن سراج خبر کړي ، منصبداران په الوتکه کې قاهرې ته لاړل ، او هلته یی د ناصر سره ولیدل . د هغه خوښه

د یو فدراسیون په حق کې وه ، خو منصبدارانو ټینګار کاوه چی د پوره یووالي او یو نوي شکل حکومت له تشکیل نه پرته به دلته ټولې ګډوډۍ په خپل حال پاتې شي .

ناصر د دوی په خبرو تشویق شو خو دري شرطونه یې وړاندې کړل - د سوري اردو باید بیخي له سیاست نه لاس واخلي ، هغه منصبداران چی تراوسه په اردو کې په سیاسي کارونو مشغول دي باید له پوځ نه استعفی وکړي ، او ټول سیاسي ګوندونه باید ړنګ شي . د ناصر د شرطونو په قبولو سره د سوري منصبداران دمشق ته راوګرځیدل . د ۱۹۵۸ کال د فبروري په لومړۍ نیټه یووالی اعلان شو .



هر څوک په یووالي خوشاله نه ؤ . د بعث ګوند وویشل شو . د اضطراري حالاتو او د کودتا د کیدو له ویرې ، د بعث ډیر غړي په تیره بیا صلاح بیطار چی د ګوند د مؤسینو له ډلې نه ؤ ، د فدراسیون د مفکورې پلوی ؤ . خو میشل عفاق د ګوند تیورین په دې فکر ؤ چی یووالی یو ابتکاری او کولای شي ډیرې ستونځې اوارې کړي . کمونست ګوند د ۱۹۵۷ کال په پای کې له دې امله د یووالي پلوي کوله چی د دوی په عقیده دایو داسې شی ؤ چی ناصر به ورسره هیڅکله هم موافقه ونه کړي ، اوس د یووالي پر ضد راپورته شو . خالد بګدش احساس وکړ د یووالي پر ضد رایه ورکول به یو غیر سیاسي عمل وبلل شي ، نو د فبروري په ۴ مه له سوري نه د ختیځې اروپا په نیت روان شو .

هغه روسان ډیر وارخطاء ولیدل . هغوي په سوریه کې د کمونست ګوند پرمختګ ته د ډیر اهمیت په سترګه کتل ، او اوس ګوند ړنګ شو ، مشري بل هیواد ته تللی او پرځای یې په دمشق کې ناصر ځای نیولی دی . یو ځل بیا دوی د عربي ناسیونالیزم په حساب کې غلطې وکړه . دوی د عربي متحد جمهوریت جوړښت د مصر د پراختیایي سیاست په مفهوم تعبیر کړ . د دوی له پاره رښتینی یووالی تل د کارګرې طبقې یووالی دی اوبس . دوی د ملي دولتونو په هکله فکر نه کوي بلکې د خلکو او ملتونو خبرې کوي . دوی ته د یو هیواد په توګه سیاسي یووالي ته د رسیدلو له پاره د عربو مبارزه بی معنی ښکاري .

خو دا نه شوه کیدي روسان په هغه څه سترګې پټې کړي چی دلته څه پېښ شوي وو ، رښتیا او د اهمیت وړ وو . دوی هغه بی اندازې خوشالي او

احساسات ولیدل چی خلکو د فبروري په وروستیو کی دمشق ته د ناصر د راتلو په وخت ښکاره کړل ، دوی هغه ټول هیئتونه ولیدل چی د عربي هیوادونو نه دمشق ته راغلي وو ، او ټوله عربي نړۍ د خوشالی په څپوکې ډوبه وه . ناصر هم په دومره زیاتو خوشالیو او احساساتو اریان شو . هر ځای ، د ښارگر چاپیر غونډې او ټول ځایونه د ښه را غلاست له پاره د خلکو نه ډک وو . ناصر د برنډې نه د خلکو د احساساتو د قدردانی کولو له پاره راووت ، ماته یی مخ را واړاوه او ویی ویل ، 'پاره ، ته څه فکر کوي؟' ما ورته وویل ، 'رئیس صاحب ، زه د دوه شیانو فکر کووم : لومړی ، کیدی شي زه تا سره داسی یم لکه چی یو مشاور به د روم د امپراتور سره ؤ ، او در په یاد کړم چی ته یو انسان یی . دویم ، زه اریان یم چی د دې ټولو آخر به څه وي ، که څه هم زه تل په دې عقیده وم چی د عربو له پاره یووالي ډیر ضروري شی دی ، زما سودا وه چی د لنډې مودې هغه عوامل چی د فبروري په تصمیم یی اغیزه کړې ده لوی تاریخي پلان به هم اغیزمن کړي .

روسانو دا پرمختگونه لیدل ، که څه هم په دې نه پوهیدل ، خو په دې باندې یی د اغیزې کولو یا ورسره د مخالفت کولو هم څه نه شو کولای . نو دوی مجبور وو ، یووالي ته خپل زړه نازړه ملاتړ وښيي ، سره له دې چی په سوریه او مصر دواړو کی د کمونستانو نیول پیل شول . یوشی ښکاره ؤ - دا ډیر مهم وخت ؤ ددې له پاره چی ناصر او شوروي مشران سره مخامخ وگوري . نو شوروي اتحاد ته د ده د لومړي سفر د نیولو تیاری و نیول شو .



عادي خبره وه ، امریکایان چی خبر شول ، غوښتل یی د دې سفر مخه ونیسي . هغوی قاهرې ته تلگرام ولیږه او داسی یی وښوده چی دوی اوس هم د لور بند د جوړولو سره علاقه لري او دا کار د لویدیځ الهان له لارې د کیدو دی . خو په دې یی بی ځایه خپل وخت ضایع کړ . شوروي ته د ناصر سفر د ۱۹۵۸ کال د اپریل په ۲۸ پیل شو ، او درې اونۍ یی ونیوې ، پکې لیننگراد ، باکو ، کیف ، ستالینگراد ، سوردلوفسک او (د شوروي اتحاد د مسلمانانو د اوسیدني سیمې) تاشکند او قزاقستان هم شامل وو . که سړی وواي شورویانو د ناصر یو ځانگړی د ورورکلوۍ او صمیمانه استقبال وکړ ، دا به لږه وي . دا د دریمې نړۍ د نوي نسل د مشرانو نه لومړی سړی ؤ داسی استقبال یی وشو چی تردې نور ښه نه شو کیدی . د مشر تا به ټول غړي په هوايي میدان کې

د ښه را غلاست له پاره حاضر وو ، د صدر اعظم مرستيال کوسيگين د ټول وخت له پاره کوربه ؤ ، او ناصر د می د ورځې په مراسمو کې چې په کریملین کې وشول د ټولو نه لوړ افتخاري میلمه ؤ ، په بالشوي تياتر کې د ده له پاره د خاچا تورین د پخواني بالت کله او سپار تا کوس مخصوص پروگرامونه ترتیب شوي وو ، او په کریملین کې هره شپه دی د خاصو فلمونو لیدلو ته دعوت ؤ چې میلانه د پوځي مانورونو، اتومي چاودنو ، دمیزایلو د بریدونو او د خپلو جنګي کشتیو د معلوماتو له لارې تر اغیزې لاندې راولي .

روسانو غوښتل ناصر د شوروي اتحاد په وروسته پاتې سیمو کې د خلکو پرمختګونه وګوري ، د شوروي په صنعت او تکنالوژي کې وړاندې تګ او د دوی پوځي قوت وګوري . دوی غوښتل ده ته وښيي په دې ټولو کې دوی د امریکې سره سیالي کولای شي . همدارنګه دوی غوښتل دی په دې خبره وپوهوي چې دوی دین او مذهب نه مني . (دوی اوس هم د دین په هکله اریان وو . یوه ورځ د خروسچف په کور کې لګیاوو خبرې موکولې ، ناصر خپل ساعت ته وکتل او ویی ویل ، 'د جمعی د لمانځه وخت دی ، خروسچف ورته وویل ، 'خیر دی ، مونږ ملاته ویلي دي ستا تر تیارید وپورې صبر وکړي ، خو ناصر ورته وویل 'د جمعی د لمانځه وخت ټاکلی دی ، بیا ناصر 'ژرداودس کولو له پاره تشناب ته لاړ . چې راووت خروسچف ورته یو پاک دستپاک په لاس کې نیولی ولاړدی ، په مخ یې د اریانتیا یوه دعا خپره ده .)

څه شی چې روسانو غوښتل له ناصر نه زده کړي ، دا ؤ چې د ده ټولنیز پروگرامونه څه دي او د امریکایانو سره یې اړیکې څنګه دي . دوی همدارنګه غوښتل دده نظر د عربي اتحاد او د عربو ، اسرائیلو د لانجې په هکله ځان ته معلوم کړي . دوی په عربي متحد جمهوریت کې د کمونستانو د بندیانولو خبره راپورته نه کړه ، ناصر را یاده کړه . ناصر خروسچف ته وویل تاسی باید د خالد بګدش غوندې خلکو په خبرو باور ونه کړی . 'هغوی تاسی په جنجال کې اچوي ، ځکه هغوی غلطه لارنيسي ، خروسچف وویل ، 'دا یېخي ستاسې خپل کار دی ، مونږ نه غواړو په دې کې لاس وهنه وکړو ،

دا یوه د پیژندګلوی کتنه وه ، هره خوا په دې هڅه کې وه بله خوا ځانته معلومه کړي . یواځې یوه لانجه پکې را پیدا شوه ، د خروسچف په کور کې د یوې غیر رسمي میلمستیا په ترڅ کې ناصر ناڅاپه د شپیلوف پوښتنه وکړه . وې ویل ، 'دی چیرته دی ؟ کیدي شي هغه ووینم ؟ ما د هغه سره د وسلو

معامله کړې وه، خروسچف ورته نېغ ځواب ور نه کړ ، خو په مقابل کې یې له جنګ وروسته دروس د مشرتابه په هکله اوږدې خبرې وکړې . کیدي شي دده نیت داؤ ناصر په دې پوه کړي چې کریملین کې کارونه په څه ډول کیږي ، او هغه قانع کړي . سره له دې چې خروسچف د شپیلوف په هکله ناصر ته څه ځواب ور نه کړه خو څه یې د ناصر نه پټ هم نه کړل . د دې نه مخکې ماښام خروسچف له ناصر نه غوښتنه وکړه باید دوی د واړه یو بل ته ډیر رښتیني وي . اوس ده له خپلې خوانه رښتینولي ښودله .

خروسچف وویل چې : 'په شوروي اتحاد کې اشخاص ارزښت نه لري، دلته په ډله یزه توګه یوه ثابتې پالیسي چلیږي او د افرادو تلل را تلل یې اغیزې دي ، ناصر وویل : 'خو د ستالین د وخت شوروي اتحاد ستا د وخت نه ډیر توپیر درلود، . خروسچف وویل ، 'نه ، دا رښتیا ده مونږ په پالیسیو کې بدلون را ووست ، خو دا د یوه سړي غوښتنه نه وه ، دا یو داسې بدلون ؤ چې نویو شرایطو یې غوښتنه کوله . حتی اوس هم زړه پالیسي ملاتړ کوونکي لري . د ستالین نه وروسته مونږ د ډیر خطرناک حالت سره مخامخ شو . جنګ ډیر شیان بدل کړي وو ، تردې چې ګوند یې هم بدل کړی ؤ . شوروي اتحاد شل میلوونه خلک دلاسه ورکړي وو . ته پوهیږی په راتلونکو څو کالو کې به مونږ د صنعت او کرنې په برخه کې د څومره ستونزو سره مخامخ شو ، هغه نسل مو دلاسه ورکړ چې هیڅکله بیا ونه زیږید ، ځکه هغوي چې باید پلرونه شوي وای یا مړه وو او یا په اردو کې وو ؟

د ستالین د ځای د نیولو د پاره مالینکوف یو ښه انتخاب نه ؤ . هغه د ستالین ټولې چوکۍ ونيولې خو مرکزي کمیټې ته یې اعتراف وکړ چې دی د دومره مسؤلیتونو د اخیستلو له پاره جوړ نه دی . ځینی نور لکه بیریا په دې نه پوهیدل چې جنګ څومره شیان بدل کړي وو . جنګ بالکل د کورني امنیت موضوع بل ډول کړې وه . سړی نه شي کولای د هغو خلکو سره چې د انقلاب ګوند او هیواد نه یې د نازیانو په وړاندې ساتنه کړې وه ، د بهرني تیري د تهدید په شرایطو کې هم هاغسې ګوزاره وکړي . انقلاب ښه قوي او جنګ لا مضبوط کړي ؤ . مونږ بیریا را وغوښت ، هغه مو محاکمه کړ ، او هغه ته مو د ده ټولې خطاګانې ورپه ګوته کړي . د هغه ځینې سهوي د هیواد پرضد لوی سپکاوی ؤ .

خروسچف وړاندې لار ، د مسکو د غونډه قوماندان جنرال کیریل

مسکالینکو ته یې گوته ونيوله ، 'دا جنرال ويني؟' بېرېا هڅه وکړه زمونږ سره مقابله وکړي ، مونږ پرېکړه وکړه هغه بندي وساتو . خوده د خپلو ځينو پلویانو سره اړیکې ونيولې څو دده په ملاتړ عمل وکړي ، خو جنرال مسکالینکو پرې د مخه شو او هغه یې بندي کړ .

'مونږ له ستالین وروسته یو ښه چان ته ضرورت درلود ، خو د چان د اندازی ټاکل گران ؤ . تاسی وړاندې د شپیلوف نوم واخیست . ته پوهیږې ځینو دغسې خلکو نیت درلود ماله منځه یوسي ؟ تیره جولای کې زه د مسکو نه بهر تللی وم . دا خلک را غونډه شوي وو - مالوتوف ، کاکانوویچ اوتر شپیلوف پورې چې ما خپل دوست گانه . زه چې بیرته مسکو ته را ورسیدم ، د ریل په سټیشن کې راته پیغام را ورسید څو نیغ د سیاسي بیرو ناڅاپي مجلس ته ورشم . اریان شوم ، د سیاسي بیرو ټول غړي هلته راغلي وو . لومړی مالوتوف خبرې وکړې وې ویل : «ملگریه خروسچف ، رئیس هیئت په اکثریت سره پرېکړه کړې ده ، ته د لومړي منشیوب دچوکۍ له پاره مناسب نه یې . ما وویل : «کولای شم پوه شم ، ولې ؟ دوی را ته وویل ، ته د مارکسستي ، لننیستي لارې نه وتلی یې . مالوتوف بیا خبرې پیل کړې ، چې تا د مرکزي پلان جوړولو د مرکزي ادارې جوړښت وپیاوړ کړی دی . ما ورته وویل : «ملگرو ! شوروي اتحاد اوس له دوه سوه زرونه زیات صنعتي واحدونه لري ، دا ټول د مسکو نه اداره کیدي نه شي . مالوتوف وویل مرکزیت ډیر مهم دی ، دا د لینن د کار سلوک و ، څو په دې ډول د بیلابیلو اقلیتونو او میلیتونو ترمنځ ییلوالی له منځه یوسي . خو ته چې خلک د نه مرکزیت سیاست ته رابولي ، ته په حقیقت کې سیمه یز حکومتو نه جوړول غواړې او په دې ډول خلک شینونستي ناسیونالیزم ته تشویقوي . مالوتوف ته می وویل ، زمانه بدله شوې ده ، شوروي اتحاد ټول د مسکو نه اداره کیدي نه شي . 'مونږ د اتوم په زمانه کې ژوندکوو ، ما ورته وویل ، فرضاً مسکو له منځه لاړشي ؟ بیا به څه کیري؟'

'مالوتوف همدارنگه په ما باندې په بهرني سیاست کې د غلطۍ کولو له امله ملاستي واچوله . د هغه په فکر مونږ باید بیرته خپل زور سیاست ته وگرځو - لومړی ، باید مونږ په اروپا کې یوه کرښه راوکارو چې د هغې نه بیرته په شا هیڅکله رانه شو . دویم ، د هر ډول داسی مذاکراتو نه ډډه وکړو چې د دغې کرښې نه دې خوا زمونږ په پلویانو هیوادونو باندې اغیزه کوي . دریم

مونږ باید دده په خو له د «ماجرا جوئ» نه ډډه وکړو ، دده مطلب ستاسې په ګاونډ کې زمونږ له ګټو څخه دی ، رئیس صاحب . ما مالوتوف ته وویل زمونږ له پاره به اروپا کې سوچه دفاعي سیاست نیول غلطې وي ، ځکه په اروپا کې ډیرې څپې روانې دي ، او په لویدیځه اروپا کې سوسیالستي غورځنګ ورځ په ورځ ډیر اهمیت پیدا کوي . تیری د دفاع د ټولو نه ښه شکل دی . ما ورته وویل ، مونږ یوې نوې او فعالې د پلوماسۍ ته ضرورت لرو ، د هستوي جنګ نه امکان زمونږ او د پانګوالو ترمنځ مبارزې ته یو نوی شکل ورکوي . ما ورته داسې وویل : 'زه ماجراجو نه یم ، خو مونږ باید د ملي ازادې بڼونکو غورځنګونو سره مرسته وکړو ، او که د منځني ختیځ غونډې سیمې بیرته د امپریالیزم تر نفوذ لاندې راشي ، ملي ازادې بڼونکي غورځنګونه به وټکوي او ارتجاعی ځواکونه به هلته بیرته سیاسي قدرت ته ورسوي ، چې د امریکې سره د روس نه د راکړځیدو په پالیسي کې مهمه برخه واخلي .

'له بده مرغه ، مالوتوف داسې فکر وکړ ، دا زما پالیسي وه چې په هنګري کې یې ستونځې را پیدا کړي . هنګري د نه مرکزیت د پالیسي او د نویو ازادیو سره مخامخ وه . مالوتوف فکر وکړه ګاډه ستا د ملګري ټیټو په هکله زما زغم د هنګري خلک راوبارول . خو ما ورته وویل ، دا نه شوه کیدای چې د ختیځې اروپا سوسیالستي ټولنه دې د لویدیځې اروپا د سوسیالستي ځواکونو نه جلا وساتله شي ، او هم دې د ملي ازادې بڼونکو غورځنګونو نه لیري پاتې شي . مونږ باید د هغوی سره په نیایي لاره کې مخامخ شو . زه په دې خبره افسوس کوم ، مونږ مجبور شو په هنګري کې د روانو حالاتو مخه ونیسو ، خو ریټیا چې مونږ بله لاره نه درلوده .

'مالوتوف له مونږ نه وغوښتل په درندو صنایعو تکیه وکړو . ما ورته وویل ، دا یوه زړه مفکوره ده ، او د جنګ نه وروسته مونږ باید خپله پاملرنه استهلاکي شیانو ته واړوو ځکه هغه کسان چې د ګوند ، هیواد او انقلاب نه یې ساتنه کړې ده باید دا شیان په کافي اندازه ترلاسه کړای شي .

شپیلوف ډیر ټیټ ؤ . ته پوهیږې هغه د سیاسي بیرو په غونډه کې څه وویل ؟ هغه وویل ، زما سلوک ډیر غیر دپلوماتیک ؤ . هغه وویل ، چې د فنلنډ د جمهور رئیس سره په غونډه کې ما خپل تخرکونه داسې کړول لکه د ورږو پوځ چې را باندي یرغل کړی وي ، او دا خبره ده چې زه باید د شوروي اتحاد د کمونست ګوند لومړی منشي ته شم .

په پای کی می ورته وویل، زه د رئیس هیئت پریکړه نه شم منلای ،
مرکزي کمیټې زه د لومړي منشي په توگه ټاکلی يم ، او دا یواځې ټولنه ده چی
د تصمیم نیولو واک لري . مرکزي کمیټې غونډه وکړه او ټولو زما
ملاتړ وکړ .

ژوکوف یو ښه عسکر ؤ . سړی له دې نه منکر کیدای نه شي چی هغه په
جنگ کی ډیر کار وکړ . خو جنجال دا ؤ چی هغه به تل په خپله خبره ټینگ
ولاړ ؤ . سړی را وگرځید ، د ځان نه یی د یو ډیر مهم سیاستمدار طمع کیدله ،
په تیره بیا له هغه وخته راهیسې چی په ژنیوکې یی له ایزنهاور سره یواځې
غونډې پیل کړې . ژوکوف په خپلو سهوو پوه شو ، هغه په خپلو تیروتنو
اعتراف وکړ ، او ویی ویل ، له دې وروسته به دی د گوند عمومي لاره ونیسي .

مونږ د می تر پایه پورې په شوروي اتحاد کی پاتې شو . د اقتصادي مرستو
ځینې معاملي اوارې شوې ، خو د دغو کارونو بنسټ اصلاً له مصر نه د ناصر تر
روانیدو وړاندې ایښودل شوی ؤ . هغه نه غوښتل له ځانه سره ځانگړې غوښتنې
راوړي - ده غوښتل په دغو غونډو کی د سیاسي مسئلو په هکله خبرې وکړي
او نه د وسلو د برابرولو یا د صنعتي مرستو په هکله . خو خرومچف غوښتل ناصر
تهووا یی څه شیان ده پخپله برابرکړي دي ، لکه یو مشری چی بل مشرته تیاروي ،
او دا ټول بیروکراسی ته نه پریږدي .



د عربي متحد جمهوریت تر جوړیدو سمدستي وروسته یوه پښه وشوه ،
هغه وخت ورته چا دومره پاملرنه ونه کړه خو بیا وروسته معلومه شوه چی
دا د ډیرو لویو پښو پیل ؤ . دوو عراقی منصبدارانو په پټه د سوری د ملي
امنیت رئیس ډگرمین سراج سره په ډیرا کې وکتل ، هغه ته یی وویل چی دوی
د عراق په اردو کی لگیا دي د آزادو منصبدارانو یو غورځنگ جوړوي .
هغوی وویل «مونږ غواړو داسی کار وکړو لکه تاسی چی وکړ ، مونږ غواړو
د عربي یووالي سره یو ځای شو او د هاشمیانو نه ځان خلاص کړو . مونږ څنگه
ځانو نه تنظیم کړو ؟ مونږ څه ډول د یوې کودتا ترتیبات ونیسو ؟ که مونږ
انقلاب پیل کړو ، عربي متحد جمهوریت مونږ ته څه ډول تضمین برابرولی
شي ، ؟

سراج دا پوښتنې ناصر ته وړاندې کړې ، هغه دا ټولې ناوړه وبللې ، هغه

فکر و کړ کیدي شي دا د کومې لمسونکې شیطاني اجنسی نه را پیدا شوي وي . هغه سراج ته وویل چی دوی وويني او ورته وواي د دوی د بريالیتوب رمز په دې کی دی چی خپله نقشه ډیره پټه وساتي ، او دا د انقلابیونو له پاره غوره صفت نه دی چی په تضمینونو سره کار پیل کړي . که دوی په خپل مراسم ټینګه عقیده لري ، نو ټولو خطرونو ته دې ځان تیار کړي . له دې وروسته په دې هکله څه وانه وریدل شول او پښه هیره شوه . د دغو دوو منصبدارانو نومونه عبدالکریم قاسم او عبدالسلام عارف وو .

د ۱۹۵۸ کال د جولای په ۱۴ مه ناصر په بریوني کی ؤ . هغه د جولای په دویمه د یوکوسلاویې د مارشال ټیتو په بلنه هلته تللی ؤ ، او ټاکل شوې وه د جولای په ۱۴ مه د مازیکر په څلورو بجو بیرته د قاهرې په لور روان شي . د دوو مصري تجربیوونکو کشتیو په بدرکه د هوریا په نامه رسمي کشتی کی یی د تللونیت کړی ؤ . فکر کیده د هوا په پرتله د سمندر لاره د ده له پاره محفوظه وه ، ځکه داسی اوازې وي چی د سویز د شخړې په مابینم اسرائیلو د پټو وسلو پواسطه د مدیترانې په سر یوه الوتکه را غورځولې وه .

خو د جولای د ۱۴ می په سهار د هوریا مخابراتي مرکز ته د قاهرې له لارې له دمشق نه پیغامونه را رسیدل پیل شول ، د بغداد او دمشق د هوایي ډکرونو مخابراتي مرکزونو ترمنځ پیغامونه تبادلې کیري ، په بغداد کی څه نوې پښه روانه ده . ټانکونه راوتلي دي او داسی ښکاري کودتا شوې ده . هیچا نه غوښتل ناصر ته دا حال وواي ، ځکه هیڅوک ډاډه نه ؤ . خو چی کله ما د بی بی سی لومړي نړیوال سرویس ته غوږ ونيو ، هغوی تائید کړه چی هلته کودتا شوې ده ، د بریوني مانې ته ورغلم ، ناصر می راوینس کړ ، او دواړو خبرونو ته یو ځای غوږ ونيو ، اوس د قاهرې له لارې د بغداد نه هم راپورونه را رسیدل پیل شول . د اته ، نهو بجو په خواوشاکی څرګنده شوه چی د ډکروال عبدالکریم قاسم په مشرۍ د عراق اردو سیاسي قدرت نیولی دی .

ډیر خطرناک حالات وو . داسی کومان کیده د بغداد تړون ړنګ شوی دی او په منځني ختیځ کی پرځمکنیو لارو ، د سویز د کانال نه په تیرو شویو سمندري لارو او هم د عراق په تیلو د عربي ناسیونالیزم ځواکونو کنترول ترلاسه کړی دی . مونږ خبر شو امریکایانو په ټوله مدیترانه کی د تیارسئ قوماندنه ورکړې ده . خو اسرائیل به څه کوي ؟

ناصر غوښتل څومره ژر کيدای شي قاهرې ته لاړ شي . په هوریا کې به هلته رسيدل درې ورځې نيسي . يوه وسکوت الوتکه وه خو دې د مديترانې نه په تيريدلو اته ساعته نيسول . دا ډير اوږد او خطرناک وخت ؤ . په څلور بجې ناصر پريکړه وکړه چې په سمندر کې لاړ شي . تيتو ورته د دوونورو يوکوسلاويا- يې مخربو کشتيو د بدرکې وعده ورکړه ، دا به نه يواځې د جمهور رئيس کشتي د يوکوسلاويې په سمندري سرحد کې بدرگه کړي بلکې تر سکندري پورې به ورسره وي . په همدې وخت کې ناصر د عراق د انقلاب نه ه ملاتړ رسمي اعلاميه خپره کړه . هغه قاسم ته يو شخصي تلگرام هم وليږه . د شپې پورې مونږ داسې اوازې واوريدې چې په بيروت کې امريکايي هوايي پوځونه او په عمان کې برتانوي هوايي پوځونه راښکته کيږي .

هوريا لا تراوسه روانه شوې نه وه ، د دې او د مخربو کشتيو څراغونه هغه وخت يو ناڅاپه مړه شول چې ناصر ته د تيتوله خوا يو پيغام راوړسيد : 'غوښتنه کووم ، سفر وځنډوئ : د يو مهم پيغام سره بله کشتي درليږم . ډير ژر يوه بله کشتي را ښکاره شوه او يو سمندري پوځي راوخوت . د هغه پيغام داسې ؤ ، تيتو مشوره نه ورکوي ناصر دې د سمندر له لارې سفر وکړي ، د هغه په فکر حالات له اندازې زيات خطرناک وو . هغه سپارښتنه کړې وه ناصر دې د ټولو نه نژدې يوکوسلاويا يې سمندري بندرته ځان ورسوي ، دوی به يوه تيزتگه الوتکه پيدا کړي چې دی ژر کورته ورسوي . له دې نه سمدستي وروسته د تيتو له خوا بل پيغام را ورسيد ، ويل يې ، چې ده لازم ترتيبات نيولي دي - الوتکه به د پولا په هوايي ډگر درته ولاړه وي . هغه سپارښتنه کړې وه چې د تيزوالي له پاره ناصر بايد په مخربه کشتي کې بريوني ته روان شي . تيتو زياته کړې وه ددې له پاره چې ستاتگک آسان شي ، ما دوو سمندري الوتکو ته وظيفه ورکړې ده ستا په واک کې حاضرې شي . دوی به ستا د کشتي او د مخربې کشتي د مخابراتي مرکزونو ترمنځ اړيکې ټينگې کړای شي .

ناصر د بهرنيو چارو وزير ډاکټر محمود فوزي او زه خپلې کوټې ته راو غوښتو . وی ويل چې دی په هوا کې د يو کوچني ټکر احساس کوي (دا د سويس د شخړې نه څه کم دوه کاله وروسته وه) . مونږ بيا وروسته خبر شو چې دا وخت برتانوي الوتکو د اسرائيلو په اسمان کې الوتنې کولې ، د اسرائيلو په خوښه ، الوتکې عمان ته روانې وې . په لبنان کې د امريکايي الوتکو را ښکته

کیدل کیدی شي د کوم لوی عمل له پاره تیاری وي ، خو څه به وي ؟ مونږ له ترکیې نه د څه کار کولو توقع کولای شو؟ (باید هیرنه کړو د بغداد د ترون جرگه په انفره کې روانه وه ، ولعهد عبدال الله او نوري سعید دلته تر را روانیدو لږ وړاندې وژل شوي وو .) د دې ټولو شرایطو په نظر کې نیولو سره ناصر دې نتیجې ته رسیدلی ؤ چې شخصاً یو ځل د خروسچف سره وگوري. خو لومړی یې زموږ نظر معلومول غوښتل . مونږ نیم ساعت وخت وغوښت چې فکر وکړو ، بیا مو ورته خپل نظریات ښکاره کړل . د پیشنهاد په پلوی او پرضد نظریات سره ښایسته په انډول کې وو ، نو وروستی تصمیم خپله ده ته پاتې شو . بیا یې وویل ، ډیره ښه ، زه ځم ، بیا قاهرې ته پیغام ولیږل شو چې په ډیر باوري تلگرام کې خروسچف ته دا خبر ورسوي : 'قاهرې ته له تللو وړاندې غواړم له تاسې سره هر ځای کې چې اسان وي یو ځل وگورم . زه اوس بزیوني ته په لاره یم . امید دی هلته به ستاسې پیغام ما ته راشي' .

مخبره کشتی چې د ټولاسمندري بندر ته را ورسیده ، هلته د یوکوسلاویې د بهرنیو چارو وزیر پاپوویک په یوه کوچنۍ کشتۍ کې د خروسچف د خواب سره منتظر ؤ . هغه وویل خروسچف غواړي له ناصر سره په مسکو کې وگوري ، که دا درته مناسب ځای ښکاري ، که نه هر ځای چې ناصر وغواړي دی به هلته لار شي . مونږ ټول د تیتو دفتر ته ورغلو ، دده ټول لوړ رتبه مشاورین را ټول وو - رانکوویک ، کاردلژ ، چنگ وزیر کوشنیاک ، پاپوویک او نور . ټولو دا ویل چې حالات ډیر خطرناک دي . بیا ناصر ورته خپل دلایل وویل چې دی ولې غواړي له خروسچف سره وگوري .

د خروسچف له خوا را لیږل شوی ۱.۴ - Tu موډل الوتکه د هوایې ډگر په لیري یو کوچکی ولاړه وه ، لویه باډي یې په تیاره کې له ورايه ځلیده . مونږ یوه هم تردې وخته پورې دومره لویه الوتکه نه وه لیدلې . یواځې مونږ پنځه کسه الوتکې ته وروختلو - ناصر ، ډاکتر محمود فوزي ، د ناصر سکرتیر حسن صبري الخولي ، د ناصر یو باډي کارډ ، اوزه خپله . زموږ د ډلې نور غړي چې زموږ پنځې هم پکې وې په هوریا کې پاتي شول ، نه پوهیدل چې مونږ څه شو .

روسي پیلوټ ناصر ته راوړاندې شو ، سلامي یې وکړه ، او په انگریزي یې وویل : 'ستاسې امر صاحب' ؟ ناصر ورته وویل مسکو ته به ځو . زما په فکر پیلوټ د قاهرې په فکر کې ؤ او په بدلون باندې اریان شو .

الوتې يواځې دوه نيم ساعته ونيول ، مونږ بيا د وينوکوفو په هوايي ډگر کې را پټکته شو . د هوايي ډگر د لارې ترپايه په تکسي کې لارو ، يوه زينه را پټکته شوه او ومو ليدل دري زم موترو نه مونږ ته منتظر ولاړ وو . په دغو کې کوسيگين ، ميکويان ، د هغې وخت د پوځي استخباراتو مدير جنرال سيروف او د خروسچف ځانگړی عربي ترجان سوبوليف ناست وو . مونږ مسکو ته نژدې په کلې کې کيچوا نومي ماني ته لاړو . چې هلته ورسيدو ، ميکويان خپل ساعت ته وکتل وي ويل : اوس شپږ بجې دي . لږه د مه وکړئ ، بيا به خبرې پيل کوو . خروسچف به هم دلته راشي . دا ځای د امنيت له پلوه باوري دی . لس بجې به د خبرو د پيل کولو له پاره سمې وي ؟

په دې پرېکړه وشوه . خو اوس لږه د مسخرو ډکه ستونځه را روانه وه . په کار ؤ چې اوس مونږ په مسکو کې له خپل سفیر سره احوال اخيستي واي ځکه په قاهره کې د مارشال عامر په شمول ډير لږ خلک خبر وو مونږ چيری يو ، هغوی ته ويل شوي وو مونږ سره په مسکو کې د مصر د سفارت له لارې احوال ونيسئ ، له ډير باوري تلگرام نه کار واخلي ، دا تلگرافونه يواځې حسن صبري الخولي لوستل . د بهرنيو چارو وزارت د سهار په شپږ نيمو بجو زموږ سفیر الکوني ته تيلفون وکړ چې وزارت ته دده ژر راتلل په کار دي . څنگه چې دا وخت د سفارت موټر تيار نه دي ، د وزير ځانگړی موټر به درته د سفارت نه بهر په پنځه دقيقو کې تيار شي . الکوني فکر کاوه کومه ډيره خطرناکه پيښه شوي ده . بني لويديځ کوم اخطار ورکړی وي . په چالاکی سره يې څه کلي واغوستل ، په موټر کې وخوت ، خو اريان شو چې موټر د وزارت په لور نه ټق . رښتيا موټر خو دی له مسکو نه بهر بيوه . الکوني ډرپور ته هغه بيبڼه ټک ټک کړه چې ډرپور يې له ده نه جلا کړی ؤ . ډرپور ورته اشاره وکړه خو ځواب يې ورنه کړ . الکوني گومان وکړ لکه چې دی وتبتول شو ، خو نه پوهيده دا کار څوک کوي ، او ولې ! موټر ډير تيز روان ؤ ، او له ډرپور سره بيخي په خبره پوه نه شو . په پای کې موټر د کيچوا د ماني انگر ته راننوت او هلته يې محمود فوزي او زه په چکر وليدو ، چې په خبرو کې ډوب وو . د موټر نه را کوز شو مونږ ته راغی او وي ويل ، 'يا زه ليونی يم ، يا روسان ليونی دي' . ما زياته کړه : 'يا مونږ ليونی يو' . بيا ژر لاسر هم راووت الکوني په خپل ژوند کې د بل هر وخت نه زيات وارخطه شوی ؤ .

خروسچف د وعدې سره سم په لس بجې را ورسید. ناصر ورته د مخې په دروازه کې ولاړ ؤ، خو خروسچف دلته ښه بلد ؤ، د شاه له دروازې رانوت، چې کاته مو هغه زمونږ شاته ؤ. وي ويل، 'زه ډیر خوشاله شوم تاسې راغلی، زما سودا وه. مونږ نه غوښتل تاسې په یوه کوچنۍ کشتۍ کې په مدیترانه کې لار شئ. مدیترانه له داسې خلکو ډکه ده چې غوازي تاسې د کبانو خوراک کړي'.

د خروسچف له خبرو نه څرګنده شوه چې د شوروي مشران د حالاتو له پرمختګ نه خوشاله وو - خو ویریدل هم. او یو ځل بیا د عربي ناسیونالیزم بریالیتوب د زور مارکسستي تحلیل سره جوړ رانغی. هغه وویل: 'امپریالستان پوهیږي چې د هغوی رښتیني جنګ له تاسې سره دی. د هغوی له پاره تاسې د عربو د مبارزې سمبول یاستی! راځئ ستاسې د بریالیتوب په هیله (په لس بجې) یو کیلاس وځکم. نه! نن به زه وډکا نه ځکم. نن زه مسلمان یم! له دې وروسته ځکل نه کوم. د عربو د مبارزې او د ټولو عربي مشرانو د روغتیا له پاره د میوې شربت ځکم!، دا وروستی خبره ډیره مهمه وه، او پوره غور پري شوی ؤ. له دې نه څرګنده شوه چې د شوروي مشرتا به د عربو سره د معاملو له پاره مصر د مرستو د یو مرکز په توګه ګڼلی دی - دا داسې یوه پریکړه وه چې دوی پخپله ونه شوه کولای پرځای یې کړي.



خبرې پیل شوې، ما یادداشت اخیست. ناصر له خپل نظره حالات بیان کړل. ده وویل، امریکایان او برتانویان به په بیروت او عان کې د خپلو پوځونو په رابښکته کولو بسنه ونه کړي، دا به د کوم بل لوی کار له پاره تیاری وي. ده وویل 'ولې زه دلته راغلم، د دې له پاره چې ستاسې په رښتیني درېځ پوه شم'.

خروسچف ځواب کې وویل: د ټولو نه لومړی زه تا ته دا ویل غواړم، چې مونږ ډیر قوي یو، مونږ له هغه څه نه ډیر قوي یو چې امریکایان فکر کوي. د دوی هغه سمندري کشتۍ چې د یو لیوني جنرال تر قوماندې لاندې یې مدیترانې ته را لیرلې ده، په آسانی سره له منځه وړل کېدی شي. مونږ داسې وسلې لرو چې د امریکایانو سپرم فلیت د هغوی د سورو پوځیانو په ویلي کېدونکي تابوت بدل کړو. خو اصلي خبره د وسلو نه ده، د سولې او جنګ خبره ده. حالات ډیر زیات خطرناک دي، زما په فکر د قوي اعصابو خاوندان

په داسی حالاتو کی بریالی کیدونکي دي . زموږ دوخت د زور د جنگونو د ټولو نه غښتلی اصل دادی چی دکمزورو اعصابو خاوندان به د دیوال خوا ته کیري .

'مونږ اوس په داسی یوه لوبه کی نښتي یو چی ډیره چټکه روانه ده ، په دی کی باید هر سری چالاکه وي ، بیله دینه چی فکر وکړي هغه بل لوبغاړی څه کول غواړي ، داسی لکه څوک چی په تیاره کی شطرنج کوي . د لوبیديخ باور خراب شوی دی . د عراق انقلاب هغوی بالکل وارخطاه کړل . دالس له هیڅ نه خبر نه ؤ . هغه تل د دموکراسی او دین خبرې کوي ، خو د دین نه ییڅی خبر لانه دی . که هغه خدای چی دی یی عبادت کوي ، رښتیاوي ، نوزه ییا د هغه د دروغجن پرېست (د عیسوی ملا برابر) نه هغه خدای ته ډیر نزدی يم .

'اوس د بغداد تړون مات شوی دی ، آیا څوک له بغداد پرته د بغداد د تړون تصور کولای شي ؟ داسی نه ده ، بغداد به اوس د بغداد د تړون پر ضد دریري ؟ دا خبرې به د دالس ماغزه خراب کړي . تاسی ته کیسه وکړم ، په ۱۹۵۶ کال کی په لندن کی ایډن ما او بولگانین ته څه وویل : که کله هم په منځني ختیځ کی د برتانیی د تیلو د را ایستلو کار له خطر سره مخامخ شي ، دوی به جنگ وکړي . هغه په خپلو خبرو پوره ټینګ ښکاریده ، اوس هاغه کار شوی دی . هیڅ شی د دغی ویرې د له منځه وړلو سره مرسته نه شي کولای . ما ورته وویل ، فکر وکړه ، عرب به په خپلو تیلو څه کوي . شوروي اتحاد د عربو تیلو ته ضرورت نه لري . مونږ خپله د خپل ضرورت نه زیات تیل را باسو . مونږ د عربو د تیلو د را نیولو لیوال نه یو ، خو تاسی د دغو تیلو را نیولو ته ضرورت لرئ . خروسچف زیاته کړه ، خو تاسی فکر کسری دی چی د رالیوونکو او غلو ترمنځ ډیر توپیر دی . لوبیديخ طاقتونه د تیلو را نیول نه غواړي هغوی غواړي دا تیل چور کړي . اوس ، د عراق انقلاب دغو تیلو ته خطر دی . زه د عراق د نویو مشرانو په هکله څه نه پوهیږم ، خو دا خبره ډیره مهمه ده چی دوی لوبیديخ ته ډاډ ورکړي چی د تیلو په کار کی به څه جنجال نه را پیدا کیري . ته باید په دی کار کی ډیر پام وکړي . ستا فکر دی ، دا د اعصابو لوبه ده . مونږ په یوه ډیره جنجالي زمانه کی ژوند کوو . تل د هستوي جنگ ویره شته ، او د نویو پښو سره لوی خطر ونه را پیدا کیدی شي . که ته له دغو خطر ونو نه سلامت تیر شي ، ته به ډیر تکړه یی . لوبیديخ باید په دې خبره باوري شي چی ته تیار یی دوی سره تقاهم ته ورسیري . د خپل

برياليټوب په وخت کې بايد ځان ډير نرم کړي .

ناصر وويل ، د خروسچف د تحليل سره پوره موافقه لري . خو زياته يې کړه ، د دې له پاره دا خبره مهمه ده خو لويديځ د دې احساس وکړي چې شوروي دلته کلک دريځ لري . ته تيار يې ، د مثال په توگه ، داسې يوه اعلاميه خپره کړې چې که چيرې لويديځ په سيمه کې مداخله وکړي يا د مداخلې کولو ويره را پيدا کړي ، شوروي اتحاد د داسې خطرونو د عملي مقابلي د پاره هر ډول خطر ته تيار دی ؟

خروسچف وويل ، داسې کار به حالات نور هم خراب کړي ، گرمي به زياته کړي ، او ناڅاپه به بدې نتيجې را منځ ته کړي . دکړمې درجه تياره د جوش اندازې ته نژدې شوې ده . نوره يې بايد خرابه نه کړو .

ناصر وويل : 'خو هغوی بايد په دې پوه شي چې تاسې ټينگ ولاړ ياستې' .

خروسچف وويل : 'هغوی په دې بڼه پوهيږي' .

تر يوولس نيمو بجو پورې په دې خبرې روانې وې ، او بيا خروسچف د سياسي بېرو غونډې ته لاړ . وې ويل چې د غرمې ډوډۍ ته به بيرته راشي ، خو تر دريو بجو پورې را معلوم نه شو . بيا يې وويل چې پريکړه موکړې ده د بلغاريې او ترکيې په سرحدونو کې د وارسا د تړون نمايشي پوځي عمليات زيات کړو . دغو عملياتو ته به ډير تبليغات وکړای شي ، فکر کوم دا به خپله اغيزه وکړي . مارشال گريچکو به د نيم ميلون په شاوخوا کې پوځونه تر خپلې قوماندې لاندې ولري ، خو بايد دا خبره په ياد وساتله شي چې دا يواځې تطبيقات دي . او هغه ټينگار وکړ چې د عراق نوي مشران به پر ځای په دې برخه کې خپل رول په بڼه توگه لوبوي او لويديځ ته به لازم ډاډ ورکوي .

خروسچف په عراق کې د ناسيوناليزم په ناڅاپي زور اخیستلو اريان شوی ؤ ، په عراق کې ناصر ته په ډيره لوړه سويه او ډيره خوښۍ سره خلکو هر کله کړی ؤ . هغه وويل ، 'دا خلک ستا سرې دي' . بيا يې پوښتنه وکړه ، ته دوی بڼه پيژني ؟ ناصر ورته وويل ، مونږ سره يې وختي اړيکې ټينگې کړي دي : مونږ د قاهرې نه خبر شوي يو چې له مونږ نه يې د پوځي مرستو غوښتنه کړې ده . مونږ هغوی ته په آسانۍ سره د هغوی د اړتيا ورشيان ورکولای شو ځکه د برتانويانو د کانال په زړه اډه کې پوره اندازه کارتنوس او وسلې شته چې د عراق د پوځ په کارپيږي . مونږ د هوا له لارې د دې شيانو وروړل پيل کړي

دي ، او مونږ وختي په بغداد کې خپله نمابندګي پرانيټي ده .

خروسچف له ناصر نه د عراق او نورو عربي هيوادونو د حالاتو په هکله خو را ډيرې پوښتنې وکړي . د ژبې ، دين ، رواجونو او د هاشمي کورنۍ او د هغوي د مذهبي حيثيت په هکله . په پای کې يې هغه پوښتنه را ويوسته چې تل به يې په مغزو کې تاویده . وې ويل ، 'آيا ددې امکان شته چې تاسې او عراق سره يو ځای شئ ، ؟ ناصر وويل : 'زه نه پوهيږم ، خو دومره ده چې عراق به ځانځا له ډيرو ستونځو سره مخامخ شي ، او يووالی بايد په دغو ستونځو ورزيات نه شي . عراق د سوريې نه ډير توپير لري ، او د مصر او سوريې ترمنځ پوره لانجې شته . زما په فکر د مصر عربي جمهوريت به له عراق سره اړيکې ځانځا ولري ، خو د دغو اړيکو رښتيني شکل به د شرايطو او حالاتو په رڼا کې ټاکل کيږي ، او ګرانه ده چې زه يې د عراق د مشرانو سره له کتلو وړاندې بيان کړای شم .

خروسچف په دې خبره خوشاله شو چې وايي وريدل د ناصر ځينو ملګرو د بغداد د تړون مرکزي دفتر نيولی دی . ناصر وويل : 'اوس به مونږ دا ټول اسناد قاهرې ته يوسو . د خروسچف سترګې ټينګې راووتې او د سيروف خولې او به وکړي .

په ټوکو ، لنډو کيسو او لطيفو ويلو سره د غونډې فضاء ښه شوه . ناصر ويلي ؤ ، غواړي قاهرې ته په لاره په دمشق کې تم شي ځکه دا اصلاً د توپان مرکز ؤ ، او سيروف په تهران کې د روس د سفير ځواب ته منتظر ؤ ، سفير ته لارښوونه شوې وه که ضرورت شي ، شاه له خوبه را وينښ کړي ، او د خروسچف په نامه ترې اجازه وغواړي چې د ايران د هوا له لارې يوې روسي الوتکې ته د الوتنې اجازه ورکړي . په لس بجې د اجازې خبر را ورسيد او مونږ جنوب ته د باکو په لور والوتو . هلته په هوايي ډګر کې عجيبه ننداره وه ، تطبيقات پيل شوي وو ، او پنځه شپږ سوه الوتکې وزر په وزر د هوايي ډګر په سرکونو ولاړې وې . مونږ د سهار چای ځکلې ، د هوايي پوځونو يو جنرال راغی او د تطبيقاتو له پاره يې د اعلاميې يو نقل را ونيو ، چې په ډيرو مناسبو ډرامايي الفاظو کې تيار کړای شوی ؤ .

په دمشق کې ناصر په دې خبره ټينګار وکړ چې برياليتوب بايد د درنښت او غوره مفکورې سره ملګری وي . وي ويل چې شوروي اتحاد زمونږ ترشا

ولاز دی ، او دی نه غواړي له چا سره ناندري وولي ، خو ډير ژر له جنجال سره مخامخ شو . د قاسم مرستيال عبدالسلام عارف دمشقي ته د ناصر ليدو ته راغئ او دستي يې د يو ځاي كيدو خبره راپورته كړه . كه څه هم قاسم او عارف دواړو د عربو د اتحاد په عمومي موضوع عقیده درلودله ، خو د تطبيق او عملي كولو په سړي د دواړو ترمنځ د نظر د بيلوالي له امله څه رنگبدي را پيدا شوي و ، عارف د ډير ټينگه يووالي خبرې كولوې او قاسم يو ډول سست فدراسيون خو بناوه . ناصر ، عارف ته وويل چې د يووالي خبرې مصنوعي دي . هغه په پوره يووالي ، فدراسيون يا بل كوم شي ټينگار نه كاوه . وي ويل چې دا داسې يوه خبره ده چې د اوس وخت له پاره بايد يوې خواته خوندي وساتله شي .



د خروسچف او ناصر د تفاهم سره سره د مصر او شوروي اتحاد ترمنځ د نظرياتو بيلوالی ډير ژر را څرگند شو . امريكايانو د بهرنيو چارو د وزارت معين ويليام روتري ، د حالاتو د معلومولو په يو بل ماموريت منځني ختيځ ته راوليږه ، او طبعاً دې كار بيا روسان بدكومانه كړل . د ټولو نه زياته د هغو اسنادو د نقلونو غوښتنه وه چې د بغداد د تړون له مركزي دفتر نه مصر ته په لاس ورغلي وو . درې ورځې پرله پسې دا خبرې روانې وې چې دغه اسناد ورکړو ، كه نه ، خو په پای كې دا پريكړه وشوه چې دا كار نه شي كيدي . مسئله رښتيا د اصولو وه . كه امريكايان خبر شي چې د دوی ټول سندونه شورويانو ته په لاس ورغلي دي ، هغوي به مصر د روسانو يو كوداكي وبولي ، او راتلونكي كې به د واشنگتن سره هر ډول اړيكي خرابي شي . نو روسانو ته وويل شول ، چې كه څه هم د دوی دا غوښتنه به ونه منله شي خو په سندونو كې د هرې هغې موضوع په هكله به دوی خبر كړای شي چې د دوی د امنيت سره كار ولري . په دې فيصله باندې دوی خوشاله نه وو ، يو لوړ رتبه دپلومات نورالدين محي دينوف يې د حالاتو د بڼه كولو له پاره قاهري ته را وليږه . په دې كې بريالي شو ، دده د ليدنې په ترڅ كې د لوړ بند د جوړولو د لومړي پړاو د كار تړون هم وشو .

روسانو بغداد ته يو لوړ رتبه دپلومات كوريكوري زيتسف د سفير په توگه راوليږه . دلته حالات تر ډيره د دوی د خوښې برابر روان وو . دوی له قاسم

سره نېغ په نېغه اړیکې ټینګې کړلې ، او هغه کې یې داسې یو ظرفیت وموند چې کویا کولای شي د ناصر سره سیالي وکړي . کیدي شي بڼای له ناصر نه هم لوړ شي ، ځکه هغه ډیره زیاته په کمونستانو باندې تکیه کوله . د ده حکومت د ملي د موکراتیک ګوند ، د کردانو د دموکراتیک ګوند او د کمونستانو له اتحاد نه جوړ شوی ؤ ، چې دې ټولو د عربي متحد جمهوریت سره د عراق د نژدیوالي مخالفت کاوه . د فبروري پورې د یووالي ملاتړ کوونکي له حکومت نه وایستل شول .

امریکایان چې پوه شول د مصر او شوروي اتحاد ترمنځ اړیکې سمې پرمخ روانې نه دي ، طبعاً وې غوښتل له حالاتو نه ځکه واخلي . کله چې ما د نومبر په لومړیو کې د امریکې سفیر ریموندهیر ولید ، ما نه یې غوښتنه وکړه چې که دده د حکومت مرستی ته مو ضرورت وي . ما دا خبره ناصر ته وکړه ، هغه راته وویل چې که غم را باندې وپلوري . دا کار می وکړ ، او په یو شو اروز کې د هو ځواب را ورسید . په را تلونکو شپږو کلونو کې مصر له امریکې نه د پنځه سوو میلیونو ډالرو په ارزښت غم ترلاسه کړل .

د امریکایانو سره په دغې معامله باندې روسان خبر وو ، او دا خبره د کمونستانو له خوا نوره هم وشاربله شوه چې ګوندې ناصر د باور ورسې نه دی . د عربي هیوادونو کمونست ګوندونه د نومبر د کلېزې په مراسمو کې د برخې اخیستلو له پاره مسکو ته تللي وو . هغوي غوښتنه وکړه شوروي اتحاد ولې د یو داسې سړي ملاتړ کوي چې له امریکایانو سره مینه لري او کمونستان بندیانوي ، په داسې حال کې چې په عربي نړۍ کې یو بل قوي مشرشته چې غواړي د کمونستانو سره نژدې کار وکړي ؟

د نومبر تر مراسمو وروسته د سوري غیر قانوني شوي کمونست ګوند یوه ابلاغیه خپره کړه ، په دې کې یې د عربي متحد جمهوریت ړنګیدل وغوښتل چې ځای یې یو سست فدراسیون ونیسي . ځنګه چې دا د هیواد او دولت د له منځه وړلو له پاره یو غږ ؤ ، نو خیانت او د هیواد ضد عمل وګڼل شو . د عربي متحد جمهوریت په دواړو برخو کې ډیر کمونستان بندیان شول ، په پورت - سعید کې د انګریزانو - فرانسویانو د ګډو تیري کوونکو پوځونو د وتلو په مراسمو کې چې دوه کاله وړاندې کیدل د دسمبر په ۲۳ مه په خپله بیانیه کې

ناصر کمونستان و غنډل او هم يې د هغوی په ملاتړ کونکو بد وويل او خپلو
 اورېدونکو ته يې تر غوږ تيره کړه چې څرنگه عربانو په اتفاق سره د ختيځ له
 لورې تيري کونکو تاتارانو باندې بری وموند چې بغداد يې لاندې کړی ؤ
 اوسورلی خوا ته په وړاندې تگ کي وو .

نو د شوروي اتحاد سره د واده لومړۍ خوږه مياشت په تيريدو وه ، او
 د خولي ناندرۍ په پيل کيدو .



دواډه د لومړۍ خوږې میاشتي پای

د عربي هیوادونو د ځینو کمونستي ګوندونو په شمول ډیر هیټونه د نومبر تر مراسمو وروسته په مسکو کې پاتې شول ، ترڅو د شوروي اتحاد د کمونست ګوند د یوویشم کانګرس له پاره چې د ۱۹۵۹ کال په جنوري کې را تولیدونکې و تیاری ونیسي . د جنوري په ۸ مه د ایټالوي کمونستانو تر سرپرستی لاندې د مصر د هغو پټو کمونستانو یوه غونډه جوړه شوه چې له مصر نه بهر ته تښتیدلې وو ، په دې کې پریکړه وشوه چې د دوی ټولې کوچنۍ ډلې دې د مصر په یو متحد کمونست ګوند کې سره راټولې شي . دا لومړۍ ځل ؤ چې په مصر کې یواځې یو کمونست ګوند شو ، او اعلان یې په مسکو کې په ډیر ویاړ وشو . خو یووالی یې تر یو کاله پورې هم پاتې نه شو .

خروسچف په خپل اوږد رپوټ کې یوویشم کانګرس ته په عربي نړۍ کې د ملي آزادي بڼونکو غورځنگونو په بریالیتوبونو باندې شاباسی ووايه ، او د ناصر او قاسم دواړو نومونه یې واخیستل . خو زیاته یې کړه : 'شوروي اتحاد د نورو هیوادونو په کورنیو چارو کې هیڅکله هم لاس وهنه نه ده کړې ، او نه د لاس وهنې نیت لري . خو د دې سره سره په دې هکله یې توپیره نه شي پاتې کیدي چې په ځینو هیوادونو کې د مترقي خلکو پر ضد د کمونستي ضد څپرې تر ماسک لاندې لوبه روانه ده . ځنګه چې په دې وروستیو وختو کې په عربي متحد جمهوریت کې د کمونیزم پر ضد ځینې بیانیې څپرې شوې دي ، او په کمونستانو باندې ملامتي اچول شوې ده ، زه ، د یو کمونست په توګه فکر کووم دا غلطه ده چې په کمونستانو داسې تور لګول کیږي چې دوی د امپریالیزم پر ضد په ملي مبارزه کې بی اتفاقي او کمزوري راولي . خبره بالکل ددې عکس ده . د استعمارګرانو پر ضد مبارزه کې تر کمونستانو نور ثابت قدمه او وفادار خلک نشته . مونږ له دې انکار نه کوو چې مونږ او د عربي متحد جمهوریت ځینې مشران جلا جلا ایدیالوژۍ لرو . خو د امپریالیزم پر ضد مبارزه کې ، د هیوادونو د سیاسي او اقتصادي خپلواکۍ په پیاوړي کولو کې چې د استعمار جنګ یې د خپلو ورمپیرونو نه غورځولی دی ، د جنګ او مبارزې ټولو خطرونو ته په ځانونو تیارولو کې ،

زمونږ او د دوی دريځونه سره یوشی دي، .

بیانو خروسچف مخ را واره ، ترڅو د ناصر د هغې یوې خبرې ځواب ووايي چی دی یی ډیر ځورولی ؤ . ناصر غوښتل هر چا ته دا ویني ، چی د لوړبند په جوړولو کی د روسانو د مرستې منل ، دا مفهوم نه لري چی مصر خپله خپلواکي له لاسه ورکړې وي ، هغه ویلي ؤ: 'مونږ د شوروي اتحاد سره مرستې کولو ته چمتو یو ، خو مونږ به هیڅکله هم خپله خپلواکي د ډالرو پرځای په روبلو خرڅه نه کړو، . په دې باندې خروسچف داسې تبصره وکړه: 'دوی وایي چی مونږ نه غواړو خپله خپلواکي په روبلو وپلورو . خو زه دوی ته دا وریادول غواړم چی مونږ هم خپلې مرستې په دوی په زور نه دي ورتلې، .

ناصر ډیر ژر د دې خبرو ځواب ورکړ . ده په دمشق کی له هماغې برنډې نه خبرې کولې چی یو کال وړاندې یی له همدې ځایه د عربي متحد جمهوریت د جوړیدو اعلان کړی ؤ ، ده ویل: 'هو ، زمونږ ترمنځه یو ایډیالوژیکي توپیر شته . مونږ هیڅکله له دینه سترگې نه دي پټې کړې ، خو همدارنگه مونږ گومان نه کله چی دا به زمونږ ترمنځ د مرستو مخنیوی وکړي . مونږ تل په دې فکر وو چی زمونږ ترمنځ دوستي به د سوله یزو مرستو داسی یو مثال وي چی د ییلو ییلو ایډیالوژیولرونکي دوه هیوادونه ، په اندازه او قوت کی د لوی توپیر لرونکي ، یوکوچنی او بل ستر طاقت سره دوستان دي . مونږ تل د شوروي اتحاد سره په دی خبره ولاړ وو چی د 'پانجشیلایا اصولو' (پنځه اصول د بانډونک د کانفرس نه وړاندې په کولمبو کې تصویب شول ، دا د نړیوالو اړیکو د ساتلو او حدودو یو چوکاټ دی د ټولو نه مهمه برخه یی د هیوادونو ملي خپلواکۍ ته احترام او د یو بل په کورنیو چارو کی نه لاس وهنه ده). ته باید احترام وشي . خو مونږ پروږن د خروسچف بیانیه واوریدله ، دا د دغې اصولو نه ښکاره سرغړونه ده . هغه په ډیره مهمه مسئله کی د لاس وهنې هڅه کړې ده . څلور میاشتي وړاندې، په مسکو کی د پولنډ په سفارت کی ، خروسچف ویلي ؤ ، که زه په مصر کی کمونستان زندانونو کی اچوم دا بیخي زما کورنۍ مسئله ده . مونږ د کمونستانو پر ضد جهاد پیل نه کړ . مونږ هڅه وکړه کمونستان د مصر او سوریی د اتحاد پر ضد د تقریب کولو نه را منع کړو . که څه هم بناغلی خروسچف کمونست دی خو دا کمونستانو ته کوم تقدس نه ورکوي . که بناغلی خروسچف غواړي د هغو کمونستانو نومونه ورپه یاد شي چی د همدغه د قضاوت له مخې بدخلک وو ، زه به ورته د ستالین ، مالینکوف ، بیریا ، کاکانوفسکي ، ژوکوف ، مالوتوف او

په پای کی پخپله د بولگانین نوم واخلم . خروسچف ماته څه ویل غواړي ؟ آیا په کمونستانو باندې برید کول روانه دي ؟ زمونږ هغوی بد نه ایسی - زما ځینې ډیر ښه ملگري کمونستان دي . مارشال تیتو یو کمونست دی ، زما ډیر ښه دوست دی . چاون لای کمونست دی ، زه ورته احترام لرم . او ښاغلی خروسچف خپله یو کمونست دی ، زه یی درناوی کوم



په عراق کی ؤ چی د ناصر او خروسچف ترمنځ اختلاف پیدا شو، د کمونستو کوندونو برخه اخیستل او رول باید و ازمول شي . د ۱۹۵۹ کال په لومړیو کی د عراق کمونست کوند ډیر زیاتی کاوه . په دریمه نړۍ کی هرځای دا د کمونیستي کوندونو خاصه ده چی کله دوي ته د سیاسي فعالیت کوم سوری پرائیتل شي ، دوی په ډیر افراط سره له موقع نه هر ډول کتې پورته کولو ته لاس اچوي . د سوری د کمونست کوند په څیر ، عراقی کمونستانو هم دا فکر کاوه د ځیني علتونو له مخې به په اوږده موده کی شرایط د دوی پرضد شي ، او د هغوی د ژوندي پاتې کیدلو یواځنی چانس په دی کی دی چی سیاسي قدرت ونیسي . نو هڅه یی وکړه د قاسم نه راتاوشي او د ده د ژوند ټول امکانات تري ونیسي . په ټول هیواد کی یی خپلو تبلیغاتو ته زیاته پاملرنه وکړه ، آن تردې چی په خپل کوندي اخبار کی یی د جعلی غلطو اسنادو د خپرولو پورې په څه شي ډیل ونه کړ . په دې کی ډیر اسنادانه او ماهرانه جعل د مصر د اردو ټولو منصبدارانو ته یو دستور ؤ چی خپله د ناصر یوه بیانیه هم پکې وه . په دې عبارت : 'د وسله والو قواوو عمومی قوماندان ، د لوی درستیز دفتر . ۴۴ لمبر خاصه قومانده ، د رئیس جمهور ناصر په لارښوونه . مونږ نن غونډه لرو ، د مصر د احساس له مخې په هغو پلانونو غور او څیړنه وکړو چی هدف یی د خلیج نه تر اتلانتیک پوري د یو هیواد جوړول دي . هغه الوتکې چی په یو ساعت کی تل اییب ته رسیدي شي تریبولی، خرطوم او ریاض ته هم رسیدي شي . هیله لرم د دغو اهدافو د لاس ته راوړلو له پاره د زور او قوې په کار اچولو ته اړنه شم ، خو لکه څنگه چی تاسې پوهیږئ ، مونږ خپله اردو ښه جوړه کړې ده او ترشایي مونږ ټول امکانات را ټول کړي دي ترڅو د مصر د مشر تابه لاندي د عربي نړۍ د یووالی له پاره ټولې اسانتیا وې برابرې کړو . زمونږ وسله وال پوځونه یواځی د قاهرې په کوڅو کې د رسم گذشت له پاره نه وو . هغوی چی په دې فکر دي یووالی په خبرو یا په تشویق سره لاس ته راځي ، په غلطه دي .

هغوي ټول چی په دې چرت کی تللي ، باید خپلې سترګې پرانیځي او د مصر وسله والو پوځونو ته پاملرنه وکړي . زه باور لرم نور عربي هیوادونه او مشران ورځ په ورځ د خپلو پوځونو له سره د تنظیمولو کار ته زیاته پاملرنه وکړي ترڅو ترې د یوې وسلې په توګه د یووالي له پاره ګټه واخلو ، او په دې ډول زمونږ پوځونه په دې بریالي شي ترڅو د خپلو سرحدونو هغې خوا ته ځمکونه هم ساتنه وکړای شي .

دا سندونه بنای د اسرائیلو د جاسوسی ټولنې یا د برتانیې استخباراتو ترتیب کړي وو . یوځل وړاندې په اردن کی هم داسې یو کار هغه وخت شوی ؤ چی د مصر سره ددې هیواد اړیکې کمزورې وې ، د بغداد له راډیو نه خپاره شوي وو ، او د شوروي دکارګرانو د اتحاد یې په اخبار تړوډکی تکرار شوي وو . عراقی کمونستان پوه شول چی د دوی د اهدافو په لار کی لوی ځنډ پوځ دی . که څه هم په دی کی په ورننوتلو یې څه بریالیتوب ترلاسه کړ ، خو د پوځي منصبدارانو اکثریت ناسیونالستان وو ، دوی غوښتل یا عراق بیځي رښتینی خپلواک وي ، که نه باید د عربي یووالي ملاتړ وشي . کمونستان په بغداد او خواوشا کی له پوځیانو نه دومره نه ویریدل لکه د هیواد په اطرافو کی چی ترې ویریدل . د دسمبر په ۲۳ مه ناصر په پورت سعید کی خبرې کولې ، ځینو پوځي منصبدارانو په موصل کی د چایو یوه غونډه جوړه کړې وه چی د مصر د ۱۹۵۶ کال بریالیتوب وټمانځي . د کمونست ګوند سیمه یز منشي کمال کازنجی دا موقع غنیمت وګڼله د مصر پرضد په خلکو کی څه کاغذونه خپاره کړي ، خو پوځي پولیسو دده موټر ودراره او ټول کاغذونه یې تړي واخیستل . هغه د منصبدارانو کلوپ ته لار او شکایت یې وکړ ، هلته دی د روغتیا د وزیر د ورور ډګرمن عبدالوهاب شواف سره چی د پنځم غونډ قوماندان ؤ مخامخ شو ، دا غونډ د دویمې فرقې پورې تړلې ؤ . ډګرمن شواف کاغذونه ولوستل ، د مصر او سورې د اوسني یووالي پرځای یې د یو فدراسیون سپارښتنه کوله : 'په ، نو ته غواړې عربي متحد جمهوریت ټنګ کړي ؟ همداسې ده ؟ کازنجي وویل ، هو ، بیا منصبدارانو هغه بیرون وشاړه . (وروسته د ګډوډۍ په ورځو کی د یو منصبدار له لاسه په تشاب کی ووژل شو ، هغه ورته ویلي ؤ هغه ځای ته به دې ولیرم چی د کوم ځای یې .)

په موصل ، بغداد او نورو ځایو کی کمونستان لګیاوو په هر ډول تنظیمونو کی لکه د محصینو اتحادیه ، د سولې ډلې ، هغه ډله چی ځانونه یې ځوان دموکراتان

بلل، د کارگرانو د حقوقو د ساتونکو اتحادیه او د مشروطه دموکراتانو په اتحادیه کې ورننځي . اوس کمونستانو د هغه څه په غندنه پیل کړی ؤ چی دوی ورته د شمال لښکر کښان، ویل ، او پنځم غونډه او دویمه فرقه به یې په نامه یادول . د کمونستانو په اخبار کې د جنرال قاسم په عنوان یو سرلوځی لیک خپور شو پکې غوښتنه شوې وه چی په دغو پوځي واحدونو کې د ځاینو منصبدارانو، پاککاري وکړي .

بیا د ۱۹۵۹ کال د فبروري په وروستیو کې داسی اوریدل کیدل چی د کمونست گوند تر لارښوونې لاندې د 'سولې د غوښتونکو، یوه مظاهره د مارچ په ۶ مه په موصل کې کیدونکې ده . څلور ریل گاډي د یوشمیر بسونو سره د رفیع الدین له کمپنۍ نه کرایه شوي وو چی د بغداد نه موصل ته په اصطلاح د 'سولې مارش، کی برخه واخلي، خو موصل ته داسې اوازې را ورسیدې چی ریل گاډي د وسلو او چاودیدونکو موادو نه ډک دي ، او خپله کمونستان په موصل باندي د 'برید، خبرې کوي . د دویمې فرقي قوماندان د پوځي استخباراتو سره تماس ونيو او پوښتنه یې تري وکړه ، چی د قاسم سره خبرې وکړي او ورته وویای حالات ډیر خراب دي .

ډگرمن شواف فکر وکړ بڼای عمل کولو ته مجبور شي . په دسشق کې یې له ډگرمن سراج نه غوښتنه وکړه څه سوري پوځونه د دیرالزور له لارې راولیږي . سراج ورته وویل چی دا کار د کیدو نه دی ، نو بیا شواف د یو سیار خپروونکي واحد غوښتنه وکړه . دا ورته راولیږل شو ، او د مارچ په ۷ مه (لومړۍ لمبر ابلاغیه) خپره شوه چی د بغداد رژیم غیر قانونی دی ، او دیوې نوې انقلابي پوځي شوری د جوړولو غوښتنه یې کوله . خو شواف په خپل حساب کې غلط شوی ؤ . ده فکر کاوه پوځي واحدونه به دده برضد راپورته نه شي ، او دایې له یاده وتلي ؤ چی د عراق د هوایي پوځونو قوماندان یو کمونست ؤ . قاسم هوایي پوځونو ته قوماندانه ورکړه ، دده د نیک مرغی له امله لومړی بم د موصل د پوځونو د قوماندانۍ په دفتر راولوید او شواف تپي شو . هغه روغتون ته ویورل شو او هلته د مارچ په نهمه یو کمونست نرس په برچه وواځه او ویې واژه .

په شمال کې اوس ملي ځواکونه یې تنظیمه پاتې شول ، ځینی وتبیتدل او څه تسلیم شول . عربي متحد جمهوریت له دوی سره هېڅ مرسته نه شوای کولای ، او کمونستانو خپلې بدلې اخیستلو ته بهې راوغلې وې . په عراق کې سر زورو ځواکونو ته پوره واک ترلاسه شوی ؤ . داسی ویل کیده چی د سپرو او اتوو

زرو کسانو په شاوخوا کی خلک په موصل کی وژل شوي وو ، په سلگونو بی پاڅون په شکل کی ، خپلو ځانو ته قبرو نه ایستلي او بیای ځانو نه ویشتلې وو .

د دی ټولو سره سره شوروي اتحاد له قاسم نه خپل هراړخیز ملاتړ جاري وساته ، د ۱۹۵۹ کال د مارچ په ۱۶ مه په مسکو کی د عراق سره د اقتصادي او تخنیکي مرستو د تړون د لاس لیک کولو په وخت خروسچک موقع مناسبه ولیده او ناصر بی وچوخواه . ده پوښتنه وکړه 'اوس به له مصر سره زمونږ اړیکې څنګه وي ؟ زما په فکر د پخوا په شان به وي . مونږ چی کله د عربي متحد جمهوریت سره اړیکې ټینګولې ، ښه پوهیدلو چی ناصر کمونستي ضد نظریات لري . رښتیا ، مونږ په دې فکر وو چی د ملي ازادۍ بښنې غورځنګ به د خلکو دموکراتیکو غوښتنو ته ډیره پاملرنه وکړي او د هغوی سره به له نرمۍ نه کار واخلي ، ځکه دوی د ټولو امپریالستي ضد ځواکونو اتحاد ته ضرورت لري ، خو له بده مرغه ددی پر ځای د دوی د آزادۍ غوښتنې روحیه چقول کیږي . مونږ د دوستانو په توګه دا ویل غواړو که دغه پالیسي جاري وساتله شي ، څانګا ناکامیږي . ناصر غواړي عراق په خپلې خاورې پورې وتړي . زه بی چی وینم هغه یو تند مزاجه ځوان دی او د خپل طاقت نه زیات زور کوي' .

یوځل بیا دمشق د ناصر د ځواب ورکولو ځای ؤ . 'یواځې عبدالناصر احساساتي او تند مزاجه نه دی ، بلکې ټول عرب همداسې دي ، دا خبره ناصر هلته یوې لویې غونډې ته د مارچ په ۲۲ مه وکړه . که دا تند مزاجه سړی نه وای نو د مصر خاوره به د شوروي پر ضد د راکټونو په اډه بدله شوې وای او د لویدیځ پوځي اډې به د سوسیالستي او کمونستي نړۍ پر ضد له دې ځایه بریدونه کولای . په همدې تودو مغزو سره باید مونږ د نویو خطرونو مقابله وکړو ، هاغسې چی مونږ پخوا له خطرونو سره مخامخ وو . مونږ د کمونیزم د نویو ګوداګیانو پر ضد بریالی شو ،

دا یو کلک ګوزار ؤ . خو ناصر پام ګاوه دروسانو نوم نیغ په نیغه وانخلي یواځې د کمونیزم ګوداګیان بی یادول . هغه پوهیده که دی غواړي خپل استقلال وساتي ، نو دا کار به دی د روس سره په لاسه کې کیاسي ، خو ده هېڅکله هم خپل هدف د لاسه ورنه کړ ، دا د عربي متحد جمهوریت او شوروي

اتحاد ترمنځ په عادي ډول د اړيکو ساتل ، او د عربي متحد جمهوريت موقف لور ساتل ؤ . د ده مطلب دا ؤ چې شوروي ورسره د يو برابر انډيوال په توګه اړيکې وساتي ، او ورسره اړيکې ونه شلوي . هغه به ويل 'تل خپل مطلب ګوه' ، دا هغه ګټور درس ؤ چې ده ته پوځي تاريخ زده کړې او ورښوولې ؤ .

اوس ده د شورويانو په وړاندې ډير پام کاوه . نو هغه په قاهره کې په عربي ژبه د يو کتاب د خپرولو اجازه ورکړه چې په هنگري کې يې د روسانو د ظلمونو کيسې ګولې ، خو د مصر په دننه کې ورته هېڅ ډول تبليغات ونه شول . هغه وکولای شو روسان په دې راضي وساتي چې دوی د يو مستقل عربي غورځنګ غړه مرستو کولو ته ضرورت لري ، او کله يې هم د دوی غوصه راونه پاروله .

د ۱۹۵۹ کال د مې د ورځې په مراسمو کې په مسکو کې په خبرو او شعارونو کې يېخي د ناصر نوم وانه خيستل شو . مصر ته په شعارونو کې همدومره اشاره وشوه 'تل دې وي د عربي متحد جمهوريت د خلکو سره دوستي' ! روسي مشرانو اوس هم هڅه کوله په عراق کې حالات هضم کړي . په موصل کې د خلکو عام قتل د قاسم پرضد عکس العمل را پيدا کړې ؤ او دې يې ډير کمزوری کړې ؤ . د اکتوبر په ۷ مه د بغداد په عمومي جاده کې د بعث د ګوند د يو شمير غړيو په يوه بريد کې نژدې ؤ قاسم وژل شوی وای .



د ناصر دوه دوستان ، نهرو او تیتو د عربي متحد جمهوريت او شوروي اتحاد په دې وروستيو حالاتو خوشاله نه وو ، او غوښتل يې د دوی ترمنځ منځګړيتوب وکړي . تیتو روسانو ته د منځګړې په توګه هېڅکله هم د منلونه ؤ ، خو د ده انديښنه وه مبادا دکمونيزم په وړاندې د ناصر دريځ هغې دوستۍ ته ضررونه رسوي چې ده ورته ډير ارزښت ورکاوه . ناصر هغه ته څرګنده کړه چې دی نه په عمومي ډول دکمونيزم پرضد او نه دکمونيزم د پيروانو پرضد کار کول غواړي ، خو دی مجبور دی د هری هغې ډلې پرضد عمل وکړي چې دده پرضد په دسيسو کې لاس لري . همدارنگه تیتو لير څه ويره درلوده . نهرو يو داسې دولتي شخصيت ؤ چې دواړو خواوو سره يې خبرې کولای شوي ، هغه د خروسچف سره خبره راپورته کړه ، دا د ۱۹۶۰ کال په فبروري کې هغه وخت چې خروسچف هند ته تللی ؤ . خروسچف ټينګار

وگر چې شوروي اتحاد له عربي متحد جمهوريت نه هيڅ هم نه غواړي - يا له بل کوم هيواد نه هم ځانگړې غوښتنې نه لري . 'مونږ نيت لرو چې د عربي متحد جمهوريت سره د برابرۍ او ملي حاکميت ته د درناوي پر بنسټ خپل اړيکې روانې وساتو ، دا خبره يې نهرو ته وکړه خو هغه وليدل چې د عربي متحد جمهوريت سره ناندريو نور ناپېيلي هيوادونه را بيدار کړي دي .

په د وارو خواوو کې د کشش سره سره ، نوې پېښې هم وشوي چې خوابدي يې زياته کړه . دا وخت په شوروي اتحاد کې يو زيات شمير مصري محصلين په تحصيل بوخت وو ، زيات يې په انجيري او تخنيکي مسلکونو کې . داسې پريکړه شوې وه چې په هيڅ ډول بايد دوی د فلسفې ايديالوژيکي زده کړې کورسونو ته مجبور نه کړای شي . اوس د مصر په سفارت کې د محصلينو د چارو څانگې ته د شکايتونو را تلل پيل شول چې محصلين مجبور يري د کمونستي فلسفې درسونو ته حاضر شي . همدارنگه له دوی نه يو شمير هغه امتيازونه بيرته اخيستل شوي وو چې د خوشالۍ په کلونو کې يې درلودل . د مثال په توگه هغو نجونو چې په هستوي فزيک کې يې تحصيل کاوه ، پخوا يې له هلکانو نه جلا خوږې درلودې ، اوس يې دوه دوه يا زياتې په يوه يوه کوټه کې ، د هلکانو سره په يوه تعمير کې اچولې وې .

د پوهنې وزير په دې هکله ناصر ته شکايت وکړ ، بيا هغه ما ته وويل چې د امريکې سفير ريموندهير وگوره ، ورته ووايه که کولای شي زمونږ د هغو ټولو محصلينو له پاره چې په شوروي کې سبق واي ، په امريکې کې د تحصيل اسانتياوې برابرې کړي ، ترڅو هغوي ټول له هغه هيواد نه راوباسو . اوس د اکتوبر مياشت وه . په امريکې کې تعليمي کال پيل شوی ؤ . ما هيرته کيسه وکړه ، ده را نه د محصلينو د شمير پوښتنه وکړه . ما چې ورته وويل . ۲۵ کسه دي ، ده خپل سر په لاسونو ونيو او په سوچ کې شو . وي ويل ، 'مونږ غواړو دا کار وکړو ، خو څنگه به وشي ، ؟ په هر صورت پيغام واشنگټن ته وليول شو ، او درې ورځې وروسته ځواب را ورسيد چې ټولو ۲۵ کسانو محصلينو ته د امريکې په متحده ايالاتو کې ځايونه موندل شوي دي ، هر يو کولای شي خپل ټاکلی مسلک هلته ونيسي . د محصلينو د وړلو له پاره يوه ځانگړې الوتکه برابره شوه ، او هغوی د تبليغاتو په لمبو کې امريکې ته ورسيدل . دا رښتيا هم د روسانو له پاره يوه ډيره ترخه کولۍ وه چې له ستوني يې تيره کړه ، خو په رسمي ډول يې هيڅ ډول تبصره يا شکايت ونه کړ .



دواړو خواوو هغو لار چارو پسې لټونه کوله ترڅو اړیکې بیرته عادي حالت ته را وگرځوي . د ۱۹۵۹ کال په جنوري کې د روس د انرژي وزیر اکناتې نويکوف د لوړ بند د لومړي پړاو د پیل کیدو په مراسمو کې د برخې اخیستلو له پاره قاهرې ته راغی ، له ځانه سره یې د ناصر له پاره د خروسچف له خوانه یو مؤدبانه خاص لیک راوړ ، ساده یې لیکلي وو چې نوموړی وزیر به د ناصر په خدمت کې وي او هر ډول مسلې چې غواړي له ده سره دې پرې خبرې وکړي . د لیک سره یو معمولي سوغات هم راغی ، د چاکیتو یو بکس او د ماهیانو د هکیویو منگي .

ناصر تل غوښتل د شوروي د یو وزیر سره وگوري ، دی په دې خوشاله ؤ چې د اسوان د مراسمو د پیل کیدو نه وړاندې له نويکوف سره خبرې وکړي . غونډه ترتیب شوه ، د فواید عامې وزیر موسی عرفا چې د لوړ بند د جوړولو مسؤل ؤ هم پکې برخه واخیستله ، په غونډه کې لیک او سوغات ناصر ته ورکړل شول . ناصر نويکوف ته وویل د اسوان مراسم دومره مهم دي چې دی غواړي د سرورزو د یو مدال په ورکولو سره یې وټمنځي . وی ویل 'غواړم یو مدال ښاغلی خروسچف ته ولیرم ، چې هغه یې بیا د مراسمو د ټمنځني په ورځ په تکر وڅروي ، .

ناصر له نويکوف نه پوښتنه وکړه چې د بند کار څنگه روان دی . نويکوف وویل : دده په فکر د بندد لومړۍ او دویمې برخې د جوړولو ترمنځ ویش ډیره مصنوعی خبره ده ، او یواځې زموږ جنجال او تاوان به زیات کړي : د مثال په توگه زموږ نظر دا ؤ چې په لومړي پړاو کې لوی لوی ډبرې واچوو ، په دویم پړاو کې چې د بند صندوق جوړ شي ، بیا دا ټولې ډبرې بیرته لبرې کړو . خو که دا دواړه پړاوونه سره یو ځای شي نو ډبرې به نیغې هنې ځای ته یوسو چې چیرته به کاروي ، .

مصري انجنیرانو وختي دا محاسبه کړې وه چې دا کار به د لومړي پړاو په لگښت کې په سلو کې د ۲۵ - ۳۰ برخو زیاتوالی راولي . نو ناصر بیا نويکوف ته وویل چې د دوي په فکر هم په دوه پړاوونو باندې د کارویش یې ضرورته ؤ . 'خو ایا ښاغلی خروسچف به دې ته تیاروي په دویم پړاو یې اوس خبرې وکړو ؟ زه په رسمي ډول دا غوښتنه کووم ، . نويکوف اریان شو ، او وې ویل چې دی به له خروسچف سره ځان پوه کړي .

د جنوري ۹ مه د اسوان د مراسمو ورځ وه ، او تراوسه نويکوف ته د ناصر د غوښتنې ځواب نه ؤ را رسيدلی . هغه په مصر کې د ځواب له پاره نور هم پاتې شو . سياسي بيرو د جنوري په ۱۷ مه غونډه وکړه . په دا بله ورځ نويکوف بريالی راغی پيغام يې راوړ چی شوروي اتحاد د لوړ بند د دويم پړاو د مالي لگښت د ورکولو پريکړه کړې ده . خروسچف غوښتنه کړې وه ، څنگه چی وخت کم دی ، دا پريکړه بايد دده او ناصر ترمنځ د ليکونو په تبادلله کولو سره تر سره شي . څو ورځې وروسته په مسکو کې خروسچف دکوم سفارت ميلستيا ته تللی ؤ . هلته يې وويل ، 'مونږ له مصر سره د خپلو ناندریو نه تير شولو ، دا ټوله ناپوهي او د وخت ضايع کول ؤ ،



خو ناپوهي پای ته نه وه رسيدلی ، که څه هم د جنجال بل دليل خپله شوروي اتحاد نه بنکی بلغاریه وه . د ۱۹۶۰ کال په جنوري کې صوفي د درامې د ساز سره په منگرتيا يو اعلان وکړ : 'يو لوی مصري ناسيوناليسټ او د سولې او آزادۍ جنگيالی ډکروال يوسف منصور صديق ، د پوليسو په لاس له سختې ځورونې وروسته په قتل رسيدلی دی ، دا اعلان څو ځلې تکرار شو . ناصر دا اعلان ولوست ، پوښتنه يې وکړه ، او ورته معلومه شوه چی سوچه دروغ ؤ . ډکروال صديق د انقلاب په لومړيو کې د انقلابي پوځي شوری غړی ؤ ، بيا وروسته چی يې اعتراف وکړ کمونست دی ، له ده نه وغوښتل شول استعفی وکړي . خو ده ترپايه خپل تقاعد اخيست او د ناصر دوست پاتې شوي ؤ . ناصر ورته تيلفون وکړ ، او پوښتنه يې ترې وکړه ، 'ته پوهيږي د صوفي راډيو ستا په هکله څه وايي ، ؟ ډکروال صديق وويل خبر نه يم ، نو ناصر ورته وويل يو نقل به يې دروليريم . ناصر ترې غوښتنه وکړه 'هغوی ته ووايي چی دا رښتيا نه دي' .

په دا بله ورځ ډکروال د بلغارې سفارت ته ورغی . سفير نه ؤ ، شارز دافير ؤ ، هغه ته ډکروال يو ليک ورکړ چی دی ژوندی دی ، او ځورول شوی نه دی ، غوښتنه يې ترې وکړه د اعلان خپرول بند کړي ، 'ځکه دا د بلغارې او د عربي متحد جمهوريت د خلکو ترمنځ اړيکو سره مرسته نه کوي ، سفارت ته د تللو په وخت کې د ډکروال ډير زيات عکسونه واخيستل شول ، او په دا بله ورځ دا کيسه په ټولو اخبارونو کې راغله .



سره له دې يوې خوا هم نه غوښتل ډير جنجالونه راپيدا كړي ، او د شوروي اتحاد سره اړيکې پوره بڼې شوي ، د ۱۹۶۰ کال د می د ورځې په نمانځنه کې د مصر هیئت مسکو ته وبلل شو . د هیئت مشري د هغه وخت د خلکو د شورې رئیس انور سادات په غاړه درلوده . خروسچف د می په ۳ مه دغه هیئت په خپل دفتر کې ومانه ، سادات ډیرې په ادب خبرې وکړې او خروسچف هم برابر مؤدبانه ځواب ویل پیل کړل . هغه خوښي څرگنده کړه چې ویي کولای شو د لوړبند د دواړو پړاوونو په جوړولو کې برخه واخلي ، دا داسې یوه پروژه ده چې امریکایي اسپریالیزم ته یولوې تکان دی . مونږ ثابتہ کړه چې د امپریالستانو د برخې اخیستلو پرته هم کوچني هیوادونه لوی لوی کارونه کولای شي .

یایي د امریکې د هر شي غندنه پیل کړه . د روس سړي له ځمکې نه راتاو شول ، امریکایي سړي لا تراوسه هڅه کوي . د شوروي نظام له امریکې نه ډیر پرمختللی دی ، او په ۱۹۷۰ کې به شوروي امریکې ته ورسیري . 'امریکا ډیره غني ده : هغوی سرمایه داران دي . خو هغوي خپلې پیسې په څه لگوي ؟ مونږ د امریکایانو په اندازه ماره نه یو ، خو مونږ په پوهنه له امریکې نه زیاتې پیسې لگوو . زمونږ په هیواد کې هر سړی په برابره سوبه تعلیم کوي . هغوی چې څه زده کول غواړي کولای شي وړیایي ترلاسه کړي . مونږ ورته په پوهنتون کې ځای ورکوو ، دا ستونځې آسانتیا وې ورته برابر وو . یواځې په کمونستي هیوادونو کې داسې کیږي . مونږ غواړو تاسې له ځانه سره یوځای بریالیتوب ته ورسوو ، خو تاسې کمونیزم نه غواړئ . ډیره بڼه ، مونږ نه خپه کیږو . راتلونکې به درته ثابتہ کړي چې مونږ په حقه یو ،

په دې وخت کې سادات غوښتل په دې هکله څه ووايي چې هر هیواد حق لري خپل برخلیک او لاره پخپله خوښه وټاکي ، خو خروسچف نوبت ورنه کړ ، هغه ټولې خواږدې او کیلې چې دده په دننه کې یې وده کړې وه راتوی شوي . وې ویل : 'مونږ هم دا اصول منو' . مونږ تل دا وایو چې څوک د سوتې په زور سړی جنت ته نه شي یوي . مونږ د نورو خلکو اصولو او نظامونو ته درناوی کوو . تاسې خپلواکي ترلاسه کړې ده ، او زه وینم ستاسې په سینو کې ناسیونالیزم په جوش راغلی ، خو ناسیونالیزم د خوشالی معراج نه دی . پښای تاسې داسې فکر وکړئ چې زه غواړم تاسې له عربي ناسیونالستانو نه په کمونستانو راواړوم . زه نه غواړم داسې وکړم ، خو د ستاسې په ځیرو کې وینم چې ستاسې

نه به ځيني په راتلونکي کي کمونستان شي... تاسي عربانو پوهيدل پيل کړل - تاسي وويل چي سوسياليزم غواړئ ، خو نه پوهيږئ چي دا څه شي دي . که ورته په علمي نظر وگورو ، سوسياليزم د کمونيزم لومړي پړاودي ، او د دې مطلب دادي چي تاسي لا لومړي پړاو ته هم نه ي رسيدلي . تاسي نه پوهيږئ چي څه وايي . تاسي غواړئ سوسياليزم جوړکړئ ، نو بيا څنگه د کمونيزم پسي بد وايي؟ تاسي لا تراوسه د سياسي علومو په الف و باکي ياستئ . تاسي لا الف ته نه ي رسيدلي - سوسياليزم د انساني ټولني د جوړښت د الف ، ب ، ت په کتار کي الف دي . تاسي چي وايي مونږ سوسياليزم غواړو بيانو څنگه وايي چي د کمونيزم ضد يو؟ تاسي خپله ځانونه يو ډير خراب جنجال سره مخامخ کړي دي . تاسي د امپرياليزم په کوم دام کي ورلوږي . زه تاسي خبروم - د زړه له کومې درته وایم - کمونيزم مقدس دي . مونږ غواړو د هر چا سره دوستان اوسو، خو د نورو نظامونو خوبول مونږ نورو خلکو ته پريږدو .

په دې شکل ډيرې خبرې وشوې . سادات اريان ؤ او غونډه په بي خوندي پای ته ورسیده . د خروسچف د خبرو پوره راپور چي قاهرې ته ورسيد ، ناصر پري په غوصه شو وي ويل : 'که مونږ دا بي ځوابه پريږدو ، دی به فکر وکړي مونږ حملول شوي يو' . نو پريکړه وشوه سادات بايد ځواب وروليږي ، او زه ي بايد متن وليکم .

د سادات په ځواب کي دا خبره شوې وه چي په مسکو کي د عربي متحد جمهوريت هيئت ته د خپل نظر د ښکاره کولو موقع نه وه ترلاسه ، په هر صورت نه مو غوښتل غونډه د ايډيالوژيکي بحثونو په مشاجره بدله کړو ، 'خو مونږ فکر کوو ستاسې صميميت ته بايد په برابر صميميت ځواب وويل شي' . سادات د يو شمير کمونستي هيوادونو سره د مصر ښو اړيکو ته گوته ونيوه ، د کمونيزم د لويو مشرانو ، مارکس او لينن په درناوي سره يادونه وشوه ، او تاسي هم د خپل هيواد له پاره لوي کارونه تر سره کړي دي ، هغه زياته کړه 'ته بايد له ياده ونه باسي چي د اکتوبر انقلاب له ۳۴ کالو راهيسې سياسي قدرت په لاس کي لري . مونږ عربي انقلاب يواځي اته کاله وړاندې پيل کړ ، او زيات وخت مو د امپرياليزم سره په ډغرو تير کړ ، د اقتصادي او روحي جنک سره مخامخ يو ، او حتی د وسله والو تير يو سره لاس وگريوان يو عربي ناسيوناليزم چي مونږ پري باور لرو ، نړۍ لاره نه ده . دا د ځمکنۍ پراختيا غوښتنې سره څه کار

نه لري ، دا د هغو خلكو يو غورځنگ دى چې كله تاريخ لري ، په يوه ژبه خبرې كوي ، او په خپلو افكارو او غوښتنو كې سره يو دي . هغه چې تاوويل ، نه غواړي ، مونږ له عربي ناسيونالستانو نه په كمونستانو واړوي ، هيله لرم چې اوس او په راتلونكي كې به يې عملي كړي . مونږ هم ستاسې په څير باور لرو په پاى كې به تاريخ د بيلا بيلو ايډيالوژيو ترمنځ فيصله وكړي ... يوشى چې زمونږ د انقلاب به هكله څرگند دى او مونږ په هغې افتخاركوو دادى چې حتى به ډيرو خرابو وختو كې يې هم خپل حيثيت پاك ساتلى دى . دا د پاككاريو ، عامو قتلونو ، وژلو ، اعدامونو ، زندانونو او ډله ييزو كمپونو انقلاب نه دى .

د كمونيزم د صفت په هكله - مونږ عقیده نه لرو د بشر تاريخي تكامل تراوسه ښودلې وي ، چې يواځې دوه پړاوه شته ، سرمايه دارى لومړى پړاو ، او كمونيزم وروستى پړاو . كه داسې وي ، نو د پرمختگ لاره بنده شوه . خوزمونږ په فكر د انسان د پرمختگ له پاره ډيرې لارې پرانيته دي ، دا د انسان په نوبت او نظرياتو پورې تړلې ده چې بيلا بيلې ايډيالوژۍ او تجربې يې ورته ورشي ... ښاغلى چيرمين ، مونږ د دين په شمول په اخلاقي ارزښتونو عقیده لرو . زمونږ په فكر پرمختگ بايد په مادي او معنوي دواړو خواوو كې د ارزښت لرونكى وي . ترهغه ځايه چې د عربي ناسيوناليزم خبره ده ، هيڅ داسې دليل نشته چې دا به په سوله كې ، زمونږ د كله ژوند د عقيدې خنډ شي ... مونږ پانگه والي نه منو ، له دې امله نه چې زمونږ بد ايسي ، خو زمونږ په فكر دا زمونږ د خلكو د فطرت سره سمون نه خوري ، زمونږ هيلې او ضرورتونه نور دي . خو چې مونږ پانگه والي نه منو ، د دې مطلب دا نه دى چې مونږ ته يواځې كمونيزم را پاتې شو ، كه څه هم په ځينو نورو شرايطو كې به كمونيزم څه برياليتوب تر لاسه كړى وي ، د دې معنى نه لري چې ضرور به په دې شرايطوكې هم بريالى شي . زمونږ خلك به هيڅكله هم ځانونه يواځې په دغو دوو لارو كې بند نه كړي . مونږ عقیده لرو د بشر د هيلو افق د دغې دوو نړيو لارونه ډير زيات پراخه دى ، او زمونږ خلك ضرورت نه لري ځانونه د ټولې نړۍ د غني علمي ميراث نه وشكوي . برعكس مونږ فكركوو مونږ له دې سره ځان كوله ولاى او مرسته ورسره كولاى شو .

ښاغلى چيرمين ، لنډه دا چې ته هماغسې غلطې كوي لکه پانگوال يې چې كوي ، هغوى هم دا دعوى كوي چې له كمونيزم پرته د پانگوالۍ بل سيال

نشته - دا غلطي دوی له مونږ سره د جنګ کولو له پاره د دلیل په توګه په کار اچوي په دې مفهوم چې د استقلال او خپلواکۍ لاره په پای کې کمونیزم ته رسیږي .



د ۱۹۶۰ کال په مېني کې د ملګرو ملتونو عمومي غونډې، چې د خروسچف کسترو، مکملین او ناصر په شمول ډیرو دولتي او حکومتي مشرانو پکې ګډون کړی ؤ، د کتوري دپلوماسۍ یوه بله موقعه برابره کړه . د ناصر خونه دا وه چې د شورویانو سره ناندري نوري اوږدې نه شي . مونږ خپله خبره کړې وه، اوس په کار وه اړیکې بیرته داسې حالاتو ته راوګرځي چې دواړو خواوو ته کتوري وي.

خو خروسچف په نیویارک کې په عجیبه حال کې ؤ. د کانګو پېښو پوره تیاره جوړه کړې وه، خروسچف داسې فکر کاوه چې د دریمې نړۍ اکثره مشرانو لکه موډیوکیتا، سیکوتوري، تیتو، نهرو او ناصر په خپلو منځو کې یوګډه بلاک جوړ کړی وي او د شوروي د نظریاتو یې دومره ملاتړ نه کاوه . ناصر دوه ځلې له خروسچف سره وکتل، یوځل په نیویارک کې او بل ځل په لانګ ایلنډ کې د ملګرو ملتو په ټولنه کې د شوروي د دایمي استازي په استوګنځي کې، خو دا کتنې د خوند نه وې، ډیر وخت په زړو او پخوانیو اختلافاتو ضایع شو . ناصر خروسچف ته وویل چې دی په ملګرو ملتو کې په بوت باندې د میزوهلو د پېښې ملاتړ نه کوي - همدغسې پیغامونه نهرو او تیتو هم خروسچف ته ورکړل .



د اړیکو عادي کیدل

۱۹۶۱ د عربي متحد جمهوریت د رنګیدو کال ؤ ، خو دا کال په هیواد کې د ننه او بهر ډیر مثبت پرمختګونه وشول . د ۱۹۶۰ کال په جولای کې یو پنځه کلن پراختیا یی پلان پیل شوی ؤ ، او د ۱۹۶۱ کال د جولای په ۱۹-۲۰ مه یی د سوسیالیستي قانون جوړونې سره نیغه مرسته وکړه ، چی د ملي کولو د پاکۍ کارونه اود ځمکو د اصلاحاتو اقدامونه پکې شامل وو . د پوهنې ، روغتیا او ټولنیزو ښیګڼو په برخو کې زیات پرمختګونه وشول . په نړیواله سویه ، عربي متحد جمهوریت ، د کانګو په پرمختګونو اونورو ځایو کې په اصطلاح د 'کازا بلانکا د بلاک' د مشرانو په ډله کې وپیژندل شو ، د افریقا یی انقلابی هیوادونو ډله د 'مالاکاسی بلاک' ، د محافظه کارو دولتونو په مقابله کې چی اوس هم د خپل پخوانی بادرانسی ترلارښونې لاندې وو ، ولاړه وه .

په کور د ننه او بهر مصر د پرمختګ په لور روان ښکاریده ، د بېلې خوانه داسې خلک هم وو چی د کینې او دښمنۍ له امله یی تبلیغات کول چی ګواکي مصر د روس تراغیزې لاندې راغلی او د هغوی د وسلو په بادو سپور دی . نو لازمه سووکنله د هغه سوسیالیزم چی مونږ عملي کاوه اود کمونیزم ترمنځ چی مونږ نه مانه ، د بیلوالي روښانه کرښه وباسو . وروسته له ډیرو بحثونو ، له مانه غوښتنه وشوه چی د خبرو د نتیجو یو لنهیز برابر کړم اود اوو ټکو یو پروګرام ولیکم ، دا د غور او تصویب نه سمدستي وروسته خپور شو :

۱ - په ټولنیزه مبارزه کې د وینو تو یولونه ځان ژغورل ډیر ضروري دي . که ټولنیزه مبارزه په داسې شرایطو کې تر سره کیږي چی د دوو سترو قدرتونو ترمنځ سیالی په هر ځای کې حالات خراب کړي وي ، یو د بل په وړاندې هرځای کې ولاړ وي ، په پرمختیا یی هیوادونو کې هر یو خپل پلویان روزي ، په داسی حالاتو کې د کورنۍ جګړې مخنیوی ډیر گران او یا له امکانه بهروي . د پرمختګ اصلي لاره د پوره صلاحیت سره داسې جوړه شي چی د ضروري ټولنیزو او اقتصادي ، بدلونونو د راوړلو او عملي کولو له پاره که هر څومره بنسټیزهم وي سم نظم او اداره ولري .

۲ - شخصي او انفرادي ملکیت د احترام وړدی ، خو اندازه او حد یې باید په غور او جدیت سره ترڅارنې لاندې وي .

۳ - پانګې او ملکیتونه به د منلو وړ او مناسبې بدلې پرته د ملي کیدلو د تهدید سره نه مخامخ کیږي .

۴ - په ټولنه کې د افرادو رول ته پوره پاملرنه کیږي او اهمیت ورکول کیږي ، یواځې د دولت رول مهم او د منلو یواځې اصل نه دي .

• د کمونیزم دکتورین - په روښانه الفاظو کې د ستالین دکتورین - چې د را ټلونکو نه زیږیدلو نسلونو د خوشالی او سوکال له پاره د اوسنیو دري-څلورو نسلونو قرباني او ځورول روا او قانوني بولي ، بالکل د منلو نه دی . د مصر خلک حق لري د خپلو پخوانیو تکلیفونو او ځوریدنو بدله ورته ورکړه شي. د درندو صنایعو دغوښتنې په هکله دروسانواستدلال د منلو وړ نه دی . نوله دې امله ، په روان پنځه کلن پراختیایي پلان کې درندو صنایعو ته پاملرنه شوې ده ، خو د لومړنیو ضروري شیانو په برابرولو ډیر لنگر اچوي ، مصر د دغو شیانو د تولیدولو له پاره تیار دی . دا به په یو وخت کې د خلکو اړتیاوې پوره کړي او د انفلاسیون مخه به ونیسي .

۶ - مونږ باید د دوو ایډیالوژيو ترمنځ د یوې د نیولو په نړۍ لاره پورې ځانونه ونه تړو ، دا ایډیالوژي چې په نولسمه پېړۍ کې قالب شوي او اوس یې په اصطلاح د مقدس فرمان بڼه نیولې ، خو د قرآن شریف او انجیل معنوي قوت پکې نشته .

۷ - مونږ باور لرو چې یو ځل مو زور استثار کوونکی (څښپونکی) پور یوې خواته کړ ، بیا د نورو پوړونو ترمنځ په پراخه پېښانه اتحاد جوړکړو ، د بشپړتیا یې پراوونو په لړۍ کې ، کولای شو د لیکو د اغصاري لاسونو نه پانګه د ډیرکیو لاسونو ته انتقال کړو .

کیدای شي دې څرګندونو شوروي مشرانو ته د شیانو په روښانه کولو کې مرسته کړي وي یا نه ، رښتیا یې دوی اندیښمن کړل چې په مصر کې څه تیريږي. د جولای قوانین چې دوی تائیدول ، د عربي متحد جمهوریت د رنګیدلو د د لیلونو څنې یو ؤ . د بیلوالي نه وروسته ارجاعي ځواکونو په سوریه کې قدرت ونیو ، او د سورېې کمونیست ګوند چې تل د اتحاد دښمن ؤ ، اوس

د بيلتون غوښتونکو سره ملګری شو، نو مونږ د خالد بګدش عجيبه ننداره وکړه، کمونيستان د مامون الجوزباري غوندي ځمکه وال سره لاس تړلاسه نيولي گرځيدل. د عراق کمونيست گوند هم د عربي متحد جمهوريت د رنگيدو هرکلی وکړ، ځکه قاسم اوس د فرصت طلبانو د عجيب اتحاد پورې ورځ په ورځ ټينګ تړل کيده. د بلې خوا نه د ييلوالي سره د مصر عکس العمل د يو زيات شمير مرتجعينو او ځمکه والو، د بنديانولو او د هغوي د ملکيتونو د سرکاري کولو او د داسې يو سياسي نظام جوړولو سره چې (مرتجعين) تړي بيخي وتلي وي، ملګري و. د دې له پاره چې معلومه کړي په مصر کې څه روان دي، شوروي اتحاد د څېړنې له پاره ځينې کسان مصر ته راوليږل چې پکې د پراوډا مدير ساتياکوف هم و، او ما خپله الکسي ادزويي او ښځه يې را دا د خروسچف لور را دعوت کړل چې پخپله وګوري، دوی هم راغلل.

خروسچف د خپلې کورنۍ په هکله د کلکو احساساتو خاوند و، دې کار به دی کله کله د جنجالونو سره مخامخ کاوه، د هغه وخت د يوې کيسې نه څرګنديږي. الکوني د يو بريالي سفير په توګه په مسکو کې د خپل وخت د پوره کيدو په پای کې له مسکو نه تلونکی و، د هغه د مخه ښې پنه مراسمو کې ورته خروسچف وويل، 'زه د مصر پرمختګونو ته په درنه سترګه ګورم، که څه هم زه ښه نه پوهيرم چې تاسې دا ټول کارونه څه ډول کوئ. په ايډيالوژۍ کې تاسې چيرته ولاړياستې؟ مونږ رئيس ناصر ونه پيژندای شو، بيا نور هم صميمي شو. وې ويل، سفير صاحب، 'زه يوه پوښتنه لرم، خو دا پوښتنه يواځې له تانه کوم، ناصر ته يې ونه وايي. ناصر ولې زما د کورنۍ په غړيو انتقادونه کوي؟ الکوني اريان شو او وي ويل چې دی په دې خبره باورنه شي کولای. خروسچف وويل چې ده ته داسې راپورونه را رسيدلي دي چې مصريان فکرکوي ادزويي يو وخت ډير شراب وڅکل او د څه شي غوښتنه يې وکړه. الکوني وويل دی خبر دی چې ادزويي د رئيس د يو ملګري ميلمه شوی و، او د ناصر سره يې څوځلې ليدلي دي، خو هيڅ باورنه شي کولای چې په ده به يې څه انتقاد کړي وي. خروسچف وويل، ډيره ښه، بس پریده يې. 'خو وعده ده چې ناصر ته به يې نه وايي، الکوني ډاډ ورکړ خو ښکاره ده چې ناصر يې له حاله خبرکړ. بيا وروسته څرګنده شوه چې د سياسي بيروځينې غړيو چې د خروسچف د زوم د زيات واک او قدرت نه په تنګ شوي وو، داسې خبرې جوړې کړې وې

جی خپله یی زړه غوښتل ، خو دا ټولې خبرې یی په مصري مقاماتو را اړولې وې .



په ټول ۱۹۶۲ کال کی د مصر او شوروي اتحاد ترمنځ اړیکې اوړې وې . شورويان د ټولنيزو اصولو د هغې ملي بڼې نه ډیر راضي ښکاریدل چی د ناصر له خوا د می په ۲۱ مه په یوه پنځه ساعتیزه بیانیه کی د عوامی خوا کونو جرگې ته وړاندې شوې وه . په دې بیانیه کی هغه د نویو عوامی خوا کونو په یوځای کیدو ټینگار کړی و چی د عربو د سوسیالیستی اتحاد نماینده وي . شوروي تیوريسن اولیانوفسکی د دغې اتحاد په منځ کی د یو نوي مترقي گوند هسته د جوړیدو په حال کی لیدله .

خو شورويان تراوسه هم باوري نه وو چی مصر د کوترو په کوم ناخ کی کینوي ، نو دوی ته یی په ځانگړې سترکه کتل . د اوړي په اوږدو کی قاهرې سره د دوی نیغ په نیغه مخبراتي اړیکې روانې وې ، د هغو ټولو پېښو او پرمختگونو راپورونه یی رالیږل چی د دوی په فکر د مصر له پاره د زړه پورې وو . خو په مني کی د کیوبا پېښه وشوه ، او نور هر څه هیر شول . په پای کی په دی بریالي شول چی پاملرنه له کیوبا نه بلې خوا ته را واړوي ، او وگوري چی په منځني ختیځ کی څه تیریری ، دلته په یمن کی د یو جنجال سره مخامخ شول .

لکه چی لیدل کیدل شوروي اتحاد له پخوانه د یمن سره څه ناڅه اړیکې درلودل . اوس د عربي ټاپو دغه نړۍ څوکه ، د نړۍ د تیلو د ټولو نه د لویو ذخیرو شاته پرته او د هند سمندرته د لارې په سر په څرگنده توگه د شلو د لسیزې پر تله د فوق العاده زیات اهمیت لرونکې وه . د ۱۹۶۲ کال د سپتمبر په ۲۶ مه انقلاب په صنعا کی پادشاهي راوپرځوله او کورنۍ جگړه یی توده کړه . په اکتوبر کی مصر د جمهوریت غوښتونکو پر خوا کلک ولاړ ؤ ، او یو ځل بیا چی روسان تیار شول دغو معاملو ته را منځه کړي ، بیا یی له مصر نه غوښتنه ترلاسه کړه ، چی یمن کی د جمهوریت غوښتونکو مرستی ته د پوځونو د لیږلو له پاره د ترانسپورتي الوتکو د برابرولو مرسته وکړي . درې ورځې وروسته غوښتنه ومنل شوه او د پوځیانو د وړلو لویو اتوتوف الوتکو ، چی د امریکا یی ۱۳۰ سی الوتکو برابرې دي ، قاهرې ته په را رسیدلو پیل وکړ .

څه د پاسه څاور میاشتی وروسته یو بل عربي رژیم ، چی د شوروي اتحاد سره ډیر نژدې ؤ ، د سقوط د ډیر بد خطر سره مخامخ شو . د ۱۹۶۳ کال

د فبروري په ۸ مه جنرال قاسم د تلویزیون د سانې په رنګیدو کې مرشو .
د ناسیونالیستانو او بعث یوې ډلې سیاسي قدرت ونيو ، او د کمونستانو نه
د خونړۍ بدلې د اخیستلو په کار کې وړاندې لارل .

دا ټولې پېښې روسانو ته اریانوونکې وې ، او په قاهره کې د کتونکو په
نظر د دوی ایډیالوژیکي ماشینري د راګرځیدو په حال ښکاریده ، نوي واقعیتونه
چې را ښکاره کیدل هغه یې تحلیلول ، د شوروي اتحاد په نیت او ځینو بنسټیزو
پوښتنو ته د هغوی په ځوابونو پوه شول . هغوی رښتیا څه غوښتل ؟ دوی
یواځې دلته خپل نفوذ زیاتول غوښتل او که د لویدیځ د نفوذ لاسونه یې له
دې ځایه لټول ؟ دوی په منځني ختیځ کې خپلې پښې ټینګولې او که دوی
لکه چې بیا وروسته معلومه شوه یواځې د لویدیځ سره له دې ځای نه د یوې
'کړۍ' په شکل کار اخیست ؟ ممکنه وه هر ډول دغسې یوې نتیجې ته
سړی ورسیري .



د جنجالونو په وخت کې تل داسې وي ، اولیانوفسکې قاهرې ته راغی .
د هغه سره له خبرو نه څرګنده شوه چې دی او نور تیوریستان اوس افریقې ته
ډیره پاملرنه کوي ، هغه تر ډیرې اندازې د دې مفکورې تر تاثیر لاندې راغلی
ؤ چې اوس نژدې ۶۰ - ۶۵ وروسته پاتې هیوادونه یا د ملګرو ملتو د ټولني
غړي دي او یا لګیا دي غړي کیږي ، چې دا ډیر مهم رول لرلای شي . دا
هیوادونه د امپریالیزم په دښمنۍ کې سره تړل شوي وو ، او ځنګه چې ده او
ملګرو یې لیدل ، د پرمختګ له پاره یې غیر سرمایه داري لاره نیولې وه . دا
وروستۍ خبره ډیره مهمه اصطلاح شوه . په دې کې د مصر غوندې هیواد هم
راته ، هغه چې ښودلې یې وه د کمونست کیدلو هېڅ نیت نه لري ، د لینن
د وخت هغې نظريې باندې ټینګ ولاړ وو ، د ختیځ خلک ییله دې چې د پانګه
والی د پړاو نه تیر شي مخامخ به سوسیالیزم ته لار شي .

دوی ادعا کوله چې دا خلک د نړۍ د نفوسو په سلو کې ۶۵ جوړوي ،
خو د نړۍ د تولید په سلو کې لس برخې . سوداګري په سلو کې ۲۵ برخې ،
د کرنې او حیواناتو پیداوار په سلو کې ۴ برخې او د سرورزو په شمول د نړۍ
د ذخیره شویو اسعارو په سلو کې ۱۲ برخې لري . د صنعتي هیوادونو
د کارګرانو د تولید په پرتله د دوی د کارګرانو تولید یواځې په سلو کې ۸ برخې

او عايدات يي په سلوکی لس برخي دي. په دوی باندې د بهرنیو پورونو اندازه لس میلیار ده ډالر او د زیاتیدو په حال کی ده. صنعتي هیوادونه دلته په کال کی د ۷ نه تر ۹ ملیاردو ډالرو پورې پانگه اچوي، خو په کته کی تري د ۱۷ - ۲۲ ملیاردو ډالرو پورې وړي. د دې هیوادونو ټخام مواد او بشري قوه د نورو له خو استثاریري، کرنه يي وروسته پاتې ده او تخنیکي انقلاب تري د تیریدو په حال کی دی.

د دې ټولو نه چی اولیانوفسکی څه نتیجه واخیستله دا وه چی د درېمې نړۍ په اکثره هیوادونو کی د یو رښتیني انقلاب له پاره ښه شرایط شته چی شوروي اتحاد يي باید له نظره ونه باسي. دا داسی یو حالت دی چی د امپریالیزم ضد ناسیونالیزم باید وزیروي، خو دا باید د خلکو ټولنیزو غوښتنو ته ځواب ویلی شي. دغه نوي رژیمونه باید متري وي، چی د عوامو له پاره پرمختیایي پروگرامونه ولري. خو د اداره چیانو په توگه به بورژوازي په دوی کی لوی رول لري. نو د ټولنیز پرمختگ یونوی شکل باید ولټول شي چی د پخوانیو شکلونو سره پوره توپیر ولري. دا به غیر سرمایه داري لاروي، د هیواد په اطرافو کی به په کارگرانو پورې تړلې وي او صنعت به د جوړیدو او ودې په حال کی وي، او خانغا به يي د بورژوازی د ځینو عناصرو له خوا ملاتړ کیري. د سوسیالیستي هیوادونو (یا په بله ژبه د شوروي اتحاد) مسؤلیت دادی چی دا پروسه په شا راونه کړځي. دابه څنگه کیري؟ لومړی، شوروي اتحاد باید د پرمختگ له پاره غیر سرمایه داري لارې تشویق کړي، بیا هڅه وکړي د ناسیونالیستي مشرانو سره مرسته وکړي او دوی په دې پوه کړي چی له دوی سره د سوسیالیستي کمپ نه پرته بل څوک مرستې کولو ته تیار نه دي.

البته، اولیانوفسکی په خپل تحلیل کی وړاندې لار، خو ستونځې شته. ډیر دغسې نوي ملي مشران یواځي دي، په خلکو کی پوره ملاتړ نه لري او ژر له میدان ایتل کیري. بیا ځیني بورژوازان د عوامو د پرمختگ مخالف دي چی ترڅو د نړیوالې سرمایه داری شریکان نه شي، نو د بیروکراسی له لارې خپل فساد خپروي. نور عوامل هم شته، دیني، قبایلي، کورني - چی باید په شمار کی ونیول شي - ځکه دوی کولای شي د سوسیالیزم شعارونه د خپلوکتبوله پاره په کار راولي. دا ډیره گرانده چی د یو رښتیني او دروغجن رژیم توپیر وشي. خو کمونستان باید دغو ټولو عواملو ته پاملرنه وکړي او د دوی نه

کټه پورته کول زده کړي . دوی باید د خلکو په منځ کې کار وکړي ، او هغوی قانع کړي چې دوی (کمونستان) د ټولو نه زیات ملي خلک دي ، ډیر دموکراتان او د ټولني تر ټولو زیات انقلابي ځواکونه دي . اوس د دې وخت دی چې ټول کمونستي غورځنګونه د ملي ځواکونو سره په ګډه کار وکړي او هغوی په دې قانع کړي چې د کمونستانو سره دښمني او د هغوي وژنه د ملي او ټولنيزې خپلواکۍ د ګټلو مبارزه کمزورې کوي ، او د ناسیونالیستانو او کمونستانو ترمنځ هر ډول شخړې دوي د واره داسپریالیستانو او مرتجعینو دا هدافو قرباني کوي .

اولیانوفسکی زیاته کړه ، کمونستان باید په دې پوه شي چې په دغسې هیوادونو کې محصلین ډیر مهم او فعال عامل دی ، خو دا د تجربې د نشتوالي له کبله ، ژر او په آسانی سره د انقلابي عمل له پاره د نورو منابعو له خوا په غلطه لاره روانیږي ، او د کار نه یې نارواکټې اخلي ، دا ټول د دوی د احساساتو او نه حوصلې له امله . د محصلینو د ظرفیت نه نارواکټه پورته کول په آسانی سره د پرمختګ مخه نیوي شي . نو کمونستان باید هڅه وکړي محصلین برخې اخیستلو ته تشویق کړي ، او د هغوی تجربو او مسؤلیتونو ته ښه پاملرنه وکړي .

اولیانوفسکی په پای کې داسې نتیجه واخیستله چې د دغو نویو رژیمونو ستونځې د خپلو هیوادونو د خلکو د ټولنیزو پرمختګونو له پاره د ښکاره پروګرامونو نشتوالی دی ، د امپریالیزم د خوشاله ساتلو سره میلان ، او د یو تنګ نظره ناسیونالیزم عملي کول په تیره بیا د بزګرانو او بی سواده خلکو په منځ کې ، چې دا ټول په آسانی سره په کمونستي ضد افکارو تعبیر کیدای شي . دا یو داسې شی دی چې کمونستان ورته باید ډیره پاملرنه وکړي . په افریقا ، اسیا او لاتینې امریکې کې د کمونستي ګوندونو تجربو وینودله ، په کار ده کارګر پور ځان د غیر کارګري پورنه جلانه کړي بلکې په ټولنه کې له دوی سره ډیرې کلکې او نژدې اړیکې وساتي .

اولیانوفسکی چې د شوروي اتحاد د کمونست ګوند راتلونکي کانګرس ته راپور برابر اوه ، مصر یې د افریقې او اسیا د خلکو د امپریالستي ضد مبارزې د لارښود، په نامه یاد کړ . نو په تیوریکي لحاظ لیر تر لیر مصر بیا د دوی د رسمي ملاتړ نه برخه درلوده . داد پرمختګ د غیر سرمایه داري لارې، یو ځلانده مثال ؤ ، او روسانو په پرله پسې توګه په مصر د مشورو باران را

خوشې كړې ؤ چې نور څه بايد وشي .

شوروي اتحاد دا وخت د دريمې نړۍ په ټولو هيوادونو كې ډير فعاليت كاوه . سيمه ييزو كمونستي گوندونو ته دستور ورکړل شوی ؤ چې د اوليانوفسكي د راپور په رڼا كې بايد د ناسيوناليستي خوا كونو سره ملگري شي ، او مسكو د ملي متحدې جبهې په شكل كې ددې كار سپارښتنه كوله . د مصر او سورېي حكومتونو (چيرته چې د عربي متحد جمهوريت تر ړنگيدو وروسته د كودتاگانو لړۍ روانې وې) او حتی عراق ته توصيه كيده چې د اوليانوفسكي د پروگرام له بڼيگڼو نه كتنه واخلي . هغوی ته رښتيا ويل شوي وو ، چې مشري بايد د ناسيوناليستانو په لاس كې وي ، خو د مشرتابه شاته بايد په لويه پېمانه سياسي اتحاد ولاړوي ، البته كمونستان هم پكې وي . په دې كې د دواړو خواوو كتنې شته . دا نژدې هغه وخت ؤ چې د عربي سوسياليستي اتحاد استازو د شوروي اتحاد د كدرونو په ښونځيو كې برخه اخيستل پيل كړل ، او آن چې مركزي كميتي ته به هم ورتلل .



خو دغو پرمختگونو په هغو مصري كمونستانو باندې ډيره بده اغيزه وكړه چې اوس هم لا په زندانونو كې وو . پېښو ته دوی په ډيرې ساده كې كتل . هغه وخت چې د ۱۹۶۱ كال په پای كې د ډيرو پانگه والو ملكيتونه سرکاري شول ، دوی دا كار د دوو بورژوازي ډلو ترمنځ يوه ساده سيالي وبلله . هغوی ليدل ، د مصر د بانک ډلې چې ملاتړ يې د ۱۹۵۲ كال د انقلاب كوونكو كاوه ، د عبود پاشا ډله له منځه وړله . خو بيا دا اوليانوفسكي د راپور نقل دوی ته زندان ته د ننه په غلا وروړل شو ، او هغوی خبر شول چې دوی دې ته سترگې په لاره دي چې د ناسيوناليستي غورځنگ سره به اوږه په اوږه په يوكتاركي ودريري . يو ناڅاپه د مصر اهداف پرځان د انتقاد كولو يوگين شو ، او تر هغې چې د ۱۹۶۲ په مې كې نوي ملي اصول خپاره شول او نوی اساسي قانون عملي شو ، اكثره كمونستان له زندانو نه خوشي شوي وو .

خو سره له دې چې دوی هڅه وكړه ځانونه له نويو شرايطو سره برابر كړي ، د مصر كمونستان هيڅكله هم په دوی پوه نه شول . هغوی ترپايه د عربي سوسياليستي اتحاد په مفهوم باور پيدا نه كړ ، دوی دا د طبقاتي مبارزې ملي كول، بلل ، نو منجمد يې كړ . هغوي بالكل د عربي ناسيوناليزم په طبيعت پوه نه شول ، او په دې چې څنگه هر عربي مشر د خپلو خلكو نه زياتو

اوریدونکو ته خبری کوي . په دې خبره د دوی سر خلاص نه شو چی په مصر، سوری او عراق غوندي هیوادونو کی بورژوازی تر ډیرې اندازې هغه خالیگا ډکه کړه چی د امپریالیستانو له تګ نه وروسته پیدا شوې وه . دوی ټولنیز، کلتوري او علمي هغه ټول میراث بی ارزښته ګانه چی عربو ته دین وربښلی ؤ . دوی د عربو - اسرائیلو د لانجې او د دې نه د راپورته کیدونکو جنجالونو په اهمیت کی غلط شول . دوی تل دا احساس کاوه چی که څه هم په ښکاره د عربي ناسیونالیستانو او شوروي اتحاد ترمنځ د ورورکلوۍ اړیکې شته ، خو د ناسیونالیزم د مخ لاندې یوه پټه کمونستي ضد غریزه پرته ده . همدارنګه دوی سره دا بدګوماني تل ملګرې وه چی دوی به د یو سترطقت په توګه خپل نړیوال مسؤلیت ته زیات اهمیت ورکړي ، نه د انقلاب د نماینده په توګه خپل مسؤلیت ته . د کیوبا ترلانجی وروسته هر یو مجبور ؤ له سره د شوروي د نیت نتیجه کیري وکړي . ناصر د دریمې نړۍ د مشرانوڅڼي یو ؤ چی کسترو ورته ویلي ؤ ، روسانو له کیوبا نه د خپلو میزایلو د ایستلو په هکله له ده سره مشوره نه وه کړی او دی لومړی ځل له فیصلې نه هغه وخت خبر شو چی له راډیو نه یی واوریده .

هیڅ شي د ناصر دا نظر بدل نه شو کړای چی شورویان د عربي اتحاد په مفهوم نه پوهیږي ، یا د عربو - اسرائیلو د شخړې په مطلب ، یا دا چی ولې مصر هیڅکله هم کمونست کیدي نه شي ، او له دې امله ضروري وه چی هغه وشي دوی د مصر په دریځ وپوهول شي . اوس چی د شوروي اتحاد سره اړیکې ښی روانې وي ، هغه احساس کاوه چی دا به کتوره وي په واقعیتونو باندې د تینګار کولو څه اشارې ورورسولي شي . د لوړ بند لومړی پړاو په ۱۹۶۴ کال کی بشپړ یدونکی ؤ . او ډیرې پېښې سره را یو ځای کیدلې چی قاهره یی د دریمې نړۍ د پایتخت په توګه را ښکاره کوله . د ۱۹۶۴ کال په جنوري کی په قاهره کی د عربي هیوادونو د سر مشرانو غونډه کیدله ، په جولای کی دلته د افریقا یی هیوادونو د مشرانو غونډه کیدونکې وه ، او په اکتوبر کې د ناپیلو هیوادونو د سر مشرانو غونډه را روانه وه . روسانو غوښتل خلک پوه شي چی دوی غواړي د لوړ بند مراسمو ته 'یو لوړ رتبه هیئت، راواستوي . دا اشاره ورکړل شوه . آیا خروسچف خپله راتللو ته تیار دی ؟ په دوه ورځو کی ځواب راغی چی چیرمین صاحب غواړي را شي . بلنه واستول شوه او ومنل شوه .

الف درجه

شوروي مشر تا به غوښتل د لور بند د لومړي پړاو د کار د سرته رسيدلو مراسم ډير شاندار وي . د افريقې ټول مشران په جولای کې قاهره کې سره راټوليدونکي وو ، او د ناپيلو هيوادونو مشران په اکتوبر کې ، دوی به ټول د لور بند ليدلو ته ليوال وي . دا به د مصر د يو برياليتوب په توگه وگڼل شي ، دا د دريمې نړۍ د ټولو هيوادونو له پاره داسې يو برياليتوب دی چې د شوروي اتحاد په فني او مالي مرسته تر سره شوی دی .

زه خپله د مصر نه د خروسچف له کتنې سره ډير نژدې په تماس کې وم . زه د می د ورځې په مراسمو کې د برخې اخيستلو له پاره مسکو ته بلل شوی وم ، خو ما ته دا بلنه تکراري غونډي ښکارېده چې می پکې وړاندې څوځلې کډون کېږي . د اپريل په وروستيو ورځو کې د يمن مرکز صنعا کې وم ، د خپل اخبار له پاره می د دې ځای د جنګ د حالاتو معلومات کاوه ، زه هلته وم چې د خروسچف د زوم ادزوبی له خوا راته چې د ازوستيا مدير ؤ ټيلفون وشو . غوښتنه يې رانه وکړه ، 'ته ولې نه يې راغلی؟' ، ما ورته وويل چې ما د می د ورځې مراسم پخوا څوځلې ليدلي دي . هغه وويل : 'دا خبره نه ده . کيسه داسی ده چې ته بايد مسکو ته راشي ، په مراسمو کې برخه واخلي ، دلته پاتې شي ترڅو لوي سړی (هغه به تل خروسچف لوی سړی باله) مصر ته روان شي ، د هغه سره کریميا ته او بيا په سمدرکې ورسره سکندري ته لاړ شي . لوی سړی د مصر په هکله ډيرې پوښتنې لري ، او هغه غواړي له داسی يو سړي سره خبرې وکړي چې مصر بڼه پېژني ، په عربي نړۍ کې بڼه بلدوي او رسمی سړی نه وي . نو مونږ ستا د رابللو سوچ وکړ ، ما ورته وويل دا خو بالکل داسې يوشی دی چې ما پري فکر نه ؤ کړی .

اصلاً اوس زما له پاره ډيره ناوخته شوي و چې وکولای شم مسکو کې په مراسمو کې برخه واخلم ، خو نیم ساعت وروسته يوه الوتکه د صنعا نه قاهرې ته روانه وه ، او ما پکې تکت اخيستی ؤ . بله ورځ سهار ډير وختي زه قاهره کې وم ، هلته راته د ناصر منشي په هوايي ميدان کې ولاړ ؤ چې زه بايد مخامخ

د جمهور رئیس کورته لارشم . ناصر می ولید ، راته وی ویل چی فکرکوي زه باید یوخل مسکو ته لارشم . په دویمه لیدنه کی ده ما ته هغه موضوعگانې په لنهیز سره په گوته کړي چی غوښتل یی له خروسچف سره پري خبرې وکړم .

د می د ورځی په ماښام ناوخته مسکو ته ورسیدم ، هلته می پام شو چی د تېې خپل زیږکارت می هیر شوی ؤ . د هوایی میدان مقلباتو راته ویزه راکړه ، خو د روغتیایی اسنادو نشتوالی له جنجال سره مخامخ کړم . زه یی یوې تیتې ښځې ډاکترې ته په لاس ورکړم او هغی د سویټسکایا هوټل ته بوتلم ، راته وې ویل چی باید ۳۶ ساعته له خپلې کوتې نه ونه وځم ، خو وی ویل چی میلانه درته راتلای شی . لومړنی سړی چی ما ته راغی الکسي ادزوبی ؤ ، هغه راته ډاډ راکړ چی مشران د مصر نه د خروسچف لیدنې ته ډیر زیات ارزښت ورکوي . د عربی نړۍ نه دا دده لومړۍ لیدنه وه ، او شوروي اتحاد د عربو له پاره ډیر څه کړي وو . دا به لومړی ځل وي چی دی د افریقا په خاوره کی پښه ږدي ، دی داسی یو سړی غواړي چی دده د هرې پوښتنې ځواب وویلي شی ، نو ځان تیار کړه! ، الکسي دا خبرې وکړی .

یو سړی چی د می د ورځی د مراسمو له پاره را غوښتل شوی ؤ ، احمد بن بیلا ؤ ، د الجزایر د انقلاب پیاوړی مشر ، خو هلته دده دومره د زړه پورې هرکلی ونه شو . دومره وخت نه ؤ تیر شوی ، د شوروي مشرانو د تیرې کتنې په وخت کی غوښتل په رسمي کلمه اعلامیه کی د الجزایر انقلاب او د بن بیلا رول ته اشاره وشي ، خو دوی تل له دې کار نه ډډه کوله . د دې انکار دوه دلیله وو . دوی دا تیوري منلې وه چی د الجزایر خپلواکی د فرانسې په خپلواکی کی پټه وه . په بله ژبه ، دوی په الجزایر کی د میشتو فرانسویانو هغه دعوی منلې وه چی الجزایر د فرانسې د خاورې یوه برخه ده ، او د مدیترانې په دواړو خوا وو کی باید په یو وخت کی انقلاب وشي . همدارنگه دوی د دوکول ډیر زیات احترام کاوه ، او د هغه سره یی تل د پامه ډکه گوزاره کوله . دوی فکر کاوه په اروپا کی داسې یو سړی ته ضرورت لري چی د امریکایانو په وړاندې دریدای شی . اوس دلته په مسکو کی بن بیلا رسمي میلمه ؤ ، د لینن په نظریاتی پوښ کی پټ او شوروي اتحاد یی قهرمان باله .

ما یوه ورځ د بن بیلا سره په کریملین کی د سهار چای څکلي . دی په هماغه اپارتمان کی ؤ چی ناصر به پکې اوسیده . راته وی ویل چی ده د خروسچف سره په خبروکی په دوه ټکوزور واچاوه . اسرائیل او د عربو اتحاد . ده وویل چی

ما د خروسچف سره یو نوی استدلال را وړاندې کړی دی ، او فکر کووم چی دی باید پري پوه شي . هغه دا چی اسرائیل بيله مرتجعینونه بل څه شی کیدي نه شي ، ځکه دوی د امریکې او امپریالیزم سره ځانگړې اړیکې لري . لومړی هغه داسی گومان کاوه چی اسرائیل به په منځني ختیځ کی یو مترقی ځواک شي ، خو ما ورته څرگنده کړه چی دا د دوی د فطرت نه مخالفه ده . دوی د امریکې سره له نامه نه تړل شوی دي . د بلی خوا نه عربي اتحاد بيله مترقی قوت نه بل څه نه دي ، ځکه دا د دوی د مشرانو غوښتنه نه ده بلکی د عوامو غوښتنه ده .

حاکمان د عربي نړۍ د مصنوعي سرحداتو په د ننه کی ډیر امتیازونه لري خو عوام حالاتو ته په دې سترگه نه گوري . یووالی یواځې او یواځې د خلکو له خوا کیدي شي ،

مونږ چی خبرې کولې خروسچف رانوت . ویی ویل : 'نو ته ناوخته را ورسیدی ؟ تانه مراسم تیر شول ، ما ورته وویل چی هو ، همداسې ده ، خو ما د گورکي په جاده او د مسکو په نورو برخو کی د خلکو مراسم ولیدل . بیایي وویل چی 'په ، اوس نورې خبرې نه کوو ، زه خپل دوست د رخصتی له پاره کریمیا ته بیام ، هلته به سره وگورو ، د خبرو له پاره به کافي وخت پیدا کړو ،



دوه ورځې وروسته ادزوبي سهار وختي زه له هوټل نه بوتلم . هوای ډگر ته لاړو ، هلته مو هغه ټول خلک ولیدل چی مونږ سره په کشتی کی تلل - د خروسچف پنځه نیناپروفنا ، لوری د الکسی پنځه رادا ، د خروسچف زوی سرکي او د هغه پنځه کالینا ، د اذربایجان صدراعظم علي خانوف ، کرومیکو ، مارشال کریچکو ، د برق وزیر نیپاروژني ، د بهرنیو اقتصادي اړیکو وزیر سکاچکوف ، د پراودا مدیر ساتیوکوف او لوری تانیا چی د مسکو په پوهنتون کی د عربي په زده کړه بوخته وه . یلتا ته چی را ورسیدو یا د موټرانو په کاروان کی د غرونو په منځ کی یو لوی کورته لاړو - لکه یوه لویه مانه داسې ؤ - د سمندر په غاړه د پناسته باغونو په منځ کی . خروسچف ولاړ ؤ چی زموږ هر کلی وکړي ، پراخه جامې یی اغوستې وې ، د کمیس کریوان یی پرانیټی او لویه شپو یی په سره . ارامه او دوستانه فضاء وه - کورنی میله وه .

په ما د خروسچف سترگې ولگیدې ، ما یوې لویې ډبرې ته کتل چی هلته نژدې تري د سمندر په غاړه یو لوی د ښینیسی تعمیر راگرځیدلی ؤ . ویی ویل :

’راځه ، زه يې درته وښم چې دا څه شی دی ، د ځانه سره يې بوتلم ، ومي ليد چې د لمبلو ډنډه دی ، د ښښې تعمير پرې راگرځيدلی او ايرکنډيشن دی ، دکال په هر فصل کې پکې لمبا کيدای شوه ، که بهر واوره هم وي او که کنگل يا ښخ باد هم . دا ډير عجيب تعمير ؤ ، له بسترو ډک ؤ ، جمنازيم ؤ ، د مساژ کوټه او نور شيان وو .

د غرمې ډوډۍ د کور په يوه برنډه کې وه ، خروسچف خپله د بزگرۍ ډيره ښه ميلمه پالنه کوله ، د ميلمنو د خوشالي له پاره يې هر څه کول . په ډوډۍ خورلو کې زه دده ترڅنگه ناست وم ، زمونږ دواړو ترمنځ يو ترجمان ؤ . ولي ويل : ’راځه ، تيارې ډاډه حل به زه ژورنالست يم ، زه به پوښتنې کوم ، نه ته ، ما ورته وويل . چيرمين صاحب ، زما پوښتنو ته به هم لير وخت راکوئ ، ولي ويل ، نه ، نه ، تينگارې وکړ . ’پوښتنې به نه وي ، .

د غرمې په ډوډۍ کې د يوکراين د کمونست گوند لومړی منشي پيتر شلست هم ؤ . هغه څه چې زه اريان کړم د خپلو ملگرو سره د خروسچف کوزاره وه . يو ډول نيمه سختې توکې ، چې کله کله به ويرونکې وې . د مثال په توگه ، شيلست يوه مهمه خبره پيل کړه : ’نيکولای سرگيويچ ! په مسافرت ولاړ شئ ، او د هيڅ شي ايدينينه مه کوئ ! په يوکراين کې هر شی په ډيره اعلي درجه دی ! د غنمو فصل ... ، دلته يې ډير اعداد ورکړل . خروسچف ورته په ځير وکتل ، ولي ويل : ’ملگريه ، داسې راته ښکاره شوه چې گومان کوئ زه له دې سفر نه بيرته نه راځم ، نو ځکه په ارقامو کې ډيره سخا کوې . خو زه بيرته راځم ، او چې راغلم بيا به راته د دې ټولو ارقامو ښه محاسبه راکوي ، ټولو وځنډل ، خو دا اسانه ځنډانه وه .

په دا بله ورځ مونږ ټول په ارمينيا کې سواره شو ، د مسافرو وړلو يوه ډيره لوکسه کشتۍ چې مونږ يې سکندري ته وړلو . ماسپين روان شو ، زه عمومي سالون ته ورغلم ، هلته مې خروسچف وليد . ولي ويل ، ما نه غوښتل دلته راشم ، دلته ډير کيکونه دي ، (په ميز هر ډول لوی لوی کيکونه ايښي وو) . زياته يې کړه : ’زه بايد يو هم ونه خورم ، ځکه پرهيزم . قاهرې ته چې ورسيدو ، هغوی ته به ووايي چې زه څه نه خورم ، په همدې وخت کې يې يو کيک خوړ . بيا که څه هم رادا غوښتل ، دی له خوراکه رامنځ کړي ، يو بل يې راواخيست . ترڅو چې پاڅيده ، شپږ يې خوړلي وو .

خبرې کيدې چې ماښام به څنگه تيروو ، خروسچف له ادزوبي نه وغوښتل

د هغو ټولو فلمونو لست راوړي چې په کشتۍ کې وو . یو یې هم دومره خوښ نه شو ، خو په پای کې یې یو خوښ کړ چې نوم یې ؤ «لوخ دپلومات» . خپل د بهرنیو چارو وزیر ته یې غږ وکړ : «ګرومیکو ، مونږ یواځې ستا له پاره دا فلم ګورو» . ییای ګریچکو ته مخ ورواړاوه ، ویی ویل ، «ته باید ځان نیکمرغه وبولي ، د «لوخ مارشال» په نامه فلم نشته ، که وای ، هغه مولید» .

د ماښام د ډوډۍ پروخت ډیر زیات ارمینیايي برانډي وخورل شول . زه د خروسچف خوا کې ناست وم او د لومړي ځل له پاره می پام شو چې څومره په خوند نیورواچیني . لومړی د خپلې پیالې نه یو غږپ په قاب کې واړوي ، ییای په قاب کې بیله کاشغې ځکي . له ډوډۍ وروسته یې بیا راته یو سیکار وړاندې کړ .

بل سهار خروسچف د کشتۍ بهر تختې ته راووت ، لوی کمیس یې اغوستی او یو دورین ورسره په لاس کې ؤ . مونږ ته یې غږ کړ ، راشئ . دا وخت مونږ باسفورس ته نژدې شوي وو ، او ما ولیدلې چې دوه ترکي کشتۍ زمونږ په بدرکه کې یوه وړاندې او یوه وروسته روانې دي . خروسچف ګریچکو ته غږ کړ او دورین یې ورکړ . ویی ویل ، «دې بی عقلو خلکو ته وګوره ، دوی په دې غونډلیوکې توپونه ایښي دي . خو دا د ماشومانو د لوبو شیان دي او باید په موزیم کې پراته وای . مارشاله ! راته ووايه زمونږ نوي بمونه څومره طاقت لري ؟ ، ګریچکو وویل ، 'متخصصین لاپه دې نه پوهیږي چې نوي بمونه څومره قدرت لري» . خروسچف ما ته مخ راواړاوه او ویی ویل ، «اوس مونږ لرو قوي توغندي خو مونږ پري جرمني ونه ویشته ، ځکه دې کار به شوروي اتحاد مکروې کړای وای . رئیس ناصر چې زمونږ میلمه ؤ ، هغه ته مو د اتومي چاودنې یو فلم وښود . خو هغه د ۱۹۵۸ کال ؤ . مونږ هغه وخت پري ویاړ کاوه ، خو اوس پري شرمیږم . دا یواځې یوکوچنی شی ؤ ، دا زمونږ د اوسنیو لویو توغندیو په پرتله د یوې چونګبني په اندازه ؤ» . دا ټولې خبرې یې د یو کلیوال بزګر په ژبه او شکل کولې .

کشتۍ ودریدله چې یو ترکي سمندري لوړ رتبه منصبدار راوڅیژي او د ترکي د حکومت د ښه راغلاست او ښو هیلو پیغام ورکړي . خروسچف ځان ناکاره واچاوه . ویی ویل ، «امپریالیستان نه پوهیږي چې جنګ ناممکن شوی دی . ایزنهاور تر ډیره وخته په دې نه پوهیده چې زروي جنګ څه شی دی . یو عادي پوځي سړی ، هغه فکر کاوه چې دا به بولوی او ښه توپ وي . ډیر ناوخته ؤ

چی دی پوه شو چی د ډیرو بدلو وسلو د سیالۍ او لوی سره مخامخ وو . زما په فکر لومړنی سړی چی د زروي وسلو په واقعیت پوی شو کینیډی ؤ . زه فکر کووم مکنامارا دی پوه کړ ، .

بیا وروسته چی مونږ هلته د کشتۍ په رستورانټ کی ناست وو او د غرمې د ډوډۍ نه وړاندې مو یوشی نیم ځکل ، خروسچف بیا دا خبره را یاده کړه . ویلی ویل ، 'اوس امریکایان پوهیږي چی د جنگ امکان نشته . سویز ورته درس ورکړ چی په زروي وسلو جوارې نه کیږي . دا یو داسی خطرناک کار دی چی سړی یی تصور نه شي کولای . ډالس به خلک خطرناکو کارونو ته تشویقول - هغه به ټوله نړۍ له ویرې لږ څولې وای ، چی څه یی غوښتلای هغه به یی را نیولای وای او له اوبو به بیرته راوتلي وای . خو دا د مصر خلک وو چی میزې په څټ واړاوه او خپاه ډالس یی په اوبو کی واچاوه ، او بیا چی مونږ لندن او پاریس ته اخطار ورکړ ، د ډالس ماغزه خراب شول . د ده ملگرو چی څه کولای شول دا ؤ چی خپل سرونه سلامت بیرته وتښتوي .

'خو فکر کووم اوس امریکایان واقعیت وینی . کینیډی او مکنامارا د کیوبا د لانجې په رښتینی مانا پوی شول . هغوی ولیدل چی په نړۍ کی یو ځای هم د زروي وسلو نه پاک نه دی . امریکایانو تل دا خوښه کړې ده چی خپل جنگونه د نورو په ځمکه کې وکړي ، خو اوس هر څه بدل شوي دي . د نړۍ هر ځای خلکو ته ښکاري .

ځینی خلک په دې پوی نه شول چی مونږ په کیوبا کی څه وکړه . هغوی خبر نه شول چی مونږ څه کول غوښتل هغه مو وکړه . مونږ امریکا وپوهوله چی دوی ته هم ضرر رسیدي شي . مونږ د کیوبا د ځمکې د تمامیت او انقلاب تضمین ترلاسه کړ ، او هغوی مو مجبور کړل چی متقابل عمل وکړي ، (کیدای شي د خروسچف مطلب د ترکیبې د خاورې نه د ځینو امریکایي میزایلو لیرې کوونه وي) . 'جنگ هیڅکله هم خپل هدفونه لاس ته نه شي راوړای . خو یو شي ته دې باید تل ډیر پام وي ، هغه د ستر قدرت وقار دی . مونږ مجبور وو امریکایانو ته لاره ورکړو ، ځکه که چیرې د ستر قدرت حیثیت ته خطر متوجه شي بیا چی څه مخي ته ورشي هغه کوي . د ستر قدرت ټول کار د ده په حیثیت پوری تړلی دی .

'د جنگ نه امکان مونږ هغسې سوې ته نه رسوي چی یی غواړو ، خو دا کار داسی شرایط رامنځ ته کوي چی سوله پکې جوړولای شو . د یو ډبل د له

منځه وړلو کټبه څه ده؟ ما یوځل ولوستل چې مکنامارا ویلي ؤ چې امریکا د زروي وسلو دومره ذخیره لري چې کولای شي څلورځلي دا نړۍ وړانه کړي . په شوروي اتحاد کې مونږ دغو وسلو ته ضرورت نه لرو . یوځل یې وړانول بس دي . ضرورت نشته چې نړۍ دې څلورځلي وړانه شي ، یوځل بس دي .

خروسچف یو لیمونیم کړ او په څیښلوی پیل وکړ ، ویی ویل ، 'راځئ چې دودۍ ته ورځو' ، هغه لیمو د دې له پاره خوړ چې خپله اشتهارا کمه کړي . سالون ته چې لار هم ده هماغسې خبرې کولې ، او ماته یې وویل چې تراوسه مې لادرنه یوه پوښتنه هم نه ده کړې ، ټول وخت خروسچف خبرې کولې .

میز ته چې کیناست هم دده خبرې روانې وې ، په هاغه یوه موضوع . ویی ویل ، 'دا تیر جنګ، وروستی ممکن جنګ ؤ . جنګ چې پیل شو مونږ ورته تیار نه وو ، خو د جنګ تر پایه پورې مونږ خپل قوت دومره زیات کړ چې بریالیټوب مو په برخه شو . جنګ چې ختم شو مونږ خپل لومړنی اتومی بم جوړ کړ ، او بیا مو خپل لومړنی هایډروجنی بم . زه چې کله د مرکزي کمیټې لومړی منشي مقرر شوم او دزروي قوت دا خبرې مې واوریدې ، څو ورځې خوب نه راتئ . بیا مې ځان قانع کړ چې کیدی شي مونږ هیڅکله هم دا په کاروانه چوو ، چې په دې پوي شوم بیا خوب راغی . خو د دې ټولو سره سره مونږ باید تیاری ولرو . زموږ پوهه د امپریالیستانو د غرور له پاره پوره ځواب نه دی . مونږ باید هیڅکله هم بیا د ناپیره برید سره مخامخ نه شو لکه هټلر چې را باندي وکړ . ته پوهیږې هغه وخت په ستالین څه وشول . هغه چې د روس په خاوره باندي د جرمنیانو د تیري واوریدل ، خپلې د خوب کوتې ته لار ، او ځان پسی یې دروازه بنده کړه . په دا بله ورځ یې مونږ را ټول کړو او راته ویی ویل ، 'ملګرو ، هغه هیواد چې لینن جوړ کړی ؤ ختم شو! دا خبره داسې وه لکه پر مونږ چې تندر راولویږي . بیا کوند او خلک راپورته شول او مشران یې له ماتیدو وژغورل' .

دا ټول وخت خروسچف اصلاً ماته خبرې کولې ، کړیچکو او نورو ټولو غوږ نیولی ؤ . د غرمې په دودۍ تقریباً ټول وخت ده د جنګ د وخت خبرې وکړې او د هغه وخت په هکله چې دی په ستالینګراد کې سیاسي امر ؤ . ویی ویل ، 'یوه ورځ مونږ له یو شمیر بندیانو نه واوریدل چې جرمنان په پلان وړځ د سهار په دري بجې برید کوي . د هغه ځای مارشال فیصله وکړه چې د جرمنیانو تر برید وړاندي باید په هغوي برید وشي . زه ورته ورغلم او وپې ویل .

«ملگری مارشال ، تاسې خپل برید څه وخت پیل کوئ؟ راته ویی ویل چی دا ماخستن په نهو بجو . ما ورته وویل ، «ملگری مارشال ، د یو بزگر مشوره اوریدل غواړئ ؟ که تاسې رښتیا غواړئ هغوی ناڅا په اریان کړئ نو باید لس دقیقې کم درې بچې پرې برید وکړئ . هغه وخت به د دوی ټول پوځ د برید له پاره ځای پر ځای وي . هغوی به په خپلو ځایوکی وي او هره کوله به خپل هدف وولي .» مارشال ما ته وکتل او ویی ویل ، «ملگری سیاسي آسره ، دا ډیره د هوښیاری نظریه ده . یو څه پکې شته . رښتیا هم دا کار په کولو ارزې .» لکه څنگه چی ما ویل ، جرمنان هغومره اریان شول . ناڅای او اریانوونکی برید په جنگ کی ډیر مهم دی ، خو ددې له پاره چی دا ډیر په ځای او کاري وي ، باید قوي اعصاب ولرئ .»

هغه ما سپښین می خروسچف ونه لید ، خو بیا مو د ماښام په ډوډۍ سره ولیدل . مونږ ناست وو چی ښځه یی نینا راغله . زه ودریدم ، خو خروسچف راته بدبد وکتل . ویی ویل ، «اوه ، کینه ! تشریقاتي جنجالو نه راته مه پیدا کوه !، بیا یی د جنگ په هکله خپلې خبرې داسې جاري وساتلې لکه چی هیڅ شی نه وي شوی .»

ویی ویل ، «زما په ژوندکی خوشاله وخت هغه لحظه وه چی زمونږ پوځونه د اودر نه واوښتل او د جرمن خاورې ته ننوتل . ما چی دا خبر واورید په ډیره چټکۍ می هلته ځان ورساوه . زما هلته څه کار نه ؤ خو د جرمن خاورې ته د روسانو ورننوتل زما له پاره د بدلې اخیستلو یو عمل ؤ . زه پوهیږم چی دا د یو بزگر احساس دی ، خو مونږ لا تراوسه بزگران یو . او څوک چی د شوروي بزگرانو او کارگرانو ته په کمه سترګه ګوري باید پام وکړي چی زمونږ کارگران هم په اصل کی بزگران دي .»

د ماښامي نه وروسته به زه یو ډیر د زره پورې شی د روپیم . دا د لوړ بند یو موډل دی چی د ټولا کارگرانو جوړ کړی دی . ته د ټولا په هکله معلومات لري ؟ ما ورته وویل ، نه . تا د تزار ، د ټولا د کارگرانو او ورپې کیسه نه ده اوریدلې ؟ ښه ، یو وخت د جرمني امپراتور غوښتل ، د روس تزار ته یو تحفه ولیږي . ست پتسبرګ ته یو هیئت د یو ډیر کوچني بکس سره را ورسید او تزار ته یی وړاندې کړ . هغه بکس پرانیت ، خو څه شی یی پکې ونه موند . بکس خالي ښکاریده . بیا یی زره بین راوړ ، ویی لیدل چی له سپنوزرو جوړه یوه ورڼه پکې وه . دا ورته ددې له پاره رالیږل شوې وه چی د جرمني دکسب

مکرو مهارت او پوهه ورته وښيي . تزار ډير په غوصه شو . ولي ويل ، «مونږ بايد د دوی ځواب تيار کړو . د دربار ناظر پيشهاد وکړ چې «دا بايد د تولا کارگرانو ته وليږو چې هغوی څه واي . دا کار ي وکړ . څو ورځې وروسته يو بکس راوړسید او د جرمني امپراتورته وليږل شو . امپراتور بکس بيرته کړ ، زره بين ي را واخيست ، د سپینورزر ورډه ي وليده او خپلو درباريانو ته ي مخ وروړاوه . ولي ويل ، «اوه ، تزار زمونږ د لوړ والي په منلو سره زمونږ ورډه بيرته راليرلې ده . خو يو درباري يو قوي زره بين را واخيست او ورډه ي پکې وکتله . چيغه ي کړه ، «اوه ، دې شيطانانو څه کړي دي . امپراتور ته ي وويل : «د ورډې په پښوکی ي رکابونه اچولي دي . خروسچف دا کيسه ډيره په خوند وکړه .

زياته ي کړه چې زه لا تراوسه په سياست کې بزگریم . خو د نن ورځې ځيني سياستمداران مسلې ډيرې جنجالي کوي ، ترڅو په دې ډول ځانونه داسې وښيي چې گوندې دوی د کوم ځانگړي نسل نه دي او ځای ي څوک نه شي نيولای . دا ټول چټيات دي . زه هيڅکله هم خپل نيت له نورو نه پټوم - خو تکليف دادی چې نور خلک زما په خو له باور نه کوي . په ۱۹۵۶ کال کې بلگانين اوزه برتانيی ته لاړو . ايډن را سره د منځني ختيځ د تيلو په هکله خبرې وکړې . هغه وويل : «زه غواړم تاسې په دې پوي شئ چې د منځني ختيځ تيل مونږ ته د مرگ اوژوند ارزښت لري . که تيل بند شي ، يا ي د بنديدلو ويره پيدا شي ، مونږ جنگ کوو . ما ورته وويل ، «صدر اعظم صاحب ، په ياد ولرئ چې منځني ختيځ شوروي اتحاد ته ډير نژدي پروت دی ، که ته هلته جنگ کول غواړي ، او رښتيا جنگ پيل شي نو مونږ چوپ نه شو پاتې کېدای . دا به ايډن ته اريانونکې خبره وه چې د هاغې کال په پای کې مو ورته اخطار وروليږه . په هغه سفر کې يوه ورځ بلگانين د ايډن سره په موټر کې سوږ ؤ اوزه ورپسې په بل موټر کې د سلوين لويډ سره وم . سلوين لويډ راته وويل ، «يوې کوچنۍ مرغۍ راته په غوږ کې وويل چې تاسې د مصر سره دوسلو يوه بله معامله هم کړې ده . ما ورته وويل ، «ما سره دوه کوچنۍ مرغۍ دي ، يوې راته وويل چې تاسې دوسلو يوه معامله د ايران سره کړې ده ، او بلې راته وويل چې يوه دوسلو معامله مو د ترکيې سره کړې ده . سلوين لويډ پوی شو چې د ده د کوچنۍ مرغۍ کيسې په ماڅه اغيزه ونه کړه ، نو د سفر ترپايه پورې ي خو له بنده کړه .

بل سهار مونږ بيا بهر د کشتۍ تمځې ته ورووتو، دا ځل خروسچف د مصر په هکله خبرې پيل کړي. که څه هم ما ځان دده هرې ممکنې پوښتنې ته تيار کړی ؤ، خو زه اعتراف کووم چې دده لومړۍ پوښتنې ته تيار نه وم. پوښتنه يې وکړه. 'په مصر کې ريگستان څه ډول دی؟ څومره برخه يې کړئ؟' ما ورته وويل چې په سلو کې څلور برخې کړو. بيا يې پوښتنه وکړه، 'کومه طريقه په کار اچوئ؟' ما ورته په مصر کې د کرنې د طريقو په هکله خبره پيل کړه، خو خروسچف زما خبره غوڅه کړه: 'دا ټول چټيات دي. تاسې خپل وخت ضايع کوئ. پوهيږي تاسې يو بل کار کولای شئ؟ کيمياوي کرڼه يې ځواب دی! تاسې دا څيرلې ده؟' ما ورته وويل، نه، نو بيا يې د يوې تجربې کيسه پيل کړه چې ده په خپلو سترگو ليدلې وه، د بېښو لوی لوی لوشني بايد ولرئ چې د اوبو ډک وي، په هغې کې څه کيمياوي مواد واچوئ، خاورې ته پکې ضرورت نشته. د اوبو خوځيدل د ودې د کار سره مرسته کوي، او څو اوږو وروسته خپل حاصلات اخلي. د خروسچف په فکر دا تخنيک د نړۍ د ستونځې د اوارې لاره وه. ما ورته په ريگستان کې د کرنې ستونځې په ګوته کړې. ده وويل، تاسو ضرورت نه لرئ په ريگ کې کرڼه وکړئ. 'خپل ريگستان د اوبو د لويو لويو نه ډک کړئ! ستا په فکر ناصر په دې پوهيږي؟' ما ورته وويل، 'فکر نه کووم'. خروسچف وويل: زه په دې هکله يو راپور او يو فلم لرم. زه به يې هغه ته وليږم. دا به د لوړ بند نه تاسې ته کټوروي. خپل ټول ريگ د اوبو د لويو نه ډک کړی او کيمياوي مواد پکې واچوئ! ما خروسچف ته وويل مونږ غواړو ځمکه له پورې پاکه کړو. ده وويل، مونږ کرچانوف لرو، هغه د علومو د اکاډمۍ غړی دی، د پورې نه د ځمکې د پاکولو د طريقو تحصيل يې کړی دی. خو دا کار ستاسې له پاره کټور نه دی. دا ډير قيمته دی. بېښيې او پلاستيکي د اوبو لوشني تاسې ته ټول هغه څه تيارولی شي چې تاسې ورته ضرورت لرئ. هغه ورځ سهار ټول مونږ د کرنې په خبرو تير کړ.

د غرمې د ډوډۍ نه وړاندې په ځکلو لگيا وو، ما د خروسچف نه پوښتنه وکړه چې دده په ژوند کې مهمې پېښې کومې دي - شخصي پېښې نه، بلکې هغه پېښې چې حالاتو کې يې پوره بدلون راوستی وي. لږ چوپ شو، بيا يې راته پنځه مثالونه وويل - لومړی نړيوال جنگ او په شوروي ټولنه د هغې اغيزې، شوروي اتحاد د زروي طاقت خاوند کيدل، د جنگ نه اډکان، ملي ازادې

بنيونکي غورځنگونه ، او په ۱۹۵۷ کال کې د خلا د زمانې سهار چې سپوښک او کاکارین وختل .

ستالین د روس پر خلکو باندي د جنګ په اغيزه پوي نه شو ، د جنګ نه وروسته دوی بل ډول ژوند غوښت . دوی د مصرف شيان غوښتل . هغو خلکو ته چې جنګ يې کړی ؤ بايد د دی بدله ورکړل شوې وای . آن چې پانګوال لا د بدلې مستحق وو . ييوين چې د چرچل سره يو ځای کار کاوه هغه په دې پوه شو چې کارګران او د جنګ نه راستنيدونکي پوځيان د جنګ نه وروسته د چرچل په څير خلکو پسې نه ځي . هغوی به د ټولنيز نظم په بدلون ټينګار کوي . نو هغه په دې خبره کلک ؤ چې چرچل بايد د ييوريج د پلان ملاتړ وکړي . دا په جنګ کې د ميليونونو کارګرانو د برخې اخيستلو نتيجه وه . ييوين يواځې سړی نه ؤ چې په دې پوی شو .

مونږ چې زروي طاقت شو د امريکې انحصار مومات کړ . که مونږ دا کارنه وای کړی د امريکې د خوښې سولې سره به مخامخ شوي وای . دا به د زغملونه وای ، ځکه د دې مطلب به دا وای چې ټولې نړۍ به د يو طاقت ترلاس لاندې ژوند کولای ،

بيا خروسچف د کلتوري چارو په هکله هم څه خبرې وکړې . ویی ويل ، 'زه د لوڅو تبليغاتو په بڼه د ادبياتو په کار اچول نه خوښوم ، خو زه نه غواړم چې يو روښان فکر دې د پانګوالي نظرياتو پيڅې وکړي . دې ته خلک وچ فن وای - زه د دې له پاره وخت نه لرم . له بده مرغه زمونږ ځيني پياوړي روښان فکران په دې ډول خپل روح په امپريالستانو پلوري او بيا خپل ځانو نه پوره پلوري - لکه پاسټرناک چې وکړه' .

د ما بنامي نه وروسته مونږ خپلو کوټو ته لاړو ، لږه شيبه وروسته د خروسچف سکرتر زما کوټې ته راغی چې غواړي دې . زه ورغلم ، دی د خپلې ناستې په کوټه کې ؤ . راته ویی ويل ، 'بڼه : ما ويل چې په دې سفر کې به ناصر له ما نه څه غواړي ، ما ورته وويل چې مونږ د دوه سوو ميلونو روبلو يو نوی پور غواړو . څه شی ؟ راپورته شو . ما ورته بيا وويل ، 'زمونږ د نوي صنعتي پرمختياي پلان د پاره دوه سوو ميلونه روبله' . خروسچف خپل ترجان ته څه وويل ، خو هغه ترجمه نه کړه . ما پوښتنه وکړه چې څه يې وويل . 'صبر ، صبر' ، خروسچف وويل . لږه شيبه وروسته د کشتۍ کپتان راغی ، سلامي يې ووهله . خروسچف ورته يو څه وويل ، ما بيا له ترجان نه د خبرو ترجمه

وغوښتله . را ته ویی ویل ، 'ملگری وایي څنگه چی ستاسې غوښتنې یخې دکیدو نه دي ، کپتان ته یی وویل چی بیرته یلتاته وکړځي' . خروسچف ما ته وران وکتل . ویی ویل ، 'اوس ریښتیا وایه ستا وروستی خبره څه ده؟ ما ورته وویل ، 'چیرمین صاحب ، ما ته د مذاکراتو واک نه دی را کړل شوی . زه یواځې هغه څه تکراروم چی ما ته ویل شوي دي' . خروسچف وویل ، 'مونږ تاسی ته کافي پور درکړی دی . دلور بند لومړی او دویم پړاو ، او د صنعتی کیدلو له پاره یو لوی پور . دا ډیره زیاته ده . سل میلیونه روبله بالکل بس دي' . ما ورته وویل ، 'چیرمین صاحب ، مهربانی وکړئ کپتان ته بیرته غږ کړئ' ، هغه پوښتنه وکړه ، 'ولې؟' ما ورته وویل چی 'زه یوې کوچنۍ کشتۍ ته ضرورت لرم ، چی بیرته یلتاته لارشم ، ځکه که زه د دوه سوه میلیونو روبلو پرته لارشم ، ناصر به له ما سره د هرکار دکولو نه ډډه وکړي' . خروسچف په ناخوښۍ سره وویل ، 'ډیره ښه ، کوروبه' .

ادزوبی رانتوت او بیا ټول رستورانته ته لاړو . ویی ویل ، 'برانه دي او وډکشته ، او وسکی هم شته که غواړئ' . د کشتۍ یو منصبدار ته یی گوته ونيوه ، دا زمونږ ملگری ، د کشتۍ سیاسي آمر په کشتۍ کی د خوراکی شیانو مسؤل دی . مونږ داسی درانه میلانه لرو په کشتۍ کی د ټولو مسافرو له پاره هر څه پریمانه دي' . منصبدار یوې تکمې ته گوته وروړه ، په الهاری کی هر ډول د ځکلو شیان را ښکاره شول چی سړی فکر کوي . ادزوبی وویل ، 'تاسی باید مصر ته ځانونه تیار کړئ . هر ځای چی میلستیا وي ، د هر شي سرشته به کوي' .



دا بله ورځ زمونږ د سفر څلورمه وه ، او ارمینیا د مصر غاړې ته را نژدې شوی وه . خروسچف او ما هغه سهار د عربو د یووالي په هکله اوږدې خبرې کړې وې . هغه ټینګار کاوه چی په نړۍ کې ریښتینی یووالی یواځې د کارگرانو یووالی دی . بیا ما یوه غلطې وکړه چی منع کړل شوې موضوع می راپورته کړه . د خولې نه می وواڼه ، 'چیرمین صاحب ، د کارگرانو یووالی بس نه دی . تاسی ځان او چین ته وگورئ . په دواړو هیوادونو کی پرولیتاریا حکومت کوي ، خو تاسی خپلو منځو کی جوړنه یاستئ ، او زما په فکر ستاسی ورانی هم ناسیونالیستی احساسات وي' . خروسچف وویل ، 'اوه ، دا ډیره جنجالي مسله ده . ډیره ښه ، چیرمین صاحب ، خو تا د 'لوی وطنی جنګ' خبرې

وکړې ، او ودې ویل چې په لومړیو کی کوند بریالی نه ؤ خلکو لومړی نوښت په لاره واچاوه او کوند ته یې دیوالي او قوت اخیستلو لاره آواره کړه . خروسچف وویل ، 'ته سم نه یې پوه شوی . خلک یله تنظیم نه هېڅ هم نه شي کولای ،

بیا خروسچف پوښتنې پیل کړې تاسې ولې کمونستان بندیانوئ ، او دی دا خبره له ناصر سره څنگه راپورته کړې . ما ورته وویل چې 'ټول کمونستان اوس له بنده آزاد شوي دي' . بیا یې رانه د بیلابیلو موضوعگانو په هکله پوښتنې وکړې - اسلام ، په ټولنه کی د ملایانو کار ، د قاهرې د نفوسو اندازه ، مصر او نور عربي هیوادونه ، چې ټول په یوه ژبه خبرې کوي ، که نه ، د عرب لیک کار څه دی ، قاسم نه څه غلطی شوي دي ، او داسې نورې .

بل سهار مونږ رسیدونکي وو ، دا ماسپښین دکشتی په دفتر کې ما خپلې کوچنۍ راډیو کی د قاهرې خبرونو ته غوږ نیولی ؤ . هره خپرونه کی د خروسچف د رارسیدلو د تیاري خبرونه خپریدل ، ما چې خبرونه اوریدل خروسچف راغی او پوښتنه یې رانه وکړه چې څه اوري . ما ورته په لنډیز سره وویل . بیا ده وویل : 'یوشی دی ، خو نه پوهیږم تاته یې ووايم که نه . خوزه یو رښتینی سړي يم - زه خبر شوی يم چې ستاسی حکومت لگیادی سرکونو او کوڅو باندي زما سترې مشي ته د خلکو د راوتلو مخنیوی کوي ، ما وویل ، 'د دې نه به لوي دروغ بیخي څوک پیدا نه کړای شي ، ده کیله وکړه چې یاره خو ، داسی ښکاري چې دوی نه غواړي زما ښه هر کلی وشي ، ما ورته وویل ، یوه خبره به درته وکړم ، په ختیځ کی چې څوک د چا میلمه شي ، خلک چې څرنگه سلوک د میلمه سره وکړي ، دا په حقیقت کی د کوربه سره سلوک دی . که د میلمه سور هر کلی وشي ، دا د کوربه سپکاوی دی ، نه د میلمه . هغه چا چې تاته دا خبره کړې ده ، د ختیځ د ټولنې نه بالکل خبر نه دی ، خروسچف وویل ، 'په ، وږه کورو' .

په کشتی کی زمونږ په وروستي ماښامي کی خروسچف د یو لوی برانډي په راټولو پیل وکړ ورپسې یې بل راواړاوه . راډا پرې اعتراض وکړ : 'پلاره ، دا بس دی' . خروسچف وویل ، 'نییت ، نییت ، دا زما وروستی برانډي دی . سبا به زه مسلمان يم ، لکه ناصر ،

نن شپه مونږ ټول وختي ویده شو . سهار چې ما جامې بدلولې ، خروسچف

خپل ترجمان راولپړه چې هلته راشه . هغه ما ته په ځيروکتل ، ویی ویل ، 'ما درته پرون وویل چې ستاسی حکومت زما د هرکلي د کمزوري کولو هڅه کوي ، اوس زه ددې خبرې ثبوت لرم . زما هرکلي ته په سکندریه کی یواځې عامر راځي - ناصر به هلته نه وي . تاسی رسمي تشریفات کوئ ، ځکه ناصر د دولت رئیس دی ، او زه صدراعظم یم ! ما ورته وویل ، 'دا نه شي کیدی ، دا غلطه ده ، خروسچف ټینگار وکړ چې ما ته همداسې ویل شوي دي .

لږه شیبه وروسته د مصر د اوبو په حد کې یوه کشتی زمونږ لیدو ته را نژدې شوه ، مارشال عامر پکې سپور ؤ . ناصر په بندر کی ولاړ ؤ . بدگوماني اواره شوه ، او خروسچف خوشاله شو . ټولو نه یې پوښتنه وکړه چې سفر څنگه ؤ ، په تیره یې بیا د دري ژورنالستانو ادزوبی ، ساتیاکوف او مانه ، چې ده مونږ 'اوپرډ پوزي سرزوري' بللو .

مونږ چې را ورسیدو هرکلی بی اندازې ښه ؤ . دا یو ځانگړی هرکلی ؤ - د ناصر وقار په خپل عالي مقام کی ؤ ، او خروسچف اوس یوه افسانوي څیره وه ، نه یواځې په مصر کی . مونږ ټول په ریل کی قاهرې ته لاړو ، او بیا د موټرو په کتار کی د قې مانی ته چې د خروسچف د استوگنې ځای ټاکل شوی ؤ . چې هلته ورسیدو ، ما تری پوښتنه وکړه . 'ښه نو ، څه فکر کوئ ، څنگه ؤ ؟' ، په سترگو کی یې اوښکې راغلې . دده په ژوند کی کله داسې هرکلی نه ؤ شوی لکه د مصر خلکو چې وکړ .



د جشنونو او مذاکراتو د یو ډک پروگرام ترتیبات نیول شوي وو او یو شمیر ډیر مهم میلمانه را غوښتل شوي وو چې د اسوان په مراسمو کی برخه واخلي ، په دی کی د عراق جمهور رئیس عارف او د الجزایر بن بیلا هم وو ، دویم د داسی دوو هیوادونو نمایندگي کوله چې د مصر سره یې په کله د عربي یووالي مثلث جوړکړی ؤ .

د اسوان مراسم د خروسچف له پاره یوه ارزښتناکه تجربه وه ، خو د ډیرې گرمی له امله ورته سترې کوونکې تمامه شوه . دا د می میاشت وه او خروسچف د دې ځای د دغه وخت گرمی ته د ټینکیدونه ؤ . ناصر لنډې خبرې وکړې ، بن بیلا هم لږې خبرې وکړې . د عارف وار چې راغی ، د قرآن شریف ډیر آیتونه یې وویل ، د خلکو له خوا یې تود هرکلی وشو . ورپسې د خروسچف

وار و یوشمیر مهم شیان یی وویل ، دای هم اعلان کړه چی سیاسي بیرو فیصله کړې ده ناصر او عامر ته د شوروي اتحاد د قهرمانی لقب او د لینن نشان ورکړي (مصر یی بکاره الف درجی ته پورته کړ) خو هغه باید دا کرښه په کرښه لوستی وای خو سم په عربي ترجمه شی . البته دا په ډیرو زیاتو چک چکو او احساساتو سره بدرگه شو .

پرتله چی هوتل ته راغلو خروسچف بیا زمانه غوښتنه وکړه چی ورشم - هغه له مانه مننه وکړه چی دده او ناصر ترمنځ منځگړی وم او په ارمینیا کی راسره ده ښه وخت تیرکړی و . دی په هوتل کی په یو نیکرکی لوڅ ناست و ، کوته په ایرکنډیشن ښه یخه وه ، خو خروسچف پکې سخت خوږی و . ما نه یی پوښتنه وکړه : 'بیا به کله ناصر ما مجبور وي دده د وزې سره وگورم ؟' ما پوښتنه وکړه ، 'کومه وزه ؟' ، خروسچف وویل ، 'عارف' ، 'وگوره ، عارف - عارف - عارف !' ، د مصر یو اخبار ورسره و ، ما ته یی راکړ . په دې کې عارف یو عکس و چی دده په فکر د وزې په څیر ښکاریده .

دا بله ورځ ددې وې وه ، خو په دې ورځ د عارف او خروسچف د خوږې خولډ بد شو ، دا مې په لومړي فصل کې بیان کړه .

د خروسچف سفر په سکندریه کی څو ورځې وروسته پای ته ورسید . دی او دده ملگري د فاروق پاشا د اوړي په ډیره ځای د راسل تین په مانی رکی اوسیدل ، او ناصر څو کیلومتره لیرې د معموره په دمه ځای کی و . یوه ورځ ناصر غوښتل خروسچف د راسل تین ترمانی پورې بدرگه کړي خو خروسچف وویل ځان مې په تکلیف کوږی . ناصر وویل ، 'ډیره ښه ، تاسره به خپل مرستیال ولیرم او زه به لیره دمه وکړم' . خروسچف پوښتنه وکړه ، 'کوم یو ؟' ، ناصر وویل ، 'ذکریا محی الدین' . خروسچف وویل ، 'آه ، دا هغه سړی دی چی کمونستان بندیانوي . ته یی ما سره سمبال ولیره چی ټولې پښتې یی ورماتې کړم' . په معموره کې هغه ورځ د غرمې د ډوډی په وخت کی خروسچف ډیر

خوشاله ښکاریده ، خو خپله هغه احساساتي خوا یی هم وښوده . په کافي او خوږو سره خبرې اترې کې شوې ، او خلکوها خوا دینخوا ییلابی خبرې کولې . خروسچف ناڅاپه راپورته شو : 'تاسی چوپ شی ! ډیره بی مزې غونډه ده ! موسیقي نشته ؟ تاسی یخې نه پوهیږئ څنگه خپل ساعت تیرکړئ' . کرومیکو ته یی مخ ورواړاوه . ویی ویل ، ته ساز کوه ، یو قباب یی ورکړ او د تنبورې په شان یی تنگاوه . بیا یی گریچکو ته مخ کړ : 'مارشاله ، ته کلپیره ، کرومیکو قباب

واخيست ، خوله يي چينگه وه ، گريچکو اربان وکتل . ييا ناصر وويل ، 'راخئ
تول بهر کافي وځکو' .

د می په ۲۰ مه خروسچف له مصر نه روان شو . د هغه د تگ نه يوه
ورځ وړاندې ناصر اعلان وکړ چی شوروي اتحاد مصر ته د صنعتي پروژو
د جوړولو د پاره د دوه سوه پنځوس ميلونو روبلو اوږدې مودې پور ورکړ .
دې پور ، او ناصر او عامر ته مدالونو ونيودله چی مونږ بيرته الف درجې ته
لاړو ، نو مونږ پوره دلایل درلودل چی خوشاله اوسو .

خروسچف د قاهرې د هوايي ډگر نه په الوتکه کی تی ، د روانیدو نه لږ
وړاندې راته ادزوبي وويل چی خسرمې له تانه په هغه څه چی تالیکلي دي
خپه دی . زه اربان شوم ، ځکه خروسچف تل زما سره په اړیکو کی ډیر مهربانه
ښکاریده . ما تری پوښتنه وکړه ، 'څه خبره ده؟' ، د هغه په هکله می هر څه ډیر
دوستانه لیکلي دي ، ادزوبي وويل ، 'هغه به يي درته ووايي' . نو زه د قبي
مانی کی د خروسچف کوتې ته د هغه د مخه ښي له پاره ورغلم . ورته وښي ويل
چی دا سفر زما له پاره ډیر خوند ورؤ . دا يوه تاريخي پېښه وه ، او زه په دې
هکله پوره يوکتاب لیکلی شم . دا زما له پاره يو ځانگړی امتياز ؤ چی ما سره
ستاسې دکورنې د غړي په توگه سلوک وشو . خو الکسی راته وويل چی تاسې
زما نه په څه خبره خپه یاستئ' . خروسچف وويل ، 'هو دا هغه څه دي چی
تالیکلی زه بزکريم' . 'خو چيرمين صاحب ، تاسې د خپلې بزکری په هکله تل په
ډیر افتخار خبرې کوئ! ، 'خو تالیکلي چی زه داسی يو بزکريم لکه د دوستوفسکي
په کیسه کې چی دی - ولې دې د تولستوي د کیسې د بزکر په نامه نه يم
ياد کړئ؟'

د کونړو تاخونه او نوی مشرتوب

هغه وخت چې د شوروي اتحاد سره د مصر اړیکې ښې وې ، او داسې ښکاریده چې مصر هغه درجه ترلاسه کړې ده چې غوښتنه یې ، د ۱۹۶۴ کال د اکتوبر په ۱۰ مه له کاره د خروسچف دلاس لاندېدلو خبر خپور شو . د هر بل هیواد په پرتله په مصر کې د شوروي د مشر د له منځه تللو خبر ډیر وارخطا کونکی ؤ . د مصر په هر کار کې هغه ځانگړې دریځ درلود . دا هغه سړی ؤ چې د سویز د شخړې په وخت کې یې په ځانگړې توګه لویدیځ وویراوه ، په دې وروستیو وختو کې ده دلته دوه اونۍ تیرې کړي ، د مصر خلکو به د ده څیره هره ورځ په تلویزون او اخبارونو کې لیدله . دوی ده ته د یو دوست او مرستندوی په سترګه کتل ، او د مسکو نه د یوې لنډې اعلامیې په خپرولو سره له کاره د ده لیرې کیدلو دوی په اندیښنه کې واچول .

سمدلاسه یوه ستونځه را پیدا شوه . فیله مارشال عبدالحکیم عامر د مسکو د کلیو مراسمو له پاره چې د نومبر په ۷ مه نیټه کیدل ، په رسمي ډول بلل شوی ؤ ، اوس دې ته یواځې درې اونۍ وخت پاتې ؤ . په دې ډیرې خبرې کیدې چې دی لارشي ، که نه ، خو وروستی فیصله دا شوه چې باید لارشي او نوي حالات په خپلو سترګو له نژدې نه وګوري ، ناصر بیا له ما نه غوښتنه وکړه چې ورسره لارشم .

مسکو ته په رسیدو سره د داسې جنجالونو سره مخ شوم چې هیڅ داسې یوه لاره مې نه شوه پیدا کولای ترڅو د نویو حالاتو نه ځان خبر کړم . لارم چې خپل پخوانی دوست د پراودا مدیر پاول ساتیوکوف و ګورم ، خو هغه مې پیدا نه شو کړای - یو نوی مدیر ، الکسي رومیانتسيف ، اوس د هغه په چوکۍ ناست ؤ . ما د خپلو ترجیحاتو او منځگړو مامورینو سره خبرې وکړې ، خو څه کار ترې ونه شو . د مثال په توګه ما د خپل پوځي منځگړي منصبدار نه پوښتنه وکړه ، 'د خروسچف د لیري کولو په هکله څه فکر کوئ'؟ ځواب یې

دا و ، په پروادا کی خبرونه لولم . کونډ چی وواي له کاره د ده ليري کول ضرور و ، دا زما له پاره بس دي ، نور يي څه ونه ويل .



په نوي مشر تابه کی برژنف ، کوسیگین او پود کورنی وو ، میکویان يي شاته ولاړ و . رشتیا داسی انډیبنه وه چی دوی به د مصر سره څه کوي ، د هغو ټولو انتقادونو په لړکی چی د خروسچف د ليري کولو سبب شو ، دده د منځني ختیځ سیاست په منځ کی یادیده . داسی ویل کیدل د ختیځی اروپا ځینی هیوادونه په دې ډیر ناراضه دي چی مصر ته د مرستو اندازه ییځي زیاته ده ، او په مقابل کی په هغوی هیڅ ډول داسی شرایط نه دي ایښودل شوي چی د خپلو کمونیستانو سره بڼه سلوک وکړي . ناصر او عامر ته د لوړو مدالونو او القابو ورکولو هم اعتراضو نه راپورته کړي وو . په دې هکله د مصر په انډیبنه باندي کریملین بڼه پوهیده ، د برژنف سره په لومړی کتنه کی هغه دوی ته ډاډ ورکړ . هغه وویل ، 'څه چی وشول ، هغه له تاسی سره او یا د عربي نړی په وړاندي زمونږ له دریځ سره هیڅ ډول اړیکه نه لري . کونډ د اشخاصو تابع نه دی بلکی ډله یزه اراده تمیلوي . زمونږ اړیکې له تاسې سره د کونډ د اوږدې مودې د دریځ پر بنسټ ولاړې دي ، دا د خروسچف فیصله نه ده ، دا هغه کرښه ده چی خروسچف د شیبیلوف تر ليري کولو وروسته پخپله را ښکودې وه .

خو دا ډاډ په ټوله معنی د منلو وړنه و . خروسچف یو پیژندل شوی سړی و ، نوی مشران لاچا نه پیژانده . برسیره پردې د مصر هیئت د پخوا په شان د نومبر په مراسمو کی د برخی اخیستلو له پاره د یو شمیر موضوعگانو سره مسکو ته تللی و چی پري خبرې وشي او څه غوښتنې یی تر سره شي ، خو دوی بی له ځوابه بیرته راغلل . د مصر د هیئت سره په یو وخت کی مسکو ته د چاون لای په مشر توب یو چینایي هیئت هم تللی و ، هغوی هم د مصر په څیر د نویو حالاتو نه ځانونه خبرول غوښتل ، او دې دواړو هیټونو سره خپلې نتیجې پر تله کړې وې . اصلاً چینایان د خروسچف په ليري کولو خوشاله وو ، خو مصریانو فکر کاوه نوی مشر توب به په پالیسی کې څه بدلون راولي ، چینایان په دې فکر وو چی پخوانی پالیسی به اوس هم روانه وي .

کریملین د مصر په نا ارامی پوهیده نو د ۱۹۶۴ کال د دسمبر د ۲۳ مې

لټي د برياليتوب په مراسمو کې يې د برخې اخيستلو له پاره الکزاندر شيلپين قاهرې ته راوليږه . دا ډير لوی جشن نه ؤ او يواځې په پورت سعید کې څه مراسم کيدل ، خو شيلپين ځکه راوليږل شو چې دی خروسچف ته ډير نژدې سړی ؤ . د را رسيدو سره سم يې دا خبره وکړه چې نوي مشران د نومبر په مراسمو کې ډير ناوړه کاره وو ، ډير نوي خلک يې د لومړي ځل له پاره وليدل ، د نويو مسلو سره مخامخ شول . هغوی ته پوره وخت په لاس ورنه رغی هغو ټولو غوښتنو ته ځواب ووايي چې له دوی وشوی . البته ده د ځانه سره د مصر د ځينو غوښتنو ځوابونه راوړي وو چې تر يوې اندازې خوشاله کوونکي وو . هغه ډير وخت په دې تير کړ او ټينگار يې کاوه چې څه بدل شوي نه دي .



د مسکو د ليوالتيا نه کله کله داسی ټينکاږيده چې د سيمه یزو کمونستي گوندونو حالت بايد ښه شي ، دوی هيڅکله هم هغه څه ته تيار نه وو چې د مصر کمونست گوند ته ورپيښ شول . د ۱۹۶۰ کال د اپريل په ۲۰ مه د مصر کمونيست گوند ځان رنگ اعلان کړ . هغه اعلاميه چې د دوی دا پريکړه پکې خپره شوه په دې ارزي چې کټ مټ دلته را نقل شي :

د مصر د کمونيست گوند د سر تا سري مرکزي کميټې پريکړه :

په گوند کې د دوو مياشتو پرله پسې خبرو اترو په نتيجه کې چې د مصر د سوسياليستانو سره د يو ځای کيدو په هکله روانې وې ، مرکزي کميټې د رايو په اتفاق سره اعلان ، او لويې غونډې د رايو په اکثريت سره تصويب کړه ، د مرکزي کميټې راپور وڅېړل شو ، سيمه ييزې غونډې وشوې ، خانخاني او ډله ييزې خبرې وشوې ، د مرکزي غونډې نه په راپورته شوو ټکو د گوند ټولو غړيو خپل بيلابيل نظريات څرگند کړل ، څرگنده شوه چې د غړيو اکثريت د مرکزي کميټې وړاندې شوې پريکړه منلې ده .

په دې ډول مرکزي کميټې د گوند لويه غونډه را وغوښتله چې پکې دولسواليو نمايندهگانو ، د سيمه یزو ارگانونو استازو او د خلکو په منځ کې سياسي فعالينو برخه واخيستله . په دې لويه غونډه کې د روښان فکري کار په ټولو اړخونو په هره سويه خبرې وشوې ، گوند د رايو په اتفاق دوه لاندینې پريکړې تصويب کړې :

۱ - د مصر د کمونست گوند مستقل شته والی له منځه ولاړ ، ټولو غړيو ته لارښوونه کيږي چې په ځانځاني توگه عربي سوسياليست اتحاد ته د غړيتوب غوښتنليکونه ورکړي او د داسی يو متحد سوسياليست گوند د جوړولو د پاره مبارزه وکړي چې د هيواد ټول انقلابي ځواکونه په خپله غيږه کې ونيسي .

۲ - د مرکزي کميټې له خوا وړاندي شوی رپوټ د رايو په اتفاق سره تصويب شو ، او لویي غونډې مواته وکړه چې دا پرېکړې دې د کمونست گوند ټولو مسؤلو پورونو ته ابلاغ شي .

د مصر د کمونست گوند د مرکزي کميټې د غړيو لاسليکونه .
دغه د بي خونده کليمونه دک رپوټ ته د لفاظي يو عنوان ورکړل شوی ؤ :
'د جمال عبدالناصر تر مشرۍ لاندې د ټولو سوسياليستي ځواکونو نه جوړ يو پراخ ، منظم او د خلکو د مترقي او انقلابي غورځنگ متحد گوند' .

د دې ډير ښه او ناڅاپي تصميم اصلي علت څه ؤ ؟ په څرگنده توگه د مصر نه د خرو سچف اوږدې کتنې د رژيم د سوسياليستي قوانينو تصويب ، د عربي سوسياليستي اتحاد پيدايښت او د واکمنۍ په کدر کې د نه د دفاعي هستې جوړښت د مصر په کمونيستانو باندې ډيره اغيزه کړې وه . البته هغوی د داسې ملی جبهو د جوړولو نه چې ټول مترقي ځواکونه سره را ټول کړای شي ، د مسکو په ملاتړ خبر وو . خو دوي په دې هم پوهيدل چې د گوند په توگه دوی په يواځې توگه بريالي نه وو . دوی نه داسی څه شی نه ؤ باقې چې ارمان ورپسې وکړي ، يواځې د دننيو شخړو يو تاريخ ، بي اتفاقي او غلطې پرېکړې . د دوی د گوند په اوږو باندې يوزيات شمير يهودان او بهرني بار وو ، دوی په خپلو ستونځو بريالي کيداي نه شول ، د دغو جنجالونو د اوارې يواځې لاره دا وه چې په تيرو باندې کرښه را کاږي او له نوي نه کار پيل کړي . دوی اوس په خلکو کې د ناصر د محبوبيت نه ښه خبر وو . په دې کې شک نشته چې دوی په دغه لومړي کتار کې ځای نيولو پسې هڅه کوله ، ترڅو په عربي سوسياليستي اتحاد کې ځانته يو ټينگ او مهم ځای پيدا کړي .

ما خپله په دې کار کې ؤ چې دوي ته يوه داسی د منلو وړېنه ورکړم ترڅو د خپل نظر ټکي خلکو ته وويلي شي . الاهرام د نظرياتو ورکولو له پاره يو ځانگړی مخ درلود ، په دې کې هر چا خپل نظر بيانولی شو . د دې مخ

يو زيات شمير نظر ورکونکي کمونستان وو ، او طبعاً دې کار ډير انتقادونه راپورته کول . زما په فکر دا ضرور وه چې په يو شکل بايد د کمونستانو په نظرياتو باندې هم خلک خبر شي ، او په دې ډول بيا التعلیه خپرونه راووته . ما ته داسې معلومیده چې که چيرې مونږ د نوي اساسي قانون په رڼا کې انتخابات کوو ، افراطي چپيان هم د نورو ټولو سياسي گوندونو برابر حق لري خپل نظريات خلکو ته ورسوي اوځان ته معلومه کړي چې څومره خلک د دوی ملاتړ کوي .

خو د کمونستان گوند دغې پريکړې چې ټول غړي يې بايد عربي سوسيالستي اتحاد ته د غړيتوب غوښتنلیکونه ورکړي يو څه ستونځې را پيدا کړي . هيڅوک په دې خوشاله نه ؤ چې دوی دې د خلکو منځ ته ورننوځي ، په نتیجه کې د دوی غوښتنلیکونه وځنډول شول . ځيني يې له کارووايستل شول ، او مونږ د دوی هغه بد حال وليد چې د گوند مشرانو د خپلو گوندي غړيو لستونه د عربي سوسيالستي اتحاد يوې ځانگړې کمېټې ته ورکړل چې دوی ته کارونه پيدا کړي . د دوی يو زيات شمير کسانو غوښتل په نشراتو ، تياتراو فلم کې کار وکړي . ځينو نورو يې په فابريکو کې کار خوښاوه ، چې د دوی په فکر به هلته د دوی انقلابي اغيزه پر نورو زياته وي . عربي سوسيالستي اتحاد په دې خوښ وو چې دوی کوچنيو فابريکو ته وليږي ، او ياي کاتبان مقرر کړي . دا ټول کار ډير عجيب و غريب ؤ ، خو په برياليتوب سرته ورسيد .



د مصر د کمونستان گوند له خوا د ځان د رنگولو پريکړې د عربي نړۍ په نورو کمونستي گوندونو باندې ډيره بده اغيزه وکړه . دوی په دې عقیده نه ؤ چې يو گوند به د ځان په هکله داسې يوه فيصله وکړي ، خو دوی په دې نه پوهيل چې په ټولنه کې د ناصر د خورا زيات محبوبيت له امله د دوی مصري ملگري څومره د فشار سره مخامخ وو . دوی د طبقاتي مبارزې د ملي کولو موضوع ته د بدگومانۍ په سترگه کتل ، چې ناصر وړاندې کړې وه ، هغه په دې پوهیده چې طبقاتي مبارزه يو واقعيت دی چې بايد سترگې پرې پټې نه شي ، خو که د ملي اتحاد په چوکاټ کې روانه شي ، ددې نه را پيدا کيدونکي خطرونه او ضررونه به په ډيره اندازه را کم شي . نورو کمونستي گوندونو دا مفکوره غير عملي او غير تاريخي گڼله . همدارنگه د مصر نه بهر په نورو عربي هيوادونو کې دوی د ناصر د نفوذ مخالف وو . د هغه څه په نظر کې نيولو سره

چی په سوریه کی پېښن شول (هله د عربي متحد جمهوریت د جوړیدو سره سم د کمونست گوند په شمول ټول سیاسي گوندونه رنگ شول) هغوی له دی ویریدل هر هیواد چی د مصر سره یوځای کیږي ، یا د مصر د نفوذ په ساحه کی راځي ، د هغه هیواد د کمونیست گوند سره به همداسې سلوک کیږي . همدارنگه دوی په عراق کی د کمونیستانو برخلیک نه شوای هیرولای .

خبره داسې وه هغه وخت چی د مصر اړیکې د شوروي اتحاد سره په عمومي ډول د ښې کیدو په حال وې ، د عربي کمونیستانو سره د مصر اړیکې ورځ په ورځ خرابیدلې ، او په ناصر او د هغه په سیاستونو باندې د دوي بریدونه او تشدد زیاتیده . په دا بل افراطي اړخ کی د عربي نړۍ سرجمع ځواکونو د دغې پریکړې په هکله پوره تبلیغات کول ، داسی دعوی یی کوله چی اصلاً د ناصریزم او کمونیزم ترمنځ څه توپیر نشته ، او دا ناصر نه دی چی کمونیستان یی ځانته راکش کړل بلکې کمونیساتو ناصر ځانته را ښکود .



په همدې کال کی د افریقا - آسیا د نوي اتحاد په سر د مصر او شوروي اتحاد ترمنځ اړیکې بیا د نویو جنجالونو سره مخامخ شوي . دا دویم باندونگ ، ټاکل شوی ؤ چی د ۱۹۶۵ کال په مارچ کی په الجزایر کی جوړ شي . روسانو په دی خبره ټینگار کاوه چی دوی یو آسیا یی هیواد دی او باید په کانفرنس کی کلهون وکړي . چینایانو بالکل د روسانو دا دعوی نه منله ، او په دی ډول د افریقا - آسیا غورځنګ په دوه برخو وویشل شو ، ځینو د روسانو ملاتړ کاوه او نورو د چینایانو . نه روس له خپلې دعوی تیریده او نه چین دی دعوی ته تسلیمیده ، او د آسیا افریقا غورځنګ په الجزایر کی د جون د ۱۹ می نیټې کودتا د بشپړ رنگیدونه وژغوره ، هلته هواري بومدین ، بن ییلا له قدرته لیری کړ . د دی کودتا په وخت کی چاوان لای په مصر کی ؤ ، وروسته له دی چی ده او نهرو سره یی مشوره وکړه ناصر اعلان وکړ چی کانفرنس وروسته شو . په دې موافقه وشوه او د هر چا ابرو وساتل شوه .

خودې پېښې څه ناراضی مصر ته په میراث پرېښودې . مصر ځان له داسې یو حالت سره مخامخ ولید چی د شوروي له نظر نه یی ملاتړ نه شوکولای . سره له دی چی دا یی منله چی شوروي اتحاد د افریقا - آسیا په چارو کی پوره نفوذ لري ، خو په دی پوهیده هغه د سر مشرانو غونډه چی هودکورني ، برژنف او کوسیگن پکی کلهون وکړي څوک به ورته د افریقا - آسیا د کانفرنس نوم ورکړای

شي . داسی به ښکاري چی غونډه د یو ستر طاقت تر لارښوونې لاندې شوي وي .
روسان د مصر په دې نزاکت پوهیدل ، او دا یی د مصر له خوا د شوروي په
نوی مشرتا به باندې د بی باوری او نه اعتاد په مفهوم تعبیر کړه .



یوځل بیا د دې ضرورت احساس شو چی مشران باید سره وگوري . داسی
پیشنهاد وشو چی ناصر باید مسکو ته یو رسمي مسافرت وکړي ، دا به مصر ته
د خروسچف د تیر مسافرت په مقابل کی وي . پیشنهاد ومنل شو . دا به
د خروسچف له زمانې نه وروسته د ناصر لومړنۍ لیدنه وي ، او نوي مشران په
دی نیت ؤ چی دا باید یو ډیر بریالی سفر وي . د اگست په ۲۷ مه د ناصر
د هرکلي د پاره د شوروي د مشرتابه ټول غړي هوايي ډگر ته راغلي وو ، او
گوند ته دستور ورکړل شوی ؤ چی سرکونه او لارې په هرکلي کوونکو
ډکې کړي .

د مشرتابه دري کسيزه ډله په نړیوال ډگر کی د منځني ختیځ د اهمیت
نه پوره خبره وه او غوښتل یی ناصر ته په ثبوت ورسوي د شوروي د هغه ځای
سیاست د گوند په اراده عملي کيږي او دا هیڅکله هم د خروسچف امتیاز او حق
نه دی . نو د دوو رسمي غونډو نه وروسته برژنف ناصر ته وویل : 'تاشوروي
اتحاد د مخه لیدلی ؤ ، دا ځل مونږ د خبرو له پاره وخت ته ضرورت لرو . زما
پیشنهاد دادی چی د اوفه د رخصتی ورځې به له مسکو نه بهر تیروو ، ترڅو
یو بل سره ښه وپیژنو ، د انسانانو په توگه ، نه داسی چی ترمنځ مو په شین
ځادر پوښل شوی لوی میز پروت وي' .

د دی له پاره د زاکیدوفا په نامه یو ښکار ځای وټاکل شو ، د مسکو د ښار
په نژدي کاوند کي ، د یوالو نه یی د گوزو په سرونو او نورو عکسونو پوښل
شوی وو . چی مونږ ورسیدو ، ټول مشران تیار هلته وو . برژنف ، ډوډگورني
کوسیکن ، شیلیین ، میکویان ، گرومیکو ، پولیانسکی . او څنگه چی
ماسپین وختی ؤ برژنف وویل چی یا ښکار وکړو او یا کبان ونیسو . هلته دیو
بند په واسطه یو لوی جهیل جوړ شوی ؤ ، د هیلو ښکار کیدای شو ، او
د کبانو نیونکو له پاره هم یوه کوچنی بحیره وه . د بهرنیو چارو وزیر محمود
فوزي او مانه پرته نورو ټولو ښکار کول غوره کړه . هغه او ما دواړو ته یوه
یوه کوچنی کشتی تیاره شوه او یو یو سړی را کړل شو چی کشتی وگرځوي ،

لرګمي او جال را کسرل شو. ډير ژر پوه شوم چې له هغه څه نه ډير بڼه کب نيونکي وم چې ما فکر کاوه. دوه ساعتونو نه زيات وخت مي له اوبو نه کبان را ايستل، په هره دقيقه کې تقريباً يوکب. لمر په پريوتو شو، ما ډاکټر فوذي ته غږ کړ، هغه د بچرې په بله خوا کې ؤ، ما زښته ډير ونيول، ۱۱۰ مي نيولي. خو ډاکټر فوذي چې پخوا يې کله د کبانو لرګمي هم په لاس کې نه ؤ نيولي، بڼايسته ډير ښکاري کړې ؤ، ټول يې ۶۰ کبان نيولي وو. ورته وې ويل، 'را ته ښکاري چې يا خو دا گوندي بچيره ده او يا د عامه اړيکو بچيره ده. کبان درته په خپله خوښه را روان دي!'

لږه شيبه وروسته ښکاريان هم بيرته راغلل. برژنف ۱۸ هيلي ويشتلې وې. ناصر ۱۲، کوسيگين ۱۰، سادات، ذکر يا محي الدين او ميکويان هر يوه دري دري او گروميکو دوه هيلي ويشتلې وې. مارشال مالينوفسکي خپله کڅوړه نه را ښکاره کوله. خو برژنف ترې راکش کړه. معلومه شوه چې يوه يې هم نه وه ويشتلې. هغه په خواشيني سره وويل چې، داخلي خپلو خلکو نه غوښتنه کوم چې زما د پاره د ځمکې نه. هيلي ته سيزايلونه جوړ کړي.

د ما بڼامي وخت شو. وضع لږه څره پرته ښکارېده. هيچا د خروسچف نوم وانه خيست، خو هر يوه دا هڅه کوله حالت دومره آرام وښيي لکه هغه چې اوس هم په قدرت کې وي. هغه د ميلې غير حاضر نابغه مشر ؤ.

د ډوډۍ نه وروسته اکثره ميلانه او زمونږ کوربا نه وختي ویده شول، خو زه د ميکويان سره په خبرو وم. رښتيا د هغه خبرو ته مي غوږ ږنولي ؤ. هغه ډيره سمه انگرېزي واي، او ډيرې خوږې کيسې کوي، ماته د هغه خاطرې ډيرې د زړه پورې وې. نيمه شپه اوښتې وه چې زمونږ خبرې په خلاصيدوشوي، او زه مي د خوب کوټې ته روان شوم. د ښکار په دمه ځای کې هرې کوټې نمبر درلود، ما خپله کوټه پيدا کړه، فکرمي کاوه چې همدا زما کوټه ده، خو چې دروازه مي پرانيته، نه مي د څراغ ټين پيدا کولای شوه او نه مي خپله بستره ليدله. بيرته برنډې ته را ووتم، خو څوک نه ؤ چې مرسته يې را سره کړای وای، ټول ویده وو، او پيره داران ټول په لاندي منزل کې وو. ځان سره مي وويل، پروانه کوي، په کميس کې به ویده شم. نوکت ته وختم، اريان شوم چې يوڅوک زما په بستره کې وختي ویده شوی ؤ. ايا کټونه لږدي چې مونږ مجبوريو په يوه بستره کې دوه کسه ویده شو؟ په دې هيڅ پوی نه شوم چې ولې، او هيڅ لاره نه وه چې ما څه کړای

وای . نو پښې ځملاستم چې ویده شم . خو د بستري انډیوال می ډیر ستړی ؤ ، هغه سخت خریده ، پرستن یی له ما نه کش کړه او ځان یی پکی ښه راوپیچه ، ماسم خوب ونه شو کړای . سهار شو ، د خپل کت انډیوال ته می وکتل ، هغه هم اریان ؤ او په وران مخ یی ماته سترګې را واړولې . دا د شوروي اتحاد جمهور رئیس نیکولای پودکورني ؤ .

ډیره بښنه می تري وغوښتله ، جامی می واغوستلې ، او لاندې را ښکته شوم چې سباناری وکړم ، خو د میکویان او ډاکتر فوزي پرته می څوک ونه لیدل . که څه هم مونږ څه کیله نه درلوده ، ځکه میکویان د چایو د ځکلو په وخت د خپلې یوې بلې خاطرې په کیسې سره مونږ ښه خوشاله وساتلو .



میکویان وویل ، د لینن هیڅکله هم ستالین نه خوښیده ، هغه د ستالین په هوښیاری باور درلود ، خو د هغه ظالمانه او ترورستي طبیعت یی نه خوښیده ، دا چی اوس هرچا ته څرګند دی . میکویان وویل ، لینن په خپل وصیت کی مونږ ټولو ته وویل ، د ده پر ځای داسی یو سړی کینوئ چی د ستالین صفتونه پکی وي خو د ستالین عیبونه پکی نه وي . مونږ ډیر ها خوا د یخوا وکتل خو د ستالین انډول مو پیدا نه شو کړای . آن تردې چی د لینن د ژوند د وروستیو ورځو ملګرې او د هغه ښځې نادیا کروپسکایا هم مونږ سره په دې خبره هم نظره وه چی د ستالین نه پرته بل څوک نه شي کیدی . د دې ټولو سره سره چی دې به تل د ستالین سره جنجالو نه درلودل . ستالین د لینن د وصیت نه ییڅي خبر نه ؤ ، هغه وخت چی دی د لینن پر ځای وټاکل هم شو ، تر هغی چی کومه ورځ ورته ملګرو تصادفي دا خبره وکړه . ییانو ستالین د مرکزي کمیټې غونډه را وغوښتله او خپله استعفی یی ورته وړاندې کړه . مونږ دا ونه منله ، او غوښتنه مو تری وکړه چی خپل کار جاري وساتي ، خو ورته ومو ویل چی باید هڅه وکړي په هغو تمایلاتو او احساساتو بریالی شي چی لینن پری انتقاد کاوه او ویره یی تري درلودله .

میکویان زیاته کړه چی 'نورولسو کلونو کی د ستالین سلوک ییڅي ښه ؤ . خو بیا په بدلیدو شو . د هغه د مزاج او اخلاقو د ځناورتوب اړخ په کراره کراره را ښکاره شو ، او د هټلر د جنګ تر وخته پوري د قابو نه ووت . په لومړیو ورځو کی چی جرمنانو په روس تیری وکړ دده دماغی حالت ییڅي د کار نه ؤ . په خپله کوټه کی به ناست ؤ او ډیر زیات شراب به یی ځکل .

خو بيا ي زور وکړ ځان ي سره را ټول کړ او د جنگ په لور ي مخه کړه .
ډير اعلي کار ي وکړ . له بده مرغه د جنگ د پای ته رسيدو وروسته ، ستالين
بيا ويني تويونکی سړی شو .

میکويان د تروټڅکی په هکله هم خبرې وکړې . ده هغه يو ډير لور او
هوبسيار سړی وباله ، خو ډير يې ښې او کبرجن ، دومره مغرور چی تا به وي
چی سره ونه چوي ! میکويان وويل چی هغه په طبيعت کې يو اداکار ؤ .



هغه ورځ د غرمی په ډوډی کې برژنف ناصر ته مخ را وازاوه او ویی ويل :
'زه خپل کیلاس ناصر تاته ، د شوروي اتحاد د يو قهرمان په توگه پورته کوم!
دا څرگنده وه چی نوي مشرتابه غوښتل دوی ته په رموز کې هغه پیغام ورسوي
چی دا اوازی رښتیا نه وي چی گوندې خروسچف له دې امله لیری کړای شو چی
د مصر سره يې تر اندازې زیات ښه سلوک کړی ؤ . مارشال مالینوفسکی د هغه
ملا وتړله ، ناصر ته يې وويل ، 'ناسی چی کله هواي ډگر ته را ورسیدئ ، زما
يو شمير منصبدارانو له مانه پوښتنه وکړه چی ولې ستا په ټټر د لین د سروزو
مدال ستوری نه ښکاري .

بيا ، د پخوانيو ترتيباتو نه داسی ښکاریده چی برژنف مالینوفسکی ته مخ را
وازاوه او ویی ويل ، 'مارشاله ، په اردو کې کومه ښه کیسه شته ، که نه؟
مالینوفسکی وويل ، 'پاره ، د يوه ميره کیسه شته ، چی کله خپل کورته رانځوي ،
کوري چی د ښځې سره يې يو سړی پروت دی . روسی ميره خپله تمانچه را وباسي
ترڅو د خپلې ښځې يار ووژني ، خو ناتاشا د منځه شي او چيغه کړي 'ما ووله ،
خو هغه پریروده ! جرمنی ميره په غضب سره خپلې ښځې ته وکوري ، خو ښځه
يې ورته وای 'کارل ، تاوې خپل کورته د راتگ وخت بدل کړه ؟ چينا يې ميره ،
خو بلنې سترگي په خپله ښځه شور جوړ کړي ، 'تا ته (۳۶۵ تم) لمبر اخطار
درکوم ! دا هغه وخت ؤ چی چينايانو امريکی ته ۳۶۵ تم اخطار
ور کاوه ، د کيوسوي او ماتسو د جزيرو په سواحلو باندي د هغوی د ډزو
د بندولو له پاره ؤ . د ټولو ناستوکسانو دغه مناسبه تشبیه ډيره خوښه شوه .
په کیسه کې د چين په مشرتابه باندي ملنډې ووهلې شوې ، او په غير مستقیمه
توگه هغه عربي مشران ورتړل شول چی هغه وخت يې د افريقا - آسیا د کانفرنس
په هکله د چين د دريځ ملاتړ کاوه .

ناصر د زاکیډوفا د استراحت او آرام محیط نه داسی پوی شو چی شورویان غواري مونږ ته وپیی د دوی په دریخ کی څه بدلون نه دی راغلی . دا وخت د شوروي د وسلو د پرودنې له امله په مصر باندې د دوی پور ډیر زیات شوی ؤ ، زیات د یمین د جگړو له امله ، هلته د ۱۹۶۲ کال راهیسې کورنۍ جگړې روانې وې . ناصر په کومه کړه چی دا هم باید د یو ملي آزادي بڼونکي غورځنگ په توگه وپېژندل شي - د امپریالیزم ضد جنگ دی ، او وپې ویل د ده په فکر دا به ډیره پرځای خبره وي که یوه اندازه پور چی په دوی اوپتی دی وروبنل شي . زمونږ کورننو دا خبره واوریده او موافقه یی وکړه او د . . . میلونو ډالرو پور وبنل شو .



ټولو ته ستونځې را پيدا كيدل

۱۹۶۴ کال په تيريدو شو او ۱۹۶۵ کال را ورسيد . دا کال د ټولو د پاره د ستونځونه ډک ؤ - مصر، شوروي اتحاد، د امريکې متحده ايالات او ټوله عربي نړۍ په دې کال کې د بيلا بيلو ستونځو سره مخامخ شول .

په مصر کې لومړنی پنځه کلن پرمختيايي پلان په بشپړ برياليتوب سره سرته ورسيد ، خو د پيسو زياته برخه د سامان آلاتو په پيرودلو ولگيده ، د لور بند په شمول ، داسې شيان دومره ډير نه وو چې عوام يې وويني . تنخواگانې بې وې، خو په بازار کې دومره څه نه وو چې خلکو پرې پيسې لگولې وای . داسې کومان کيده ، کله چې د لور بند د جوړولو پريکړه وشوه ، دا کار به د ځانه سره د انفلاسيون اغيزې راوړي ، خو کله چې رښتيا داسې وشوه ټول خلک وپوښيدل .

که شاته وکتل شي ، زما په فکر دا حالت د پرمختگ د اندازې د زياتوالي سره خامخا را پيدا کيده ، خو ځينې نور عوامل هم وو چې بايد ورته پاملرنه شوې وای . لومړی خو په يمن کې جنگ ؤ ، دا د مصر د پاره ډير ملاماتوونکی ؤ - د ۶۰-۷۰ ميلونو مصري پونډو پوري کلنی لگښت . دا جنگ د مصر د پوځونو له پاره ډيرگران ؤ - د قبيلو په وړاندې يو کوريلايي جنگ چې دوی ورته سمه روزنه نه درلوده او دکټلو يا سرته رسيدلو معلومات يې هم نه کيده . نو داسې يوه مفکوره پيدا شوه چې د يمن د منصبدارانو غوښتنو ته غاړه کېښودله شي ، که څه هم دا د پوځي دسپلين په بيه تمامه شي . د فساد نښې را ښکاره شوې وې . د عدن په آزاد سمندري بندر کې داسې امکانات رامنځ ته شول چې خلک پکې هغه مصري مالونه وپيروي شي چې هيواد کې لږ وو . برسیره پر دې مصر د يمن د بلې خوا د جنگ د ملاتړ کونکو سره په نابرابره انډول کې ؤ . د سعودي عربستان د تيلو عايدات مخ په زياتيدو وو ، او پادشاه غوښتونکو ته يې ورځ په ورځ د پيسو او وسلو مرستې زياتولې . په جده کې د اگست په مياشت کې د ناصر او پاچا فيصل ترمنځ په يوه کتنه کې د دوی ترمنځ د اختلافاتو د له منځه وړلو يوه هڅه وشوه ، خو څه نتيجې ته ونه رسيدله .

بيا د سوسياليستي قوانينو نه د خلکو پرته گرځيد نه پيل شوه . دا په

دوه څپوکی په ۱۹۶۱ کال او ۱۹۶۲ کال کی را ښکاره شوه - او په نتیجه کی یو زیات شمیر عوام تري پورته وگرځیدل . د سرکاري شویو او ملي شوو ملکیتونو مالکانو ځانونه ناکاره اچولي وو ، په داسی حال کی چی ډیر نوي مدیران خورا پوی وو ، خو ځینی یی دومره ښه نه وو او دهر ډول نوښت نه ویریدل . د عوامو په برخه کی پرمختګ سست ؤ . د دې او د یمین د جنګ نه د را پیدا شوو ستونځو له امله ، پریکړه وشوه داسی یوه لاره ونیوله شي ، چی زما په فکر ، د رژیم د رښتیني انقلابي وړاندې تګ سره مخالفه وه . په لومړیوکی په دې موافقه شوې وه چی لومړي پنځه کلن پرمختیایي پلان کی باید سپکو او منځنیو صنایعو ته زیاته پاملرنه وشي ، او دویم پلان کی بیا درندو صنایعو ته په تیره بیا د ماشین آلاتو جوړولو ته . خو اوس د دویم پلان پرمختیایي غایه ډیره زیاته چوکاټي شوې وه ، ذکر یامی الدین د اکتوبر په ۲ مه صدراعظم مقرر شوی ؤ ، زیاته پاملرنه یی د انفلاسیون د مخنیوي له پاره د پخوانیو او زرو طریقو په کار اچولو ته اړولې وه .

همدارنگه د امریکایانو سره ستونځی را پیدا شوې وې . رئیس جانسن په دې خبره نارامه ؤ چی مصر د خپلو راکټونو په جوړولو کار پیل کړی ؤ ، دا د جرمني د ساینس پوهانو په مرسته کیده . داسی دروغجنې اوازې هم خپریدې چی مصر د خپلو زروي وسلو د جوړولو آرزو لري . نو رئیس جانسن غوښتنه وکړه چی امریکا باید وکولای شي د منځني ختیځ د راکټونو او زروي وسلو څارنه وکړي . په دې دلیل چی د زروي وسلو د زیاتوالي مخنیوی وکړای شي ، د امریکې اصلي هدف دا ؤ چی د مصر د وسلو په پروګرام کنترول ترلاسه کړي . په هر صورت ، مصر د امریکې غوښتنه ونه منله ، اسرائیلو هم ونه منله (دا ځکه چی د دوی د اتومي تحقیقاتو کار ډیر پرمختللي پړاو ته رسیدلی ؤ) . دې کار رئیس جانسن ناراضه کړ ، هغه د ۱۹۶۵ کال په جنوري کی مصر ته د غنمود صادراتو اندازه نیمه کړه ، او بیای وروسته ییځي کمه کړه ، دا پریکړه یی بیله دې چې ناصر پري خبر کړي ، وکړه .



د ټولې عربي نړۍ د پاره ۱۹۶۵ د تازه ستونځو یو کال ؤ . د جنوري په لومړۍ نیټه د فلسطین د آزادی غورځنګ الفتح جوړ شو او خپله لومړۍ لمر ابلغیه یی خپره کړه چی په اینبون کی یی د اسرائیلو د اوبو په نلونو باندي د چاودیدونکو موادو د برید اعلان وکړ . فلسطینیانو تردې وخته پورې د کار

نوبت نوروته پریښی و. د دوی آرزو داوه چی د عربي متحد جمهوریت تشکیل به د یووالي یو نوی فصل وي ، د عربي نړۍ د نورو هیوادونو سره به یوځای شي ، او دوی به تري کته پورته کړي ، خو نامینده شول . دوی په عراق کی د قاسم له انقلاب نه ډیرې لویې آرزوگانې درلودې ، خو دی هم له نامیندی نه پرته بل څه رانه وړل. نو اوس یی نیت وکړ چی پخپله د ځان له پاره عمل وکړي . دوی اکثره د سوريي نه کار کاوه ، هلته د صلاح جدید تر مشرۍ لاندې د بعث د کوند چپي اړخ قدرت لیولی و او د تعصب نه یی ډک غیر مسؤلانه سیاست چلاوه . سوريه له عراق سره ورانه وه ، او عبدالسلام عارف د عربي یووالي له پاره د شونډو په سر یوه کمزورې نظریه کړدانو له ، خو عمل یی بالکل نه کاوه . هغه داسې پوی شوی و چی ناصر د ده پرتله په بن بیلا ډیر باور لري ، مصر او الجزایر د بی وخته 'دویم بانډونگ' د پاره په یوه کرښه د ترتیباتو په نیولو لگیا وو . عربي هیوادونه رښتیا هم په بهانده حال کی وو ، یوه خبره وه چی د سعودي عربستان د تیلو د عایداتو د زیاتوالي سره عربي زاړه رژیمونه ورځ په ورځ د پیسو خاوندان کیدل او فعالیت یی زیاتیده . د سیاست ، جاسوسی او تیلو یو نوی عجیب الیاژ (مرکب) را پیدا شو . سیا د یمن د پادشاه غوښتونکو سره په ډیره اغیزناکه توگه لگیا وه ، او د اسرائیلو هوایي پوځونو د وسلو پنډونه د هوا له ليارې را اچول چی د پادشاه غوښتونکو جیونو له خالي کیدو وژغوري .



۱۹۶۰ کال په شوروي اتحاد کی د پوډگورني ، برژنف او کوسیگین دري کسيز حکومت د قدرت په زین کیناوه خو د ستونځو د ډاروونکو کتارونو سره مخامخ و . د چین سره د دوی ناندریو د شوروي اتحاد اړیکې د دریمې نړۍ او د ختیځې اروپا د هیوادونو سره ډیرې تاوانې کړې . مونږ چی په مسکو کی وو ناصر د نوي مشرتابه سره دا خبره راپورته کړه ، په گوته یی کړه چی دې کار ملي آزادي بښونکو غورځنگونو ته په هرځای کی تاوان رسولی دی. هغه وویل 'مونږ له تاسی او هم د چینایانو سره خپله هڅه کړې ده ، خو کته نه رسوي . تاسی دواړه له مونږ نه غوښتنه کوئ چی ستاسې خوا ونیسو ، او دا کار د اسیا - افریقا ټول غورځنگ یوې خوا ته پان او بلې خوا ته پړانگ سره مخامخ کوي ،

د کوربه ځواب دا و چی دوی تر خپلې وسي هڅه کړې د چین سره ځانونه په خبره پوی کړي ، خو بیخي ونه شوه . برژنف وویل ، 'چینایان په سوله کې

دکله ژوند د مفکورې سره وران دي . مونږ په سوله کې دکله ژوند او د انقلابي آزادي بڼونکو غورځنگونو د دوام ترمنځ کوم توپیر نه وینو . په سوله کې دکله ژوند کوم جامد شی نه دی . خو څوک چې په سوله کې دکله ژوند سره د مخالفت خبرې کوي ، هغه جنګ خوبوي - ټول جنګ - او د جنګ مخنیوی یو اړخ نه دی ، بلکې د عصري وسلو په نظر کې نیولو سره یو ضرورت دی . مونږ داسې ادعا کولای شو چې د جنګ د امکان په له منځه وړلو سره مونږ انقلاب ته زیاته نرمي وربښلی شو .

په همدې غونډه کې کوسیګین د مسلې د څرګندونې سره ښه مرسته وکړه . هغه وویل ، 'د چینایانو اصلي مسئله داده هغوي دعوی لري چې دوی او مونږ د یوې ایديالوژۍ پیروان یو نو مونږ باید خپل هر څه له دوی سره شریک کړو . دا کار یخې دکیدو نه دی . که مونږ خپل منابع او اسکانات د سوسیالیستي بلاک سره شریک کړو ، نو مونږ به ټول کمزوري شو . کمونستي هیوادو نه باید ټول دا واقعیت ومني چې شوروي اتحاد د نورو نه لومړیتوب لري . دوی باید په دی پوی شي چې شوروي اتحاد باید دوه مهم ضرورتونه پوره کړي - شوروي اتحاد باید ډیر پیاوړی ، او دا باید دکمونیزم د اصولو او عمل یوه نمونه وي .

'مونږ د چین سره ډیرې مرستې کړې دي ، کوسیګین زیاته کړه ، 'انګلستان خپل صنعتي بنسټ په اټیا کالو کې جوړ کړ . شوروي اتحاد خپل صنعتي بنسټ په پنځه ویشتو کالو کې جوړ کړ . چین دا کار زمونږ په مرسته په لسو کالو کې وکړ . دوی اوس هم زمونږ منابعو او تجربو ته اړدي .

دا ټول ډیر ښه وو ، خو مصر ولیدل چې عملاً ټول هغه کمونست ګوندونه او حکومتونه چې ورسره معاملې لري ، په تیره بیا د شالي ویتنام مشران د روس د هغه بې خونده ټینګار نه کیله کوي چې دوی ورسره مخامخ دي - 'یا مونږ یا چینایان' . د ۱۹۶۴ کال په دسمبر کې روسانو یوه بلنه ولیرله چې په راتلونکي مارچ کې په مسکو کې د کمونستو ګوندونو یو نړیوال کانفرنس جوړ کړي . ټولو دا بلنه ومنله خو د چین ، البانیې ، رومانیې ، شمالي کوریا ، شالي ویتنام ، اندونیزیا او جاپان کمونستو ګوندونو منله ، او د بریتانیې ، کیوبا ، ایټالېې او پولنډ د کمونستو ګوندونو په شمول یو شمیر ګوندونو له کلون کولو نه ښه وغوښتله . د رومانیې جمهور رئیس ناصر ته په یولیک کې ولیکل : 'مونږ د روس او چین د لانجې په هکله خپل دریځ څرګند کړی دی . مونږ دا نه شو منلی چې شوروي اتحاد دې واقعیتونه او یا د واقعیتونو تفسر او تعبیر انحصار کړي . آن تردې چې

کسترو د روس دا غوښتنه ونه منله چی د روس ښکاره ملاتړ وکړي .

خه موده وروسته چینایان د مصر او روس ترمنځ د خوابدۍ د را پیدا کیدو مسؤل بلل کیدل . د ۱۹۶۶ کال د اکتوبر په ۲۷ مه څرکنده شوه چی دوی په بریالیتوب سره خپل زروي میزایلو نه تجربه کړي دي ، او د چین د میزایلو د پروگرام چلوونکي مسؤل جرمنی ډاکتر ولفگنگ پلزؤ . ډاکتر پلز پخوا زموږ د میزایلو په پروگرام کی کار کاوه ، خو د ۱۹۶۵-۱۹۶۶ کلونو د انفلاسیون د مخنیوي د اقداماتو نه وروسته زموږ پروگرام بند شو . د ډاکتر پلز د پاره دلته نور کار نه ؤ ، هغه له مصر نه لار او بیا وروسته واوریدل شو چی دی په چین کی دی . شورویانو کومان وکړ چی د ډاکتر پلز له امله کیدی شي مصر د چین د میزایلو د تولید په کار کی مرسته کړي وي . البته دوی په دې هکله په رسمي ډول معلومات وغوښت .



بیانو د اروپایي کمونستو گوندونو کیسه ده . دوی اکثره په غوصه وو ، او ځیني یی په تیره بیا ایټالیویان د 'توکلیاتي وصیت' په کار تقریباً بالکل یاغي شوي وو . مصر د ډیر پخوا راهیسي د ایټالیي د کمونست گوند سره ښې اړیکې درلودې . سره له دې د مصر د ۱۹۱۹ کال د اړودوړ په لومړیو وختو کی د فرانسې د کمونست گوند په مرسته د مصر د کمونست گوند بنسټ کیښودل شو ، د کارونو سرپرستي یی په ۱۹۳۰ کلونو کی ایټالیویانو ته ورپریښودله شوه . دا کار د جنک نه وروسته هم جاري ؤ ، او په ۱۹۵۹ کال کی د ایټالیي د کمونست گوند د یو استازي په مشرتوب د مصر د کمونست گوند د بیلا بیلو کوچنیو ډلو او گروپونو د بیا یوځای کیدلو هلې ځلې وشوې . دوی نه یواځې د مصر د کوچني کمونست گوند سره نژدي وو بلکی د اروپا د لویو کمونستو گوندونو سره یی هم خورا نژدي اړیکې درلودل . حکومت هم سپارښتنه وکړه چی عربي سوسیالیستي اتحاد دې ورسره د ورور کلوې اړیکې وساتي ، داسی وخت ؤ چی تقریباً هره میاشت به د ایټالیي یو هیئت د یو یا بل کار د پاره مصر ته راتی .

لکه چی لیدل کیدل شوروي اتحاد غوښتل د منځني ختیځ په ییلویلو هیوادو کی خپل اهداف په بیلا بیلو ښو څرکند کړي - ترڅو په یو هیواد کی د خپلو کارونو د ډیری کیدلو مخنیوی وکړي - لکه مصر کی . همدارنگه ناصر فکر کاوه خپلې اړیکې د نورو کمونیستي هیوادونو سره هم ټینګې کړي ترڅو په دې ډول په شوروي اتحاد لازم فشار راوړای شي . دا وخت په ټوله نړۍ کې

د ایټالېي کمونیسټ ګوند تر ټولو زیات د خپل واک و، ناصر دا لازمه وکله د دوی له لارې د مسکو مشرتابه ته څه ګټورې خبرې ورسوي . هغه دا ارزو درلوده ، لکه څنګه چې د چکوسلواکیې د وسلو په معامله کې مصر په شوروي اتحاد اړم وړ زورکړ ، اوس کیدي شي اروپايي کمونیسټ ګوندونه دغسې کار وکړي .

د خروسچف د لیري کیدونه وړاندې د 'توکلیاتي وصیت ، پېښه داسې وه چې خروسچف د چین سره د اختلافاتو په سردیو کانفرنس په مفکوره لوبې کولې ، او د ایټالېي ډکمونیسټ ګوند لومړی منشي توکلیاتي روسیې ته راغوبتل شوی ؤ او ورسره وعده شوې وه چې خروسچف سره به ګوري او د کانفرنس په اسکاناتو به خبرې کوي . خو چې دی څه وخت روسیې ته را ورسید ، ورته وویل شول چې خروسچف د کاناډا د یو اخبار مالک لارډ تامپسن سره د پاکو ځمکو په چکر وتلی دی . ده ته مشوره ورکړل شوه چې په کریمیا کې سوچي ته لاړشي او هلته استراحت وکړي ترڅو خروسچف د ده لیدلو ته وزگار شي . هغه همداسي وکړه ، او کله چې هغه د یلتا په یو سناتوریم کې لګیا ؤ خپل نظریات را ټول کړي او د یو راپور په شکل یې د خروسچف سره د خبروله پاره جوړ کړي . هغه خپل راپور نژدې کړی ؤ ، او وروستي بدلونونه یې پکې اصلاح کول چې ناڅاپه پرې د زړه حمله راغله . روغتون ته وځغلول شو ، خو ډیر ژر مړ شو . (اګست ۲۱ ، ۱۹۶۴ کال) .

ښځه یې ورسره وه ، چې دی مړ شو هغه ژر هوټل ته ورغله ، د ده د میز په سر یې د راپور پراته کاغذونه سره را ټول کړل او د خپلې سینې لاندې یې په کمیس کې پټ کړل . هغه په دې پېښه ډیره په غوصه وه ، او هر ځای کې کمونیسټان په دې خبره ډیر ناراضه وو چې توکلیاتي څو اونۍ یواځې پرېښودل شوی ؤ او خروسچف د یو پانګه وال د اخبار مالک سره په هوا خورۍ بوخت ؤ . برژنف د توکلیاتي د مړي سره روم ته په تللو ییا لږ د خلکو نظریات راسم کړل .

شورویانو غوښتل ځانونه د 'توکلیاتي وصیت ، نه خلاص کړي ، خو نه شو کیدي ، ترڅو چې د ۱۹۶۴ کال د سپتمبر په ۴ مه دا ایټالېي کمونیسټ ګوند د هغه ټول ټکي خپاره کړل . د توکلیاتي اصلي ټکي دا ؤ چې کمونیسټي غورځنګ باید د یو مړي د نظریاتو تابع نه وي ، خو ییلا ییل نظریات باید په

خپلو منځو کی یو والی ولري . هغه احساس کاوه چی کمونیست گوندونه په نورو باندی د یو گوند دکتاتوری خوابدی کړي دي - او نننیو مارکسیستی نظریاتو هیڅ ډول نوبت ونه شو بودای او نویو ستونځو او مسلوته هماغه پخوانی ځوابونه وړاندې کوي . هغه د ناسیونالیزم د بیا را ژوندي کیدو خبره هم کړې وه . هغه لیکلي ؤ چی 'دیو او بل هیواد ترمنځ توپرونه ډیر لوي دي . له دې امله باید هر گوند د آزاد او خپلواک کار کولو چل زده کړي . . . سوسیالیستی کمپ کی هم دا خبره ډیره ضروري ده چی هر یو د خپل واک خاوند او د بهرنه پري شرایط تمحیل نه شي .

البته دا نظریات په کریمین کی عقیده خرابونکي بلل کیدل ، د توکلیاتی د مرگ او وصیت ټولې کیسې د خروسچف په له منځه وړلو کی ډیره اغیزه درلوده . یوه بله خبره هم وه چی د شوروي د مشرانو ترمنځ یی د نظریاتو په تو پیراو په منځني ختیځ کی د دوی په سیاست باندې پوره اغیزه اچولې وه . دا د زروي وسلو پورې تړلی کار ؤ .

زما په فکر خروسچف داسی کومان کاوه چی زروي وسلې د جگړې په ډگر کی په کار نه شي اچول کیدی ، یوازی په سیاسی ډگر کی په کاریری ، او دې کار یو ځانگړی تخنیک غوښت . د هنگری او سویز په شخړو کی هغه د زروي وسلې د په کار اچولو گواښ وکړ ، او نورو ته یی د کار او لانجی د جوړولو واک ورپرېښود ، خو په دې بڼه پوهیده چی هغوی دا کار نه شو کولای . د بلې خوا نه د کیوبا د لانجی په وخت کی خروسچف په داسی یو ځای کی فعالیت کاوه چی هلته امریکایانو پوځي لوړ والی درلود ، نو دده د زروي وسلې د په کار اچولو گواښ څه اغیزه ونه کړه ، نو بیرته ترشا شو . د کیوبا د لانجی نه وروسته د مارشال کریچکو په شمول ډیرو شوروي لوړ رتبه مامورینو په خروسچف ملامتیا اچوله چی زروي وسله د سیاسی وسلې په توگه په کارنه شي اچول کیدی ترڅو چی د دې وسلې د ملاتړ د پاره نور رواجی پوځي ځواکونه نه وي . نو د کیوبا د لانجونه وروسته سمندري امیر سرجی گورشیکوف راپورته شو او شوروي سمندري پوځ ته یی دیو نړیوال قوت بڼه ورکړه . زما په یاد دي چی یو وخت مونږ له برژنف نه د بم غورځوونکو جنګي الوتکو غوښتنه وکړه څو د امریکایي فانتهم مقابله وکړای شی چی اسرائیلو ته یی ورکړې وې . د هغه ځواب دا ؤ چی مونږ داسی څه نه لرو چی د فانتهم مقابله وکړای شي . هغه وویل ، 'مونږ

د پخواني مشرتابه په وخت کې غلطې کړې ده ، چې په زروي وسلو موزياته تکیه وکړه . د دې مطلب دادی چې په نورو وسلو کې مونږ د پرمختګ نه پوره وروسته پاتې شو . نوځکه اوس مونږ یم غورځوونکې داسې جنګي الوتکې نه لرو چې د امریکې مقابله وکړای شي . مونږ به هغوی ته ورورسو ، خو اوس دستي څه واټن شته . د کیوبا په لانجه کې شوروي د دوو لارو نه د یوې نیولو ته مجبور ؤ ، یابه یې په موجودو رواجي وسلو جنګ کاوه ، چې پکې پوره کمزوري وو ، او یا به یې په زروي وسلو جنګ کاوه ، چې دې کارته هم پوره تیار نه وو . دا اصلاً د سویز د لانجې سرچپه لانجه وه .

روسانو هڅه کوله چې پوره رواجي وسلې جوړې کړي ترڅو د امریکې سره په برابر انډول مقابله وکړای شي . دوی په دې عقیده وو چې د دې مطلب د پاره یواځې یو بنسټ شته چې هغه دیتانت دی . خو ډیر ژر دوی بیا د یو بل خنډ سره مخامخ شول - ویتنام . زما په یاد دي ، کوسیګین چې په سکندریه کې ؤ ، ویلی ویل ، د افسوس خبره ده کله چې شوروي اتحاد دې ته تیار شو چې د دیتانت په هکله د زړه له کومې خبرې وکړي ، هلته د ویتنام لانجه را پیدا شوه او ټول کارونه یې خراب کړل .

دا هغه وخت ؤ چې امریکایانو نه یواځې ویتنام کې بلکې د نړۍ په نورو ډیرو ځایو کې ځانو نه د خطر سره مخامخ کړی وو . دا د سیا د نیکمرغۍ ورځې شپې وې چې د یمن له پاره یې په فعاله توګه اجیر پوځیان پیدا کول ، او په لاتینه امریکاکې یې ډیر فعالیت کاوه . د جانسن اداري پالیسي دا وه چې په سیمه ییزو محورونو باندې د عملیاتو د پاره لنگر واچوي ، چې پکې په یوه سیمه کې یو قدرت ته د هغه ځای په کورنیو چارو کې د غیر زروي وسلې تر اندازې پورې د لاس وهنې صلاحیت ورکړل شوی ؤ ، نو په دې ډول اسرائیلو ته ورځ په ورځ زیات اهمیت ورکول کیده .

نو ، اوس به هغه خبرې چې خروسچف یې له قدرته لیري کړ څنګه کیدې ، د توکلیاتي وصیت نامې بنسټیزې موضوعګانې راپورته کړې وې ، د دیتانت له پاره د ضرورت او د امریکایي بی سنجشه پالیسیو سره د سیالی کولو ترمنځ یوې لارې نیولو ، روسان تر لوی فشار لاندې راوستي وو . نړیوالې پېښې لکه د هند او پاکستان ترمنځ د ۱۹۶۵ کال د اګست د میاشتې ۱۷ ورځې جنګ ، په اندونیزیا کې د ورځ په ورځ زیاتیدونکې پوځي قوت او د اندونیزیا په کمونیسټ

کوند باندې د ۱۹۶۰ - ۱۹۶۶ کال په ژمی کی د دوی بریدونه او د ۱۹۶۶ کال په فبروري کی د نکروما تری تم کیدل د سودا او اندیبنې نور عوامل وو .

ناصر اوس هم ؤ ، خو د شوروي اتحاد په لور د ملي آزادي بښونکو غورځنگونو عمومي میلان مخ په زوال ښکاریده . څه غلطی شوې وه ، خو شوروي مشران پري پوره نه پوهیدل چی څه وه . قاهرې ورته په برله پسی توکه دا خبره کوله چی د چین - روس لایحه د دریمی نړی د هیوادونو د بی اتفاق مسؤله ده . د هغی خوانه شورویانو ډیرې هڅې کولې د عربو سره خپل اتحاد د صهیونیزم پرضد د زیاتو تبلیغاتوله لارې پیاوړی کړي ، او دې کار دوی د یو ډول نه سنجول شوي عکس العمل سره مخامخ کړل .

د شوروي د کمونیزم یوه لویه ناکامی دا ده چی دوی د یهودو مسله اواره نه کړای شوه . د شوروي مشرانو تل یا ځانو نه ناکاره اچولي چی کوندې څه مسله نشته ، او یا یی ورته داسې بڼه ورکړې چی کوا کی بدنیتو بهرنیو ځواکونو دا مسله ژوندی ساتلې ده . خو اوس د شوروي اتحاد خپلو پالیسیو دا مسله ویجاړوله . څومره به چی په شوروي مطبوعاتو کی صهیونیزم غندل کیده ، هغو مره شوروي یهودان را بیداریدل . اسرائیلو ته د هجرت کولو غوښتنې زیاتې شوې . شورویانو کیله کوله چی سیا شوروي یهودان را پاروي ، دا ډیره شکمنه خبره وه ، او اسرائیلي موسسې د دلانانو په څیر په دې کی لاس لري . دوی داسی پوی شول چی د یهودي مخالفینو د پاره پتی ابلاغې په مسکو کی د اسرائیلو په سفارت کی چاپیری . د دې شواهدو د تأیید خبرونه قاهرې ته را ورسیدل چی مسکو پري ییا خبر کړای شو . شورویانو داسی نتیجه واخیستله چی دا د مصر په وړاندې د دوی د دریځ له امله دي چی د تازه کورنیو ستونځو سره مخامخ شو .



د شوروي نوي حکومت رښتیا هم په دې مسلو کی ډیر فکر کله ، او په دې باندې د نوي نظر کولو انگازې قاهرې ته را ورسیدې . د حکومت غړو اوس هم په دې ټینگار کله چی د مشر تابه بدلون د مصر او عربو په وړاندې دریځ پورې تړلی نه دی ، خو په دې کی شک نشته چی په خرو سچف باندې یو انتقاد دا هم ؤ چی د مصر سره د ده معاملې په حقیقت کی د یو سړي سره معاملې دي ، چی څه ناڅه رښتیا وه ، ځکه د مصر د رژیم نه مطلب ناصر ؤ . په کریملین

کی د هالیسیو پرسر بنسټیز اختلاف را پیدا شو ، منځني ختیځ په دی کی لویه برخه درلوده ، د خرو سچف ځینو مخالفینو لکه سوسلوف هغسی استدلال کاوه لکه سیمه ییزو کمونیستو گوندونو چی کاوه . ناصر سره هر ډول مرستی کول ، دوی د لوی خطر سره مخامخ کړي وو . څومره چی ناصر قوی کیده هغومره دوی کمزوري کیدل ، او که ده د یووالي د منځ ته راوړلو هڅه کولای نو هغوی منحل کیدل .

په عربي نړۍ کی نور کمونیست گوندونه په دې ناراضه وو چی ولې د مصر کمونیست گوند ځان رنګ کړ ، د دی کار د ټولونه زیات مخالف خالد بکدش ؤ . هغه د یو ځانگړي صلاحیت نه خبرې کولې . د سورلی کمونست گوند د بعث د گوند د کین اړخ سره مرسته کوله چی صلاح جدید یی مشر ؤ ، او اوس په قدرت کړی ؤ . خالد بکدش یو مسلکي کمونست او د پوره استعداد خاوند ، داسی بریالیتوب ته رسیدلی ؤ لکه څنگه چی شوروي اتحاد تل د سیمه ییزو کمونستو گوندونو نه همداسی غوښتل . د ده گوند په فعاله توگه د ملي متحدې جبهې په حکومت کی شریک ؤ ، چی په کابینه کی یی یو وزیر هم درلود . نورو کمونستانو ته دا کار یو د پوهیدلو وړ بریالیتوب ښکاریده ، خو د عربو یووالی داسی یوه خبره وه چی دوی پری تریایه پوي نه شول . دوی په دوو دلیلونو د دې سره وړان وو . یو خو دا چی د کارگرانو د یووالي د اصولو مخالف کار ؤ . او تردې زیاته دا وه چی د ناصر شهرت او لوړ والی دوی په ځمکه ویشتلې وو . په نتیجه کی شوروي اتحاد ته د عربي کمونیستو گوندونو مشوره داسی شوه ، چی د دوی د پاره دا کار سم نه دی چی خپلې ټولې هکمی په یوه توکری کی کیږدي ، دوی باید خپل قوت په عربي نړۍ کی خپور کړي ، او نه دا چی په یو هیواد کی یی را ټول کړي ، دا هغسی کار دی لکه چی یو سړي ته ټول قوت ورکړي .

د شوروي اتحاد د کمونیست گوند درویشتم کانگرس د ۱۹۶۶ کال د مارچ د ۲۹ می نه د اپریل تر ۸ مې پورې په مسکو کی وشو ، د دې نه وړاندې او وروسته په دې خبرو ډیر بحثونه وشول چی د شوروي اتحاد او عربي نړۍ ترمنځ اړیکې باید څنگه وی ، او په کلي ډول د کمونستو گوندونو او ملي آزادي ښونکو غورځنگونو سره څه ډول کوزاره وشي . دا نه لومړی حل ؤ او نه وروستی چی د شوروي اتحاد مشرتابه یا ځان د ستونځي سره مخامخ

ولید ، د یو ستر طاقت او د کمونیزم د مورني هیواد په توګه د بیلا بیلو رقیبو ډلو د ادعاګانو سره لاس وګریوان شو . په ځینو حالاتو کې مشرتابه کولای شو د یو ستر طاقت د ضرورتونو په پلمه ځانته مناسبی ایډیالوژیکي جامی ورواغوندي ، او کله یا د ایډیالوژۍ په رڼا کې د دولت په ګټه عمل وکړي ، خو اوس د دواړو مسؤلیتونو د رفع کولو د پاره د جوړ جاري اسانه لاره نه وه .

نژدې ټول عربي کمونستي مشران د کانګرس د پیل کیدونه یوه میاشت وړاندې مسکو ته تللي وو او د کانګرس نه وروسته ځواونی هلته پاتې شول . د هر عربي کمونیست ګوند په د ننه کې ډیر بحثونه وشول ، د بیلا بیلو ګوندونو ترمنځ خبرې اترې وشوي ، چی دا ټولې البته د مرکزي کمیټې د متخصصینو په مرسته تر سره شوي . خو دوی د جګسا د معاصره مخامخ وو چی ټولې ټوټې په مناسبه او بنایسته توګه یو د بل ترڅنګه نه شوې ایښودل کیدای .

وروستی پریکړې ته ونه رسیدل ، خو لکه څنګه چی په کمونستي نړۍ کې تل داسی وي ، خبرې اترې د ګوندونو په خپرونو کې راتللي ، د ټولو مشر پکی خالد بګداش ؤ چی د عربو کمونیستو ګوندونو په نمایندګۍ یې خبرې کولې ، او پیاوړي تیورین او لیانوفسکی ورته د سیاسي پېرو دريځ تفسیر اوه . د خبرو اترو په زړه کې په یو او بل شکل دا پوښتنه راپورته کیدله - چی کمونیستان د مترقي غیر کمونیستو غورځنګونو سره څومره وړ نژدې شي ، او د هغوی موقتي مشرتوب ومنی که نه . دا هغه څه ؤ چی لینن په خپله مبارزه کې د منشویکانو سره تجربه کړه ، او ستالین دا شی په نوې بڼه تعبیر کړ دفاشیزم او جنګ د تهدید په وخت کې کمونیستانوته امر کیري چی پراخي متحدې ملي جبهې جوړې کړي . اوس په دریمه نړۍ کې د خلکو د زیات ملاتړ وړکسانو تر مشرۍ لاندې د ملي آزادی د کړنو سره موازي چی کوم بریالیتوبونه ترلاسه شوي دي ، زور استدلال او منطق په نوي چوکاټ کې را ژوندی کړای شوی دی .



خالد بګداش د ۱۹۶۵ کال د کمینفارم د میاشتنۍ مجلې د دسمبر په ګڼه کې د سولې او سوسیالیزم ستونځې ، تر عنوان لاندې لیکلی بحث پیل کړ او په 'ملي آزادي بښونکو غورځنګونو او کمونیستانو ، باندې یې غږ وکړ . په دې مشهور بحث کې ډیر مسایل په نوې بڼه بیان شول . بګداش خپل بحث داسې پیل کړ :

شوروي اتحاد او نور سوسياليستي هيوادونه سره له دې چې د آسيا او افريقا د ځينو نويو ازادو شو يو هيوادونو سره د اتحاد او نژديوالي د پاليسۍ تشويق او ملاتړ کوي، د دې مطلب دا نه دی چې په دغو هيوادونو کې کمونيست کوندونه او ديموکراتيک ځواکونه ټول په عمومي توگه په هر ډول شرايطو کې د دوی د حکومت ملاتړ وکړي او د دموکراتيکو آزاديو له پاره د مبارزې غندنه وکړي. ده وويل چې نه بله ټولنيزه ډله، نه بل پور او نه کوم سړی د کارگر پور تاريخي دنده په غاړه اخيستي شي. هغه دا خبره ومنله چې داسې شرايط راځي چې يو بل ټولنيز پور يا کوم ځانگړی مشر د 'فاشيزم'، امپرياليزم، جاگيردارۍ او په ځينو حالاتو کې د لويو پانگه والو پرضد مبارزه کې وړاندې کيږي. د دوی ملاتړ بايد وشي، 'خو مونږ بايد بيدار او سو چې دغسې اتحادونه د غلطو او پوچو نظرياتو تر تاثير لاندې داسې رانه شي چې د کارگر پور د رول او کړنې نه مبارزه بلې خوا ته واړوي.

بکداش ټينگار کاوه چې کارگران بايد د ټولنيزو بدلونونو لارښود او مشران وي او 'راتلونکي به د پورونو ترمنځ د مبارزې او د دغې مبارزې په نتيجه پورې تړلی وي'. هغه دغې مفکورې ته په شک وکتل چې وايي هغه چا چې مارکسيزم څه ناڅه منلی دی په راتلونکي کې به په دې پوي شي چې ټول ومني - 'داسې خلک شته چې وايي په اصطلاح د 'عربي'، 'افريقايي' يا 'اسلامي' سوسياليزم پيروانو ته به بالاخره دا خبره معلومه شي چې يواځې رښتيني سوسياليزم علمي سوسياليزم دی... تجربې وښودله چې داسې نه ده. هغه دا نظريه ردکړه چې وايي د هيواد د لوړ جوړښت په بنسټ کې هم بدلونونه راوړي: 'برعکس، زېوال او کورني عوامل د هيواد په لوړ جوړښت کې ناڅاپي بدلون راوړي شي چې پر بنسټ اغيزه وکړای شي: د الجزاير، عربي متحده جمهوريت او سوري د ځمکو اصلاحاتو ته په ګوته نيولو سره هغه وويل چې د پوځ او پوليسو په مرسته يواځې دولتي ماشين د دغسې مسلو د اوارې د پاره بښانه دی: 'څه شی چې د دې کار له پاره ضرور دی د خلکو نه يوه جوړه شوې اغيزمنه باصلاحيته انقلابي ډله ده چې د خلکو باور او ملاتړ ورسره وي. هغه داسې خلک سکتارستان وبلل چې وايي د غير کمونيستو ډوله خوا د لويو پانگه والو پرضد عمل ته د سوسياليزم نوم ورکول سم نه دي: 'همدارنگه د داسې ويلو ضرورت نه پيدا کيږي چې دغسې هيواد د سوسياليزم لاره نيولې ده. دا نظر د هغه نظر سره برابر دی چې وويل شي د سوسياليزم د را وړلو له پاره د مشرۍ

رول اوس نور د کارگر پور په لاس کی نه دی بلکې دا کار اوس ناسیونالیستانو او کوچنیو بورژوازانو ته پاتې شوی دی، .

د بکدش رسمي ځواب د شوروي په میاشتنۍ مجله کمونیست کی د ۱۹۶۶ کال په جنوري کی د اولیانوفسکی له خوا 'په ازادو شویو هیوادونو کی د غیر سرمایه داري پرمختګ ځینې ستونځې، تر عنوان لاندې را ښکاره شو .

اولیانوفسکی ولیکل چی 'ژوند د یو کین لاسي بلاک د جوړیدو غوښتنه کوي چی ډیر ځیرک او مجهز مارکسیستي لیننستي عناصر پکې د ملي دموکراتانو د دوستانو او مرستیالانو رول ولوبوي - د سوسیالیزم د ایډیالوژیکي بل څراغ او د پرمختللي جنگیالي رول . په دغسې بلاک کی د علمي سوسیالیزم پلویان کولای شي دې ته سمه بڼه ورکړي . . . که مارکسیستان - لیننستان په کین لاسي بلاک کی دا دنده په غاړه واخلي چی د مترقي عناصرو سره مرسته وکړي څو غلطۍ ونه کړي نو په حساسو شیبو کی به د پرمختګ د پاره ډیر ګټور قدمونه واخیستلی شي، .

اولیانوفسکی د وروسته پاتې هیوادونو په کمونیستانو انتقاد وکړ چی هلته کارګري پورنشته ، او دوی غواړي د سوسیالیزم تر راوړلو د مخه د پرولیتاریا د کتاتورې راوړي . مطلب دادی چی په صنعتي بنسټونو ولاړ پانګه وال نظام باید جوړ شي ترڅو کارګر پور وروزل شي - دا نظریه وختي په ځینو ځایو کی وړاندې شوې او مسترده شوې ده .

هغه وویل چی د ملي دموکراسیو ایډیالوژي خپل هدفمند دلیلونه لري . په دی ډیر وخت تیریزې چی ملي انقلابي ګوندونه د مارکسیزم لیننیزم په لور ولاړ شي . مارکسیستان باید دومره نرم او د بدلون وړوي چی خلک را ونه پاروي او دا خبره له یاده ونه باسي هغه خلک چی د مارکسیزم یوه برخه نن مني ، کیدی شي سبا ټول ومنی .

اولیانوفسکی هغه کمونیستان وغندل چی د مارکسیستي پاکۍ دعوی کوي او د خلکو نه تجرید وي . کمونیستانو ته د ده مشورې داسې وې :

۱ - د نوې ټولني د جوړیدو په پړاو کی ، باید د دولت ماشینري د غیر سرمایه داري پرمختګ د اهدافو په چوکاټ کی کار وکړي .

۲ - وسله والو قوتونو ته باید ځانګړې پاملرنه وشي ، او هغه عناصر چی په غیر سرمایه داري پرمختګ عقیده نه لري له منځه وایستل شي .

- ۳ - د دولت ماشین باید پاککاري او له سره جوړ شي .
- ۴ - د نوې ټولني د جوړولو په کار کې باید کارگران په حرکت راوړل شي ، او د هیواد په اداري نظام کې د هغوی رول زیات شي .
- ۵ - د اهمیت ورده چې د ضرورت په وخت کې داسې یو لوړ سیاسي ګوند جوړ یا پیاوړی شي چې د علمي سوسیالیزم نظر او عمل سره نژدې او تطبیق کړي او په دې ډول دولت تنظیم او کنټرول کړي .
- اولیانوفسکی کمونیستانو ته په نصیحت کولو کې له ځینو ستونځونه باخبره ښکاریده . په دې کې لاندې ټکي را تلل :

په هېڅ ډول ټول ملي دموکراتیک مشران په دې نه شي بریالي کیدای چې نظم او دسپلین راوړي ، او نه ټول خلک د نوې ټولني د جوړولو د پاره ضروري سخت کار او زیار ایستلو ته تیار دي . ډیر وختونه داسې کیږي چې د ملي دموکراسۍ ځیني نماینده ګان خپلو اهدافو ته د رسیدلو له پاره دې وخته اوبې ضرورته تادی ، او بنسټیزو اصلاحاتو او نیمګړي ټینګار څرګندونه کوي . د ملي دموکراسیو په منځ کې محافظه کار عناصر د علمي سوسیالیزم د خپریدو مخنیوی کوي ، اوبني افراطیون په څرګنده توګه د کمونیستي ضد ایډیالوژۍ د خپرېدو کار کوي ، د دې مخنیوی باید وشي .

کمونیستان باید خاځا د دین پر ضد مبارزه وکړي ، خو دا مبارزه ډیره ځیرکه او هوښیاره وي . هغه زیاته کړه چې ځینی ملي دموکراتان او آن چې کمونیستان هم هڅه کوي علمي سوسیالیزم د جغرافیوي ، تاریخي ، کلتوري ، ملي او نژادي عواملو په نظر کې نیولو سره د سیمه ییزو شرایطو سره جوړ تطبیق او عملي کړي . داسې خلک په دې عقیده دي چې د انقلابي ارزښتونو په چوکاټ کې ، ملي او نژادي یووالی د طبقاتي یووالي نه ډیر ارزښت لري ، دا مفکوره غلطه ده او پر ضد یې باید مبارزه وشي .

د دې ټولو بحثونو نه په قاهره کې داسې نتیجه واخیستله شوه چې په شوروي اتحاد کې د پالیسي په ټاکلو باندې پرله پسې خبرې روانې دي ، او کیدي شي د اسیا او افریقا پېښو پرې زیاته اغیزه کړې وي لکه چې د اروپایي کمونیستانو خفګان او غوصه د 'توکلیاتي وصیت ، کی را ښکاره شوه او داسې نور . داسې معلومیدله ښایي د عربي کمونیستو ګوندونو او شورویانو ترمنځ یوه موافقه شوي وه چې کمونیست ګوندونه باید متحد اوسي ، سره له دې به

هم په دوی کې باید بیلا بیل عناصر تر یوې اندازې د آزاد او خپلواک عمل اجازه لري . خو د خالد بکدش او اولیانوفسکې په نظریاتو کې د پاملرنې وړ توپیر ؤ . خالد بکدش په دی عقیده ؤ چې هر سیمه ییز گوند یوه ځانگړې پدیده وگنله شي او د مارکسیزم لینینیزم شعار څه ناڅه د ستالین د مفکورې په سمون پورته کړي ، خو اولیانوفسکې غوښتل دوی د ملي تنظیمونو په دنده کې وساتي . داسې خبرې راوټې چې شوروي اتحاد غواړي په یوه دوه ښاخیزه پالیسي کار وکړي . په ۱۹۶۰ کلونو کې د دوی او سیمه ییزو گوندونو ترمنځ اړیکې کمزورې شوي دي ، هغه وخت چې په ملي آزادي بڼونکو غورځنگونو باندې زیات باور وشو ، خو چې کله د بن بیلا او نکروما غوندې مشران ناڅا په له منځه لاړل شورویان په دې پوه شول چې د مترقي مشرانو شته والی هیڅکله د مترقي پالیسیو د شته والي تضمین نه شي کولای . دوی کمونیست گوندونه پرېښي وو چې جارو شي او یواځې مترقي مشران د دوی پیروي وکړي . خو مونږ گومان کاوه اوس هم په سیاسي پیرو کې د نظر اختلاف ؤ . بودگورنی ، سوسلوف او پونا ماروف په سیمه ییزو کمونیستو گوندونو زیاته تکیه کوله ، او برژنف ، کوسیگین او شیلیپین یې مخالف وو . وروستی نتیجه دا شوه ، څنگه چې بحثونه لا پای ته نه وو رسیدلي ، شوروي اتحاد د یوې نرمې پالیسي پلوي کوله ، په داسې حال کې چې سیمه ییز کمونیست گوندونه به ښايي د ملي تنظیمونو په کینو اړخونو کې ورننوخې او هلته به خپل ځانونه ټینګ کړي .



د منځني ختیځ په وړاندې د امریکې د دريځ سختوالي ، او د روس د دريځ بنسټیزې څېرې ، په عربي هیوادونو کې اټکل شوې نتیجه را ونه ایستله . یو شی را ووت چې ورته د امریکې او روس 'دهلیزونه' ویل کېدی شي . کله چې دا معلومه شوه چې په شوروي اتحاد کې داسې کسان شته چې کټی یې د مصر پورې تړلې دي ، او هغوی زمونږ دوستان گنل کېدی شي ، نو په مصر کې هم داسې اشخاص را پیدا شول چې د امریکایانو او یا روسانو دوستان گنل کېده ، خو دا خبره زیاته د یو سوء تفاهم نتیجه وه . فیله مارشال عامر به تل د روس په خوا کې بلل کېده ، خو دا یواځې له دی امله چې دی د روس سره د وسله والو قوتونو پورې تړلې اړیکو مسؤل سړی ؤ ، د عمومي مرستو په هکله د علي صبري موقف هم دغسې ؤ ، په صنعتي چارو کې عزیز صدقي (د مصر د صنعت تزار) بلل کېده ، او صدقي سلیمان د لوړ بند وزیر ؤ . دوی ټول په پرله پسې

توکه د روسانو سره په معاملو بوخت وو او طبعاً دوی تل دې ته تشویقیدل چی د خپلو معامله کوونکو سره ښه کوزاره وکړي . په همدی ډول ذکر یا محی الدین ، عبدالمنعم ، کیسونی او سید ماری د لویدیځ سره د اړیکو مسؤل خلک وو ، نو دوی ته د 'امریکایانو خلک' ویل کیدل . خو دا ټولې ټاپې رښتیا یې ځایه وې .

په سیمه کی د امریکایي بی باکه سیاست د مصر او شوروي د واپرو حکومتونو پاملرنه ځانته را واپړوله او ډیر معلوماتونه یې په خپلو منځو کی تبادل کړل . دا هغه وخت کتور وو ، خو یو کال وروسته یې ډیر جنجالونه را پیدا کړل . همدارنگه د لوړې سویی اړیکو د درلودلو ضرورت احساس شو ، نو بیا د ۱۹۶۶ کال په می کی قاهرې ته د کوسیگین د راتلو تیاری ونیول شو . دده د راتگ نه وړاندې په مسکو کی د مصر سفارت ته څه خبرونه ورسیدل چی د شوروي اتحاد د مشر تابه کړی په دې ډول غواړي په مصر کی د چارو د رښتینوالي پلټنه وکړي . د مثال په توکه دوی غواړي پوه شي چی ناصر په پوځ او خلکو کی څومره ملاتړ لري ، سوسیالیستي اتحاد څومره قوت لري ، دوی تر کومې اندازې د ځان او د مصر ټولنیز انقلاب نه دفاع کولای شي ، په پوځ کی تر کومې اندازې دښي اړخ یا مذهبي عناصر ورننوتی دي ، او ایا په پوځ کی کوم سیاسي تنظیم شته که نه ، په هیواد کی د ارجحایي ځواکونو قوت څومره دی ، او داسی نور . دا ټولې پوښتنې چی د مصر په کورنیو چارو کی لاس وهنه کښل کیدی شي ، نیغ په نیغه نه خو په مسکو کی د مصر د سفیر سره په څو پرله پسې غونډو کی د روس د بهرنیو چارو د وزارت معین سیمینوف راپورته کړي .



د دی نه لږ وړاندې د ۱۹۶۶ کال په اپریل کی د صدر اعظم یوسف ظالین په مشرۍ یو سوریایي هیئت د مسکو نه لیدنه کړې وه ، او دا څرگنده وه چی شوروي د یو شمیر عربي هیوادونو سره اړیکي ښه کول غوښتل ، چی پکی سوریه او الجزایر چی اوس پکی هواري بومدین قدرت ته رسیدلی ؤ ، هم شامل وو . په حقیقت کی دوی په عمومی ډول د عربو سره د ډیر نرم دریځ نه کار اخیست . خو د خپل نفوذ د خپرولو د پاره د نورو عربي هیوادونو سره د دوی اړیکي زیاتې شوې ، دوی د ناصر او مصر سره ځانگړي اړیکي ساتل او نورو ته په

دې هکله منکر وو . د شرایطو زور او په سیمه کې د کمونیستو کوندونو له خوا فشار دوی مجبور کړل د خپلې هغې لومړۍ وعده نه تیر شي چې د نورو عربو سره اړیکې به د مصر له لارې اداره کېږي ، خو د دې له پاره چې خپله دغه پالیسي لږه آواره کسري نو مصر یې د نورو عربو سره له خپلو مذاکراتو څخه خبراوه . کوسیګین چې قاهرې ته را ورسید ناصر ته یې وویل چې سیاسي پیروله ده نه غوښتي دي تاسی د ظالین سره زمونږ د خبرو له نتیجې نه خبر کړم . ده د شوروي د هغې موافقې نه ناصر خبر کړ چې د سوري سره د یو بند او یو هایدروالکتریکي برج په جوړولو کې مرسته کوي ، او له ناصر نه یې پوښتنه وکړه چې ده خوښه ده که نه . ناصر اریان شو - هغه وویل ، هر کار چې د هر عرب هیواد له پاره کېږي مونږ د هغې هرکلی کوو . د خبرو په منځ کې د ژبې په سر کوسیګین له ناصر نه پوښتنه وکړه چې په دی کې کوم ځانګړی اهمیت ويني چې د سوري دري واړه لوی مشران ، جمهوررئیس ، صدر اعظم او د بهرنیو چارو وزیر - ډاکتران دي . د ناصر ځواب دا ؤ چې : 'ته راته ویلی شي په دی کې کوم ځانګړی مطلب پروت دی چې برژنف ، پوډګورني او ته دري واړه انجیران یاستی، ؟

کوسیګین یې له شکه په دی پوی شو چې له شوروي اتحاد نه په یلایلو برخو لکه وسلې ، صنعت ، پور ، غنم او نورو کې د مصر پرله پسې غوښتنې تاو تریځوالی را پیدا کوي ، او دواړو خواوته په کار ده چې په دې ځان پوي کړي . نو ، سره له دی چې ده د دغو پوښتنو ځوابونه پلټل ، خو په ډیره ماهرانه توګه یې دا ټکي راپورته کول . هغه د سوري د نوي رژیم سره د مصر په اړیکو ځان پوه کول غوښتل . شورویانو داسی وښودله چې غواړي مصر باید د بعث د ګوند د کین اړخ د حکومت ملاتړ وکړي ، چې پکې کمونیستانو هم برخه درلوده ، او د دی نه په ویره کې وو چې کیدی شي د سوري او مصر ترمنځ هماغسی اختلاف را پیدا شي لکه چې د عراق د قاسم سره یې پیدا شوی ؤ . کوسیګین همدارنګه په مصر کې د سیاسي تنظیمونو په هکله ډیرې پوښتنې وکړې - په عربي سوسیالستي اتحاد کې کدري ډلې څنګه وده کوي ، او داسې نورې .

ییا بحث جنجالي شو . په منځني ختیځ کې د ورځ په ورځ خرابیدونکو حالاتو له امله - د سوري او اسرائیلو ترمنځ زیاتیدونکی تاو تریځوالی ، د سوري د رژیم له خوا جنګ ته تیاری او مصر له دې امله ملاتول چې په ګډه مبارزه

کی مرسته نه کوي ، د الفتح د فعالیتونو زیاتوالی ، ناصر داسی احساس کړه چی د نورو وسلو د پاره غوښتنه وړاندې کړي ، او هم یی شوروي اتحاد نه د ځینو پخوانیو پوړونو د سود وړکولو د ځنډیدلو غوښتنه وکړه . کوسیگین څرگنده کړه چی له بده مرغه دغه غوښتنې په مسکو کی د مصر د سفیر له خوا د شوروي د بهرنیو چارو د وزارت معین سیمینوف ته ډیرې ناوخته وړاندې شوي چی د ده تر راتگ وړاندې پری سیاسي بیرو غور کړای وای . هغه زیاته کړه چی نوی مشرتوب څه ډول کار کوي ، ټینگار یی وکړ چی غوښتنې باید مسکو ته ډیرې وختي ورکړل شي ، ترڅو په سمه توگه ترغور او اجراء لاندې ونیولې شي . هره غوښتنه باید د اړوندې ادارې له خوا وڅیړله شي . اقتصادي ، صنعتي ، وسله وال پوځونه او نور . د سیاسي بیرو د عمومي پالیسی په رڼا کی ، د دغو ادارو د سپارښتونو په چوکاټ کی د سیاسي بیرو تر غور وروسته تصویبېږي . ټول هغه څه چی ده وویلاي شول دا ؤ چی دی به په مسکو کی وگوري چی د مصر د وسلو غوښتنه د مناسب چینل له لارې شوې ده .

کوسیگین وویل چی د شوروي د پوړونو د سود وړکولو د وروسته کولو غوښتنه چی مصر یی کوي ډیره گرانه خبره ده په داسی یوه غوښتنه کی یواځې مصر ته راځي ، بلکی دا د اصولو خبره ده چی نور هیوادونه هم بیا دغسی غوښتنې راپورته کوي . هغه وویل چی شوروي اتحاد د دریمی نړۍ په هیوادونو باندې ۲۴ میلونه روبله پور لري ، او که د دغې پور بیرته وړکولو کی هر ډول ځنډه راځي دا به د شوروي اتحاد عمومي پلان تریدې اغیزې لاندې راولي .

هغه وویل چی شوروي یو پلانیزه اقتصادي نظام دی ، او دوی مجبور دي پوي شي هر کال په هره برخه کی کوموشیانو ته څومره اړتیا ده . هغه د ویتنام په جنگ پوری تړلو د شوروي اتحاد استثنايي ستونځو ته گوته ونيوله . هغه وویل 'چینایان ډیرې خبرې کوي ، خو دا مونږ یو چی وړکول کوو ، هغه کیله وکړه چی شالي ویتنامیان د اعلیٰ درجی روسي وسلو ډیپوکان لري چی کار ځني نه اخلي ، دا یی د ذخیرې په توگه د راتلونکي له پاره ساتلي دي . همدارنگه شوروي اتحاد شالي ویتنام ته ټول هغه څه برابر کړي دي چی دوی غوښتی ، داسی وسلې یی هم ورکړي دي چی دوی ییځي نه پیژندلې ، او ټکنیشنان یی ورلیږلي دي چی د وسلو د کار چل ورزده کړي . هغه دا هم څرگنده کړه چی شوروي اتحاد شالي ویتنام ته د پوځي قطعاتو د وربیلوست هم کړی دی ، خو هغوی نه دی منلی ، او داسی معلومه شوی ده چی چینایان په شالي ویتنام کی

د روسي پوځونو نوشته والی نه شي زغملای . کله چی کوسیگین یادونه وکړه چی شالي ویتنامیانو د وسلو د یو ستراتیژیک گسودام د جوړولو ارزو درلوده ، د ناصر زغم ونه شو او وی ویل چی 'مونیر هم غواړو وسلې ذخیره کړو' .

کوسیگین ناصر ته کیسه وکړه چی ده کله د هوچمین سره د ویتنام د جنگ د پراختیا په هکله خبرې کولې ، ویل یی ؤ چی که جنگ بس نه شي امریکایان به نور پوځونه هم راولیږي ، یا به جنگ تر ډیرې مودې روان وي ، هوچمین په داسی ویلو سره چی 'زه غواړم هغوی نور پوځونه راولیږي' . هغه هک پک اریان کړ . هوچمین ناصر ته ویلې ؤ چی د روسانو په دی کی هیڅ کار نشته د هغه چا د پالیسیو سره غرض وکړي چی په ویتنام کی جنگیږي : 'هغوی چی فکر کوي چینایان د خپلې مفکورې د کلکولو له پاره مونیر جنگ ته تشویقوي ، ییخی لیونې دي . که څوک مونیر ته را شي او ووايي چی غواړي منځگړیتوب وکړي ، مونیر به ورته ووايو چی هانوي مونیر سره څه معامله نه لري - زه غواړم د جنوبي ویتنام د ملي آزادی بښونکې جبهې سره خبرې وکړم' .

ناصر ته په یو پیغام کی هوچمین یادونه کړی وه چی ده او . م . ن . روی هندي کمونیست په کله د لینن سره په یوه کتنه کی دواړو هغه ته وویل چی د رښتیني نړیوال انقلاب مرکز په اروپا کی نه شي کیدی ، دا مرکز به حتماً په آسیا کی وي ، ځکه د نویو کارگري ځواکونو زیات شمیر خلک دلته پراته دي .

د کوسیگین نه په قاهره کی مونیر بله غوښتنه دغمو وکړه . ناصر ورته کیسه وکړه چی د امریکایانو سره مونیر څومره ستونځې لرو ، مونیر په کال کی له دوی نه یونیم میلیون تنه غنم اخلو ، خو اوس هغوي گواښیږي چی کم یی کړي ، یا یی کیدی شي ییخی بند کړي . ناصر غوښتل ځان پوه کړي که دا کار وښي په دې برخه کی په شوروي اتحاد حساب کیدی شي ، که نه ، چی مصر ته مرسته ورسوي . کوسیگین په دې هکله ډیر رښتینی ؤ . هغه وویل دغمو براهرول د شوروي اتحاد د ټولو نه کمزوری ټکی دی . هغه پوښتنه وکړه چی مصر ولې زیات غنم ونه کرلې شول . ناصر ورته بیان کړه چی مصر د خپلې کرنې ورځمکی نه ډیر ښه حاصل ترلاسه کړی دي . یو جریب ځمکی په کال کی د ۳۷ پونډو په ارزښت غنم ، د ۱۲۰ پونډو په ارزښت چغندر او د ۲۰ پونډو په ارزښت میوې او سبزیجات حاصل ورکړی دی . کوسیگین په دې خبره خوشاله

شو. وی ویل، مونږ به وگورو، دا ټول د فصلونو پورې اړه لري. زه د سره د څه شي وعده نه شم کولای. تاسې به دوه شیانو ته انتظار باسئ - موسم ته او سیاسي پروتته.

د دی نه دوه میاشتي وروسته د ناصر د غوښتنو ځواب په ډیره عجیبه غیر مستقیمه لاره را ورسید. په مسکو کې په یوه میلمستیا کې چې د مصر سفیر د جولای د انقلاب د کلزې د مراسمو د لمانځلو له امله کوله، یو لوړ رتبه مامور هغه ته ور نژدې شو او ورته وی ویل: 'زما نوم مه اخله، خو فکر کووم دغمو د غوښتلو له پاره به اوس ډیر مناسب وخت وي'. په دومره کوچنیو خو مهمو لارو سره شورویانو د مصر په وړاندې چې اوږدې اړیکې یې ورسره درلودې، غوښتل خپل دریځ پیاوړی کړي.

کوسیګین داسې یوسړی دی چې تل د واقعیتونو او ارقامو نه خوند اخلي. دا دده دکتني په وخت کې د خبرو په دوران کې هغه وخت ښه څرګنده شوه چې په قاهره کې د ځمکې لاندې د ریل ډګارې د سرکونو د یو سیستم د جوړولو په امکاناتو له ده سره خبرې وشوې، ترڅو د قاهرې زړه او اوږده ترافیکي ستونځه آواره شي. آیا شوروي اتحاد به په دې کې مرستې کولو ته تیاروي؟ کوسیګین فوراً تخنیکي پوښتنې راګوزار کړې - داسې څه لکه د اوبو یو بند چې را خوشې شي. انجنیران به د څه ډول خاورې سره مخامخ شي؟ ډبرې دي که خاوره؟ په څه نسبت؟ د ساختماني مسلکي بیلابیلو برخو د لګښت په هکله یې له خولې نه ډیر زیات ارقام راوايستل. ده هاغسې تخنیکي جنجالونه وشمیرل لکه څنګه یې چې بیا څه موده وروسته د لوړ بند نه د برق د لاس ته راوړلو د پروژې په هکله خبرو اترو کې را وایستل.



په عمومي ډول زما په فکر د شوروي نوي مشران اوس په دی لږ لږ پوهیدل چې له ناصر سره لږو ډیر په کوم واټن کې وو، خو نورې عربي نړۍ دوی ته له سر دردی پرته نوره هیڅ ګټه ونه رسوله. دوی په تیره بیا د دمشق او بغداد د رقیبو بحث رژیمونو ترمنځ د ترڅو ناندزویو تبادلې کولو ډیر په عذاب کړل. د ۱۹۶۶ کال په دویمې کې د دغو دواړو رژیمونو بیل بیل هیټونه مسکو ته لاړل، کوسیګین ته وخت په لاس ورغی د سوري د بهرنیو چارو د وزیر ډاکټر ابراهیم ماخوس نه یې پوښتنه وکړه چې ولې دده حکومت د عراق د حکومت د پالیسیو سره مرسته نه کوي. ماخوس ورته وویل،

’کوند پاليسي تاکي ، اوزه يواځي د بهرنيو چارو وزير يم . خو له ياده مه وياسه چي زمونږ او د عراق د حکومت ترمنځ وينه توي شوې ده ، کوسيگين اريان شو ، ’وينه‘ ، ستا مطلب څه دی ، ؟ ماخوص وويل ، ’دا يو کسات دی ، ! ماخوص همدارنگه کړوميکو ته کيله وکړه چي خالد بکداش په دمشق کي د لوي حميديه بازار سوداگرانو ته ويلي ؤ چي دوي د سوري د اقتصاد له پاره ډير مهم دي او بدکارو بعثيانو تاسي وځپي . د اريانتيا وړنه وه چي د شورويانو په دغو سيمه ييزو د بنميو سرنه خلاصيده .

لږ وروسته کله چي د عراق صدر اعظم عبدالرحمن بزاز ’په د مشق کي د هغو بي مسؤليتو خلکو‘ په هکله خوله پرانستله ، کوسيگين ورته د خفکان نه د ډکوبينو په الفاظو کي وويل : ’بڼه به داوي چي د يو بل په سروهلو باندي لږ وخت ونيسي او زيات وخت د اسرائيلو په سروهلو تير کړي‘ .

دا وخت ؤ چي په عربي نړۍ کي د کاجي بي فعاليتونه را څرگند شول . د دې نه وړاندي د روسانو د پاره د معلوماتو د را ټولولو دومره ضرورت نه ليدل کيده . مصر ته د وسلو کاروان دوي ته دا فرصت په لاس ورکړ چي معلوماتونه را ټول کړاي شي . خو اوس دوي د يو شمير داسي معاي پوښتنو سره مخ وو چي ځوابونه يي غوښتل ، په تيره بيا د مصر او امريکي ترمنځ د اړيکو په هکله ، چي په دې برخه کي دوي تل بدگوماني کوله . د نړيوال بانک د رئيس جارج وډز سفر قاهرې ته دوي ډير راوبارول . په مسکو کي د مصر د سفارت د آتشي دوه غړي هر يو د سلوطلايي سکو په قاچاق په مسکو کي نيول شوي وو ، دوي ته ويل شوي وو چي په دې شرط به دوي خوشي شي چي موافقه وکړي د کاجي بي د پاره کار وکړي .

د همدغې مبارزې د يوې برخې په توگه څوکسه مصري پوځي منصبداران چي په شوروي اتحاد کي په زده کړه بوخت وو ، يوه ورځ يي د دوي د پاره ټاکل شوي د سوسيالوژي درسي کتاب چي نوم يي د ’کمونيزم علمي بنسټونه‘ ، ؤ ، راوړ ، دوي په دې کار سره ډير اريان شول . همدارنگه د دوي د استوگني په کوټو کي ډيرۍ ډيرۍ کمونيستي ادبيات او کتابونه ايښودل شوي وو . د شورويانو سره يوليکلي تړون لاسليک شوي ؤ ، مصري پوځي منصبداران چي په شوروي کي زده کړه کوي ، ايډيالوژيکي او فلسفي درسونه به پري نه لوستل کيږي ، په دې هکله عاص ، گريچکوتو يو شکايت وليکه .

په دې کې شک نشته چې د ۱۹۶۶ کال په دوې کی شورویان د نړیوال عمومي حالت له امله ډیر اندیمن وو . هغوی داسې پوي شوي وو چې رئیس جانسن هر خطرناک کار ته لاس اچوي - هغه له ډالسن نه زیات خطرناک دی ، برژنف اوتانت ته په همدي عبارت وویل - دوی ته دا خبره هم بی وخته ښکاریده چې د تاو ترخوالي په داسې یو وخت کی هغه عربي هیوادونه چې دوی خپل انډیوالان کنل ، وکولای شي خپل منځي اختلافونه اوار کړي . یقیناً دوی اړزو درلوده لیر تر لیر مترقي رژیمونه لکه مصر ، عراق ، سوریه او الجزایر باید د یوې کلهې متحدې جبهې په بڼه عمل وکړي او د وینې اوکسات په ناندیریو کی ځانونه ښکیل نه کړي ؟ د ایسینا ، هسپانی ، د سار او استریا کیسې دوی ته په یاد وې او له دینه ویریدل چې یوځل بیا خپل منځي اوکورنی شخړې دلته د لویو قدرتونو د مداخلې او لویو جنکونو د پېښیدو سبب نه شي .

د ۱۹۶۶ کال د اکتوبر په ۷ مه په مسکو کی د مصر سفیر مراد غالب قاهرې ته یو راپور راولیږه چې پکې د روس له نظره د حالاتو څېړنه شوي وه ، هغو خطرونو ته کومه نیول شوې وه چې مصر ته متوجه وو د دوی په فکر مصر ورته باید له پېښیدو وړاندې تیاری ونیسي . هغه لیکلي ؤ شورویان په دې عقیده دي چې د سیمې په هکله د امریکې نوې پالیسي د جوړیدو ترکار لاندې ده . د ناتود پوځي تړون نه د دوکول په وتلو سره امریکې په فرانسه کی خپل ځای له لاسه ورکړ . ایټالیه هم د دی ځای نه شي نیولای . د مدیترانې په بله خوا کې ترکیه اوس هم د امریکایانو په لاس کی ده خو د هغه هیواد خلک د امریکا د نفوذ سره مخالف دي . پرځای یې د مدیترانې جنوبي سواحل یوه ممکنه ستراتیژیکه سیمه کیدای شي ، او دا به د امریکایانو له خوا په تونس ، مراکش ، لیبیا او آن په الجزایر باندې زیات فشار راوړي شي . یواځنی هیواد چې په دغې ستراتیژۍ کی جوړ نه راځي مصر دی ، نو د امریکې هدف به دا وي چې مصر خراب کړي او په عربي نړۍ کی د ده د زیات نفوذ لرونکی موقف له منځه یوسي .

مراد غالب وړاندې وویل چې شورویانو ده ته ډاډ ورکړی دی دوی داسې معلوماتو نه ترلاسه کړي دي چې امریکایان لگیادي په شمالی افریقای کی خپل مرکرونه تقویه کوي (دې د کنترول د یوې کوتې مفهوم درلود چې د لیبیا

حکومت پري نفوذ نه درلود) د میزایلو تراغیزې لاندې یې راوړلي ، او دا د جنګ په وخت کې د مصر او سوږی پرضد په کار اچول کیدي شی . د دې مطالب داسې کیدي شي چې امریکایي میزایل به د یو عربي هیواد له خاورې نه په بل عربي هیواد کې په هدف باندې ویشتل کیږي ، او په داسې شرایطو کې به د شوروي اتحاد له پاره کرانه وي پرځای ځواب ورکړي . ښایي دا هغه څه وو چې امریکایانو غوښتل. شورویان له دې ویریدل چې کیدي شي سیا داسې شرایط را پیدا کړي چې په سیمه کې د جنګ اوربل کړي . که داسې کار وشي ، مصر به برید پیل کوونکی وګڼل شي ، امریکایان به په دې پلمه مداخله وکړي چې غواړي دلته سوله وساتي .

د دې تحلیل په رڼا کې شورویانو په عربي نړۍ او شمالي افریقا کې د بهرنیو پوځي اډو د شته والي پرضد په کلکه او پرله پسې توګه مبارزه ټینګه کړه . دوی همدرانګه د عربو د خپل منځي مخالفتونو د آواري هڅې وکړې او په کلکه یې د داسې شرایطو د را پیدا کیدلو مخنیوی کاوه چې د عربو - اسرائیلو ترمنځ تاو تریځوالی په جنګ بدل شي . د شوروي وروستی انډیشنه داوه چې کیدي شي د امریکایانو نوې پالیسي مصر ته د لویو اقتصادي مرستو په ورکولو سره پیل شي . کیدي شي مصر دا مرسته ومنې ، خو دا حقیقت باید ولیدل شي چې دا د مصر د پوره وړانولو د پاره یو دام دی ، او باید د دې مقابله وشي . په څرګنده توګه سیاسي پیرو په دې هکله ډیر سوچ کړی ؤ . دوي په دې ښه پوهیدل چې اوس هم مصر بنسټیز رول لوبوي ، او خپلې اړیکې یې له مصر سره (تودې) وستایلې . اوس هم مصر د دوی په سترګو کې د عربي نړۍ ترټولو غښتلی هیواد ؤ ، خو دا د الف درجې له موقف نه اوس په کراره کراره را ښوئیده .

یوه میاشت وروسته د ۱۹۶۶ کال په نومبر کې عامر مسکو ته لاړ . کوسیګین ورسره د عربو - اسرائیلو مسله را پورته کړه . داسې ښکاریده دا نومړی حل ؤ چې شوروي اتحاد د دغې مسلې د آواري له پاره په ټینګه فکر کول پیل کړي ؤ . کوسیګین پوښتنه وکړه داسې کومه لاره شته چې په سیمه کې د وسلو اندازه را کمه کړای شي؟ دا داسې یوه پوښتنه وه چې مصر به زیاته له امریکایانو نه اوریدله ، نه د روسانو نه .

د څه وخت راهیسې ناصر په دې فکر ؤ چې برژنف مصر ته را وغواړي . دا غوښتنه په غیر رسمي توګه شوې هم وه ، چې لومړی ځل ورسره برژنف خوښې څرګنده کړې وه . خو هغه غوښتل پوي شي دا میلستیا به په څه مناسبت وي ؟ هغه ته وویل شو چې د لوړ بند د بجلۍ برج په کار پیل کوي ، هغه دا مناسبه وکړله . بیا مسکو په دویم چرت کې شو . له دینه په ویره کې شو چې دا کتنه به خلکو ته د خړوسف راتګ ور په یاد کړي ، او د هغې سره به یې خلک پرتله کړي . نو لیک یې را ولیږه ، بینه یې وغوښتله او مصر ته یې خپل سفر وځنډاوه . ۱۹۶۷ کال د روسي انقلاب پنځوسم کال ؤ ، دوي غوښتل دا کلیمه په شاندارو مراسمو ونمانځي . مسکو پاک شو ، خلک و خوځیدل ، اضافي مصرفي شیان بازار ته راوړل شول او د سیاسي بیرو غړي په ټول هیواد کې خپاره شول چې د جشن له پاره تیاری ونیسي . په حقیقت کې په دې باندې یو شمیر انتقادونه کیدل چې په دی وروستیو کې برژنف په بهر کې په سفر کولو باندې زیات وخت تیر کړ ، اکثره وخت د ختیځې اروپا په هیوادونو کې ؤ ، د دې خبرې احساس کیده اوس هغه وخت دی چې کورنیو معاملو ته باید زیاته پاملرنه وشي .

خو ډیر شیان وو چې خبرې پرې کیدې ، او شورویان له دینه ښه خبر وو په عربي نړۍ او د دریمې نړۍ په هیوادونو کې په پرله پسې توګه دا انډیښنه موجوده وه چې دیتانت څرنگه عملي کیدي شي (دا وخت د 'یوه نوي پلټا' په هکله ډیرې خبرې کیدې .) د ۱۹۶۷ کال په مارچ کې دوی کرومیکو ددري ورځو په سفر قاهرې ته را ولیږه . کرومیکو په طبیعي ډول د برژنف عوضي نه ؤ ، خو چې څنګه راوړسید وې ویل چې دی د بهرنیو چارو د وزیر په حیثیت نه دی راغلئ بلکې د سیاسي بیرو د کانډید غړي په توګه راغلئ دی ، هغه په دې خبره ټینګار وکړ چې د مصر سره د شوروي اتحاد اړیکې دومره اهمیت لري چې تل ورته د سیاسي بیرو پاملرنه وي . کرومیکو ناصر ته ډاډ ورکړ چې شوروي اتحاد له امریکې سره پټ تعهدات نه لري . هغه وویل : 'دانه شوی دي ، او نه به وشي . ، امریکایان غواړي ستونځې را پیدا کړي . دوی غواړي داسې وښي چې اړیکې یې له مونږ سره ښې شوي دي ، او مونږ او دوی په هر شي کې سره مشوره کوو . خو دا رښتیا نه ده . د مثال په توګه په قاهره کې د امریکې شارزدافیر غوښتل هلته زما له رسیدو نه لږ وړاندې زمونږ د سفیر سره په تماس کې شي . زمونږ سفیر داسې فکر کړی ؤ چې امریکایان غواړي زما د سفر

پورې تر لوتکو باندې خبرې وکړې او کيډي شي له دې امله يې له مسکو نه هدايت غوښتی وي . مونږ ورته وويل چې د امريکي شارزدافير وکسوره . خو چې کله امريکا يې راغی زما د مسافرت په هکله يې څه هم ونه ويل ، د دې نه زمونږ يواځينی نتيجه دا کيډي شي چې د دوی آرزو دا وه چې تاسې ته يوه مفکوره درکړي چې امريکايان او مونږ په خپلو پاليسيو کې يو د بل سره مرستې کوو .

ناصر له کروميکو سره په ايران باندې د ۱۹۶۷ کال د فبروري د وسلو خرڅولو مسئله راپورته کړه . دوی وې د ايران په ارتجاعي حکومت باندې وسلې پلورې په داسې حال کې چې د دوی د مصر غونډې دوست هيواد د وسلو په ترلاسه کولو کې له څومره ستونځو سره مخامخ دی ؟ کروميکو وويل ، بناغلي رئيس ، 'ته داسې فکر کوي چې د وسلو دغه خرڅلاو د امريکايانو په مرسته شوی دی . خو دا رښتيا نه ده . دا مونږ وو چې له شاه سره موله نوښت نه کارواخيست . د امريکايانو هدف دادی چې شوروي اتحاد له خپلو انډيوالانو نه بيل کړي او د امريکې او روس ترمنځ لاس وکړيوان کيدو ته شرايط برابر کړي ، ترڅو دا کار نړيوال کمونيستي غورځنگ ته زيان ورسوي او ملي آزادي بښونکي غورځنگونه کمزوري کړي ، د چين او روس دښمني ژوره کړي د چين هغه ادعا پياوړې کړي چې وايي ديتانت په ساده ډول د نښتې په مفهوم يوه بله خبره ده ، او د ويتناميانو د جنگ روحيه کمزورې کوي . خو زه تاسې ته رښتيني ډاډ درکوم چې زمونږ او امريکايانو اړيکې ډيرې زياتې ترخې دي .



د کروميکو د ډاډ سره سره په داسې لويه پيانه بدکومافې روانې وي چې د روسانو او امريکايانو ترمنځ څه خبرې شته ، او دا يواځې د عربي حکومتونو پورې محدودې نه وې . هنديان هم پکې شريک وو ، او الجزاير په دې فکر کې ؤ چې د ټولو هغو حکومتونو يوه غونډه رابولي چې د شوروي اتحاد سره نژدې اړيکې لري .

په حقيقت کې په قاهره او نورو پایتختونو کې لکه لندن ، واشنگتن او مسکو کې چې عربي سفيرانو په غير رسمي توگه د غونډو کولو عادت نيولی ؤ ، يو د بل سره يې معلوماتونه تبادلې او پرتله کول . عمومي نظر دا ؤ چې شورويانو د ويتنام د جنگ د پيښيدو په هکله انډيښنه درلوده او تيار يې ورته ليوه ، او د عربو سره د خپلو اړيکو په نيولو او ساتلو کې ډير ستومانه شوی وو ، نژدې ؤ دې ته تيار شي چې خپل لاسونه تري ومنيځي . د شوروي وروستی احساس دا ؤ چې

عربان دې دوزخ ته لار شي .

د مثال په توګه ، سوري راپور ورکړ چې شورويانو د پورونو په پيرته غوښتلو کې ډير سخت دريځ نيولی دی (دوی او مصر دواړو د خپلو ژمنو په پوره کولو کې ستونځې درلودې) ، دوی ويل شورويان نه يواځې دا چې د نويو وسلو په بيه کې تېتوالی نه راوولي بلکې يې نورې هم لوړې کړي دي . سوري چې د تمباکو زيات اضافي حاصلات درلودل لسه شوروي نه غوښتنه وکړه چې دا تمباکو واخلي ، خو شوروي اتحاد د لومړي ځل له پاره د تمباکو د پيړدلو نه منکر شو . کله چې سوري کيله وکړه ، د شوروي اتحاد د بهرنيو چارو د وزارت له خوا ورته ځواب راغی چې دوی پخپله د خپلو پاليسيو جوړونکي دي او بايد تاوان ته يې تيار اوسي ، چې نه يې شو کولای ، دا ډيره بده وه ، نه به يې کول .

الجزاير وويل زمونږ هغه پيشنهاده چې روس ته مو وکړ د سوداګرۍ د يو تړون له مخې مونږ ته غم د شوروي اتحاد له لارې را شي ، مونږ به په مقابل کې شوروي ته خامه و سپنه ورکوو ، دوی ونه مانه ، خو بيا وروسته يې ومانه . الجزاير مسکو ته شکايت وکړ چې هغه ګاز چې الجزاير يې روس ته ورکوي د هغه ګاز سره څه توپير لري چې روس يې ايټالې ته ليري ، د دوی يواځينی ځواب دا ؤ ، هر هيواد آزاد دی چې څه يې خوښه وي هغسې وکړي .

د ۱۹۶۷ کال په مې کې داسې ښکارېده په منځني ختيځ کې څه پېښېږي ! خو چا نه شو ويلی چې څه به وي ، چيرته به وي ، او څنگه . قاهرې ته د اسرئيلي پوځونو د تيارې په هکله د مسکو نه اخطارونه را رسيدل ، او تاو تريځوالی يې په سيمه کې زياتاوه . البته دا اخطارونه په ښه نيت وو او په رښتيا وو ، او کيدې شي دا يوه لاره وي چې څنگه يو ستر قدرت په يو سيمه ييز طاقت باندې خپل نفوذ وساتي ، چې د ډار په وخت کې سيمه ييز قوت ځان مجبور وويني د ستر طاقت مشوره واخلي . د امريکې او اسرئيلو په هکله رول سرچپه ؤ . اسرئيلو به امريکې ته معلوماتونه ورکول ترڅو امريکايان په خپل سرنوشت کې راګډ کړي . د امريکې اړيکې د اسرئيلو سره له دننه خوا وې ، خو د روسانو اړيکې د عربو سره د بهر له خوا وې . عربانو تل تينګار کاوه د روسانو نه آزاد وي ، خو اسرئيلو دا ښه ګنډه چې په دې ټکي تينګار وکړي دوی د امريکې پورې تړلي دي . دغه توپير د ۱۹۶۷ کال په جنګ او له هغې نه وروسته دواړو وختو کې ډيرې مهمې نتيجې را وايستې .

دام (لومہ)

نه غوارم بيا د ۱۹۶۷ کال د جنگ د پوځي يا سياسي اړخ کيسه وکړم ، او دا هڅه هم نه کوم چي د دې بدمرغي مسؤليت او ملامتي په څو برخو وویشم . دلته به يواځي هغه عوامل او شرايط وڅېرم چي دا جنگ يي پېښ کړ او د عربو او شوروي اتحاد ترمنځ په اړيکو يي څه اغيزه وکړه .

هيله ده چي ښه يي بيان کړای شم ، د ۱۹۶۷ کال په اوړي کي ، د شوروي اتحاد دريځ زړه نازره او بي باوره ښکارېده . په کريمين کي نو يو خلکو ځاي نيولی ؤ ، او نوي ډول خلک وو . خروسچف د انقلابي نسل وروستي سړی ؤ چي په لومړيو کي لمسوونکي او په دی وروستيو کي تري گوندي بيروکرات جوړ شوی ؤ ، برژنف او ملگري يي د نوي نسل خلک وو ، اداره چيان او نظرياتي خلک . دوی چي به د شوروي اتحاد له سرحدونو نه بهرته وکتل ، څه ارامي او د مه به يي نه ليدله . په بهر کي د دوی ملاماتوونکو لگښتونو د ننه د شوروي د ټولني پر اوږو او اقتصاد دروند بار ايښی ؤ او نتيجه يي ډيره لږه وه . ځيني هيوادونه لکه اندونيزيا او کانا ډينبي ته لاس اچولی ؤ اود پورونو له ورکولو يي سر غړاوه ، د مصر او سوري غوندي هيوادونه چي دوستان وو هم د پورونو د بښلو او وروسته کولو غوښتني کولې . د اروپا کمونيستي حکومتونو او کوندونو هم کلې وډې او ناروا غوښتني کولې . چين خو څرگند ډښمن ؤ . په شوروي کي د ننه د يهودانو د مسلې پورې تړلی د مخالفينو يو پټ غورځنگ روان ؤ چي د امريکي او عربو سره د شوروي په اړيکو باندي ډير اغيزمن ؤ . په دی دواړو خواوو کي اړيکې سمې نه وې . امريکا د رئيس جانسن تر مشري لاندي د يوې بې باکې او خطرناکې زمانې نه تيرېده ، د وسلو له درکه د شوروي د اوږود بار د سپکولو له پاره امريکي سره د څه ديتانت را وړل هم ډير ضروري ؤ ، عربانو په تيره بيا په پرمختلونکي کمپ کي ، چي د لويديځ سره يي ښکرونه اړم کړي وو له شوروي نه خپلې غوښتني ورځ په ورځ زياتولې . د عقيدې مخالفه خبره خو داوه چي شوروي په نامه يو انقلابي رژيم ته ډير پام کوه چي

اوسنی حالت وساتلی شي ، په داسی حال کی چی د امریکې محافظه کار دولت د خپلو لاس وهنو له لارې په زور او تیري سره د بدلون راوړلو اورته لمن وهله .

زما باور نه راځي چی د منځني ختیځ له پاره شوروي اتحاد کله هم یوه څرکنده او پوره ستراتیژي درلودله . دوی د منځني ختیځ په ستونځوکی ځنکی له دینه چی په ځان پوي شي ډوب شول . کله چی د دوی پښی په ختوکی ونښتی ، بیا یی له ځانه پوښتنه وکړه چی آیا عربانو دوی دلته د خپلو ځانو له پاره په خپله خوښه راوستي دي او که یواځی له دی امله چی عربان د لویدیځ نه د امتیاز اخیستلو له پاره دلته د روسانو شته والي ته اړدي . دا یوه ډیره غمجنه پوښتنه وه ، مطلب دا چی په دی شرایطو کی داسی ښکاریده چی شوروي اتحاد د عربو له پاره دویم انتخاب دی . زما په یاد دي د شوروي اتحاد دکمونیسټ گوند د مرکزی کمیټې یو غړي سره می خبرې کولې ، هغه وویل ، 'مونږ تاسی ته دا ټولې مرستې درکړې ، خو مونږ له دینه څه کته پورته کړه ؟ تاسی اوس هم د لویدیځ د خلکو په څیر خبرې کوئ او کله کله هم هغسې لیکنی کوئ . د مثال په توگه په قاهره کی ولې روسي فلمونه نه ښودل کیږي ، یواځی امریکایی فلمونه دي ؟ ما ورته وویل ، 'که مونږ روسي فلمونه وښوو ، هیڅوک یی نه گوري . دا فلمونه اکثره د جنکونو فلمونه دي او ډیر خام دي ، هغه په دی خبره تینگار وکړ چی 'که تاسی سم تبلیغات وکړئ ، او خلک وروزی ، هغوی به تشویق شي دا فلمونه وويني . په هر ترتیب داسی به فرض کړو چی خلک زمونږ فلمونه لیدل نه غواړي ، تاسې ولې هغوي د امریکا یی فلمونو لیدلو ته پریږدئ ؟ هغه زهرجن دي . نتیجه یی دا کیږي چی کله لویدیځ کومه اشاره کوي ، ستاسې خلک به ورپسې منډې وهي' .

هغه باید دا اندیینه نه وای کړای ، امریکي هیڅ ډول اشاره نه کوله . په تیرو دوه دري کلونو کی د منځني ختیځ په وړاندې د سوداگری لویو امریکا کیمنیو په خپل دریځ کی د پاملرنې وړ بدلونو نه راوستي دي . کیډي شي امریکا د یو هیواد رژیم نه خو ښوي خو چی د هغوي په فکر نوموړی حکومت تینک وي نو دوی ورسره د سوداگری کولو خطر ته غاړه ږدي . په ۱۹۵۰-۱۹۶۰ کلونو کی امریکایانو د ناصر د حکومت نه ډیر بد وړل ، خو په دی پوهیدل چی په سیمه کی دا یواځی تینک او په خپلو پښو ولاړ دولت دی او په حقیقت کی همدا دولت کولای شي د شوروي اتحاد او کمونیزم د نفوذ او وړاندې تگ په

مخ کی کلک و دربري خو چی په ۱۹۶۵ کال کی ده یو شمیر بنسټیز قوانین تصویب کړل او شوروي سره نژدي شو ، دوی ورسره وران شول . کله چی د ۱۹۶۴ کال په نومبر کی د سعودي عربستان په حاکمه کورنۍ کی د ننه کودتا وشوه ، پادشاه سعودي ليزي کړ ، امریکایانو لازمه وکټله د پخواني پادشاه په ځای د ناست ورور فیصل پادشاه ملاوتري ، په دی ډول د سعودي عربستان سلطنت د امریکي پوري کلک و تړل شو . عربستان ته امریکا یی الوتکې راغلي ، د امریکي د تیلو کمپنیو د یمن د جنگ له پاره دلته د اجپرو عسکرو په نیولو پیل وکړ ، او په ۱۹۶۱ کال کی د تیلو د سابقی او تجربی لرونکی یو سړی جان میکون د امریکي د سیاد رئیس په توگه مقرر شو .

له بده مرغه پرمختلونکی کمپ چی مصر پکی د مشر په توگه ؤ ، ډیر زیات بی اتفاقه ؤ . عراق د عبدالسلام عارف د ورور رئیس عبدالرحمن عارف تر مشرۍ لاندې (رئیس عبدالسلام عارف د ۱۹۶۶ کال د اپریل په ۱۳ مه د هیلې کوپتر په یوه پېښه کې مړ شو) اوس بیخي یواځې ؤ ، په الجزایر کی بوسدین د بهرنۍ لاس وهنې سره ډیر وران ؤ ، خپله شورا یی ساتله . سوریا یان په هغه څه کی ډوب وو چی لینن ورته د کین اړخ د اغرافاتو 'د ماشومانو یی نظمی' ویله . د فلسطین الفتح خپل یواځینی او د وړانکارۍ بی اغیزې پروگرام روان کړی ؤ .



د ۱۹۶۷ کال د می په لومړیو کی دولسي جرگې رئیس انوارالسادات شالي کوریا ته د یو رسمي مسافرت له پاره د تگ په لاره کی په مسکو کی تم شو او د کوسیگین سره یی وکتل . د وسلو په معامله خبرې اترې وشوې ، ده هم په ایران باندې د روسی وسلو د پلورلو خبره راپورته کړه ، چی ناصر پخوا د کرومیکو سره څیرلې وه . کوسیگین په دې هکله له کرومیکو نه هم ټینگ ؤ . هغه وویل ، 'تاسی باید پوی شی چی ایران زمونږ کاوندهی دی . امریکایان ، برتانویان او جاپانیان هم شته . مونږ شاه ته نه شو ویلای ورک شه ، ته یو شاه یی او مونږ کمونیستان یو ! ه . مونږ باید په ایران کی څه ولرو . د ایران د پاره د وسلو د برابرولو یو لوی پروگرام شته ، چی پکی د لویدیځ جرمني په شمول نور هیوادونه هم برخه لري . زمونږ نقشه داده چی شاه یی طرفه کړو . که هغه مونږ ته را نژدې شي ، مونږ ورته نه شو ویلای ، ونه ، لار شی چی څه غواړئ ، د امریکایانو او انگریزانو نه یی وغواړئ . مونږ د خپلې سوداگرۍ اړیکې د ایران سره د هندوانو او زردالانو د اخیستلو او خرڅولو پورې محدودې

نه شو ساتلای . کوسیگین وویل ، ته ووايه ، مونږ بايد ايران يواځې پرېدو ، او که غم يې وکړو ؟ ستاسی د پاره څنگه بڼه ده . ايران کی د شوروي وسلې بڼې دي که د امریکې ، ؟ ، سادات هغه وکړه استدلال وکړي . خو دومره برتالیتوب يې په برخه نه شو .

د شمالي کوریا نه د بیرته راتگ په لاره کی سادات پوډکورني او د بهرنیو چارو د وزارت معین ولادیمیر سیمیانوف ولیدل ، هغوی ورته یو ډیر باوري خبرداری ورکړ چی په منځني ختیځ کی حالات ډیر خطرناک شوي دي . هغوی خبر وو چی اسرائیل د سوري په سرحدونو کی خپل زیات شمیر پوځونه ځای په ځای کوي ، او د می د ۱۸ - ۲۲ نیټې پورې سوډه کی د برید د پیل کولو تیاری نیول شوی دی . سوري هم دغسې معلومات قاهرې ته ورکړی ؤ ، د هغوی اټکل داسی ؤ چی یوولس غونډونه د دوی په سرحدونو کی اچول شوي وو . د سوري په راپورونو یې دومره باور نه کاوه ، خو اوس چی روسانو هم دا خبره تائید کړه ، سادات طبعاً پوی شو چی باید دوی ډیر غور وکړي . هغه لاد می تر ۱۴ مې پورې بیرته قاهرې ته نه ؤ رارسیدلی ، نو د مسکو د خبرو اترو په هکله یې خپل لنډ راپور په مسکو کی د مصر د سفارت له لارې په ډیر محفوظ تلگراف کی قاهرې ته راوړیږه ، او د رارسیدو سره سم مخامخ د ناصر کورته لار او په تفصیل سره یې ورته د هغو خبرداریو حال ووايه چی ده ته ورکړل شوي وو .

د دې خبرداریو پر بنسټ ناصر د می په ۱۶ مه په هیواد کی هنگامي حالات اعلان کړل اوسینا ته یې د پوځونو د لیږلو امر ورکړ . دا کار د پوره اندازې تبلیغاتو سره وشو ، ځکه د هغه انډیټنه وه ښايي اسرائیل او نور اړوند اړخونه داسی فکر وکړي چی د مصر پوځونه د یمن په جگړو کی بوخت دي او د سوري مرستی ته نه شي را تلای . د باور پر خلاف هغه څوک چی د مصر د پوځونو د خوځیدلو په دغی پرېکړه ډیر نارامه شول ، روسان وو . رښتیا چی مصر د دوی له خوا د ورکړل شویو معلوماتو پر بنسټ داسی کار وکړ ، خو دوی دا کار په دې نیت کړی ؤ چی زیات نه زیات د مصر حکومت روحاً دې ته تیار کړي چی د خطر د راپیدا کیدو په صورت کی له دوی سره مشوره وکړي او نه دا چی په خپل سراو آزادانه عمل وکړي . یو ځل بیا یو ستر قدرت د یو سیمه . ییز طاقت سره د خپلو اړیکو په طبیعت او ماهیت باندې په پوهیدلو کې پاتی راغی .

عامر په قاهره کې د شوروي له سفير نه غوښتنه وکړه چې که د ده حکومت وکولای شي د مصنوعي سپوږمۍ په مرسته مونږ ته د سورې په سرحدونو کې د اسرائيلي پوځونو د تيارې د څرنگوالي رښتيني بڼه را وښيي . سفير وويل هغه به وکړي دا کار وشي . مسکو نه داسې ځواب راغی چې دوی ته معلومات نه کيږي اسرائيلي پوځونه د برید نیت لري او که دوی د (می ۱۰) نيتې د خپلې ملي ورځې د مراسمو د اجراء په وخت کې د سورې له خوا د احتمالي برید د مقابلې له پاره تياری نيسي . د مسکو نه د دې مفکورې راتگ چې د اسرائيلي پوځونو تيارې کيدای شي دفاعي بڼه ولري یو نوی شی ؤ . مسکو اوس په حقيقت کې دوه ژبې کولې - د خبرداري او اخطار ژبه او د ځان ساتنې او مخنيوي ژبه .

د اسرائيلو د کار وزير يگل الون دا وخت په مسکو کې د 'سياحت' په يو سفر تللی ؤ . د اسرائيلو سفير د ده په وياړ ميلستيا کړې وه چې پکې د روس يو شمير لوړ رتبه رسمي مامورينو برخه اخيستې وه ، سيميانوف هم په دې ميلستيا کې ؤ ، ده د اسرائيلو وزير ته اخطار ورکړ چې د سورې يا هر بل عربي هيواد پر ضد برید به د دې سبب شي چې شوروي اتحاد د اسرائيلو دښمن کړي . الون وويل ، د سورې پر ضد د برید پلان نشته - تر هغې ځايه چې د اسرائيلو مسئله ده عربان کولای شي هر ډول سياسي نظام چې یې خوښ وي د ځانو د پاره غوره کړي . هغه وويل چې 'اسرائيل د نورو د لاسونو کډو اکې نه دي' (مطلب يې د امريکې کډو اکيان وو) . خو هغه د الفتحي د لاس وهنې په هکله کيله وکړه ، او ويې ويل چې اسرائيل حق لري د ځان د ساتنې د پاره خپل خلک وسله وال کړي .

شورويانو د دغو خبرو راپور هم قاهرې ته ورکړ . خو دا ټولې ډاډ کيږنې ډيرې کونگې او پېچلې وې ، او نه د سيميانوف خبره چې د ۱۹۵۶ کال د يادونې پورې په اړه کې يې کړې وه 'مونږ ټول بايد په خپلو پښو ودرېږو' څه کته رسولاى شوه . په همدې وخت کې د بحران شرايط په جوړېدو کې وو . د می په ۱۸ مه د مصر پوځونه سینا ته وخوځيدل ، او د دې د پاره چې خپل ځان پياوړی وښيي ، ناصر د ملگرو ملتو د مسؤلو مقاماتو نه وغوښتل خپل پوځونه د رافا او تابا ترمنځ سيمې نه وباسي - هغه د ملگرو ملتو د پوځونو د يعخي وتلو غوښتنه ونه کړه ، هغوی بايد يواځې د مصر له سرحدونو نه ليري شي . خواو-تانت د لاف بڼچ په تشويق سره په دې ټينگار وکړ چې د ملگرو ملتو د سولې د ساتنې پوځ په سینا کې يوه کلي مسئله ده . داسې نه شي کيدی چې په يوه برخه

کی دینمی وی له هنی ځایه دې دسولې پوځونه ووځي ، او په بله برخه کی دې وی . که د ملګرو ملتونو د سولې د پوځ یوه برخه شي ، نو بیا به ټول روانیږي .



شورویان د امریکایانو سره په تماس کی وو ، دواړو موافقه وکړه چی او - تانت باید دغی سیمی ته لار شي ، هغه د می په ۲۲ مه د نیویارک نه د قاهرې په نیت روان شو . رئیس جانسن او کوسیګین دواړو ناصر ته لیکونه ولیزل او غوښتنه یی تری وکړه چی د سر منشي سره مرسته وکړي . په همدی وخت کی مصري پوځونو د ملګرو ملتونو د سولې د پوځونو ځایونه نیولي وو ، چی مطلب یی د مصر او اسرائیلو ترمنځ د جنګ حالت پېښیدونکی ؤ ، دغقی د خلیج بندول اغیزمن کیدی شو . او تانت چی قاهرې ته د می په ۲۳ مه ورسید ، هغه د ۱۰ ورځو مهلت غوښتنه وکړه چی نیویارک ته د ده د رسیدو د ورځی نه پیل شي ، او هغه به اسرائیلو ته مشوره ورکړي چی دغقی د خلیج له لارې په کشتیو باندي د اسرائیلو بیرغ نه ځړوي ، او یا خپل ضروري مالونه په غیر اسرائیلي کشتیو کی راوړي . همدارنگه هغه مصر ته یادونه وکړه چی د بلې خوانه به مصر په خلیج کی د یوې دینمی خوا په توګه د اقداماتو هڅه نه کوي .

ناصر د مهلت د پاره د اوتانت غوښتنه ومنله ، په دې مفهوم چی ګوندي اسرائیلو هم منلې ده ، او په دې ګومان چی د دواړو سترو قدرتونو ملاتړ ورسره دی .

خو رښتیا د لانجی سره د اوتانت ډیره خطرناکه مرسته په یو پیغام کی ناصر ته د می په ۳ مه نیټه را ورسیده ، چی رښتیا د بحران د راګرځیدو ټکی ؤ ، ځکه ناصر فکر کاوه په متن باندي د امریکی او روس د حکومتونو سازش شوی دی ، او د دې مطلب دا ؤ چی په راتلونکو دوه اونیو کی به هیڅ ډول بزید یا تیری نه کوي - د جون د ۱۴ می پورې . لوسری فرضیه سمه وه ، خو دویمه ډیره خطرناکه او غلطه وه . زه ګومان نه کووم چی اوتانت په دې خبر ؤ چی د ده نه په څه ډول کار واخیستل شو ، خو هغه دریځ چی دی پري د مصر سره ولاړ ؤ ، د مصر د جمهور رئیس معاون ذکر یا محی الدین سره چی په همدې وخت کی واشنگتن ته د خبرو له پاره بلل شوی ؤ ، شریک ؤ ، له ده نه هم غوښتنه وشوه چی د جنګ مخنیوی وکړي او هم اوتانت د قاهرې نه د جنګ د پېښیدو

د مخنيوي غوښتنه وکړه ، د دې ټولو نه اسرائیلو کټه پورته کړه . د ځينو دلايلو له امله د اوتانت پيغام نه دی نشر شوی ، لازمه بولم دلته يي را نقل کړم :

ښاغلی رئیس :

زه له تاسې او ستاسې د بهرنيو چارو د وزير رياض سره د خپلو وروستيو خبرو په هکله عرض کول غواړم ، هيله ده زما په احساس پوه اوسئ چې ولې تاسې سره نينځ په نينغه شخصي او عاجل تماس نيسم . تاسې ته به معلومات وي هغه څه چې زه يي له تاسې نه غوښتنه کوم يواځې د زړه له کومې نه راپورته کيږي ، کيډي شي په دې ډول وکولای شم منځني خيټخ کې د يو بل جنګ نه اور د بليدو مخه ونيسم .

قاهرې ته زما په وروستي سفر کې تاسې ما ته د تيران د تنګي په هکله خپل دريځ په څرګنده توګه بيان کړ . زه ارزو لرم ټينګار وکړم زما غوښتنې ته به خپل مثبت ځواب د خپل دريځ سره په ټکر کې نه تعيروي . زه فرصت لټوم ، که څه هم لږ وخت وي ، د دې د پاره چې د مشورو او نړيوالو هڅو د پاره موقع ترلاسه کړم ترڅو د دغې خطرناک حالت نه سلامت ووځو . زه په تيره بيا هيله لرم ستاسې پاملر نه هغه څه ته راواړوم چې ما د مې په ۶۶ مه نيټه د امنيت شورې ته وويل . زما په فکر د موجودو خطرناکو شرايطو نه سوله را ايستل د دواړو خواوو په مرستې پورې اړه لري چې د تاو تريخوالي حالت د اوسني چاوديدونکي واقعيت نه يوې خواته کړي .

له دې امله زه د دواړو خواوو نه غوښتنه کوم چې د جنګ مخنيوی وکړي ، دښمني تر پټولاندې کړي ، او د ټولو هغو عملونو نه ډډه وکړي چې تاو تريخوالی را پيدا کوي ، د دې له پاره چې د امنيت شورې وکولای شي مسئله تر غور لاندې ونيسي او مناسب منطقي اواړی يي را وباسي .

ښاغلی رئیس ، زه له تاسې نه غوښتنه کوم ، لکه چې د صدر اعظم اشکول او ټولو اړوندو خواوو نه يي کوم ، چې په ډير جدیت سره په دې خطرناک وخت کې د جنګ مخنيوی وکړي . په تيره بيا ، بيله دينه چې ستاسې له خوا نه څه يادونه يا ځواب ته سترګې په لاره شم ، اجازه را کړئ ووايم ارزو لرم د دې پيغام د در رسيدلو نه دوه اونۍ وروسته ورځو کې به تاسې د تيران له تنګي نه د غير اسرائيلي کشتيو د تيريدلو سره څه ډول جنجال نه کوئ . په دې

هکله زما مشوره داده ، زما په فکر په عادي ډول شرايطو کې به اسرائيلي کشتي په دې شپو ورځو کې د تيران له تنگي نه د تيريدو هڅه ونه کړي . زما د معلوماتو له مخې په تيرو د وه نيمو کلونو کې اسرائيلي بيرغ لرونکې کشتي له دغه تنگي نه تيره شوې نه ده . زه تاسې جلالتهاب ته ډاډ درکوم چې زه شخصاً او په عمومي ډول ټوله نړيواله ټولنه به ستاسې د دغسې عمل ډيره زياته مننه وکړي .

مهرباني وکړئ زما بڼې ارزوگانې او احترامونه ومنئ .



دا ليک سره له دې چې دغولولو په نيت نه و ليکل شوی ، خو په قاهره کې يې د غلط او بې ځايه ډاډ احساس را پيدا کړ . ناصر په دې شکمن و چې دا څه ډول تعبير کړي ، حالات ورځ په ورځ مخ په خرابيدو روان وو . خبر را ورسيد چې اسرائيلي پوځونه په شمال کې د خپلو ځايونو نه د سوريې په وړاندې جنوب لورته وخوځيدل . ناصر د شوروي سفير را وغوښت او ژورې باوري خبرې يې ورسره وکړې . ورته وي ويل 'غواړم ته په دې پوښتي شي ، څه چې پېښېږي د هغو معلوماتو په رڼا کې کيږي چې ستاسې حکومت مونږ ته را کړي دي . تاسې به دې ټولو کې ماته مسؤل ياست . په مسکو کې ستا خلک بايد په دې پوه شي چې ټول سياسي او پوځي پلانونه اوس څومره ژر چې کيږي شي د موادو په جنس کې ترجيحي شي . مونږ د هوا له لارې موادو را رسيدلو ته ضرورت لرو . زه غواړم خپل د دفاع وزير شمس الدين بدران مسکو ته وليږم چې د مرستو په را ليرلو خبرې وکړي .

د شمس الدين بدران کتنه ډيره بدمرغه شوه . د مې په ۲۳ مه د هغه د رسيدو نه يوه ورځ وړاندې د شوروي حکومت يوه کلکه اعلاميه خپره کړې وه . په سيمه کې يې د سولې د ساتلو پر ضرورت ټينگار کړی و ، خو اسرائيل يې تجاوزکوونکي بللي وو . بدران د رسيدو سره سم کوسيوگين وليد . هغه وويل ، 'زما په خيال ، تاسې به زمونږ د پرولمي اعلاميې له اسله ډير خوشاله ياستئ . دا زمونږ د ازادو په هکله هيڅ د شک ځای خالي نه پريږدي . عربي متحد جمهوريت خپل اهداف د سوله ييزو لارونه ترلاسه کړي دي (هغه د سوريې په سرحدونو کې د اسرائيلي پوځونو کمولو ته ، د سينا نه د ملگرو ملتو د پوځونو وتل او د مصري پوځونو له خوا د عقبې د خليج ادارې ته اشاره کوله) . اوس ډيره

همه خبره داده چی حالات سازه شي او اسرائيلي او امپرياليستي پوځونو ته داسې پلمه په لاس ورنه کړای شي چی د وسله والې شخړې اوربل کړي . اوس تاسی هغه څه ترلاسه کړې چی موغوښتل او نورې غوښتنی به مو په غور سره وڅیړو . مارشال کړیچکو به در سره خبرې وکړي .

بیا بدران د شوروي د دفاع وزیر مارشال کړیچکو ، د هغه لومړي معین مارشال یا کوبوفسکي او لوي درستیز مارشال ذخروف سره وکتل کړیچکو هم ټینګار کاوه د جنګ د شرایطو د را پیدا کولو مخنیوی باید وشي ، خو وی ویل ، اوس هم کیدي شي امپرياليستان د حالاتو نه د کتې پورته کولو هڅه وکړي . هغه فکر کاوه کیدي شي دوی د عقبې په خلیج کی د امریکایي سمندري واحدونو په بدرکه د اسرائيلي ټانکرونو د لیږلوله لارې څه لاسې را پیدا کړي ، د مصر پوځونه راو پاروي او اسرائیلو ته د جنګ د پیل کولو پلمه په لاس ورکړي .

کرومیکو د بدران سره په کتنه کی وویل : د ده په فکر په مدیترانه کی د شوروي اتحاد د سمندري قوت په زیاتولو سره دلته عمومي حالت ډیر ښه شوی وي . د پېښو پرمختګ عربي متحد جمهوریت ته کټه رسولې ده ، نو اوس د صبر او پام وخت دی . هغه زیاته کړه چی په تل اییب کی د شوروي سفیر راپور رالیږی دی چی د اسرائیلو د بهرنیو چارو وزیر ابا ایبان ډیر زیات انډیپنډن دی او اسرائیل ډیره زیاته هڅه کوي د جنګ د پېښیدو مخنیوی وکړي . کوسیګین ته د رئیس جانسن نه یو پیغام را رسیدلی دی ، او هغوی یو د بل سره په تماس کی دي . کوسیګین د ځواب په تیارولو بوخت دی چی پکی به د امریکي او د هغو د مزدورانو اسرائیلو دواړو اعمال وغندل شی . کرومیکو وویل ، د ده هیواد په منځني ختیځ باندې د څلورو طاقتونو د کنفرنس مفکوره نه ده منلې (دا د دوکول پیشنهاد ؤ ، او د مصر حکومت هم ورسره مخالفت کړی ؤ ځکه چی دا به د پخوانیو دري لویدیځو دښمنانو د پاره د بدلې اخیستلونه بله څه نتیجه ونه لري ، او د مصر انډیوال شوروي اتحاد به تل په اقلیت کی یواځې پاتې وي) . کرومیکو وویل چی د برتانیی د بهرنیو چارو وزیر جارج براون په تیر منی کی مسکو ته راغلی ؤ خو له بده مرغه د منځني ختیځ په هکله د هغه نظریات هم د امریکي د حکومت په شان ؤ ، د مصر په وړاندې یی هومره دښمني ښودله .

اصلي غلطی هغه وخت پېښه شوه چی د بدران هیئت د مسکو نه را روانیده .

مارشال کريچکو ورسره تر هوايي ډگر پوري راغی ، الوتکې سره نژدې يې په خبرو کې بدران ته وويل ، 'ځانونه ټينگه کړئ . هر څه سره چې مخامخ کېږئ ، مونږ به درسره يو . ځانو نه د امريکايانو او نورو خلکو په خبرو ونه غولوي'. الوتکه چې والوتله ، په مسکو کې د مصر سفير مراد غالب چې د کريچکو خبره يې اورېدلې وه ، هغه ته وويل ، 'مارشال ، دا ډيره د ډاډ خبره وه چې تاوکړه'. کريچکو وخنډل او په روسي ژبه يې وويل ، 'دا يواځې د لارې د سر يوه خبره ده' .

نو د بدران ماسوريت درې بيلا بيلې مفکورې را پيدا کړي چې په دې حساس وخت کې د شوروي پاليسي د هغو پېرېستې ولاړه وه . د مصر د بهرنيو چارو د وزارت مرستيال احمد حسن فقي چې د هيئت غړی ؤ ، خپل نظر په څرگندو ټکو کې را ښکاره کړ چې روسان غواړي ناصر مات کړي . شمس الدين بدران د کريچکو په ځينو خبرو باندې په باور کولو سره بله کيسه کوله . په پای کې په مسکو کې د مصر سفير خان مجبور وليد ناصر ته مشوره ورکړي ، هغه په يو باوري ليک کې وليکل چې د کريچکو د مرستو په خبرو او وعدو باندې بايد ډير باور ونه کړي . د ډډه مرغه ، د اداري مراتبو د سلسلې او ځنډ له امله د سفير ليک ناصر ته هغه وخت ورسيد چې جنګ پيل شوی ؤ . که دا ليک په وخت را رسيدلی وای کيدی شي د پارلرې ور اغيزه يې کړې وای . د سوري صدر اعظم نور الدين اتاسي د شمس الدين بدران د بيرته ستيندو نه لږ وروسته د مې په ۲۹ مه مسکو ته را ورسيد . ده هم د بيلا بيلو کسانو د خولې نه قاهرې ته پيغام وليږه خو ناصر ته ډاډ ورکړي چې ټول کارونه به سم شي .

ناصر ته چې د مسکو نه د مصر د سفير مراد غالب ليک را ورسيد ، په کرانه يې په تعبير پوی شو . د مصر د سفارت کونسل په يوه ميلمستيا کې برخه اخيستي وه چې پکې د امريکې سفير الويلين تامپسن هم ؤ . تامپسن کونسل ته وويل چې دې په راتلونکې دو شنبه د مصر سفارت ته بلل شوی دی ، هلته د مصر سفير چې شيخ السفراء ؤ د فنلنډ د سفير د ماسوريت د پوره کيدو له امله د مخه ښې کولو ميلمستيا کړې وه . تامپسن وويل : 'زه غواړم ستاسې له سفير نه په ډير باوري چاپيريال کې واوړم چې په دې راتلونکو څو ورځو کې خو به ستاسې سفارت ته زما درتگک تاسې ته کومه انديښنه نه پيدا کوي' . د مصر کونسل ورته وويل چې 'تاسې خو هر وخت زمونږ په سفارت کې په ميلمستياوو

کی برخه اخلي، . تامپسن وويل ، کيڊي شي په راتلونکو ورځو کی داسی څه پېښ شي چی هلته زما درتگک وپروونکی وبلل شي، . ناصر ماته دا تلگرام را وښود ، او زمانه یی پوښتنه وکړه چی څه فکر کوئ .



بیا د جون پنځم را ورسید . په لومړیو کی اسرائیل ډیر بریالی ښکاریدل ، خلک یی پوره اندیښمن کړي وو چی جنګ چا پیل کړ . د هند صدر اعظمی میرمن اندیرا گانډي چی څنگه د جنګ د پیل کیدو نه خبره شوه ، سمدستي یی یو ډیر سخت تلگرام کوسیګین ته ولیږه . کوسیګین په ځواب کی وویل : د شوروي حکومت د خپلو منابعو له لارې په دې خبر دی چی اسرائیلو جنګ پیل کړی دی او د یو شمیر لویو طاقتونو ملاتړ ورسره دی ، چی ده ورسره په تیرو څو ورځو کی نژدې تماس درلودلی ، او دوی یواځی برید نه دی کړی . هغه وویل چی شوروی اتحاد د عربي متحد جمهوریت پرخوا ټینګ ولاړ دی ، او د شوروي اتحاد دریځ تل داسی دی چی د خپلواکی او سوې له پاره د مبارزه کوونکو هیوادونو سره هر ډول مرستو کولو ته تیار دی .

هغه وخت په قاهره کی هر چا مونږ ته ویل چی د مصر پر خوا د شوروي اتحاد ټینګ دریدل بالکل د حقیقت نه لیري خبره ده . د سینا نه د نویو خبرونو په را رسیدلو سره ، عامر بیخي له کاره لویدلې ؤ . د جون په ۶ مه هغه د شوروي سفیر را وغوښت ، او په هغه یی د ملاستيو باران ورخوشی کړ . هغه وویل چی د مصر د هوایی قوتونو په وړاندو کی امریکایانو برخه اخیستی ده (خلک هغه وخت په عمومی توګه په دې عقیده وو) ، شوروي اتحاد په دې کی هیڅ ډول مرسته ونه کړه ، آن چی د اسرائیلو د پوځونو خوځیدنه او رښتینی وضعیت یی ونه ښود . ده پوښتنه وکړه چی د دیتانت د لفظ دا مطلب دی ؟ دا دیتانت ؤ که ټکی ؟ یو ځل بیا خلکو د ۱۹۵۶ کال غونډې د ټکی او چل ول خبرې کولې ، خو دا ځل د دوه طرفه ټکی ویره وه . د امریکي او اسرائیلو ترمنځ ، او د دیتانت په نامه د امریکي او روس ترمنځ .

پراخه آوازي وې چی امریکایانو د اسرائیلو په برید کی برخه اخیستی وه ، کيڊي شي د وسلو د برابرولو له لارې ، داستخباراتو په مرسته او نور ، داسی شواهد وو چی گوندې جانسن اسرائیلو ته د برید له پاره د شین چراغ اشاره

ورکړی وه . ناصر د جون په ۹ مه د خپلې استعفیې په بیانیه کې په برید کې د امریکایانو لاس لرلو ته اشاره وکړه ، دا تبلیغات نه بلکې د هغه رښتیني باور ؤ .

په حقیقت کې امریکایانو په ډیر مهارت سره لوبه وکړه . د جون په ۸ مه دوه امریکایي الوتکې په ښکاره توګه د عربستان د پوځي اډونه د سویز د کانال د پاسه والوتې . د هغوی د لیدو نه یواځې نیم ساعت وروسته کوسیګین ناصر ته یو پیغام راولیږه ، د جانسن نه د یو پیغام له مخې ، پکې ویل شوي ؤ چې د سویز د کانال د پاسه د امریکایي الوتکو الوتل د دینمې یو عمل نه بلکې په مدیریتانه کې د یوې امریکایي کشتۍ د لګیدلو له امله مرستې ته ورتللي . ژر خبر را ورسید چې د 'امریکې د جاسوسی کشتۍ' لپرتي د اسرائیلو د برید په وخت کې لګیدلي او پوره مرګ ژوبله پکې شوې وه . خودا ټوله پېښه ، د واشنگتن له خوا د مسکو د استعمالولو په شمول چې د قاهرې سره یې د تماس ساتلو له پاره تری کار واخیست ، ډیره خیالي او د اندیښنې وړ وه ، په ټوله عربي نړۍ کې یې دا مفکوره وروزله چې د شوروي اتحاد د دیتانت سیاست دوی د امریکې سره په جنګ کې را ښکیل کړل . خو په دی خبره د نظریاتو توپیر ؤ چې آیا روسان د امریکایانو له خوا اغفال شول او وغولیدل ، او که د امریکې نه وویریدل چې د خپلو عربو دوستانو سره یې مرسته ونه کړه .

نور شواهد هم ؤ چې د تګي او چل ول مسؤلیت یې را ښکاره کاوه . د می په ۲۵ مه ایان او د اسرائیلو د پوځي استخباراتو مدیر واشنگتن کې وو . د مصر سفیر په هغې شپه د بهرنیو چارو د وزارت د سیاسي معین ابوجین روستو لیدلو ته ورغئ ، هغه وویل ، چې 'زه درته د رئیس جمهور پرځای خبرې کوم . ایان پرته له پخوانۍ خبرې دلته راغئ او د بهرنیو چارو د وزیر سره یې د وکتلو غوښتنه وکړه ، هغه سره یې ستمدستي وکتل . هغه وویل چې ده ته له اسرائیلو نه خبر را رسیدلی دی چې هماغه شپه مصر په اسرائیلو برید کوي . زه تا خبروم ، که داسې کار وشي ، نو امریکا به د مصر په وړاندې ودریږي .

د مصر سفیر د دې خبرو راپور په یو تیز تلګرام کې قاهرې ته ولیږه . د بلې ورځې د سهار په درې بجو وختي په قاهره کې د شوروي سفیر د جمهور رئیس د منشي ساسي شرف دفتر ته ورغئ ، او د ناصر سره یې د فوري لیدلو غوښتنه وکړه ، د مسکو نه ورته یو مهم پیغام راغلی دی ، چې باید ډیر ژر یې هغه ته ورسوي . ناصر له خو به راوینس کړای شو ، کمیس او پتلون یې واغوستل

او د ملاقات کوتې ته رابنکته شو ، هلته ورته سفیر د ډیر عذر سره سلام ووايه . هغه وویل ، چی د کوسیگین نه ورته پیغام راغلی چی هغه سره امریکایانو تماس نیولی او وای چی د اسرائیلو نه د راغلیو معلوماتو له مخی مصر نن سهار په اسرائیلو باندي پوځي برید کوي ، او هغوي له مصر نه غوښتنه کوي چی د دې کار نه تیر شي . ناصر وویل چی مصر داسې کوم پلان نه لري .

عامر د شوروي په سفیر د ملامتیو اچولو په لړکي دا خبره هم را یاده کړه . هغه وویل ، 'دا تاسې وی چی مونږ مو د لومړي برید کولو نه را منع کړلو ، تاسی مونږ له نوښت نه بی برخې کړو . دا ټکي اوچل ول دی ،



د شوروي مشران د ټکي په دغو تومتونو باندي ډیر خواږدي وو ، او د رئیس تیتو پیشنهاد ته یی مثبت ځواب ورکړ ، هغه د یوگوسلاویا په شمول د وارسا د تړون د غړیو هیوادونو د یوې غونډې غوښتنه کړې وه چی د جون په ۹ مه په مسکو کی وشي او 'د منځنی ختیځ وروستی پرځنگونه وڅیړي چی د اسرائیلو د برید له امله را پیدا شوي وو. تیتو ټینگار کاوه که سوسیالیست کمپ په دی هکله څه اقدام ونه کړي نو ډیره بده مفکوره به پیدا شي ځکه د دریمی نړی یو مشر ناپییلی هیواد د یو لوي پوځي برید لاندې راغلی دی . د رومانی پرتو هغوی ټولو چی د مسکو په غونډه کی برخه واخیستله وعده وکړه چی د عربي هیوادونو سره به مرستی کوي او د اسرائیلو سره به خپلې سیاسي اړیکې شلوي . رئیس تیتو فکر کاوه دا بس نه ده . هغه د ختیځی اروپا د کمونیستو کوندونو او دولتي مشرانو د غونډې غوښتنه وکړه چی عربي هیوادونو ته د مرستو ورکولو او برابرولو په پلانونو خبرې وکړي . دوی ییا له رومانی پرتو په بوداپست کی د جولای په ۱۱-۱۲ را ټول شول او پرېکړه یی وکړه دوستو عربي هیوادونو ته به په سیاسي ، اقتصادي او پوځي برخو کی مرستی برابر وي چی پکی د صنعت او کرنې پرځنځیایي پروژې هم وي .

د یوگوسلاویی پورې تړلې یوه پښه وشوه چی د مصر اړیکې یی د شوروي اتحاد سره خپر کړل . د جنگ په زور کی مصر له شوروي نه د وسلو د مرستو غوښتنه وکړه او هغوی دستي تیاری وښود ، وی ویل چی در روانې شوې . خو هیڅ شی را ونه رسید . دوه ورځې تیرې شوې ، ییا عامر د شوروي له سفیر نه پوښتنه وکړه ، ځنگه چل شو . سفیر عامر ته وویل چی یوگوسلاویی اجازه ورنه

کږه شوروي الوتکې د هغوي د خاورې په سر را تيرې شي او مصر ته وسلې راوړي . ناصر يو شخصي پيغام تیتو ته وليږه او پوښتنه يې ترې وکړه چې څنگه خبره ده . هغه ځواب ورکړ چې مونږ د جنګ د لومړيو شیبو نه وروسته روس ته اجازه ورکړه چې کولای شي مصر ته د هر ډول مرستو د رسولو له پاره زمونږ د هوايي حدودو نه کار واخلي . دا خبره کيدې شي د جينو اداري او بيروکراسۍ د بې نظمی له امله د ستونځو سره کوم چيرته مخامخ شوې وي ، خو ډيره بده نتيجه يې راووته .



د امنیت شورئ د جنګ د پیل کیدو راهیسې تقریباً په پرله پسې توګه غونډې کولې ، د جون په ۱۳ مه شوروي اتحاد یوه پریکړه لیک وړاندې کړ ، چې پکې د اسرائیلو د 'تیري فعالیتونه ، غنډل شوي وو او د اوربند له کرښې نه د اسرائیلو د پوځونو د بې قیده او شرطه فوري په شا کیدلو غوښتنه شوې وه . دا پریکړه لیک له ناکامۍ سره مخ شو . ډیر ژر داسې شواهد څرګند شول چې د امریکې او اسرائیلو د حکومتونو ترمنځ پوره تفاهم موجود ؤ ، چې ترډیرې مودې پورې اغیزمن پاتې کیده ، او کوم چې په نتیجه کې نن هم په پوره قوت سره لاسته . په دې کې دري ټکي راتلل : لومړی ، د ملګرو ملتو په ټولنه کې به امریکا د اسرائیلو پوره ملاتړ کوي او نه به پریردې چې اسرائیل د یرغلګر هیواد په توګه تصویب شي ، دویم ، امریکا به هیڅکله هم په اسرائیلو زور نه راوړي چې د نیول شویو ځمکو نه ووځي ، مګر د پوره سولې په بدل کې ، دریم ، امریکا به کوروي چې د وسلو انډول د اسرائیلو په خوا دروند وي .

نو ، د امریکې د پالیسۍ سره سم د امنیت په شورئ کې د امریکې د ویتو له امله هیڅ پرمختګ نه شو کیدي ، روسان د عمومي ټولنې د هنګامي غونډې مفکورې ته را وګرځیدل ، لکه په ۱۹۵۶ کال کې چې شوې وه . د دې غونډې له پاره پوره ملاتړ ؤ چې په نیویارک کې د جون په ۱۹ مه وشي . خو د ډیرو زیاتو بحثونو او خبرو وروسته د څلورو پریکړه لیکونو څینې یو هم په غونډه کې د تصویبیدو له پاره پوره رایې ونه کتلې .

د غم او اندیښنو هغه فضاء کې چې د جنګ نه وروسته راپیدا شوې وه هر چا په نورو باندې د پېښو ملاتړیا اچوله . د مصر پوځونه او هوايي پوځیان د روسي متخصصینو پرضد د ځانو سره کوریدل ، او وروستیو پېښو ثابته کړه چې

څه ورته ورکړل شوي ؤ هغومره يې په بدله کې ورکړل . د هوايي پوځونو پورې تړلي يو روسي متخصص په خپل يو راپور کې وليکل چې د ده منصبداران په تيره بيا د قاهرې په لويديځه اډه کې ډير تمبل او بيکاره خلک وو . روس ادعا کوله چې د اسرائيلو د لومړيو بريدونو نه وروسته ده وليدې چې دري سو خوي الوتکې جوړې ولاړې دي ، نو ده ځينو پيلوتانو ته وويل چې الوتکې والوزوي . هغوی وويل چې ورته امر نشته ، يو پاو وروسته اسرئيلي الوتکې بيا را وگرځيدې او دا دري واړه الوتکې يې هم وويشتلې . دا راپور د جنګ وزير جنرال فوزي ته ورسيد او د هغه احساسات يې راوپا رول . په مطبوعاتو کې د روسانو پرضد احساسات او عکس العملونه را ښکاره شول .

د مې په ۱۲ مه له مسکو نه د مصر سفير يو تلگرام راووليږه ، پکې ويل شوي وو شورويان د هغو انتقادونو له امله چې د مصر په مطبوعاتو کې په شخصي او ملي سويه پردوي کيږي ډير نا آرامه دي . دوی په دې خبره ډير ځوريدلي چې د عربي هيوادونو پرضد دسيسه کې پري تومت لگول شوی دی . سفير دې خبرې ته ګوته نيولې وه چې عربي هيوادونو ته ور پيښه رښتيني مبارزه اوس هم د امپريالستانو پرضد ده ، او د دې له پاره د زياتو مرستو ضرورت دی ، چې دا له شوروي اتحاد پرته له بل ځايه نه شي راتلاي . هغه وليکل 'زه په دی پوره پوهيږم چې په دې ورځو کې د روسانو پرضد احساسات ډير را پاريدلي دي ، زه حالاتو ته د يوه دمند نظر په کتلو ټينګار کووم . دا ډيره ضروري ده چې په دغو بحراني حالاتو کې مونږ خپل سياستونه د شوروي اتحاد د پاليسيو سره مرستيال کړو . هغوی ماته ډاډ را کړی دی ، دوی په دې هکله ډير ټينګ دي چې د تيری او يرغل اغيزې د خپل قدرت تر اندازې په هره بيه چې وي له منځه يوسي' .



بنايي د دې وخت اصلي بڼه له مسکو نه د بومدين او عازف له کتنې نه بڼه څرګنده شي . بومدين څو الجزايري پوځي واحدونه جنګ ته د مرستې د پاره را وليږل ، خو چې دوي هلته را رسيدل هر څه پای ته رسيدلي وو . د عربي ټولو هيوادونو په څير جنګ په الجزاير کې هم ډير تاو تريځوالی را پيدا کړی ؤ . داسې يو عمومي احساس را پيدا شوی ؤ چې ګوندې شوروي اتحاد هغه وخت بالکل کرار ناست ؤ چې دوستانو او ملګرو يې قرباني ورکوله . بومدين د شوروی سفير راوغوښت او ورته وي ويل اراده لري مسکو ته لاړ شي ، که بلنه ورکړه شي

که نه ، چی شوروي مشرانو ته د عربو د احساساتو قوت او څرنگوالی بیان کړي . هغه د جون په ۱۲ مه دا کار وکړ خو څه نتیجه یی په لاس را نه وړه . بیا د لومړۍ کړنې د هیوادونو (مصر ، سوري ، عراق ، اردن او الجزایر) د غونډې نه وروسته چی په قاهره کی د جولای د ۱۰-۱۳ پورې وشوه ، تصمیم ونيول شو چی بومدین او د عراق جمهور رئیس عارف به د نورو عربي هیوادونو د حکومتونو په نمایندګۍ د یورسي هیئت په بڼه مسکو ته ځي . دوی د جولای په ۱۷ مه مسکو ته ورسیدل ، او په هماغه ورځ یی د روس د مشرانو سره غونډه وکړه . دوی سره د عراق د بهرنیو چارو سرپرست وزیر اسمعیل خیرالله او د الجزایر لوی درستیز ډکرمن طاهر زبیري هم ملګري وو . په دا بله خوا کې برژنف ، کوسیګین ، پوماناروف ، مارشال ګریچکو ، د بهرنیو چارو د وزارت لومړی معین کوزنتسوف او په دغې وزارت کی د منځني ختیځ د ځانګې مدیر ژپورین وو .

د یو هیواد د مشر په توګه عارف غونډه پرانیته . هغه د عربي هیوادونو په نمایندګۍ له شوروي اتحاد نه مننه وکړه چی دوی سره یی تراوسه ډیرې مرستې کړې دي ، خو ارزوي څرګنده کړه چی په راتلونکي کې به خپلې اقتصادي او پوځي مرستې زیاتوي ، ځکه له دې پرته بله لاره نشته ، عربي هیوادونه باید د ځان د بیا جوړولو له پاره وخت او فرصت ترلاسه کړي .

دې خبرې برژنف ته موقع ورکړه ، هغه وویل ، 'راځئ چی هر څه ته په هغه سترګه وګورو چی څنګه دي . دا خبره اوس هر چا ته څرګنده ده چی اسرائیلو د ډیرې مودې راهیسې د برید کولو د پاره تیاری نیوه ، د دوی نفوس یواځی دوه نیم میلونه دي خو د ۳۰۰۰۰۰ زرو عسکرو پوځ لري - په بله ژبه د نفوسو څلورمه برخه یی وسله وال دي . مصر دیرش میلونه نفوس لري ، خو یواځی په سلوکی یوی پوځ کی دی . په سوریه کی هم دغه فیصدي ده . اسرائیلو ځانته په کورکی د جنګ جبهه جوړه کړې ده ، خو عربونه ده جوړه کړې . آیا په داسې شرایطو کی یو هیواد جنګ کولای شي ؟ برژنف پوښتنه وکړه .

برژنف څرګنده کړه چی د جنګ نه په وروسته لنډه موده کی سوسیالیستي هیوادونو دوه ځلې غونډې کړې دي چی څه اقدامونه باید وشي . دا غونډې په آسانی سره نه دي جوړې شوې ، یا بلل شوې ، د دوی اهداف غښتلي وو ، تبلیغات نه وو . هغه زیاته کړه چی د مسلې جرړې ، کومې دي . هغه وویل 'خپله اسرائیل هیڅ شی نه دي . د دوی موجودیت د امریکې په مرستو پورې

ترلی دی ، او دا چی ولې امریکایان د اسرائیلو ژوند غواړي ، د هغوی د منځني ختیځ تیل په کار دي ، د نړۍ په سلوکې . ۶۰ برخې تیل دلته دي . د دغو تیلو د لاس ته راوړلو له پاره یې هڅه کړې عربي نړۍ تر خپل کنترول لاندې وساتي ، خو هلته د پرمختلونکو حکومتونو د راپورته کیدلو سره د دې کار امکان له منځه تللی دی ، امریکایان پخپله نه شي کولای په عربي هیوادونو تیری وکړي ، خو دوی د اسرائیلو له لارې دا کار کولای شي .

برژنف وویل 'اوس به مونږ په تاسی یو څو انتقادونه وکړو ، ځکه د انتقاد پرته مینه نه وي . مونږ د یو جنجال سره مخ یو . تاسې په دې فکر یاستې چې اسرائیل په رسمیت نه پیژنئ ، حتی غیر مستقیم هم ، خو مونږ چې څه غواړو دادې چې اسرائیلي پوځونه د نیول شویو ځمکو نه ووځي . په دې کی تناقض دی ؟' هغه وویل چې دا د امپریالیستانو غوښتنه ده چې وضع په همدی حال پاتې شي ، په ملگرو ملتو کی څه پریکړه تصویب نه شي چې د اسرائیلو دا عمل وغندي او یا د هغوي د پوځونو په شا کیدل وغواړي ، ځکه د داسی یو پریکړه لیک پرته به اسرائیل په نیول شویو ځمکو کی تر پایه پاتې شي . هغه خلک چې په د دی حالاتو نه وځوریږي عربان دي ، او دوست هیوادونه لکه هند چې د سویز د کانال بندیدلو ورته ډیر تاوان ورواړاوه . برژنف څرگنده کړه چې دی د امنیت په شوری او یا په عمومي غونډه کی د هغه پریکړه لیک د پیشنهاد په هکله د عربو ملاتړ غواړي چې دوی به یې وړاندې کړي که څه هم دا به په یو شکل د اسرائیلو په رسمیت پیژندلو سره عربي حکومتونو ته تمامه شي . هغه وویل چې دی د عربو او اسرائیلو ترمنځ دینمی باندې ښه پوهیږي ، خو ددې مطلب دا نه دی چې حتمی باید اسرائیل له منځه وپورل شي . هغه د روس تاریخ ته کتنه وکړه او بیا د برست لیتوفسک تړون ته را وگرځید ، چې لینن د شرایطو د محبوبیت له امله رښتینو خو د لنډې مودې قربانیو ورکولو ته غاړه کیښودله .

د روس وسلې چې د اسرائیلو لاس ته ورغلي دي ډیره د خفگان خبره ده . برژنف وویل ، زه ځکه خپه یم چې زموږ وقار ستاسی د حیثیت سره تړلی دی . زه ځکه خپه یم چې زموږ ډیرې عصري وسلې چې تاسی ته مو درکړې هغه اوس امریکې او لویدیځ المان ته لیږل شوي دي . مونږ تاسی ته خپلې الوتکې درکړې ، خو تاسی پیلوتان نه درلودل ، مونږ درته ټانکونه درکړل ، خو تاسی عملة نه درلوده . ، شوروي متخصصینو چې د عربو سره کار کاوه راپورونه رالیږلي دي چې د ټانکونو ځیني ډریوران د شپږ ساعتو نه دلپړې روزنې د تجربې

سره ټانکونو ته وختل . دی کار ته څنگه اجازه ورکول کیدی شي ؟ هغه بیا دې خبرې ته را وگرځید چې د عربو خلک وخت ته ضرورت لري چې خپل پوځونه وروزي ، خپل اقتصاد بڼه کسري او خپل خلک په سیاسي توګه جګړې کولو ته تیار کړي . د دی مطلب دادی چې باید خبرې وشي ، د ملګرو ملتو په ټولنه کې د یو پریکړه لیک د پاره کار وشي چې د ټولنې په دريو کې دوه برخې غړی یی ملاتړ وکړي او اسرائیل ګوښه پاتې شي .

کوسیګین د خپل ملګري خبرې تائید کړي . هغه وویل ، 'تاسی عربي هیوادونه په دې عقیده یاستئ چې عربان سره په دې خبره موافقه نه شي کولای د اسرائیلو سره دښمني او جنګ پای ته ورسوي . خو دا به تاسی کومې خوا ته ییای ؟ که د جنګ حالت موجود وي ، اسرائیل به خپل پوځونه ونه باسي . امریکا ، جرمني او نور هیوادونه به د اسرائیلو ملاتړ کوي . خو آیا تاسی جنګ ته تیار یاستئ ؟ مونږ خپله څېړنه کړې ده ، خوشاله به وای چې مو درته ویلي وای - «ډیره بڼه ، مخکې شی» . خو زموږ د متخصصینو نتیجه اخیستنه بل ډول ده . هغوی وای چې ستاسی له پاره د جنګ کولو ییځی سوال نه پیدا کیږي . غواړم تاسی ته ووايم چې تاسی بالکل کلک او جامد دریځ نیولی دی .

'انقلابی شعارونه کیدی شي د عربو ګټو ته تاوان ورسوي . چین ته وګورئ . هغوی ډیره سخته انقلابي لاره نیولې ده ، او وای چې که تاسی جنګ کوئ ، دوی به درسره مرسته وکړي . خو هغوی تاسی سره څه مرسته کولای شي ؟ لس مضمونه ؟ سل میتینګونه ؟ په الفاظو او کلیاتو کې انقلابي نظریی هېڅ مفهوم نه لري ترڅو د هغی شاته رښتینی عملي قوت پروت نه وي ، .

کوسیګین پوځل بیا دې خبرې ته را وگرځید چې عربان باید لومړی خپله کورنۍ جبهه پیاوړې کړي او هغه عناصر له مخی نه لیري کړي چې د پرمختللي لارې خنډ دي . دده په فکر دوه کاله وخت په کار دی چې عربان د خپلي لومړۍ مرحلې تیاری پوره کړي ، او په دې موده کې باید دوی د امپریالیستانو سره په معاملو کې د ناپوهۍ نه کار واغلي ، باید ډیر نرم وي . هغه په خپلو خبرو کې څرګنده کړه چې د جنګ د حالت پای ته رسول دومره مهم نه دي . څه شی چې ډیر مهم دی د عربو له پاره اتحاد ، د پوځونو روزنه او د مترقي رژیمونو په پښو درول .

عارف مخالفت وکړ چې د جنګ د حالت د پای ته رسولو نه مطلب دادی

چی د سویز کانال پرانیټل شي او د اسرائیلو سره مخامخ د سولې خبرې پیل شي . کوسیگین وویل ، ضرور نه ده داسی وشي . دا کیدی شي د ملگرو ملتو له لارې وشي ، او که اسرائیل د نیول شویو ځمکو نه د پوځونو د وتلو نه ډډه کوي د جنگ حالت به هماغسې جاري وي .

بومدین هغه وکړه چی د عربو - اسرائیلو ترمنځ لاجبی ته باید د خلکو پر ضد د نړیوال امپریالیزم د استعماري اهدافو د اوږد زنجیر د یوې کسپې په توگه وکتل شي . هغه د شورویانو نه غوښتنه وکړه چی دې شخړې ته د ملگرو ملتو له لارې د اوارې راورلو په سترگه ونه کوري . د ملگرو ملتونو په ټولنه کی رایې ورکول د منځني ختیځ په شخړه ، ستونځو او خطرونو هیڅ ډول اغیزه نه شي کولای . لکه چی دی یی وینی ، امریکایان په دی پوهیږي چی د رنک پانې ټولې د دوی په لاس کی دي او هیڅکله د داسی یو پریکړه لیک سره موافقه نه کوي چی د دوی نظر پکی په سلوکی سل نه وي منل شوی . بومدین زیاته کړه ، د امریکایانو رښتینی هدف دلته د مترقي رژیمونو له منځه وړل دي .

بومدین وویل چی د منځني ختیځ شخړه دوه برخي لري - د فلسطین لاجبه چی د ۱۹۴۸ کال د جنگ میراث دی ، او د تیري او پراختیایي سیاست مسئله چی د وروستي جنگ نتیجه ده . امریکا غوښتل دا دواړه ستونځې په یوځل اوارې کړي . د اسرائیلو په کټه او په سیمه کی د پرمختیایي رژیمونو د له منځه وړلو په بیه .

برژنف له بومدین نه پوښتنه وکړه چی د ده د تحلیل له مخې د ده په فکر د مسئلې اصلي اوارې څنگه کیدی شي . بومدین وویل چی دوه لاری شته - یا ومنله شي چی څه شوي هغه شوي دي او خبرې اترې وشي ، او په دی ډول پرمختیایي حکومتونه رنک کړل شي ، بنایي څه اندازه ځمکې بیرته را پریښودې شي او یا د اصولو پر بنسټ دریځ نیول شي . بومدین وویل چی عربي دولتونه د څه امتیازاتو ورکول منلی شي (که څه هم ده مشخص نه کړل) خو یوه اندازه شته چی د هغې نه وړاندې نه شي تلای ، او یا به د ناکلمې سره مخامخ شي .

دوه خواوې البته په پوره بیلو بیلو فرضیو او نظریاتو ولاړې وې . په مسکو کی دا دوه ورځې خبرې اترې د هغو ستونځو او جنجالونو یو عادي مثال دی چی خامنای د یو ستر قدرت او سیمه ییزو طاقتونو ترمنځ په اړیکو کی را پیدا کیږي ، د بیلابیلو خواوو په کټو پورې تړلي وي .

برژنف ، کوسیگین او نور رېتیا ډیر غمجن شول . داسی ښکاریده هغه ټول کارونه چی دوی او د دوی وړاندینو په عربي نړۍ کې تر سره کړي وو ، خراب شول . د دوی پاملرنه اوس د ایډیالوژی سره دومره نه وه ، خو هغه یی کوله چی دیو ستر قدرت په توگه څومره چی کیدی شي په سیمه کی خپل حیثیت وساتي ، ځکه دوی دلته ډیره سیاسي او اقتصادي پانگه اچونه کړي وه .



په مسکو کی داسی تصمیم ونیول شو چی کوسیگین به د ملگرو ملتونو د عمومي ټولني په هنگامي غونډه کی برخه اخلي ، خو دا پوښتنه راپورته شوه چی دی په امریکا کی د رئیس جمهور جانسن سره وگوري ، که نه، سیاسي بیرو په دي او نورو هغو موضوعگانو چی د جون د جنگ نه راپیدا شوې وې ، په دوه برخو ویشل شوې وه ، پوځیانو او تیوریسانو په سیاست مدارانو ملامتیا اچوله چی په حالاتوی قابو له لاسه ورکړی دی . نو چی کله په مسکو کی د برما سفیر د سوسلوف نه پوښتنه وکړه چی دا کتنه به وشي ، که نه ، هغه وویل دا کار نه شی کیدی امریکایانو سره د خبرو نه څه په لاس نه راځي . خو په حقیقت کی مونږ خبر یو چی برژنف د سیاسي بیرو غونډې ته په یوه دري ساعته نیانیه کی د منځني ختیځ په هکله د خپلې پالیسی نه پوره دفاع وکړه ، په پای کی پریکړه وشوه چی پوځگورني باید مصر ته لاړ شي . پوځگورني د سیاسي بیرو د غونډې نه مخامخ هوایي ډگر ته لاړ ، د جون په ۲۱ مه ، او برژنف ورسره تر هوایي میدان پورې د هغه ښې له پاره ملگرتیا وکړه . دا د مرستی د تقریباً یو غیر موازي اشارې په نیت وشو .

کوسیگین د جون په ۱۶ مه نیویارک ته په لاره په پاریس کی تم شو ، هلته یی د دوکول سره مائیناسی وخور او په امریکې کې یی د نیوجرسی په گلاسبورو کی دوه ځلې د رئیس جانسن سره غونډه وکړه .



په کړۍ کې یو چاود

کراڼه ده په ټوله عربي نړۍ او مصر باندې د جون د جنګ په اغیزه کې مبالغه وشي . یو څه سوده ټول وارخطا وو ، نه پوهیدل جنګ څومره تاوان رسولی دی او په پوره حساب او مفهوم یې خبر نه وو . داسی هڅه کیده هر څه ته په پخوانیو سترګو وکتل شي ، په دی کسی آن چی ناصر هم شریک ؤ . د ۱۹۶۷ کال د جون په پای کې بودګورني قاهرې ته راغی ، د عقبې د خلیج په هکله یوه پوښتنه وشوه ، ناصر ځواب ورکړ چی په دی هکله یواځې د پوځونو تر په شاکیدو، وروسته پریکړه کیدی شي . هغه داسی خیال کاوه چی د ۱۹۶۷ کال نه به وروسته راتلونکی هغسې شي لکه د سویز د جنګ نه وروسته چی شو .

خو ډیر ژر رښتیني حالت ځان راښکاره کړ . څرګنده خبره ده چی په بهر نړۍ کې پېښې پرځای دریدلې نه وې ، او که عربانو په دوی کومه اغیزه کولای شوه ، دوی باید په نړیواله سویه د قوتونو په هغه نا انډول کیدو باندې پوهیدای چی جنګ را پیدا کسړی ؤ . د څو اونیو په تیریدو سره د روس او امریکې دريځونه څه ناڅه روښانه شول . د جون په پای کې قاهرې ته د بودګورني ناکام سفر وشو ، چی بل چیرته می بیان کړی دی . د مسکو د خبرو اترونه د عارف او بوسدین راپورونه را ورسیدل ، د ملګرو ملتونو د هنگامي غونډې ناکامي ، هیڅ ډول نتیجې ته ونه رسیدله ، او د رئیس جانسن سره په کلاس بورو کی د کوسیکین غونډه هم بی نتیجې وه .

دې ټولو ، ناصر یوې نتیجې ته ورساوه . هغه پوي شو چی د هر بل جنګ په څیر به د جون د جنګ نه وروسته هم خبرې اتري پیل شي چی خانجا به سولی ته ونه رسیږي خو د انډول یو څه پیوند ونه به راوړي . هغه په دې پوهیده چی ټولې سیاسي او پوځي پانې د اسرائیلو په لاس کی دي ، نو د ده له پاره ممکنه نه ده چی پخپله خبرو اترو ته ور داخل شي ، که داسی کار وکړي دی به په آسانی سره مجبور شي چی په ځان باندې تحمیل کیدونکی پریکړه لیک لاس لیک کړي ، لکه په ۱۹۱۹ کال کی چی په وارسا کی جرمنانو وکړ ، او سره له

دی چی روسانو دی د برست لیتوفسک په خیر تړون ته تشویقا وه ، خو دا یو داسی کار ؤ چی ده له حآن سره پریکړه کړی وه چی نه به یی کوي .

ناصر دې نتیجې ته ورسید چی یواځنی لاره داده چی خبرې روسانو ته ور پریږدي . لږ تر لږه دوی د امریکایانو سره د یو ستر طاقت په توگه د بل ستر طاقت سره خبرې اتري کولای شي ، او که دا دیتانت وي چی ډیرو عربو پری باور درلود ، دوی جنگ بایلود ، کیدی شي دا هم دیتانت وي چی عربو ته سوله راوړي شي .

ناصر روسانو ته وویل چی دی د دوو شیانو نه تیریدونکی نه دی - هیڅوک د ده نه دا غوښتنه نه شي کولای چی د مصر یو مربع فوت حمله چاته ورکړي ، او نه دی د فلسطینیانو له حقوقو نه تیریدی شي . د دی دوو شیانو نه پرته روسان نور په هر څه خبرې کولای شي ، ناصر په دې بڼه پوهیده که دوی دا کار وکړي نو په دې به پوی شي چی په دې ډول د شخړو د اوازي او سولې امکان نشته . یواځې کله چی دوی په دې خبره پوی شي نو بیا به مصر او عربي نړۍ ته د وسلو د تیارولو په فکر کی شي چی د بل وار د پاره حانونه تیار کړي .

په ویلونه ارزي ، څومره چی عربان په دی پوهیدل چی خبرې اتري څه کته نه شي رسولی ، هغومره روسان هم په دې فکر وو . هغوی یواځې په کتلو کی د اسرائیلو د غرور ننداره کوله . نو د ۱۹۶۷ کال په اگست کی د خرطوم د سر مشرانو په غونډه کی د جوړې نه کولو یو څرگند دریځ ونیول شو چی عربي ځواکونه سره نژدي کړي .

خو د روس د پاره دومره اسانه نه وه چی د عربو نمایندګي وکړي . طبعاً جنگ دوه اړخیزه بی باوري او بدګوماني په میراث پریښی وه . عربانو په روسانو تورلګاوه چی د جنگ په بهیر کی یی له دوي سره په وخت او پرځای مرسته ونه کړه ، نه په وسلو اونه په سیاسي ډګر کی . روسانو په خفګان سره د دغو تورو نو د منلونه ډډه کوله ، هغوی ویل ، دا پخپله عربان وو چی د خپلو طبعي عیبونو ، نیمګړتیاوو ، وراسته ټولنیز جوړښت او بی کفایت مشرانو د درلودلو له امله د جنگ په ډګر کی ناکام شول. نو د ناصر دریځ دا ؤ چی تر پخوا زیات روسان د منځني ختیځ په لاجو کی را ښکیل کړي . ده غوښتل روسان دا احساس کړي چی د مصر ناکلبي د دوی ناکلبي ده ، او د دوی حیثیت د مصر د حیثیت پورې تړلی دی .

نوی دریخ تقریباً یو ناڅا په پیل شو . د شوروي لوی درستیز ملر شال ما-
توی ذخروف د پوډکورني سره مصر ته راغی چی د مصر د پوځ او وسلو
د برابرولو په بیا جوړونې باندې له سره غور وکړي . ناصر هغه ته خپله دري
پړاویزه ستراتیژي بیان کړه - په لومړي پړاو کی باید ټول عربي هیوادونه په
دفاعي سنگر کی ځانونه تیار کړي ، بیا د ځان ساتنی او پام کولو پړاو ته تیر شي ،
او په پای کی د نیولو شویو ځمکو د آزادولو د مبارزې پړاو . شورویانو ددی
پلان سره موافقه بنکاره کړه ، او په مسکو کی د مرکزي کمیټې په غونډه کی چی
پوځي لوړ رتبه کسانو هم پکې برخه درلوده ، دوی داسی وکنله چی لږ تر لږه
دوه کاله وخت په کار دی ترڅو عربان په یوه برابره پیمانې پوځي عملیاتو ته
تیار شي .

څنگه چی دی کار په سیمه کی روسان د ده د پلان سره سم ډیر رابنکیلول ،
ناصر د پوډکورني د هغه پیشنهاد هر کالی وکړ چی قاهره کی یې ده ته ورکړ ،
چی د شوروي د مدیترانې سمندري پوځ باید مصر ته د د می او هوا خوری
د پاره راشي . د هغه لا دا خوبه وه چی د شوروي جنگي کشتی پورت سعید
ته راشي - او که د اسرائیلي بریدونو په ترڅ کی کومه یوه وویشته شي نو کار
به سم شي . د دی ټولو سره سره هغه د روځانو دغه غوښتنه په پرله پسې توګه
په کلکه رد کړه چی په سکندریه کی یوه مستقلة پوځي اډه جوړه کړي .



یواځی ناصر نه ؤ چی د جون د جنګ نه وروسته یې په یوه څرګنده سیاسي
ستراتیژۍ کار وکړ . امریکایان په دی ډیر ښه پوهیدل چی په قاهره کی څه
تیریري او دوی څه غواړي او څنگه یې باید په لاس راوړي . د دوی هدف
دا ؤ چی په منځني ختیځ کی روان حالات همداسی وساتي ، چی د اسرائیلو په
پوځي لورتیا او د عربو د ځمکو په نیولو یې بنسټ ایښودل شوی ؤ ، او د عربي
محافظه کارو دولتونو سره د امریکې د پټ اتحاد له خوا یې پوره ملاتړ کیده . په
دی ستراتیژۍ کی دا خبره هم شامله وه چی د شوروي اتحاد سره به د پرمختلونکو
عربي هیوادونو په تیره بیا د مصر د اړیکو د خرابولو د پاره کار کیري . اوس
چی هر څومره اقتصادي او د وسلو مرستی د عربي پرمختلونکو هیوادونو سره
وکړي ، دوی به په منځني ختیځ کی د امریکې د انډیوالانو سره سیاني ونه
کړای شي . نو امریکایانو د ناصر غونډې سرې د پاره یواځی یوه دروازه پرانیټي
پریښی وه ، چی دی ځان له دغه حالت نه را وباسي او د واشنگتن سره مخامخ

خبرې پيل کړي . په حقيقت کې امريکايانو چې څه ويل دا وو چې - 'ته که هر څه غواړې ، بايد مونږ ته راشي ، او زموږ شرايط ومنې' .

که څه هم ناصر په دې بڼه پوهيده تر هغې چې قوت او زور نه وي ، د امريکايانو سره خبرې هيڅ کته نه لري . نو په کار وه چې د جبهې لومړۍ کړنې فعاله وساتله شي ، او روسان دې ته تشويق شي چې په سيمه کې پوځي او سياسي خطرونو اخیستلو ته غاړه کېږدي . په پای کې دوي دې کار ته تيار شول خو د تشويق کولو عملي او کار پوره ډير وخت ونيو .

روسان بڼايسته ژر په دې پوی شول چې د منځني ختيځ په هکله د امريکايانو سره په ځانگړي ډول خبرې نه شي کيدای . د نکسن په زمانه کې داسې خبرې ډيرې اوريدل کيدې چې د منځني ختيځ مسئلې بايد د نورو مسئلو سره په ارتباط کې وڅيرلي شي ، لکه ويتنام ، د اروپا امنيت او د وسلو کموالی . په حقيقت کې کله کله داسې معلوميدې چې د هغو روسي وسلو اندازه چې مصر ته را رسيدې مستقيماً د امريکې سره د روس د اړيکو د حالت پورې تړلې وه - چې اړيکې به ښې کيدې ، وسلې به دريدې ، چې اړيکې به خرابيدې د وسلو بهير به بيا را زياتيده .

په لومړيو کې ، زما په فکر ، شورويانو د نکسن نه ډير اميدونه درلودل - د ۱۹۶۸ کال د مارچ په ۳۱ مه جانسن اعلان وکړ چې جمهوري رياست ته نه کانديديري ، په هغه باندې يې د خپلې سختې بې باورۍ څرکندونه وکړه . هغوي هغه وخت قاهرې ته وويل چې د دوی په فکر ، د نويو شرايطو په رڼا کې به جانسن د منځني ختيځ پورې د داسې تړلو نوښتونونه کار واخلي چې د خلکو ملاتړ ورسره نه وي . په دې هکله دوي خپه وو ، خو مايوسۍ د دوی مخنيوی ونه کړای شو ، د نکسن د بريالي کيدو نه وروسته دوي قاهرې ته خپله عقیده څرکندنه کړه چې کيدې شي نوی جمهور رئيس د قاهرې سره د معاملو له پاره کتور وي .

رښتيا خو په دې ټول وخت کې د امريکې په وړاندې د روس دريځ ناڅا- په او کله کله په ډرامايي بڼه بدلیده . د مثال په توگه د ۱۹۶۹ کال په می کې دوی له مصر نه غوښتنه وکړه چې د سويز د کانال نه پورې 'تخريبي جنګ' بس کړي ، دا جنګ پخوا دوی يو پوځي او سياسي ضرورت باله . دوی دا غوښتنه د اخطارونو د خپرولو سره ملگري کړه ، دا خطر شته چې د مصر ټول صنعتي

مرکزونه وويشتل شي ، دوی بيا د خيره کي يولر فرمولونه وړاندې کړل ، دوی پرې کار کړی ؤ او فکر یی کاوه چی جنگ به ودرولای شي . دا د دوی د دریخ د هغی بدلون سره ملگری ؤ چی برژنف د ۱۹۶۹ کال د می د ورځی په مراسمو کی یواځی په ویننام کی د امپریالیزم تیری یاد کړ ، د امریکی نوم یی وانه خيست . او ورپسې څو کاله د می د ورځی په جشن کی د اسرائیلو نوم نه اخیستل کیده .

د پالیسیو ځینی دا بدلونونه په هغه څه پوری تړل کیدی شي چی د شوروي مشرتابه ډیر وختونه په یوه آواز خبرې نه کولې . د لومړي ځل له پاره ، پوځیانو د سیاست مدارانو په پرتله زیاتی د جنگ په ژبه خبرې کول غوښتل . د ۱۹۶۹ کال د سپتمبر په ۹ مه د سره سمندریکی د رازظفرانا په سیمه کی په پوځي پوستو باندې د اسرائیلي پوځونو له برید وروسته ، مارشال کریچکو په مسکو کی د مصر د هیأت غړیو ته شکایت وکړ : تاسی باید ډیر زړه وراوسئ ، تاسی باید د هغوی مخه نیولی وای . هغه غونډه څنکه شوه چی تاسی ورته د جبهی د لومړی کرښې هیوادونه ویل ؟ ستاسی متحده قومانده کومه ده ؟ تاسی ولې ډاریرئ ؟ د روس سمندري پوځ په مدیترانه کی دی او د امریکی شپږم لمبر سمندري پوځ پسې د سیوري په څیر کړځي . هغوی هیڅ نه شي کولای . که امریکایان خپلې کشتی اسرائیلو ته راولی ، مونږ تیار یو خپل پوځونه ستاسې خاورې ته درولو . بیا به زه وگورم چی څول یی گتې !

آن کوسیگین چی تل به یی د پام او حوصلې خبرې کولې ، اوس را پارول کول . په همدی وخت کی یو سوریایي هیئت په مسکو کی ؤ ، د دولت د رئیس نور الدین آتاسی تر مشرۍ لاندې او د دفاع وزیر جنرال مصطفی تلاس هم ورسره ؤ . کوسیگین لومړی هغه ته وویل : 'زه ستا په باره کی جنرال صاحب ، هیڅ نه اورم . اورم چی د مصر په جبهو کی جگړی دي ، د اردن په جبهه کی جنگ دی ، خو تاسی سوریایان هیڅ هم نه کوئ' . جنرال تلاس وویل ، نه ، زه په چوپه کار کوم ، کوسیگین ورته وویل ، 'بده نه ده چی کله کله سړی د خپلو ښو کارونو په هکله په لوړ آواز وغږیږي' .

ناصر د ۱۹۶۸ کال په جولای کی مسکو ته تللی ؤ او ټاکل شوی وه د ۱۹۶۹ کال په جون کی بیا هلته لاړ شي ، خو کتنه وځنډول شوه . هغه یو شفاهي پیغام کوسیگین ته ولیږه (برژنف ته نه ، ځکه دا یوه حکومتي معامله وه ، نه گوندی) په دې کی ویل شوي ؤ چی دی ارزو لري مصر ته به د وسلو

رالپول د روس او امریکې د اړیکو سره بدلون نه کوي . کوسیګین په ځواب کې وویل ، چې تراوسه پورې د امریکایانو سره په اړیکو کې کوم بریالیتوب نه دي رسېدلی . هغه څه چې دوی اوریدلي وو ټول یواځې امیدونه وو چې د امنیت د شوری ۲۴۲ لمبر پریکړه لیک به عملي شي او د تیري بدله به نه ورکول کیږي . هغه ټینګار وکړ چې مصر ته د وسلو برابرول د شوروي او امریکې د اړیکو په څرنگوالي پورې تړلي نه دي . د دوی په فکر امریکایان د منځني ختیځ د لانجې د پاره د اوازي راوستلو پلوي کوي خو دوی دواړو خواوو سره معامله کوي او خلک غولوي . کوسیګین وویل ، 'باید هیڅه نه کړئ چې د امریکایانو مونږ ډیر بدایسو ، او تل را سره مخالف کوي او له مونږ نه نفرت لري . خو ډیرې خبرې دي لکه د وسلو سیالي ، د امنیت او البته منځني ختیځ چې د دوي او زموږ ترمنځ د خبرو اترو ضرورت را پیدا کوي ، .

کوسیګین په همدې لهجه زموږ یو هیئت ته خبرې کړې وې چې په دې وروستیو کې مسکو ته په سفر تللی ؤ . هغه ویلي ؤ ، 'تاسی باید د حالاتو په سرولو کې هڅه وکړئ ، زه پوهیږم ستاسی د باره د دی خبرې منل کران دي چې د دینمن الوتکې دي ستاسې د خپاوري د پاسه الوتکې کوي ، او د دینمن ټانکونه او توپونه دي ستاسې په خاوره هدفونه ولې او تاسی یې ځواب نه ورکوئ . خو مه پریږدئ چې حالات له قابو نه ووځي . تاسی باید خپل پوځونه ولرئ ، وسلې او کارتوس پیدا کړئ . تاسی باید د دې موقع نه د خپلو پوځونو د روزلو د پاره کټه واخلي . تاسی باید داسی کار ونه کړئ چې اسرائیلي جنګ خوبونکي تري کټه پورته کړي . تاسی باید خپله کورنه جبهه پیاوړی کړئ او په نړیوال عامه ذهنیت کې ځانته ملاتړ پیدا کړئ .



د ۱۹۶۹ کال په جون کې په مسکو کې د نړۍ د کمونیستو ګوندونو یو کانفرنس ؤ چې د عربي نړۍ کمونیستي ګوندونو پکې برخه اخیستې وه . دا وخت کرویچکو د منځني ختیځ د لانجې د آوازي د پاره یو بل پیشنهاد وړاندې کړ چې د امریکایانو د هغه پیشنهاد سره یې ډیر ورته والی درلود چې اردن او ځینی نور عربي حکومتونه یې له متن نه خبر وو . دې د واړو پیشنهادونو غوښتنه کوله چې عربان باید دا خبره وسني چې د اسرائیلو سره مخامخ خبرو ته کښیني ، د سرحدونو د څارنې د پاره د عربو - اسرائیلو کلې ګزې او پیرې وشي او داسې نور ، هغه وخت دا ټول یعنی د منلونه وو . د مسکو په کانفرنس کې عربي

کمونیستو گولډونو هغه وکړه ترڅو نور هیټونه قانع کړي چی په پریکړه لیک کی د فلسطین د خلکو حقوق په رسمیت وپیژندل شي ، خو بریالی نه شول . د نظریاتو توپیر هغه وخت څرگند شو چی د مراکش دکمونیست گوند عمومي منشي علي جعفر د کانفرنس د پای ته رسیدو په غونډه کی وویل ، دی یواځی په یو شرط د پریکړه لیک لاس لیک کولایو ته تیار دی ، په دې پیشنهاد کی د فلسطین د خلکو حقوقو ته هیڅ اشاره نه ده شوی .

ناصر په دې فکر ؤ چی د عربي کمونیستو گوندونو او د رئیس تیتو ، اندیرا گانډي او د ختیځې اروپا د ځینو حکومتونو له لیارې په شوروي اتحاد باندی زور راوړي او هغوي په دې قانع کړي چی د خبرو اترو په هکله چی مصر کوم دریځ نیولی دی هغه سم دی . په پای کی گرومیکو خپل پیشنهاد د سوری د کمونیست گوند مشر خالد بکدش ته وپنود ، هغه یی اصلي متن په روسی کی (هغه روسی لوستی شوه) او هم یی انگریزي ژباړه ولوستله . له دی وروسته ورته بیا د امریکی د پیشنهاد متن وپنودل شو . هغه د پیشنهادونو په ورته والی په آسانی سره پوی شو ، او وی ویل په عربي نړی کی به یو کمونیست هم پیدا نه شي چی د گرومیکو د پلان ملاتړ وکړي . او نه به یی کوم یو عربي ناسیونالیست ومني . د بکدش له څرگندونو نه داسی معلومیده چی امریکایانو به تل په روسانو داتور لگاوه چی دوی عربان د سوله ییز آواري د خبرو نه منع کوي ، نوروسان غواړي امریکایانو ته وپنیی چی دوی نه ، بلکی عربان داسی کارکول نه غواړي . نو دوی ځکه داسی طرحه وړاندې کړې ده چی د امریکا پیشنهاد ته ډیره نژدې ده ، او کله چی مصر او نورو عربانو دوی مجبور کړل چی د گرومیکو پیشنهاد باید وړاندې نه کړي ، دوی بیا په عربو دا تور ولگاوه چی د دوی غلطی وه چی د پیشنهاد نه څه نتیجه ترلاسه نه شوه .

خالد بکدش اعتراف وکړ چی د فلسطین په هکله د نورو کمونیستو گولډونو د دریځ نه دی ډیر نا امیده ؤ . هغه وویل ، 'مونږ باید دا ومانو چی اروپایی کمونیست گوندونه څه ناڅه د یهودانو تر اغیزې لاندې دي ، او که د روس نفوذ نه وای نو په مسکو کی به د منځنی ختیځ په هکله پریکړه لیک نور هم کمزوری وای . د صهیونیزم په سر رومانیا یان د یو پادشاه نه هم ډیر محافظه کاران وو . د اسرائیلو کمونیستان دې ته تیار وو چی د فلسطین د خلکو حقوق په رسمیت وپیژني ، خو روسانو ونه منله ، خالد بکدش زیاته کړه چی هیڅوک باید دا خبره له یاده ونه باسي چی په منځنی ختیځ کی مقابله د هغې

نړيوالې مبارزې يوه برخه ده چې د امپرياليزم او خپلواکۍ ، او د مرجعينو او پرمختلونکو قوتونو ترمنځ روانه ده . هغه وويل ، 'نړيوال يهوديت د شوروي اتحاد په وړاندې ولاړ دی ، دا يو داسې شی دی چې روسان ورته بايد سخته پاملرنه وکړي' .

د اردن د کمونست ګوند عمومي منشي فواد ناصر ته هم د کروميکو پيشهاد وپودل شو . د هغه څرګندونې داسې وې چې روسان د خپل يهودي ليره کي د لاسه د را پيدا کيدونکو ستونځونه بڼه خبر ؤ . چا ورته ويلي ؤ چې يواځې په مسکو کې تر يو ميلون زيات يهودان اوسيري .



که څه هم ناصر غوښتل له امريکايانو سره د خبرو زياته برخه د روسانو په غاړه ور واچوي ، خو هيڅکله يې هم دا اراده نه وه چې د امريکايانو سره د مخامخ خبرو نه ډډه وکړي . نو د ۱۹۶۹ کال په مارچ کې دايژنهاور مرګ (دی په مصر کې له دې اسله د درناوي ورسې پيژندل کيده چې ۱۹۵۶ - ۱۹۵۷ کلونو کې يې د سينا نه د اسرائيلو د پوځونو په ايستلو کې پوره مرسته کړې وه) يوه مناسبه موقع وه ، د نيخولو په مراسمو کې په بهرنيو چارو کې د جمهور رئيس مرستيال محمود فوزي د يو ځانګړي استازي په توګه واشنگتن ته واستول شو . خوده د امريکايانو په دريځ کې څه بدلون ونه ليد ، او قاهرې ته يې د بيرته راتګ په وخت د دې راپور ورکړ . هغه ته ويل شوي وو ترهغې چې د جون په جنګ کې د دوو هيوادونو ترمنځ شلیدلي سياسي اړيکې بيرته نه وي ټينګې شوې ، په دې هکله د څه پرمختګ کيدل ممکن نه دي . دا د ناميندۍ پيغام مسکو ته وليږل شو ، او ورسره وويل شول کيدي شي ډيره بيخايه به وي چې مسکو له نکسن نه ډير اميدونه ولري . هغوی په ځواب کې ډاډ ورکړ دوی پوی دي چې امريکايانو ډير سخت دريځ نيولی دی .

اوس رښتيا هم روسان ليرې په دی پوی شوي وو ، ناصر به تل دا ويل چې اخر به دوی په دې پوه شي ، چې د امريکايانو سره د منځني ختيځ د اواړي په هکله خبرې هيڅ کټه نه لري . د ۱۹۶۷ کال نه وروسته د منځني ختيځ په چارو کې د شوروي اتحاد د برخې اخیستلو لومړی پړاو نژدې اوس په پوره کيدو ؤ ، د دويم پړاو د پيل کيدو وخت ؤ . څنگه چې ناصر په دې باور درلود چې د امريکې خوښه داوه په خبرو کې د عربانو د پاره يواځې يوه لاره پرانتي پريږدي هغه لاره چې دوي مجبوروي د واشنگتن خوا ونيسي - هغه پوهيده دغسې

لار د روسانو په خوا هم شته . نو ده په پوځي چارو کې د دوی برخه اخیستل په ډیره زیاته اندازه تشویق کړه . د مثال په توګه ، د کنګلک په سویه یی د دوی د مشاورینو د شته والي غوښتنه وکړه .

د حالاتو د بدلیدو ټکی چې د منځني ختیځ لار په یی د سیمه ییزې لارې نه د یو ستر قدرت په لار په بدله کړه ، د ۱۹۷۰ کال په جنوري کی مسکو نه د ناصر یوه پټه کتنه وه . په دې موقع ناصر برژنف او ملګرو ته یی وویل چې مصر د اسرائیلو ژورو پوځي بریدونو ته لوڅ پروت دی . د دی امکان نشته چې ملګري خلک د بریدونو نه وژغورل شي او یا د پوځیانو په روزنه کار وشي چې د سویز د کانال د پورې غاړې د ځمکو د پیرته لاس ته راوړلو د پاره ډیره ضروري ده . هغه د روسانو نه غوښتنه وکړه چې د اسرائیلو د بریدونو په وړاندې د میزایلو یو دیوال جوړ کړي ، او کله چې روسانو وویل په څو میاشتو کې به په سام - ۳ میزایلو کې د مصر عملې ته روزنه ورکړي ، نو ناصر پیشنهاد وکړ چې دوی دې خپله عمله ورسره را ولیږي . هغه وویل روسان به د جنګ په لومړۍ جبهې کې نه ځای پرځای کيږي ، دا به اوس هم د مصري پوځونو مسؤلیت وي ، خو دوی به د شا او څنګ د دفاع مسؤلیت لري .

دا اقدام به البته ډیر نړیوال جنجالونه را پیدا کړي ، یو مناسب دفاعي نظام الوتکو او میزایلو ته ضرورت پیدا کوي ، برسيره پردی باید روسي عملیاتي الوتکې د مصر په خاوره کې ولاړې وي او روسي عمله د میزایلو د په کار اچولو د پاره دلته وي . د سیاسي بیرو د پوره غوندې وروسته پریکړه وشوه . د ۱۹۷۰ کال په اپریل کی مصر ته د نویو میزایلو او الوتکو او عملې را رسیدل پیل شول .

په پوځي برخه کی دغه ناڅاپي نوښتونه د تازه دپلوماتیکو پرمختګونو سره موازي وو . د ۱۹۶۹ کال د دسمبر په ۹ مه د امریکې د متحده ایالاتو د بهرنیو چارو وزیر ویلیام راجرز په یوه بیانیه کی وویل د 'تولو خوا وو په موافقه د یوې دایمي سولې، په بدل کی به اسرائیلی پوځونه د عربو دنیول شوې خاورې نه ووځي ، او د سولې په چوکاټ باندې به د ملګرو ملتونو د منځګړي ډاکتر ګوناري یارنګ په سرپرستی دواړه خواوې په جزئیاتو خبرې وکړي ، دا به د ۱۹۴۹ کال د اوډز د اور بند د موافقو په رنګ کیږي . نه اسرائیلو او نه عربانو د راجرز دغې پلان ته په پاملرنې سره ځواب ورکړ ، خو واشنگتن د جوزف سیسکو په رایزولو سره دا پلان تعقیب کړ ، دی د بهرنیو چارو په

وزارت کی د منځني ختيځ د چارو دپاره د وزير مرستيال ؤ چي د ۱۹۷۰ کال په اپريل کی يی سيمې ته سفرو کړي . که څه هم له دښمنۍ ډکو مظاهرو عان ته د ده د راتگ مخنيوی وکړ ، په قاهره کی يی تود هرکلی وشو ، او د ناصر سره يی نتيجه يی ، خو اوږدې خبرې اترې وکړې . بيا د می د ورځې په کلپزه کې ناصر د امريکې نه غوښتنه وکړه اسرائيلو ته په خپلو مرستو له سره نوې کتنه وکړي . هغه وويل ، يا دې امريکا اسرائيل مجبور کړي د عربو د نيول شو يو ځمکو نه خپل پوځونه وباسي ، او يا دې ورته د وسلو برابرول وځنډوي ، که دا يوه هم نه کوي نو ښکاري چي امريکايان هم په غير قانوني ډول د عربو د ځمکو په نيولو کی برخه لري . ناصر يو ليک نکسن ته وليږه چي پکي د ده د می د ورځې د کلپزې څه خبرې يادې شوې وې ، او د جون په ۲۵ مه نيټه راجرز بيا يو تازه نوښت اعلان کړ . د امريکي حکومت غوښتل د ډاکټر يارنگ ماموريت بيا را ژوندی کړي او په اسرائيلو او عربانو يی غير وکړ ، چي ويشتل ودروي او خبرې پيل کړي . هغه همدارنگه د ۹ ورځو اوربند پيشنهاده وکړ او د دواړو خواوونه يی د امنيت د شوری د ۲۴۲ لمبر پريکړه ليک له پاره ملاتړ وغوښت .

ناصر د جولای په ۲۳ مه نيټه د عربي سوسياليستي اتحاد کانگرس ته په ناڅاپي ډول وويل ، دی تيار دی د راجرز نوښت ومنې . يو شمير عواملو دی دغې ناڅاپي پريکړې ته اړکړی ؤ . هغه فکر کاوه د 'ورانوونکي جنگ ، دوره پای ته رسيدلې وه . دې خپل هدف اجرا کړی ؤ ، د سويژ د کانال په اوږدو کی يی پرتو پوځيانو ته د وينې او اور نوم وربښلی ؤ او په خپلو وروستيو پړاوونو کې يی د ابا ايبان د خولې 'د اسرائيلو د هوايي پوځونو د توپولو، په کار اغيزه کړې وه . د دغې محدودې جگړې جاري ساتل بی کتې وو ، يو نوي شي ته ضرورت ؤ ، او ښه دا وه چي داسی يو دريځ ونيسي چي وکولای شي د مصر د دفاع کړی د ميزايلو په کنارونو پوره کړي .



د ناصر له خوا يوې جوړې شوې کميټې د مصر په افکارو باندې نوره ښه رڼا واچوله چي د پوځ ، استخباراتو او د بهرنيو چارو د وزارت استازي پکې وو . دوی د ناصر د هغه سفر د پاره مواد برابرول او تياری يی نيو چي ټاکل شوې وه د ۱۹۷۰ کال د جون په ۲۹ مه يی مسکو ته وکړي . دا هلته د ده وروستی سفر ؤ . هغه دا مواد له روانيدلو نه وړاندې ولوستل . په کاغذ کې په

دري برخو غورشوی ؤ- پوځي حالت ، د مصر ، روس او امريکي اړيکي ، د مصر اونورو عربي هيوادونو کورني حالات . دا لاندې يې د مهمو نتيجو لنډيز دی :

پوځي حالت :

- ۱- اسرائيل اوس لگيادي د سوز د کانال په لويديزه غاړه د ۲۰ کيلومترو په پراخوالي ځمکه باندې خپل پوځي کنترول ټينگوي . د اسرائيلو هڅه دا ده چې زمونږ وړاندې پراته پوځونه د هوايي تهديد لاندې وساتي ، د دې په بدل کې چې ښکته خوا ته د شورويانو د شته والي له امله څه نه شي کولای .
- ۲- اسرائيل دا د دې ځای د ناآراميو د دوام له پاره يو تضمين بولي ترڅو په سينا باندې خپل کنترول جاري وساتي او دا د وړانوونکي جنگ تر ټولو ښه طريقه گڼي .
- ۳- د روس د سام - ۳ ځای پرځای کولو او زمونږ په وسله والو پوځونو کې د ميزايلو د راپوره کولو سره پوځي حالت زمونږ په کټه د بدلیدو په لور روان دي . دا په سينا کې د اسرائيلو پوځونه د ستونځو سره مخامخ کوي ځکه دا مونږ ته د کانال نه د تيريدلو امکانات را په برخه کوي .
- ۴- د دغې کيفي بدلون نه د څه نتيجو انتظار کيدې شي ؟ د اسرائيلو او شوروي د نښتی امکان شته ، په تيره بيا د هوا له لارې ، چې بايد پاملرنه ورته وشي ؟ آیا دا به په پای کې د امريکې او شوروي ترمنځ مخامخ کيدو ته لاره آواره کړي ؟ د دی شيانو د مخنيوي له پاره به شوروي رښتيا څه اقدامونه وکړي ؟
- ۵- ځمکينۍ قوه اصلاً زمونږ او د شوروي د اهدافو ترمنځ بيلوالی څرگندوي . زمونږ د پاره د خپلو پوځونو هوايي دفاع دومره مهمه ده چې بايد ژرتر ژره تر سره شي . خو روسان د هوايي دفاع پر اهميت ښه پوهيږي ، خو دوی دا ډيره خطرناکه ويني . نو د دوی په کټه ده چې دا کار وځنډوي ترڅو ځانونه په حالاتو ښه وپوهوي .
- ۶- په مسکو کې د ټولو نه زياته د بحث د پاره مهمه موضوع داده چې څنگه د مصر د کټو او د شوروي اتحاد د محاسبې ترمنځ نژد يوالی او مرسته وکړای شي .

د مصر - شوروي او امريکې اړيکې :

۱- په عربي متحد جمهوريت کې د شوروي شته والی ، په منځني ختيځ کې د شوروي د نفوذ زياتوالی او د هغې نتيجه د لويديځ د پاره د تازه سودا او انديښني مسئله ده ، او امريکايان د داسی يو حالت سره مخامخ کوي چې مجبوريزي مونږ سره مخامخ خبرې پيل کړي .

۲- د روس ورځ په ورځ زياتيدونکي شته والی مونږ ته د امريکي سره په چنو وهلو کې ښه موقف را کوي ، کيډي شي امريکا په اسرائيلو باندی فشار راوړي ترڅو د سولې او آواري يو شکل ته غاړه کيږدي ، د مخه تردې چې د شورويانو نفوذ دلته دومره زيات شي چې بيا يې مخه نه شي نيول کيډي .

۳- په دی ډول به مصر ته د شوروي مرستې په امريکا باندې د فشار راوړلو د وسيلې په توگه په کار واچولي شي .

۴- نو بيا به څنگه شي ، آواری به راشي ؟ امريکا به د يو طاقت په توگه راپورته شي ، په اسرائيلو به زور راوړي ، چې يو آواری راشي . دا به د يو ډالر د لگولونه پرته وشي ، خو دا بل ستر طاقت ، چې دا عمليه يې پيل کړې ده ، او خپلې خزاني او وينه يې پرې لگولې ده ، يوې خوا ته پريښودل شي .

۵- دا حالت به په نيويارک کې د څلورو طاقتونو په خبرو کې د شوروي اتحاد دريځ غښتلی کړي .

۶- دا کار به همدارنگه شوروي په دی کار ناراضه کړي چې مصر دې د امريکي سره مخامخ خبرې وکړي .

۷- د شوروي اتحاد هدف دادی چې په يواځې ځان سره يو آواری راوړي ، ځکه د دوی گوند په دې لاره کې ډيرې قرباني ورکړې دي . شورويان په دې انديښمن دي چې دوی خپله د امريکايانو سره خبرې وکړي ، او که دا کار مونږ ته پريږدي .

۸- د شوروي او مصر د کتو د بيلوالي له امله بايد د دې دواړو ترمنځ يو رښتيني انډول ولټول شي .

د مصر او نورو عربي هیوادونو کورني حالات :

۱- په پوځي برخه کې د شورویانو په کراره کراره قدم اخیستلو او د هر ډول احتمالي سیاسي جنجالونو د پاره له وړاندې نه تیاري نیولو ، شوروي اتحاد په دې بریالی کړ چې په مصر او نورو عربي هیوادونو کې خپلو ځینو هدفونو ته ورسېږي .

۲- په دې کې شک نشته شوروي اتحاد په دې هیله دی چې زمونږ نه ځل واخلې ترڅو هغو عربي هیوادونو ته ننوځي چې د دوی په مخ یې دروازې پورې دي ، لکه لیبیا ، او په ځینو نورو کې لکه سوډان خپلې پېښې ټینګې کړي .

۳- شوروي اتحاد په دې هیله دی چې مونږ تشویق کړي د خپلو ځینو موسسو او ادارو جوړښت داسې بدل کړو ترڅو دوی په دې باوري شي چې مصر د امپریالیزم ضد او د شوروي پلوي سیاست جاري وساتي ، او هم په کراره کراره هغه ځواکونه کمزوري کړي چې شورویان یې ملي بولي او طبیعت ، سابقه او تمایلات یې په بنسټیز ډول د شوروي ضد دي .

۴- شوروي اتحاد غواړي په پوځ کې شوروي ضد احساسات مړه کړي ، خپل مخالف کسان له کارونو لیري کړي ، په تیره بیا لور رتبه پوځي منصبداران .



ناصر چې په خپل وروستي سفر په مسکو کې و برژنف ته یې وویل غواړي د راجرز د نوښت نه ښکاره ملاتړ اعلان کړي . برژنف لیر اریان نه و ، د ده له خولې نه ناصر څنگه د داسې یو شي منلو ته تیار شو چې 'د امریکې بیرغ پرې ولاړ و ؟' ناصر ورته څرګنده کړه چې دا یواځې د امریکایي بیرغ له امله و چې د ده په فکر ښایي کتور ثابت شي . هغه احساس کاوه چې مصر ته یو نوی پړاو پرانیستی و . د سویز د کانال په غاړه د وړانوونکي جنګ اوس یو کال کیده چې روان و . د مصر له پاره ډیرګران و ، په تیره بیا د اسرائیلو د هوایي بریدونو له امله په دلتا کې ډیر ملکي خلک ژوبل او وژل کیدل ، او د کانال په لویډیڅه غاړه کې یې هغو کارګرانو ته د سر او ژوند ډیر تاوانونه اړول چې په استعکاسي او تعمیري کارونو لګیا وو . خو د اسرائیلو له پاره د دې نه هم ګرانه وه ، ځکه هره ورځ به د کانال په لویډیڅه غاړه کې د ژوبلو او وژل شویو کسانو نومونه په غم او خفګان سره خپریدل . داسې ښکاریده چې اسرائیل به د اور بند هر کلي

و کړي ، او اوربند د ناصر د پاره هم کتور ؤ . دا به هغه ته فرصت ورکړي خپل د میزایلو د یوال پورته کړي ، او ځان د نیول شویو ځمکو د بیرته آزادولو عملیاتو ته تیار کړي ، هغه وخت دا پلانونه د 'لومړۍ کرانیت' په نامه یادیدل .

برژنف د ناصر په نظر پوی شو چی د راجرز نوبت یی خوښ دی ، خو سم قانع نه شو . د مسکو په دې سفر کی ؤ چې هغه ناصر ته وویل دي بالکل د مصر د نظر ټکي ته راغلی دی ، او هغه اوس په دی فکر ؤ چی اسرائیل به هیڅکله هم د څه شي منلو ته تیار نه شي تر هغې چې پرې زور را نه شي ، او په دې کې د امریکې ملاتړ ورسره دی .

اوس سره له دې چی روسان د امریکایانو په رښتیني نیت پوهیدل ، دوی پام کاوه د منځني ختیځ سیمه دومره مهمه ده چی په دوي باندې دلته زیات فشار راوړل پوره خطر لري . نو په اصل کی شوروي اتحاد تیار ؤ عربانو ته یو څه مرسته ورکړي چی په اسرائیلو برید وشي ، او په دې ډول په منځني ختیځ کی پر امریکایي هدفونو تیری وکړي ، په داسی حال کی چی امریکایان تیار وو اسرائیلو سره مرستې وکړي ترڅو په عربانو بریدونه وکړي او په دې ډول په سیمه کې د شوروي په هدفونو بریدونه وشي .

روسان په دې خبره رښتیا خوشاله نه ؤ چی مصر د امریکایانو سره مخامخ اړیکې ونیولې . دوی په دې هکله ډیر بدگومانه وو چی څه تیريوي او غوښتل یی په ټولو شیانو خبر شي او ورته وویل شي . د مثال په توگه ، کله چی جوزف-سیسکوقا هری ته راغی ، روسانو تری پوښتنه وکړه چی هغه سره په کومو موضوعگانو خبرې وشوې ، څه وویل شول او د ناصر سره دده غونډه څنگه وه . ناصر وویل چی د شوروي سفیر ته به ټول معلومات ورکړي - هغه همداسې وکړل . خو هغه د غونډې پرېکړې وروڼه ښودلې . روسان به خاځا په دې پوي شوي وو چی امریکایانو د مصر نه په راتا وکړی کې یوه خالیگانه پرېښې ده چی ناصر پکې را وغورځوي ، د منځني ختیځ د لانجې اواړی یواځې او یواځې د امریکې په مرسته او د امریکې په خوښه کیدي شي ، یوه نتیجه د دې ښایي دا هم وي چی شوروي اتحاد بالکل د معاملي نه بهر پاتې شي .

وارخطاء د پو

د جون د جنگ او د ناصر د مرګ ترمنځ په دريو کلونو کې د بدو حالاتو نه د راوتلو له پاره عربانو په يو وخت په څو بيلا بيلو برخو کې کار وکړ . لومړی ، پرله پسې پوځي مبارزه وه ، د سويس د کانال په جبهه کې د وړانوونکي جنگ په شمول او د مصر او سوريي د پوځونو له سره روزل او مجهز کول . دويم ، د نړيوالې دپلوماسۍ په سطحه ، چي واشنگټن ، مسکو ، د ملګرو ملتو ټولنه ، د عربو دولتونه او اسرائيل هم پکې راغښتي وو ، په وړانديني فصل کې ورته اشاره وشوه . دريم ، په عربي نړۍ کې د ننه د توافق يوه عمليه روانه وه . څلورم ، داسې هڅې په لاره اچول شوې وې چي د عربي هيوادونو او شوروي اتحاد ترمنځ د مرستو نوي او بريالي بنسټونه ولټول شي .

فکر کوم په دې کې څه شک نه ؤ ، روسان بيخي په خپله دې هيله کې صميمي وو چي د خپلو نويو سودايي ملګرو او متحدينو عربانو سره د کار يو داسې چوکاټ جوړ کړي . په همدې ډول عربي حکومتونو ، د مصر تر مشري لاندې ، چي په ډيره ياليره اندازه يي د روسانو په مرستو تکيه کوله ، په پوره صميميت هڅه کوله هغه وارخطاء د يو په خپل قابو کې راولي چي دوی ته مرستې ورکوي او دا د ستونځونه د خلاصون د پاره د دوی يواځني هيله وه .

د يوې خوا له پاره هم د تحقيق او ځان برابرولو کار آسان نه ؤ . بهرنيو پيسنو ، چي زيات وختونه به يي د عربو - شوروي د اړيکو سره نيغ په نيغه هيڅ ارتباط نه درلود ، تل د دوی په منځ کې نوې معاملي را پيدا کولې او زړې بدګوماني به يي را تازه کولې . د مثال په توګه د چکوسلواکيې مسئله . د ۱۹۶۸ کال په جولای کې ناصر په مسکو کې ؤ د دوپيک هغو هڅو چي غوښتل يي کمونيزم ته يوه 'انساني بڼه ، ورکړي ، د ده حکومت د شوروي سره د مخامخ ټکر د کمز غاړې ته راوست . کله چي ناصر را ورسيد د شوروي مشرتابه کيډي شي وختي تصميم نيولی ؤ د دوپيک خطرناکه تجربه په زور سره پای ته ورسوله شي ، خو په دې هکله يي ډيره انديښنه وه چي دغسې يو عمل به د مصر په څير

هيواد باندی خومره بده اغيزه وکړي . مصر او شوروي اتحاد سره اوس ښه کلک تړل شوي وو ، او په مصر کې يو زيات شمير شوروي مشاورين وو . کيډي شي مصريان په چکوسلواکي کې د شوروي پوځي مداخله د ځان په هکله يو اخطار وپولي ، که دکتاره ووځي بايد ورته منتظر وي ، نو تر هغې چې فرصت شته بايد له شوروي نه خپل ځان را ټول کړي ؟ او که روسان وکولای شي د مصر ويره او انديښنه راکمه کړي ، آیا ناصر به د پانچاشيلا د دغې ښکاره خاليکا پر ضد زايه ورنکړي ؟ چې په کلکه سره د يو هيواد په کورنيو چارو کې د بل هيواد لاس وهنه منع کوي . د روسانو لويه انديښنه دا وه چې ناپييلي هيوادونه بايد د دوی دغه عمل ونه غندي ، او څرگنده وه چې ناصر د دغو حکومتونو ترمنځ د کولمبي حيثيت درلود . دوی د تيتو د عکس العمل په هکله لا تردې زيات انديښمن وو ، ځکه ده د دويمک او دوی ترمنځ د منځگړيتوب هڅي کړې وې . دوی په مسکو کې له ناصر نه غوښتنه وکړه چې که وکولای شي په دې هکله په تيتو خپل اثر رسوخ په کار واچوي .

د ۱۹۶۸ کال د اگست د ۲ مې نه وړاندې چې روسانو په چکوسلواکي يرغل وکړ ، د روانې مانورې په يوه کوچنۍ او ناڅاپي برخه کې با هم ځان مشغول وموند . د مسکو نه د بيرته راتللو په لاره کې مې د تيتو سره مصاحبه وکړه ، زه د جولای په ۱۲ مه د ناصر سره مسکو ته تللی وم ، او کله چې بيرته مصر ته را ورسيدم ، فکر مې وکړ هغه څه چې ده ويلي ؤ ډير ارزښتناک ؤ او بايد په زياته اندازه خپاره شي . د دې کار د ټولو نه ښه لاره دا وه چې د الاهرام د جمعې د ورځې په کتبه کې يې خپره کړم ، خو دا يوه اوږه وروسته راوتله ، د جولای په ۱۹ مه . بيا د جولای په ۱۵ ماته د بريوني د بريونکا د ماني نه يو تلگراف را ورسيد ، رئيس تيتو پکې غوښتنه کړې وه چې دده مصاحبه بايد ژر تر ژره خپره شي ، او د يوکوسلاويا خبري اژانس ، تانژوټک ، به دا متن په همدي ماينام خپور کړي . ما تيتو ته ژر يو پيغام وليږه او د خپل پلان نه مې خبر کړ ، ځواب را ورسيد چې پکې ويل شوي ؤ ده د لومړۍ برخې سره زياته علاقه درلوده ، هغه برخه چې ما تري پکې د چکوسلواکي په هکله پوښتنې کړې وې . هغه موافقه وکړه چې تانژوټک بايد يواځې همدا برخه خپره کړي . دا يو داسې ترتيب ؤ چې زما پيڅي خوښ شو .

هغه پوښتنه چې ما د تيتو نه کړې وه دا وه چې دی، د چکوسلواکي د روانو پېښو په هکله څه فکر کوي او آیا دی د دې او د ۱۹۴۸ کال د يوکوسلوايي

د پېښو سره کوم ورته والی وینی ، هغه وخت ده د ستالین سره ناندری ویشتلې .
 د هغه حُواب داسې ؤ : 'د چکوسلواکیې د پېښو طبیعت بل ډول دی . زما په
 فکر مونږ باید په دې کې مبالغه ونه کړو او نه تري ډرامه جوړه کړو . زما باور
 نه راځي په شوروي اتحاد کې دې داسې خلک وي چی دومره تنگ نظري او
 لنډپاري وي چی د سیاسي ستونځو د اوارې د پاره دې د پوځي قوت نه کار
 واخلي ، هغه ستونځې چی ییځي د چکوسلواکیې کورنی خبره ده . ځینی قدمونه
 اخیستل شوي دي چی د زور د مداخلې سبب شول ، خو مونږ نن واوریدل چی
 له نیکه مرغه د شوروي اکثره پوځونه د چکوسلواکیې نه په وتلودي . (روسی
 پوځونه د وارسا د تړون د مانورو د پاره چکوسلواکیه کې وو) . په دې کی
 شک نشته د یو هیواد یا یوې ډلې هیوادونو لاس وهنه د یو بل هیواد په کورنیو
 چارو کی لویه غلطي ده . زما باور نه دی په اوسنیو حالاتو کی په چکوسلواکیه
 کی داسی څه وي چی سوسیالیزم ته خطر یا تهدید وبلل شي . که لویدیځ مداخله
 کسړې وای ، یا د هغوي د مداخلې ویره وای ، چکوسلواکیې پخپله د ځان دفاع
 کولای شوه . هغه پوځ لري ، کمونیست گوند شته ، او یو پیاوړی کارگر پوځ
 شته . د دې مطلب دادی چی هیڅوک مونږ ته سوسیالیزم ساتلی نه شي . ځکه
 مونږ پوره قوت لرو چی خپل سوسیالیزم پخپله وساتو ، .

د تیتو اخطارونو څه کټه نه رسوله . د روس شارزدافیر ته لارښونه وشوه
 چی د اگست د ۲ می نیټې په نیمه شپه ناصر ته ورشي او ورسره وگوري .
 ناصر په سکندریه کی ؤ ، راویښ کړای شو ، او شارزدافیر ورته راغی . د رئیس
 نه یی بښنه وغوښتله ، روسي وویل ، ده ته یو مهم پیغام راغلي دی چی باید
 د څلورو بجونه وړاندې تاسې ته رسیدلی وای . ناصر خپل ساعت ته وکتل ،
 وی ویل ، 'اوس دري نیمې بجې دي' . بیا پیغام ورکړل شو . په دې عبارت : 'په
 چکوسلواکیه کی حالات ډیر خطرناک پړاو ته رسیدلي دي . ځینی عناصر په
 چکوسلواکیه کی د سوسیالیزم د ماتولو په کار لگیادي او نژدې ده چی په اروپا
 کی د قوتونو انډول د امپریالیستانو په لور دروند شي . دا په ټوله نړۍ اغیزه
 اچولای شي . مونږ ته معلومات دی چی د چکوسلواکیې حالات د نړۍ د نورو
 برخو د پېښو سره اړیکې لري ، د مثال په توگه ویتنام ، منځنی ختیځ ، هماغسې
 چی پروسیر کال امپریالیزم اسرائیل راوپارول په سیمه کی د آزادو شویو رژیمونو
 مقاومت ویلی کړي . له دې امله د چکوسلواکیې جمهوریت شوروي اتحاد او نورو
 دوستو هیوادونو نه د ژر او سمدستي مرستو د ورسولو غوښتنه کسړې ده ، چی

ورسره پوځي مرسته وشي . دا پوځونه به د چکوسلواکي نه د خطرونو د ورکيدلو وروسته ډير ژر ووځي يعنې کله چې د هيواد قانوني ځواکونه په دې پوځي شي نور هلته د پوځونو د شته والي څه ضرورت نشته . مونږ غواړو تاسې جلا تلماب خبرکړو چې هلته زمونږ د پوځونو تلل د چکوسلواکي د حکومت په بلنه شوي دي ، چې د آزادو شويو هيوادونو د پارلمنې ورده ، په پيغام کې په تفصيل سره هغو خطرونو ته کومه نيول شوې وه چې آزاد شوي هيوادونه يې تهديدول ، او د مصر د حکومت نه د غښتنه کړې وه خو د دوی د دغې عمل دليل منطقي وپولي چې د نورو د بيگنې د پاره دا کار شوی دی .

د ناصر خواب داسې ؤ: 'زه ستاسې د پيغام پوره مننه کووم چې مو را ليرلي دي ، خو مونږ فکر کوو د امپريالستانو د دسيسو په وړاندې نورې لارې چارې هم موندل کيږي شوې ، شاززداير وويل ، 'رئيس صاحب زه خوشاله يم ، تاسې خطرونه وليدلای شول . د حالاتو نه مونږ ډير متاثر وو او مجبور وو چې عمل وکړو . دا د ورځو او آن چې د ساعتونو مسئله وه ، ناصر وويل ، 'خبره داده چې امپريالستان به د هغه څه نه کته پورته کړي چې تاسي يې د خپل ځان پر ضد کوڅ . زه چې په مسکو کې وم ، ما احساس کړه چې پيښې په ډير تيزوالي سره روانې دي . زه پوهيدم چې د رئيسه هيئت او د مرکزي کميټې غونډې به شوې وي . ما کومان کاوه چې يو اقدام به کوي ، که څه هم ما دا خيال نه کاوه چې دومره زورور اقدام به وي ، او تاسې به د چکوسلواکي د مقاماتو سره دپلوماتيکي اړيکې ساتئ . شاززداير وويل ، 'مونږ هغه ټول وکړل چې څه موکولای شول ، خو .. ناصر : 'زه مننه کووم چې د عمل نه مو وړاندې خبر کړم ، خو دا زما د احساساتو او اصولو خلاف دی بايد ووايم چې زه ځيني شرطونه لرم ، شاززداير : 'د چکوسلواکي مسئله چې يوځل اواره شي ، د منځني ختيځ د لانجې آواری به بيا ډير اسان شي ، ځکه امپريالستان به په دې پوه شي چې آزادي بښونکي قوتونه به اسان سره تر اغېزې لاندې نه راځي ، او د دوی سره به هر ډول کوټې وهل څه نتيجه ونه لري ، ناصر : 'که درته رښتيا ووايم : زه ستا په خبرو کې پوښتنه نه لرم ، زه تا سره بحث کول نه غواړم ، نو تبصره نه کوم . د مصر مطبوعات به ستاسې د حکومت دغه عمل ونه غندي . خو ته بايد زما په نظر ښه پوځي شي ، څه چې شوي هغه زمونږ او ستاسې په اړيکو لويه اغيزه کوي ، او هم ستاسې او يوکوسلاوي په اړيکو . چکوسلواکيه ماته د اصولو خبره ده ، خو د يوکوسلاوي له پاره د ملي کتو يوه ډيره ژوندي مسئله ده . زما باور دی

چی دا به په منځني ختيځ کې يو نوی پړاو رامنځ ته کړي، . شارزدافير: 'زه فکر کوم دا نوی پړاو تيار پيل شوی وي، . زه د خپل هيواد په دپلوماتيکي خدماتو کې د شلو کالو راهيسې کار کوم، ۱۳ کاله می په عربي متحد جمهوريت کې تير کړي دي. زه د ۱۹۵۶ کال د دري هيوادونو د کله تيري په وخت کې دلته وم، او هم د ۱۹۶۷ کال د جون په جنگ کې. دا لومړی ځل دی چې ما حس کړې ده زما حکومت د بنسټيز اهميت لرونکی يوه پريکړه کړې ده. داسې يو تصميم د هغه څه نه زيات شيان په خپله غيږه کې رانيسي چې د عمل د اجراء نه سمدي وروسته را پيدا کيږي، دا خپله داسې يوه پاليسي ده چې اغيزه به يې د نړۍ په هره برخه کې وليدله شي. لير ساعت وروسته ناصر بيا د روس له شارزدافير نه شکريه وکړه، خو خبره يې په دې پای ته ورسوله چې برژنف بايد د ده له نظره بڼه خبر شي.

په آساني سره ليدل کيدل چې روسانو څه هدف درلود. دوی ناصر په چکوسلواکيه کې د خپل عمل په هکله د وړانديني اخطار له پاره ټاکلی ؤ (دا يواځنی عربي مشر ؤ چې دوي خبر کړ) په دې هيله چې کيدې شي دی د دوی په گټه يو عکس العمل بنودلو ته تشويق شي چې نور عربي هيوادونه به هم بيا له دغې اوازنه ملاتړ وکړي. په يو وخت کې دوي د يوگوسلاوي سره دده د نژدي اړيکو درلودلو نه بڼه خبر وو، او په دې هيله وو چې هلته به هم تريوې اندازې منځگړيتوب وکړي. او د شارزدافير پيغام بې له شکه په دې نيت ليکل شوی ؤ چې داسې رمزونه تري راپورته شي چې گوندې د امريکايانو سره د روسانو د نژديوالي له امله بايد په منځني ختيځ کې د زړه پوري پرمختگونو ته سترگې په لاره شي.

ناصر روسي شارزدافير ته وعده ورکړه چې د مصر په مطبوعاتو کې به په چکوسلواکيه باندې د روس تيري نه غندل کيږي. د داسې دريځ نيول ډير گران کار ؤ، په حقيقت کې د عربي سوسيالستي اتحاد په دننه کې يو شمير کمونيستانو د روس د دغه عمل نه د ملاتړ مضامين ليکلي وو، ما تصميم ونيو يو داسې مضمون وليکم چې د يو سند په توگه په دې هکله د مصر په نظر رڼا واچوم.

په دې مضمون کې مې وليکل: 'مونږ د يو هيواد په کورنيو چارو کې د بل

هيواد مداخله او لاس وهنه نه شو زغملای ، په تيره بيا چي دا لاس وهنه پوځي بڼه ولري . هيڅ ډول منطق دا کار روا کولای نه شي . د چکوسلواکي په هکله بايد وويل شي ، يو کمونيست رژيم چي د خطر سره مخامخ ؤ ، کافي خبره نه ده . د چکوسلواکي مشرتابه حق درلود کمونيزم ته د خپلي خونبې لاره ونيسي ، او هغه لاره چي دوی نيولې وه د چکوسلواکي د ټولو خلکو ملاتړ ورسره ؤ . که چيرې کمونيزم دکوم خطر سره مخامخ ؤ ، دا به د چکوسلواکي د مشرتابه نيمگړتيا وه . که د ټولنيزو عقايدو کومه برخه د چکوسلواکي د مشرانو د ملاتړ وړنه وه ، دا ممکنه نه ده چي دا بايد د بهر نه په زور ساتل شوې وای . پوځي مداخله ييخي غلطه ده . د هغه سړي شخصيت چي گناه کوي د گناه په دروند والي څه اغيزه نه کوي . مونږ قانون لدې امله نه شو بدلولاى چي جرم د دښمن پرځای کوم دوست کړى دى .

روسانو پر دې مضمون اعتراض وکړ ، خو نه دوي او نه مونږ ناندري وهل خوښ کړل . د څه شي په هکله چي ناصر رښتيا انديښمن ؤ دا ؤ چي د روس نه مصر ته د وسلو او ضروري مرستو د راوړلو لنډه لار د يوکوسلاوي نه تيريده ، دا بايد د خطر سره مخامخ نه شي . رښتيا هم دا لاره دوه مياشتې بنده شوه ، خو بيا بيرته پرانيتل شوه . تيتو هم سره له دې چي د روس په دغه عمل ډير خوابدى ؤ ، نه غوښتل دا مسئله دې يوې ښکاره مشاجرې او اختلاف ته لاره پرانيزي .



هغه جنجالونه چي بدگوماني تري را پيدا كيده يواځي د روسانو له پلوه نه وو . دا اكثره وختونه د هغو عربي غورځنگونو له خوا وو چي د انقلابيتوب ټاټه يې په ځانولگولې وه او روسان پرې ډير غوليدل . نو په مسكو كې د نړيوالو کمونيستو گوندونو د کنفرانس تر پيل كيدو لږ وړاندې دى په ۲۵ مه په سوډان كې کودتا وشوه ، محمد احمد محبوب ليري شو او جعفر النميري قدرت ته ورسيد . د سوډان کوچني خو فعال کمونيست گوند په کودتا كې برخه واخيستله اوځينو غړيو ته يې د نميري په لومړي حكومت كې چوكه هم ورکړل شوي . دا طبعاً روسانو ته يو ډير بريالى پرمختگ ښکاره شو .

د کودتا نه وروسته د سوډان د کمونيست گوند عمومي منشي احمد سليمان مسكو ته د سفير په توگه واستول شو . هغه او د انقلابي شورى غړي خالد -

حسن عباس دواړه مؤظف شول د نوي حکومت له پاره د شوروي اتحاد سره د مرستو د برابرولو په هکله خبرې اترې وکړي . دوی د دې خبرې هېڅ کومان نه کاوه چې ستونځې به پکې را پيدا شي . نو چې دوي کله د پوډگورني سره وکتل ، هغه ته يې وويل د سوډان اقتصادي حالت ډير خراب دی ، او د ۵ ميلونو نغدو سترلنگک پونهو د پورغوښتنه يې ترې وکړه ، ترڅو خپل اقتصاد په پښو ودروي او وسلې پرې راويسي . پوډگورني وارخطاء شو ، وي ويل ، 'تاسی د خپلو مصري دوستانو سره مشوره نه ده کړې ؟ هغوی به درته ووايې ، مونږ هېڅکله هم چاته نغد پور نه ورکوو - دا د اصولو خبره ده . تاسې وسلې د څه له پاره رانيسې ؟ دا د وسلو را نيولو څه ليونتوب را پيدا شو ؟ د افريقې په دې ټولو آزادو شو يو هيوادونو څه وشول ؟ سوډان د کوم تهديد او خطر لاندې دی چې زمونږ وسلو ته ضرورت لري ؟'

د پوډگورني او د روس د بهرنۍ سوداگرۍ د وزير سره خبرې اترې څه نتيجې ته ونه رسيدې ، نو احمد سليمان ناصر ته يو پيغام راوليږه که دی مرسته وکړي . هغه وويل ، نيمري د خبرو د نه برياليتوب نه خبر شو ډير نا آرامه شو - نو اوس که ورته ناصر ووايې چې د شورويانو سره څه ډول اړيکې ټينگې کړي او معاملي ورسره وکړي . ناصر مجبور شو نيمري ته ووايې ، 'د دوی سره معاملي کول يو لوی غم دی ، خو په آخرکې به ټول هغه څه په لاس درشي چې ته يې غواړې . او دوی يواځنې منبع ده ، ته مجبور يې ورسره معامله وکړې' . ناصر ځان داسی وموند چې کواکي دی د مسکو او خرطوم دکمونيستانو ترمنځ د ترځان په توگه عمل کوي .



يا د ۱۹۷۰ کال په جنوري کې د سوډان له کودتا نه دري مياشتې وروسته ، په ليبيا کې انقلاب وشو ، پادشاهي يې ړنگه کړله او د ځوانو پوځيانو يوه ډله يې قدرت ته ورسوله ، معمر القذافي يې مشر ؤ او ځانونه يې د ناصر شاگردان بلل . په لومړيو کې دا هم روسانو ته يو اميد بڼونکی پرمختگ ښکاريد ، خو د اسلام په هکله د دوی په خبرو دومره نه پوهيدل . ډير ژر څرگنده شوه چې د ليبيا مشر خپل زيات وخت په روس او کمونيزم باندي په انتقادونو تيروي . قذافي په مديترانه کې 'بهرني سمندري پوځونه، ټول يو ډول غندي ، دا په روسانو ډير بدلگيزي ځکه دوی په دې نامه هلته خپل پوځونه ليزلي چې د امريکې د شپږم لمبر سمندري پوځ سره سيالي وکړي . هغه همدارنگه

‘واردې شوې ايډيالوژۍ، وغندلې، او د کمونيزم د نړيوال نفوذ نه نا خبره غوندې ښکارېده .

مسکو د تاتار د جمهوريت د کمونست گوند د لومړي منشي او د مرکزي کميټې د غړي صالح ييتايف په مشرۍ ليبيا ته يو هيئت وليږه، قذافي د هيئت سره وکتل خود جوړې کولوڅه نښې نښانې يې ونه ښودلې . هغه وويل ، د ده خلک کمونستان نه دي او په مديترانه کې بهرني پوځونه نه غواړي . ياد بلې لارې نه هغه پوښتنه وکړه ، ‘تاسې د اسرائيلو حکومت څو د يقونه وروسته په رسميت وپيژاند،؟’ ، ‘امريکايانو څلور دقيقې وروسته په رسميت وپيژاند . تاسې څلور ساعته وروسته په رسميت وپيژاند . توپير يې څه دی،؟

ييتايف څرگنده کړه ، څنگه چې په ليبيا کې کمونست گوند نشته ، نو د دواړو هيوادونو ترمنځ به څه جنجال نه راپورته کيږي ، خو دې خبرې څه خوند ونه کړ . هغه چې ييزه مسکو ته ورسيد او راپور يې ورکړ ، دوی يوه هڅه وکړه د ليبيا د انقلاب اصلي څيره او ما هيئت ځانته معلوم کړي ، خو دا کار ډير بنسټيز نه شو کيږي ، بيا پريکړه وشوه چې د شوروي اتحاد مشر مفتي بايد ليبيا ته سفر وکړي ، او د ليبيا يې ديني پوهانو يوه ډله بايد د شوروي اتحاد د مسلمانو جمهوريتونو په سفر لاره شي . دا به د عربو او شوروي اتحاد په اړيکو کې دومره په شاتگ ونه بلل شي خو دا يو سفر هم ونه شو .



ښايي په عربي نړۍ کې داسې بل يو غورځنگ نه ؤ لکه د فلسطينيانو غورځنگ چې روسان يې انديښمن او وار خطاء کړي وو . دوي ونه شو کولای فلسطينيان د منلو وړ يوه کتار کې راوړي . دوی ليدل چې د فلسطينيانو مقاومت يو سوچه ملي غورځنگ ؤ او هيڅ ډول ټولنيز پروگرام يې نه درلود . داسې ټولني لکه د فلسطين د آزادۍ له پاره د خلکو جبهه چې د منلو وړ ټولنيزو اصلاحاتو خبرې کولې ، دوی ته عجيبه ټولگي ښکارېده او د دوی د مفکوروي اصلي کرښې نه ډير ليري بلل کيده . د شورويانو په سترگو کې يو گوريلا يې غورځنگ لکه فلسطينيان چې هڅه يې کوله داسې شي چې بايد د کليو او ښارونو کارگران رهبري او تنظيم کړي . د روسانو باور دا ؤ چې د فلسطين بورژوازي د خپلو کتو له پاره کار کوي او دوی به ځان د اسرائيلي اشغالگرو سره مرستې کوي . روسان يوځل بيا د ناسيوناليزم د قوت په پوهيدلو کې پاتې راغلل ، چې د تاريخ په ځينو وختو کې د طبقاتي مبارزې نه ډير وړاندې اوپيا وړي دي .

یو هیواد چی د یو کله د بنمن سره مخامخ کیږي باید سره یو او په اتفاق شي ، کله چی د یو هیواد یوه برخه د بلې برخې سره مخامخ کیږي نو خامخا تجزیه کیږي . د ډیرو هیوادونو په ژوند کی دا دواړه پراوونه راغلي او یو به په بل کی پټ ورننوتی وي ، خو دا به غلظه وي که سړی د دې هر یوه د اهمیت نه سترگې پټې کړي .

د هغې وخت په هکله چی مونږ خبرې کوو ، د فلسطین د مشرانو له پاره یې وخته وه د داسی یو ټولنیز پروگرام خبرې یې کړې وای چی روسان تری راضي شوي وای ، که څه هم دوی دا غوښتل ، خو دا کار یې ونه کړ . لویدیڅه غاړه اوس هم یوه زړه عنعنوي ټولنه وه ، داسی یو پروگرام به ورته بی معنی او خطرناک وای . او دې کار به د لویدیڅې غاړې اصلي مالي ملاتړ کوونکي سعودي عربستان او د خلیج هیوادونه هم له دوی نه اړولي وای . په دې لومړیو وختو کی د فلسطینیانو غورځنگ د میاشتی د یو میلیون سترلنگ پونډو په خواوشا کی لگول ، چی مرسته کوونکو ورته ورکول . روسان همدارنگه د فلسطین د آزادی د ټولني په دیني دریځ نه پوهیدل ، او هم یې د یاسر عرفات په دې خبره سر نه خلاصیده چی یورشلم ته به یې 'مقدس ښار' وایه .

د روسانو په سترگو کې د الفتح عملیاتو چی د فلسطین د مقاومت اصلي ساتندویه ډله وه ، د لانجو د را پیدا کولو پرته بله کټه نه درلودله ، چی اسرائیلو ته یې ډیر لږ تاوان اړولی شو او هغوي ته یې دا پلمه په لاس ورکوله څو خپل زور او ظلم زیات کړي ، دا یواځې د ناصر په ټینگار ؤ چی روسانو د فلسطینیانو سره اړیکې ونیولې . روسان د مقاومت په غورځنگونو باندې په ډیرو بنسټیزو عملي معیارونو قضاوت کوي ، هغه معیارونه چی د دویم نړیوال جنګ په موده کی خپله په دوی د تطبیق وړ وو . دوی رښتیا د بنمن ته څومره تاوان اړولی شي ، پوځي یا اقتصادي ؟ البته په دې معیارونو په فلسطینیانو باندی لږ حساب کیده یا پري بیخي حساب نه کیده . خو روسان په دې نه پوهیدل چی په ځینو شرایطو کی ، په تیره بیا په هغو حالاتو کی چی مقاومت ته منابع وي او هغوي چی پر ضد یې مقاومت ترسره کیږي نا امید وي ، ډیر کوچنی او بی اغیزې مقاومت هم یوه سیمبولیکه بیه لري . د فلسطینیانو د الفتح په هکله په لومړیو وختو کی دا خبره رښتیا وه . دا هغه وخت ؤ چی کولدا مایر او نور اسرائیل بیخي له دوی نه منکر وو چی فلسطینیان بیخي نشته دي ، نو د یو ښ چاودل هم چی یا به یې لږ ضرر رساوه یا به یې بیخي تاوان نه رساوه ، د دې د پاره بسیا ؤ چی لږ تر لږه دوی شته ، او د پردیو له خوا د خپل هیواد لاندې

کول نه مني .

خو د ۱۹۶۸ کال په مارچ کی د کارامي د جگړې نه وروسته چې فلسطيني گوريلايانو د يوه لوی اسرائیل زغره لرونکي ټولي په مقابل کې وکړه ، په عربي نړۍ کې د ننه او بهر د فلسطيني جنکياليو حيثيت ډير غښتلی کړ ، او دا يو داسې شی ؤ چې روسانو پري سترکې نه شوي پټولای . خو د دې سره سره هم هغوی ډير په کراره وړاندې لارل . د ۱۹۷۰ کال په فبروري کی دوی دا نوښت په لاره واچاوه ، فلسطينيان يی مسکو ته را وغوښتل ، که څه هم دا بلنلیک د افريقا آسيا د پيوستون د کميټې له لارې ليرل شوی ؤ . طبعاً دا بلنه ومنل شوه ، خو له بده مرغه فلسطينيان هغه وخت په خپلو منځو کی ډير پي اتفاقه وو . په مسکو کی د هيئت د غړيو ترمنځ د عربو پورې تړلي هر ډول جنجالونه راپورته شول ، او استازو په خپلو منځو کی پوره ناندری وويشتلې .

د الفتح مشر ياسر عرفات هم د هيئت په غړيو کی ؤ ، هغه لوړ رتبه ماسور چې ده وليدی شو د صدر اعظم لومړی مرستيال مازاروف ؤ ، پونا ماروف ، اوليانوفسکی او رومانتييف د مرکزي کميټې غړي يی هم وليدل . روسانو ټينگار کاوه د دوی کتنې بايد پټې پاتې شي ، خو فلسطينيانو ته يی ډاډ ورکړ چې دوی به د نورو عربي هيوادونو سره برابر گڼل کيږي ، هغه هيوادونه چې د اسرائيلو سره په لومړۍ کړښه کی پراته دي ، دوی سره به د هغوی په شان مرستې کيږي . دوی د مقاومت په هکله ډيرې زياتې پوښتنې وکړې . تنظيم يی څنگه دی ، هدفونه يی څه دي ، څنگه خپل هدفونه لاس ته راوړي شي ، او داسې نور . خو دوی همدارنگه د فلسطينيانو نه وغوښتل چې د ملگرو ملتو ۲۴۲ لمبر پريکړه ليک ومني . په داسی حال کی چې فلسطينيانو په دې هکله ييخي بل نظر درلود ، ځکه په دې پريکړه ليک کې هيڅ د دوی نوم نه ؤ اخيستل شوی ، يواځی د 'مهاجرينو ستونځه ، پکې ذکر شوې وه . د روسانو په سترکو کی د فلسطين د مقاومت رښتيني گټه په دې کې وه چې دوی په اسرائيلو او امريکی باندې د زور را وړلو ظرفيت درلود . د دغې اهميت اندازه په ښه توگه د هغه انعکاس نه لگيدي شي چې مسکو ته د دوی د هيئت د رسيدو په وخت کې د شوروي په مطبوعاتو کې شوی ؤ . د پراوډا او ازوستيا په وروستي مخونو کې درې کرښې ځای ورکړل شوی ؤ .

که څه هم د روسانو سره د بل هر عربي هيواد په پرتله د مصر اړيکې

پخوانی او اوږدې وې ، د خوابدې او بدگوماني پېښې هم پکې وې . د مثال په توګه ، شوروي ته د مصر د پورونو بېرته ورکول . دا پورونه پوره ډیر شوي وو ، او روسانو یې د لاس ته ور وړلو د پاره هره لوبه کوله . د مصر د تیلو د ذخیرو په هکله ډیرې خبرې کیدې ، په تیره بیا د لویدیځې صحرا د سیوا په سیمه کې ، او روسان په دې کار باندې خوابدې وو چې امریکا یې کمپنټه د تیلو دغه کارونه ورسپارل شوي وو . سمین سکاچکوف او نورو روسي متخصصینو ناصر ته پیشنهاد وکړ چې د مصر او شوروي ګډه تخنیکي ټیمونه به د تیلو په را ایستلو کار وکړي . دا کار وشو ، خو کله چې امریکا یې کمپنټیل را وایستل او مصر ته یې زیات امتیازات ورکړل ، نو روسانو چې د ۴۰۰۰ فوټو نه ژورې برمې نه شوای کولای ، په داسې حال کې چې امریکایانو د ۱۷ - ۱۸ زرو فوټو ژورتیا پورې برمې کولې ، روسانو هیڅ شی زاونه ایستلی شول . او مصارف هم ټول د مصر له بودجې نه ورکړل شول .

بیا د روسي متخصصینو پوښتنه راپورته شوه . په دې کې شک نشته چې د روسي متخصصینو او مشاورینو د شمیر زیاتوالي څه جنجالونه را پیدا کړل . د پاملرنې وړ ستونځو برسیره چې د ژبې ، رواجونو ، ټولنیزو ځانګړتیاوو او نورو له امله را پیدا شوې وې ، روسي متخصصینو کولای شول د مصر لوړ رتبه مقاماتو ته ژر او په آسانی سره ځانونه ورسوي ، او دې کار د مصر په لوړ رتبه ما مورینو کې پوره خوابدې را پیدا کړه . پوځ د وسایلو د ناوخته را رسیدو له امله ناراضه ؤ ، او کله چې د وسلو د برابرولو د وروسته والي خبرونه خپاره شول ، خامنجا خلک خبریدل ، ډیر زیات خلک په دې باندې د روس نه خوابدې شول . امریکایانو طبعاً دا هڅه کوله په مصر کې دروس ضد احساسات راوپاروي ، داسې به ویل کیدل چې سینا اسرائیلو نیولې ده او نور مصر ټول روسانو نیولی دی او داسې نورې خبرې کیدې . که څه هم دا ټول توروڼه بالکل بې بنسټه وو خو پرله پسې تکرارولو یې خامنجا بده اغیزه درلودله .



د روسي پوځي مشاورینو شته والی ؤ چې زه یې هم په یو کوچني جنجال کې راګیر کړم . پېښه داسې را څرګنده شوه ، روسانو ته یوه بدگوماني را پیدا شوې وه چې په مصر کې د دوی پرضد داسې عوامل په کار لګیادي چې کیدي شي دوی د مصر نه په شړلو مجبور کړي .

دا د ۱۹۷۰ کال په هغه لنډه موده کې ؤ چې ما سواکه وکړه د اطلاعاتو

د وزیر په توګه کار وکړم او د ناصر سره د همدې کال د جولای په میاشت کې مسکو ته په سفر کې ملګرتیا وکړم. یوه موضوع چې مونږ پرې د روس د مشرتابه سره خبرې وکړې دا وه، مونږ د نورو زیاتو روسي پوځي مشاورینو غوښتنه وکړه چې مصر ته راشي - مونږ غوښتل د کنګو په سطحه په اردو کې روسي مشاورین وي. برژنف د دې کار سره زړه نازړه موافقه وکړه. هغه وویل، مونږ له دی ویریزو چې که په مصر کې زمونږ د متخصصینو شمیر زیات شي، کیدی شي د خلکو احساسات د هغوی پرضد راوپارېږي. کیدی شي خلک دې ته ونوی امپریالیزم ووايي، ناصر ورته ډاډ ورکړ چې داسې کار به نه کیږي. هغه وویل، 'زه د کار مسؤل یم، که زه هر وخت پوه شوم چې روسي مشاورین زمونږ په کورنیو چارو کې ګوتې وهي، زه به هغوی ټول سره را یو ځای کړم، په سکندریه کې به یې په یوه کشتۍ کې کینوم، او ادیسه ته به یې را ولیرم. برژنف په دې خبره خوشاله نه شو، او ناڅاپه یې ما ته مخ راواړاوه، وی ویل، 'ګزپودین هیکل په دې هکله ډیر ښه پوهیږي. ما ترې پوښتنه وکړه چې مطلب مو څه دی. هغه وویل، 'ستا وزارت یو راپور تیار کړی دی، چې په مصر کې د روسي متخصصینو پرضد د خلکو عمومي نفرت ډیر زیات شوی دی. ما ورته په اریاتیا سره وویل، 'زما وزارت! هیڅکله داسې نه دي شوي. ناصر ما ته وویل، ښه به وي چې معلومات وکړي او ځان پوی کړي. ما ټینګار وکړ چې داسې کوم راپور نشته، برژنف بیا خپله دغه ادعا تکرار کړه. هغه وویل، زما یقین دی چې د ګزپودین هیکل په دفتر کې داسې یو راپور شته چې وايي خلک د شوروي مشاورینو د شته والي په هکله ډیر بد فکر کوي،

خبرې نورو موضوعګانو ته اوږدې شوې، خو چې زه بیرته قاهرې ته را ورسیدم، دوه ورځې وروسته می پوښتنې پیل کړې. هغه څه می پیدا کړل، خو دا عجیب وو. د وزارت چارې چې ما ته راوسپارل شوې، ما د تحسین بشیر نه چې بیا وروسته د رئیس سادات رسمي ویندوی شو، غوښتنه وکړه یوه کمیټه په خپله مشرۍ سره جوړه کړي او د وزارت د معلوماتو د څانګې د کارونو په اغیزمنتوب باندې غور وکړي. د دې څانګې د کار یوه برخه دا وه چې هره ورځ د عوامو د نظریاتو او افکارو سروې وکړي. دا کار په هیواد کې د معلوماتو د را ټولولو د دفترونو په کتلو او د هغوي په مرسته ترسره شو. تحسین بشیر او د هغه یو دوست عثمانارل باس (اوس د بهرنیو چارو په

وزارت کی د سکرتر مرستیال ؤ) ، د الکبرا سیمې ته لارل ، په د لتاکې یو صنعتي ښار دی ، او د معلوماتو را ټولولو د سیمه ییز مدیر نه یی پوښتنې وکړې چې دی خپل ورځني معلوماتو نه څه ډول را ټولوي . دوی غوښتل ځان پوی کړي چې دغې راپور کوم علمي بنسټ درلود ، که نه ، آیا سیمه ییز مامورین پخپله د پوښتنو او سروې کولو د پاره موضوعگانې ټاکي ، او که داسې وي ، نو موضوعگانې څنگه خو ښوي ؟ دوی ته وویل شول چې راپور هیڅ ډول علمي بنسټ نه لري ، دوی هغه خبرې را ټولوي چې خلک یی په خپلو منځو کی په کافي کتانو او سرايونو کی کوي ، او د هغه څه په هکله د دوی نظریات چې په اخبارو کی یی لولي . تحسین بشیر او ملگري یی خپلو پوښتنو ته زور ورکړ . دوی څنگه پوښتنې کوي ، آیا دوی رښتیا په دې پوهیدي شي چې خلک د یو شي په هکله څه فکر کوي ، د داسی یو شي په هکله لکه پوځي حالات ، اقتصادي ستونځې او یا د مثال په توگه د عربو د سر مشرانو د غونډې امکان ؟ د مثال په توگه ستا په یو راپور کې ویل شوی دي چې خلک د 'روسانو په شته والي خوشاله دي' . ته څنگه په داسې یوه خبره باوري کیدی شي ؟ ستا قضاوت پرکومو بنسټونو ولاړ دی ؟

ترهغې ځایه چې زه پوهیرم ، د برژنف د تورونو یواځنی بنسټ دا د الکبراد سیمې سروې وه . دا ځکه کیدی شي څنگه چې دا ښار د مصر د صنعتي مرکزونو څخه یو دی ، او روسانو دلته خپل یو ډول نماینده گان درلودل . هغه څه چې زه یی ډیر اریان کړم دا ؤ چې په دري اونیو کی دننه دننه زما د وزارت دوو مامورینو خپله شخصي ځانگړې پوره سروې وکړه ، کیدی شي ډیره صحیح به نه وه ، خو د دې سروې راپور په مسکو کی د کمونیست گوند د لومړي منشي میز ته ورسید .

ما ناصر ته کیسه وکړه چې څه شوي دي ، او هغه ومنله . دا چې ایا هغه برژنف ته وویل که نه ، او دا چې برژنف ومنله او که نه ، نه پوهیرم . خو زما د پاره دا بسیاوه چې پوی شوم ، ناصر دا پېښه چوپ کړه . خو ما سره پوره اندیښنه او ویره پیدا شوه چې څنگه د هیوادونو لوی ستراتیژی او پالیسی د بی بنسټه آوازو او دروغو خبرونو سره کلیدی شي .



د روسي مشرانو سره له خبرو اترو وروسته ناصر دوه اونۍ د برویخا په

روغتون کې د تداوی لاندې تیرې کړي . هغه د جولای په ۲۱ مه قاهرې ته راستون شو . روسي ډاکټرانو هغه ته په ټینګه توصیه کړې وه چې باید استراحت وکړي ، خو هغه چې په میرسا ماترو کې لس ورځې د مه وکړه (ډاکټرانو ورته لږ ترلږه یوه میاشت د مه توصیه کړې وه) په اردن کې د پاچا حسین د پوځ او فلسطیني کوریلیانو ترمنځ کورنۍ جګړه ونښته . ناصر مجبور شو د دې لانجې په پای ته رسولو کې مشغول شي او د سپتمبر په ۲۱ مه نیټه یې په قاهره کې د عربي سر مشرانو یوه غونډه را وغوښتله کنفرانس یوه اوفه وروسته پای ته ورسید ، خو اجل را ورسید . ناصر وفات شو . . .



شکونه ، دسیسې ، زړه نازره توب

د ناصر مرګ ټوله عربي نړۍ وینوروله . غمونه او ویرونه پیدا شول ، ډیر ژور او پخپله ، هر چیرې د مراکش نه نیولې تر خلیج پورې . په ټوله دریمه نړۍ کې ژور غم او خفګان را ښکاره شو . که څه هم په ښکاره شوروي اتحاد خپل عادي مخ په کنترول کې وساته ، خو په هیڅ یو بل هیواد هم د ناصر مرګ دومره اغیزه ونه کړه لکه په دوي .

البته د شوروي مشران خبر وو چې ناصر ناجوره ؤ ، د دوي ډاکټرانو د ده ناروغي تشخیص کړه او هغه یې تر تداوی لاندې ونيو ، او دوی دی د ډیر فشار او کار کولو نه پرهیزاوه . روسانو هڅه وکړه ډیره زیاته په یوه سړي تکیه ونه کړي ، او د همدې هدف له پاره یې کله کله دا هڅې هم کړې دي چې په عربي نړۍ کې د خپلې خوښې مشران وروزي ، خو په پای کې دوي بیرته دې نتیجې ته رسیدل چې مصر په منځني ختیځ کې د کونجی حیثیت لري او ناصر یې رقیبه او بی سیاله عربي مشر دی .

روسانو ته په پرله پسې توګه دا خبره په ثبوت رسیدله چې ناصر په ټولو عربي حکومتونو باندې پوره نفوذ لري او هم په ټوله عربي نړۍ کې د خلکو پوره مینه او ملاتړ ورسره دی . دوي لیدل چې د سوډان او لیبیا غونډې هیوادونو کې انقلابونه کیږي چې د ده د شخصیت او نظریاتو نه یې الهام اخیستی دی . په دې وروستیو وختو کې دوي ولیدل چې ده په یواځې ځان د اردن کښاله آواره کړه ، هلته چې د پاچا حسین پوځ په فلسطیني کوریلایانو برید وکړ . ناصر په پاچا حسین زور راوړ چې د قاهرې د سر مشرانو په غونډه کې ګډون وکړي ، او دا ناصر ؤ چې په سوریه یې زور راوړ څو په اردن باندې خپل پوځي وړاندې تک ودروي . د ناصر دغو وروستیو بریالیتوبونو په روسانو ډیره زیاته اغیزه وکړه ، ځکه د اردن شخړې دوي دې ته ور نژدې کړي وو چې د امریکایانو سره په جګړه کې مخامخ شي . د بحران د زور په وخت کې د امریکې شپږم لمبر سمندري پوځ په مدیترانه کې ځانګړي مانورونه اجراء

کول ، ژوندي جنګي مهات يي په کار اچول ، او رئیس نکسن د کتنې له پاره هغې سيمې ته ورغلی ؤ . د روغتيا ، پوهنې او عامه بښګڼو د ځانګې منشي اليوت رچرډسن ويلي ؤ چې د شپږم لمبر سمندري پوځ د توپونو ډزی بايد په قاهره او مسکو کې واوريدې شي . همدارنگه داسې ويل کيده چې اسرائيل دې ته تيار کړای شوي وو په اردن کې مداخله وکړي ، دا کار د امريکايانو په ملاتړ او مشوره کيده . که داسې شوي وای ، مسکو هيڅ نه شو کولای . دا به بله مسئله وای چې ستر قدرتونه به يي ناندريو ويشتلو ته ځانغا را کښ کړي وای . خو ناصر د عربو ټول پادشاهان او جمهور رئيسان قاهره کې را ټول کړل ، هغوي موافقې ته ورسيدل چې جګړه بايد ختمه کړي . اوس ناصر مړ ؤ .



کوسيجين جنازې ته راغی ، خو هغه د کربيلين د غم او خواشينۍ د ښکاره کولو برسیره ډير نور څه د څرګندولو له پاره درلودل . هغه مشورو ، څيړنې او خبرداري ورکولو ته راغی . د جنازې د مراسمو له تيريدو وروسته يي غوښتنه وکړه د هيواد ټولو لوړ رتبه مقاماتو سره ويني . دري غونډې ترتيب شوې ، لومړۍ يوه بنده غونډه وه چې يواځې پوځي موضوعګانې پکې وڅيړل شوې ، او دوه نورو کې پراخې سياسي خبرې وشوې .

کوسيجين د دوو اصلي برخو سره ډيره علاقه درلوده - د ناصر وارثان کيدې شي سره ويشل شوي وي ، د دوی سيالي به ارتجاعي ځواکونو ته موقع ورکړي په سياسي قدرت ډاره واچوي ، او دا کار به ، بناي د سياليود يوې برخې په توګه ، د مصر نوي مشران ، هر څوک چې دي ، کيدی شي د ځانونو د تثبيت له پاره يو ځل بيا اسرائيلو سره يوه نوي جنګ ته ور وړاندې شي . نو هغه په پرله پسې توګه خبرداري ور کاوه چې بايد 'بي اتفاقي او ماجرا جوليې' ونه کړي . په لومړۍ برخه کې هغه يواځې په مشورو ورکولو بسيا وکړه ، خو په دويمه برخه کې هغه د زور راوړلو له پاره وسایل درلودل ، د جنوري او جولاي د تړونونو له مخې مصر ته له شوروي نه د وسلو د را ليرلو د کار ځنډول ، په تيره بيا هغه سامان چې د سويز د کانال نه د پورې وتلو له پاره ډير ضرور ؤ ، لکه د پلونو د جوړولو سامان .

کوسيجين کوشنيس کاوه داسې وينې چې گواکې د ناصر مرګ به ډير لږ بدلون راولي . هغه وويل ، 'بايد درته ووايم چې د ناصر په ژوند کې مونږ څه ډول کارونه کول ، د هغه نه هير وو اکثره کسان چې دلته ناست وو د ناصر په

ژوند کې د هغه ډیر نژدې ملګري وو او مسکو ته یې په سفرونو کې د هغه ملګرتیا کړې وه . مونږ له هغه نه هیڅ شی نه پټاوه ، او هغه هم له مونږ نه څه شی نه پټاوه . دا ډیره مهمه ده چې مونږ باید یو بل له هر څه نه پوره خبر کړو . هره خوا باید د بلې خوا په فکر او نظر ځان پوی کړای شي . مونږ نه غواړو ستاسې په پلانونو کې لاس و هڼه وکړو ، خو باید له یاده ونه باسئ چې زمونږ پوځونه دلته په مصر کې دي . مونږ برسیره د ګټو د کلهون نه د وینې کلهون لرو . دا ډیره مهمه ده ، او دا یو داسې شی دی چې تاسې ورته باید تل ډیره پاملرنه وکړئ .

د کوسیګین پیغام د احتیاط یو پیغام ؤ . هغه دا څرګنده کړه چې روسان غواړي اور بند اوږد شي . هغه په غونډو کې وویل ، په داسې حال کې چې شوروي اتحاد دا پوښتنه راپورته کول نه غواړي چې مصر دې خپلې نیول شوې ځمکې نه آزادوي ، د مصر تیاری په دې هکله هغه وخت د باور وړدی چې روسي مشاورینو او متخصصینو ته نور دلته د پاتې کیدو ضرورت نه وي . په دې ټکي هغه په ځانګړې توګه ټینګار وکړ . هغه وویل ، 'مونږ تیار یو تاسې سره مرستې وکړو هغه ورځ به ژر را ورسیري ، او هغه د مصر د پوځي کسانو د روزلو په کار ډیر ټینګار وکړ ، چې دوی ته باید سیاسي پوهه ورکړه شي ، او عوام تشویق شي د دوی ملاتړي . هغه وویل چې شوروي اتحاد به هیڅکله هم مصر ماتې ته پرینږدي ، خو باید د دپلوماتیک آوازي امکان ته ډیره زیاته پاملرنه وشي .



د جنازې میلانه رخصت شول ، د غم ورځې تیری شوي . د اکتوبر په ۱۵ د خلکو د عمومي رایې ورکولو نه معلومه شوه چې د ناصر نه وروسته به انور سادات د هغه پرځای جمهور رئیس وي . هغه په هیواد کې د ننه او بهر د ډیر یو جنجالي حالت سره مخ شو . د ناصر په خپلو کې هر چاته ګرځیدل پوره ګران او خطرناک کار ؤ . ناصر یوه نړیواله پیژندل شوې څیره او د خپل هیواد یو افسانوي مشر ؤ ، او ډیر ژر به انتقاد کوونکي د ده او دده پرځای د ناست سړي ترمنځ پرتله کول پیل کړي . رشتیا خو مونږ اوس پوهیږو چې انور - سادات ډیر پوه او بریالی جمهور رئیس ؤ چې چا داسې فکر نه کاوه ، او په بل هیڅ شي کې ده خپل ځان او شخصیت دومره قوي او کلک نه ښود لکه د شوروي اتحاد سره په معاملو کې چې ؤ .

د ۱۹۷۰ کال د سپتمبر راهیسې د ۱۹۷۷ کال تر لومړیو میاشتو پورې که د انور سادات شپږ نیمو کالو د جمهوري ریاست دورې ته په غور سره وکتل شي ، هلته چې د ده کیسه پای ته رسیږي ، د شوروي اتحاد سره د ده اړیکې په پنځه پړاوونو د ویشلو وړدي . لومړۍ ، د بی باوری یوه دوره وه ، دا وخت سادات په دې لگیا ؤ چې په هیواد کې خپل ځان ټینګ کړي ، ده او روسانو یو د بل اندازه ځان ته معلومو له . دا یو اسان وخت نه ؤ ، او په دې وخت کې د وروستیو ستونځو او بدګوسانیو تخم وشیندل شو . بل پړاو د تاو تریځوالي د را پیدا کیدو ؤ ، چې د ۱۹۷۲ کال په جولای کې د شوروي متخصصینو د شپږو اندازې ته ورسید .

دریم پړاو د اوبو د شیندلو ؤ . د ۱۹۷۳ کال د اکتوبر جنګ . په دې پړاو کې د یو لنډ وخت د پاره د مصر او شوروي اړیکې د صمیمیت او باور لوړې خوږې ته ورسیدلې چې د سویز د لاینې راهیسې کله دومره نېې شوې نه وې . خو دې لنډ وخت پسې ډیر ژر څلورم او پنځم پړاونه را ورسیدل ، په لومړي کې شوروي اتحاد په ډیره اغیزمنه توګه د منځني ختیځ د آواري له خبرو اترو نه وایستل شو ، او په دویم کې د امریکې او مصر ترمنځ هلې ځلې پیل شوې چې په کله کار وکړي ، ترڅو شورویان بیخي د منځني ختیځ له کاره وباسي .



سادات د سیاسي او پوځي چارو ګودام چې ده ته په میراث کې پاتې شوی ؤ وکوت ، ده دوه پیل پیل او سره یو د بل مخالف نوښتونه د زنجیر د کړیو په څیر تړلي وموندل . د یوې خوانه د عربو - اسرائیلو د لاینې د آواري له پاره هلې ځلې په لاره اچول شوې وې ، او د بلې خوانه د نوي جنګ د پاره تیاری نیول کیده .

د امریکې د بهرنیو چارو د وزیر راجرز پلان چې د ۱۹۶۹ کال د دسمبر په ۹ مه یې وړاندې کړی ؤ ، د ۱۹۷۰ کال د جون په ۲۵ مه یې د یولسپیشنهادونو سره تعقیب کړ ، د کانال په اوږدو کې د اور بند یوه ځانګړې غوښتنه هم پکې وه . دا د ناصر له خوا منل شوې وه ، او د اګست په ۷ مه یو اور بند تطبیق شوی ؤ . د امریکې او شوروي اتحاد دواړو حکومتو نه په دې هیله وو چې اور بند اوږد شي ، او سره له دې چې اسرائیلو دا پلان نه ؤ منلی او عربان پري هم شکمن وو ، د امریکې د بهرنیو چارو وزیر په ډیره فعاله توګه په دې لگیا ؤ چې د سولې یو فرمول ولټوي .

خو د سولې د پاره د خبرو اترو په پرتله د جنگ تیاری په خورا چټکي روان ؤ. د ناصر د ژوند په وروستيو دريو کلونو کې هغه خپله ټوله پاملرنه دې ته اړولې وه، نور هر څه پرېږدي، او د ۱۹۶۷ کال د جنگ د تاوان نه وروسته خپل پوځ ژرتر ژره بيا په پښو ودروي، او د دې جنگ د نتيجو مخ راوگرځوي. هغه د جنرال حسن البدرې په مشرۍ يو هېنت ټاکلی ؤ چې د ماتې علتونه وڅېړي، او ساعتونه يې په دې فکر او غور کېږي ؤ. د شوروي مشاورينو مارشال ذخروف او جنرال لاشينکوف په مرسته، هغه د وسله والو پوځونو د روزنې يو پروگرام په کار اچولی ؤ چې په عملياتو او مانورونو کې ډير بريالی او نه ستړی کيدونکی ثابت شوی ؤ.

ناصر په دې بڼه پوهيده چې جنگ په عربي نړۍ کې د مصر د مشرتابه وقار ته پوره ضرر رسولی دی، او فلسطينيان چې د يواځني ريښتيني انقلابي عنصر په بڼه راپورته شوي دي د پاچا حسين د فشار له امله يې د کارونو مخه نيوله کيږي. د پرمختلونکو عربو دوه ستنې را پرزولې کيږي. ناصر دا احساس کاوه چې د ده د هيواد والو او ټولو عربانو په سترگو کې، د جمهور رئيس په توګه د ده پاتې کيدل، او د ميدان نه پرېښودل لکه ده چې د جنگ نه سمداستي وروسته د خپل کار نه استعفی ورکړه، يواځې هغه وخت د منلو وړ او منطقي کار دی چې دی وکولای شي خپل پوځ داسې جوړ او رهبري کړي چې د عربانو نيول شوې ځمکې او د لاسه تللی وقار بيرته وګټي.

هغه وخت چې مرشو د بلې جګړې له پاره تیاری ډير پرمختللي پراو ته رسيدلی ؤ. د عملياتو د شفر نوم 'لومړۍ کرائيټ'، چې د اکتوبر د جنگ د ستراتيژۍ د بنسټ په توګه عملي شو، تصويب شوی ؤ. وسله والو ځواکونو خپل هدفونه پيژندل، او د هغوی هرکلی يې کاوه. د هغوي له پاره يواځې همدومره پاتې وه چې د جنگ د پيل کيدو ساعت ورته اعلان شي. هيچا دوی د خپلو هدفونو نه ګرځولای نه شول.

په داسې حال کې چې سادات غوښتل د خپلې خوبې لاره ونيسي خو مجبور ؤ دې د واړو نوښتونو ته ادامه ورکړي - پرېږدي چې پوځي تیاری وشي، خو د سوله ييز آوازي راوستلو د پاره هم هره ممکنه لاره ولټوله شي. د هغه لومړۍ ازموینه دا وه چې د کانال په اوږدو کې اور بند نوی کړي، د هغې موده د فبروري په ۷ مه پای ته رسيدله. ولسي جرګې ته يې په يوه بيانیه کې

د فبروري په ۴ مه خپل دا تصميم څرگند کړ ، دی د يوې مياشتې د اور بند د اوږدولو سره موافقه لري ، او همدارنگه هغه پيشنهاده وکړ ، چې که اسرائيل خپل پوځونه د کانال د ختيځې غاړې نه ترشا کړي ، مصر به د کانال د پاکولو کار پيل کړي ترڅو بيا د کشتيو په مخ پرانښتل شي . دا پيشنهاده ډير عملي ؤ ، دا د موشي دايان د هغه نظر سره برابر ؤ چې د څه وخت راهيسې يې پيدا کړی ؤ ، چې د اسرائيلو سياسي او پوځي موقف به په دې کار سره ډير قوي شي که دوی د نړيوالو او بود لارې نه خپل پوځونه بيرته کړي او د سينا ستراتيژيکي لورو غاښو ته يې بوځي .

د روسانو دا اشاره خوښه شوه ، خو هغوی اوس هم په دې نه پوهيدل چې نوی جمهور رئيس څنگه سړی دی . هغوی د مصر د صدر اعظم په توگه د ډاکټر محمود فوزي انتخاب بېخايه باله ، ډاکټر محمود فوزي يو معتدل سړی ؤ ، په هيواد او بهر کې ښه پېژندل شوی او د درناوي وړ ، خو د ده د مقرری سره د مصر په حکومت کې علي صبري او ځينو نورو چې روسانو خپل ملگري بلل مخالفت کاوه . هغوی د سعودي سره د سادات د اړيکو په نژدې کيدو خبر وو ، که څه هم دا خبره د پوهيدو وړوه چې دا اړيکې بايد ټينگې شي ، ځکه د ناصر په وخت کې ده د عربي ټاپو ، خليج او د يمن د جنگ او اړيکو مسؤليت په غاړه درلود . اوس به کمال ادهم چې د نورو کارونو برسیره د سعودي د پادشاه مشاور او د سعودي عربستان د استخباراتي ماشين امرؤ ، د جمهور رئيس ځای ته ډير تک راتگ کاوه . دا يو داسې شی ؤ چې روسانو پري باور نه شوکولای .



سادات د روس په بدگومانيو ښه خبر ؤ ، او غوښتل يې لري يې کړي . همدارنگه هغه د وسله والو پوځونو د پاره د شوروي نه د پيرودل شويو مالونو او سامان الاتو د وروسته واني او په وخت نه را رسيدلو باندې هم پوهيده . په تيره بيا د وه شيانو د ده انديښنه زياته کړې وه . يو د سويس د کانال نه د تيريدو د پاره د پلونو سامان ، او بل د داسې بم غورځونکو جنګي الوتکو نشتوالي چې د امريکايي فاتم ډوله الوتکو سره سيالي وکړي شي ، چې اسرائيلو درلودلې . داسې الوتکې ډيرې ضرور وې ، د دښمن د هوايي بريدونو نه د خپلو پوځونو د ساتنې د پاره هم او د کانال نه د تيريدو په وخت کې او هم د اسرائيلو په مقابل کې د ځوابيه هوايي بريدونو له پاره چې اسرائيلو به په دلتا کې په

بنارونو او کلیو باندې کول . د اسرائیلو دغو بریدونو ډیر زیات خفگان را پیدا کړي ؤ او د بدلې اخیستلو اوریې د خلکو په زړونو کې را تازه کړی ؤ . د دی له پاره چې هم د شورویانو اندیښنې او ویرې کمې شي او هم ورته د مصر ضرورتونه ښه ور څرګند شي ، سادات تصمیم ونيو ، شاراوي جمعہ په یو پټ ماموریت مسکو ته ولیږي ، او برژنف ته یې د جمهور رئیس یو شخصي لیک د ځانه سره ویووړ . شاراوي جمعہ ځکه د دې کار له پاره وټاکل شو چې دی د عربي سوسیالیستي اتحاد عمومي منشي ؤ او هم د دفاع د تنظیم مسؤل سړی ؤ . داسې یوه ټولنه چې روسانو ورته د پوره هیلې په سترګو کتل .

د لیک تاریخ د فبروري ۴ ؤ ، هغه ورځ چې د اور بند د تاریخ داوډیدو اعلان وشو . لیک داسې پیل کیده ، 'شاراوي جمعہ زما انډیوال او دوست دی ، زه پرې پوره باور لرم، - دا واقعیت هغه وخت شکمن ښکاریده ځکه دوه میاشتي وروسته دی د زندان د تورو دروازو شاته ورتیل وهل شو ، په دې تور چې غوښتل یې سادات له پښو وغورځوي . رئیس پردې ضرورت خبرې کړې وې چې باید د هغه څه په وړاندې کلک ودریږي چې ده ورته د 'ترقی ، آزادی او سولې د دښمنانو ترمنځ ناپاکه اتحاد، وایه . هغه ویل ، چې دا د شوروي د غوښتنې پر بنسټ ؤ چې د اور بند موده اوږده شوه خو هغه دا 'یو ډیر سخت تصمیم، وباله .

ما شاراوي جمعہ ته ویلي دي چې تاسې ته د هغه څه په هکله پوره معلومات در کړي چې امریکایان یې مونږ سره کول غواړي ، په لیک کې زیاته شوی وه 'خو مونږ د دې مخالف یو . مونږ نه غواړو خپله آزادي په امپریالیستانو وپلورو . مونږ پوهیږو چې څه ډول پرمختګونه روان دي ، مونږ په خپلو مسؤلیتونو پوره پوهیږو . زمونږ هیواد به ترپایه جنګیږي . مونږ په دې هیله یو چې تاسې به را سره د لور بند د جوړولو ترپایه ملګري یاستې . زمونږ دوست پوډګورني را سره ؤ ، مونږ هیله لرو چې د خوشالی په وختو کې به تاسې هم را سره ګهون وکړئ ، (دا مصر ته د برژنف د را بللو یوه اشاره وه ، لومړی ومنل شوه او بیا وځنډول شوه) .

شاراوي جمعہ بیله دینه چې څه نتیجې ته رسیدلی وي له مسکو نه بیرته را وګرځید . نور رئیس سادات پرېکړه وکړه د مارچ په ۷ مه د اور بند د پای ته رسیدلو وړاندې باید یوځل پخپله مسکو ته لاړ شي ، د جنګ وزیر محمود فوزي یې د ځان سره ملګری کړ . دا سفر چې پټ ؤ د مارچ په لومړۍ نیټه پیل شو .

د شوروي مشرانو ، برژنف ، کوسیگین او نورو سره د ده کتنې ډیرې جنجالي او کړانې وې . هغه ټول شکونه او گومانو نه چې د ناصر په ژوند کې د مصر په هکله د دوي سره را پیدا شوي وو ، اوس چې هغه مړه پوره زور یې پري اچاوه . هغوي خبر وو چې مصر د څه پوځي عملیاتو پروگرام لري ، خو د هغوي په رښتینوالي او شکل نه پوهیدل ، او دوی په دې خوشاله وو چې دوی له دینه خبر کړای شوي نه وو ځکه بیا خو په دوي باندې د پلان او عملیاتو د اجرا کولو مسؤلیت راټی .

سادات د برژنف سره په خپله لومړۍ کتنه کې ، وروسته له دې چې د کوربنو نه یې مننه وکړه وویل ('زه تل خپلو خلکو ته دا وایم چې که د شوروي اتحاد مرستې نه وای ، مونږ به د لوی جنجال سره مخامخ وای) بیا یې د پوډگورني هغه خبره را یاده کړه چې په تیره جنوري کې یې په قاهره کې ويلي ؤ چې باید د دوو هیوادونو ترمنځ اړیکې ښې ټینګې او باوري شي . هغه زیاته کړه : 'زما نه تل پوه پوښتنه کیږي ، د عربي سوسیالیستي اتحاد مرکزي کمیټه ، د دفاع عالي شورئ ، او که د جبهې د لومړۍ کرښې قوماندانان وي - او هغه داده ، که اسرائیل بیا پر مونږ برید کوي مونږ به څه کوو ؟ آیا مونږ به وکولای شو پر هغوي باندې هماغسې درانه بریدونه وکړو ؟ تاسی ته د زړه له کومي ویل غواړم ، چې دا یوه داسې پوښتنه ده چې زه یې ځواب نه شم ویلی . زه خپل سمندري پوځ ته تللی یم ، د هغوي د قوماندانانو سره می کتلي دي ، دوی ما ته د هغو ټولو شیانو ويلي دي چې دوي یې نه لري او اسرائیل یې لري . که زه د جبهې لومړۍ کرښې ته لاړشم ، او هغوی ته ووايم چې اوس د کانال نه د تیریدو وخت دی ، نو قوماندانان به راته د هغو تجهیزاتو او وسایلو ووايي چې دوي ورته ضرورت لري . د هوايي پوځونو د قوماندانانو هم دا حال دی .

"خلک وایي چې که شوروي اتحاد په چکوسلواکیې کې پوځي عملیات کول ، دوی وکولای شول د ناټو د ټول رادار سیستم کار په تپه ودروي - دی کار لویدیځ ډیر اریان کړ . مونږ د دې واقعیت نه منکر یدی نه شو که شوروي اتحاد نه وي مونږ خپل وسله وال پوځونه هیڅکله هم بیا نه شو جوړولای ، او مونږ به هیڅکله هم دغه الکترونيکي سامانونه چې مونږ ته را روان دي ، نه وای ترلاسه کړای . خو اوس هم د عربي سوسیالیستي اتحاد په مرکزي کمیټه کې زمانه دا پوښتنه کیږي . زموږ د غم او خفګان خبره داده چې مونږ د یو میلیون په څلورو کې دري برخې سړي په پوځ کې لرو ، خو بیا هم مونږ

ددې وړتيا نه لرو چې د کانال نه تير شو .

'امريکايانو مونږ سره تماسونه نيول پيل کړي دي ، هغوی مونږ ته وايي چې شوروي اتحاد درسره هيڅ مرسته نه شي کولای - يواځې امريکا دا کار کولای شي ، نو مونږ مجبوريو په هغوي باور وکړو او د هغوی مشورته غوږ ونيسو. او بيا هغوی زمونږ په هيوادکی د شورويانو د شته والي پوښتنه راپورته کوي . هغوی مونږ ته دا خبره مخامخ نه کوي ، خو دا د نکسن د ليکونو نه څرگنديد له چې ماته يي راليزي دي او هم کانگرس ته د هغه په بيانیه کې ياده شوې ده . هغه څه چې هغه يي تل په خپلو خبروکی يادوي په منځني ختيځ کې د شوروي شته والی دی .

'ما د سولې خپل نووښت تيار کړی دی ، چې پکې د سويز د کانال د پرانیتلو پيشهاد هم شته ، او ما امريکايانو ته ويلي دي چې که دوي په اسرائيلو زور راوړي، خپله برخه رول ولوبوي ، زه تياريم د امريکې سره سياسي اړيکي بيرته جوړې کړم . خو دا بايد د يوه پوره او مکمل آواري يوه برخه وي . زه ستاسی د مشورو په رڼا کې د بل هر عربي مشر نه د سولې په هلوځلو کې زيات وړاندې تللی يم .

(د ۱۹۷۱ کال د فبروري په ۴ مه سادات په خپله بيانیه کې چې اور بند يي د مارچ تر ۷ می پورې اوږد کړ وويل ، دی د سولې د موافقې منلو ته تيار دی ، البته د سولې يو رښتینی تړون ، د اسرائيلو سره - دې خبرې د اسرائيلو صدر اعظمه کولدا ماير پوره اريانه کړه) .

سادات زياته کړه ، 'تاسې ته ډاډ درکوم ، زه خپل راتلونکی د شوروي اتحاد د را تلونکي پورې تړلی وینم . زه تياريم هره هغه څه چې شوروي اتحاد غواړي لاس ليک کړم ، د خپلې ادعا د ثبوت د پاره وایم . زه ښه پوهيرم چې زما رښتینی دښمن امريکا او لويديځ امپرياليزم دی . دا هغه څه دي چې ما تيره جمعه سفير ويندگراډوف ته وويل. زه چې شوروي اتحاد سره د هر شي لاس ليک کولو ته تياريم ، دا يواځې له دې امله نه ده چې زه پوهيرم دا زما د هيواد په ښکته ده ، بلکې له دې امله چې کله زه د فشار لاندی يم ، نه غواړم زما دښمنان داسې فکر وکړي چې د مقابلې قدرت نه لرم .

” نو زه په خپل موقف او دريځ له سره نوې کتنه کووم. لومړی، دا خبره تکرارول غواړم چې په سیمه کې د شوروي شته والی زمونږ د هیواد په کتنه دی. دویم، زمونږ اوسنۍ او راتلونکې متقابلې اړیکې باید په یو څرګند او ټاکلي بنسټ ولاړې وې. تاسی باید ما سره مرسته وکړئ ترڅو زه د هغه فشار مقابله په ښه توګه وکړای شم چې را باندې وارد شوی دی. دریم، زه هم د ناصر په څیر تیاریم په خپل هیواد او د عربو په سیمه کې هر ډول عواقبونه کلک ودریږم. څلورم، زه پرته له دې چې مونږ باید د اوس او راتلونکي د پاره ښه اړیکي جوړ کړو، بله کومه ځانګړې غوښتنه نه لرم. که امریکایان د خپلو پلانونو په وړاندې خپل هدف ته رسیري، د شوروي او زما له خوا به ورسره عکس العمل ښکاره کیږي، ځکه د دې مطلب به داوي چې امریکایان په سیمه کې په خپلو هدفونو کې بریالي شول په داسی حال کې چې روسان ناکام شول. دا به دسیمې د حالاتو کونجې د دوی په لاس ورکړي.“

سادات مصر ته د شوروي اتحاد د مرستو نه د مننې څرګندونه یو ځل بیا تکرار کړه او وی ویل، لکه څنګه چې ده خلکو ته اعلان کړې ده، دده پرېکړه ده چې شوروي اتحاد ته په مصر کې د دوي د مرستو له امله اسانتیاوې برابرې کړي. هغه وویل چې دوی باید د مصر د کورنیو حالاتو په هکله اندېښنه ونه کړي، ځکه هلته ارتجاعی فعالیتونه نشته، او که پیدا شي په پنځه دقیقو کې یې کرارولی شم. خو د خلکو په منځ کې په پوره اندازه امریکایي تبلیغات کیږي، او د شوروي پرضد منکوره خپریري. ده وویل، ’او دا کار ما بیا هغې پوښتنې ته راوړي چې د هر چا په خو له ده - که چیرې اسرائیل د اسنا او ناک حمادي په څیر ځایونه بیا بمباري کړي، مونږ به یې د ځوابیه برید قابلیت ولرو؟ څرګنده خبره ده زمونږ خلک خپله بدله اخیستل غواړي، دوی د بدلې د پاره را پاڅیدلي دي. زمونږ خلک وژل شوي او تپیان شوي دي. اسرائیلي جنرالان ډیر مغرور دي. د چا په دې باور دی چې د چکوسلواکیې نه وروسته شوروي د فانتهم الوتکې نه ښه الوتکه نه ده جوړه کړې؟ خلک دا پوښتنې کوي. سادات بیرته د فبروري د ۴ مې نېټې خپل د سولې نوښت ته را وګرځید. هغه وویل چې دده د معلوماتو له مخې امریکایانو د سولې دا نوښت منلی دی او تیار دي مصر ته یو څه نیول شوي ځمکې پرېږدي. خو هغه زیاته کړه چې دی په دې پوهیږي چې اسرائیل به د هر تخفیف له پاره بیه وټاکي، او دا احتمالي بیه ښایي په سیمه کې د شوروي د شته والي ختمول وي.

د امریکې سره د اړیکو په هکله چې برژنف معلومات وغوښت ، سادات وویل ، دا په قاهره کې د هسپانیې د سفارت له لارې تر سره کېږي (د ۱۹۶۷ کال راهیسې د امریکې سره سیاسي اړیکې شلیدلې وې ، د هسپانیې سفارت دلته د دوي دکټو څارنه کوله) . هغه وویل چې اسرائیلو د ایټالویانو او یونانیانو په خوله مونږ سره د تماس نیولو هڅې کړې دي ، خوده نه دي منلي ، او ده په قاهره کې د شوروي اتحاد سفیر په دې خبرکړی دی .

په ځواب کې برژنف او کوسیگین عملي مسئلې ته را وگرځیدل ، هغوی پوښتنه وکړه ، د مارچ د ۷ می نه وروسته به څه کېږي . 'آیا تاسې دا مسئله څیرلې ده ؟ آیا تاسې کوم پلان لرئ ؟ تاسې د عربي سوسیالیستي اتحاد سره په دې خبرې کړې دي ؟' سادات وویل ، دوي په دې مسئله څلریشته ساعته کارکوي خو تر اوسه وروسته نتیجه نه ده رسېدلې ، خود اوربند نور اوږدول رد شوي دي . په پوځي اړخ کې ، دوی په دې مفکوره لگیا دي چې جنګ به بیا پیل کېږي ، خو په سیاسي اړخ کې دوی دې ته په تمه دي چې امریکایان څه پرمختګ کوي او 'زمونږ دوستان' څه کوي .

دې ځواب روسان قانع نه کړای شول . برژنف وویل ، 'مونږ ستاسې دوستان یو ، نو باید هیڅ شی زمونږ د صمیمي خبرو کولو مخنیوی ونه کړي . تا وویل چې د اوربند د اوږدولو سره مخالفت کوي . خود مارچ په ۸ مه ، ۹ مه یا ۱۰ مه به څه پېښېږي ؟ آیا ته پوهیږې د اسرائیلو عکس العمل به څه وي ؟ آیا اسرائیل به په تاسو برید کوي ؟ آیا هغوی به ستاسې د میزابلو په سیمه تیری کوي ؟ که هغوی دا کار وکړي ، تاسې به څه کوئ ؟ آیا تاسې به پوځي نوښتونه په کارو اچوئ ، که داسې وي ، نو څه ډول او کوم عملیات ؟ آیا تاسې د کانال نه د تیریدو نیت لرئ ؟'

د سادات ځواب دا ؤ چې د جنګ وزیر د څو تصادفي پېښو پلان وړاندې کړی دی - د تقریبي جنګ ، ځانګړو عملیاتو او د محدودو عملیاتو پلان . 'زمونږ خلک لس کاله جنګ ته تیار دي ، د یو میلیون ، دوه میلیونو ، دري میلیونو خلکو قربانی ته ، لکه تاسې چې په جنګ کې شل ملیونه خلک د لاسه ورکړل . مونږ دې ته تیار یو چې زمونږ مؤسسې ړنګې شي خو په یو شرط ، چې که دښمن زمونږ په منځ برید کوي ، مونږ هم بیرته د هغوی په منځ برید وکړو .

برژنف د سادات هغه خبره را یاده کړه چې د چکوسلواکیې د نیولو په وخت کې شوروي اتحاد د ناتو د رادار سیستم د کاره غورځولی ؤ . هغه وویل ،

ستاسې د معلوماتو له پاره بايد ووايم چې مونږ په چکوسلواکيه کې نوې وسلې په کار وانه چولې. په نيمه شپه کې مو رئيس سوېوډا راويښ کړ او ورته و مو ويل چې مونږ ستاسې د سرحدونو نه درتيريزو. خو ډزې نه کوو. نو دې ته ضرورت نه ؤ چې د اروپا د رادار سيستم له کاره و غورځوو. تاسې بايد په هغه څه باور ونه کړئ چې په لويديځ کې ويل کيږي.

سادات وويل ، 'نه ، زما خوښه ده چې د لويديځ په خبرو باور وکړم . مارشال گرېچکو بايد فخر وکړي چې څه وشول .

برژنف وويل ، 'دا ښه نظريه ده ، د لويديځ ابرو توی شوه ، ځکه چکوسلواکيه په شپږو ساعتونو کې ونيول شوه . خودا يواځې او يواځې د پوځي عملياتو نتيجه نه وه .

سادات ټينگار وکړ ، 'نه ، نه ، په هغه شکل چې لويديځ يې خبرې کوي ، دا يو لوی برياليتوب بولي . په ډير لنډ وخت کې پوځي عمليات په پوره برياليتوب سره سر ته ورسيدل .

کوسيجين پوښتنه وکړه چې 'آيا دې کار تاسې ته داسې کومه مفکوره در پيدا کړې ده چې تل ايښ په يوه شپه کې ونيسئ؟' ټولو و خندل . بيا برژنف بحث بيرته رښتيا و ته را وگرځاوه ، هغه وويل ، 'ستاسې ستونځه داده چې په لاره کې مو شگي دي ، اواره ځمکه ده ، اولو څه ده . د پټيدنې ځای نشته او دا پوځي عمليات گرانوي .

خبرې اترې په دې ډول وشوې ، روسانو وويل چې دوی تيار دي مصر ته څلور راکټ وېشتونکي الوشن الوتکې ورکړي ، خو عمله به يې روسان وي ، او دا تصميم به مسکو نيسي چې دا الوتکې څه وخت او په کوم ځای کې په کار واچولې شي . برژنف وويل ، 'که مونږ تاسې ته هغه ټولې وسلې چې تاسې يې غواړئ نه درکوو ، دا مطلب يې نه دی چې مونږ ويريرو خو مونږ په دې فکر کوو چې هره وسله بايد د جگړې په ځانگړې او مناسبه برخه کې په کار واچوله شي . د دې او يو څو نورو ټاکنونو سره سادات خوشاله راوگرځيد .

سادات د مسکو نه بيرته راغی او په کورني جبهه کې د تهديد کونکي حالت سره مخامخ شو . هغه چې بيا وروسته د 'علي صبري ډله' وپيژندله شوه د مخه يې لا د اور بند د اوږدېدو سره مخالفت کړی ؤ . اوس هغوی بله او ډيره مهمه موضوع پيدا کړې وه ، د رئيس جمهور سره يې دده د هغه پيشهاد په سر مخالفت

پیدا شوی و چی غوښتل یی د مصر ، لیبیا او سوری ترمنځ یو ډول اتحاد را منځته کړي (په لومړیو کی پکی سوډان هم و ، خو بیا وروسته هغه پاتې شو) . سادات د اتحاد د جوړیدو په لور خپله خوښه وښودله ، د علي صبري ډلې د دې پرضد عمل وکړ ، او په مشرتابه کی دننه د بی اتفاقی اوازې بهرنی نړۍ کی خپرې شوي .

داسی پمینه وشوه ، د مصر هغه ټول لوړ رتبه مامورین چی روسانو ډیر ښه پېژندل ، او په تیره بیا د دوی دوستان بلل کیدل ، اوس د جمهور رئیس پرضد ودریدل . دا ټول هغه کسان وو چی د عربي سوسیالیستي اتحاد په مرکزي کمیته ، پارلمان او استخباراتو کی یی لوړې چوکۍ درلودې . د ټولو نه مهم یی علي صبري د جمهور رئیس مرستیال ، شارایي جمعه د کورنیو چارو وزیر او د عربي سوسیالیستي اتحاد عمومي منشي ، ضیاء الدین داؤد د عربي سوسیالیستي اتحاد د اجرائیوي عالی کمیتی غړی ، لیبب شقیر د واسی جرگې منشي ، سامی شرف د جمهوري ریاست د چارو وزیر او محمد فایق د اطلاعاتو او کلتور وزیر و .

په حقیقت کی هغه لانجه چی دا خلک یی په یوه کمپ کې راوستل (بندیان شول) ، او جمهور رئیس یی په بل کمپ کی ، دا اصلاً د لیبیا سره د یوځای کیدو له امله نه وه ، نه د شوروي اتحاد سره د اړیکو له امله او نه بله داسی کومه ځانگړې موضوع وه . دا رښتیا د قدرت له پاره یوه مبارزه وه چی نوي جمهور رئیس غوښتل ځان ښکاره او د خلکو ملاتړ تر لاسه کړي ، او دده د پخوانیو انډیوالانو ډلې غوښتل کارونه باید د دوي په لاسو کی وي ، او دوی تقریباً د دی هدفونو د لاس ته راوړلو او ساتلو له پاره د هر ډول خطرونو منلو ته ولاړ وو .

سره له دی چی مبارزه د قدرت وه ، خو په خبرو او بحثونو کی یی ورته د ایډیالوژي جاسی وراغوستې وي ، او دې کار یی له شکه روسانو ته غلطه مفکوره ورکړه . د علي صبري ډلې هڅه کوله ځانونه د بنسټیزو او قانوني نظریاتو مدافعین وښی چی د مصر انقلاب ورته شوی و . هغوی په دی نه پوهیدل چی د یو ملي مشر په توگه د ناصر لوی بریالیټوب دروغې جوړې د یو سمبول په بڼه و ، او په هغو لومړنیو خطرناکو میاشتو کی ، چی ناصر نور هلته نه و ، د ټولو نه لوی ضرورت دا و چی ویره کمه کړي او د هیواد ټپونه جوړ کړي ، نه دا چی لای خراب کړي ، او ددی کر د کولو د پاره لږه دمه او سره سینه په کار و . له دې امله و چی د ډاکټر محمود فوزي غونډې سری صدر اعظم وټاکل شو .

په کريملين کې خلکو ته حالات ساده خو بدمرغه ښکاريدل . د ناصر د وارثانو ترمنځ بې اتفاقۍ چې دوی يې اندېښنه درلودله او د مخنيوي خبرداري يې ورکړې ؤ ورځ په ورځ را ښکاره کيدله او نوي جمهور رئيس د هغوی پر ضد کرښه کې ولاړ ؤ . دا يواځې له دې امله نه ؤ چې د علي صبري نسبتاً بنسټيزې ايډيالوژۍ ته دوی ډيره زياته پاملرنه کړې وه ، دوی د ليبيا او سورۍ سره په يوځای کيدو کې يوه لويه بدمرغي ليدله . آيا قذافي اوس هم روس او کمونيزم ته په بد ويلو کې زياتی نه کاوه ، او د سورۍ نوي مشر پوځي منصبدار حافظ اسد په زور د بعث کيڼ لاسی حکومت له پښو نه ؤ غورځولی ؟ د دوی په دې ټکي هم سر خلاص نه شو چې د سعودي عربستان سره د مصر د نژاديوالي يو علت دا ؤ چې عربستان ورته ډيرې مالي او مادي مرستې ورکولای شوی .

په دې کې شک نشته چې د روس بډگوماني په دې زياتې شوي چې د جمهور رئيس سادات هغه خبره چې کمال ادهم ته يې کړې وه ، د واشنگټن نه راووته . ادهم د جمهور رئيس سره په سيمه کې د روس د شته والي له امله د امريکې د اندېښنو ويلي ؤ . سادات ورته د دې د ضرورت خبرې کړې وې ، خو زياته کړې يې وه چې کله د اسرانيلي پوځونو د وتلو لومړی پړاو بريالي پای ته ورسيرې بيا به د روسانو د ايستلو چاره کوو . دا خبره د سناتور جيکسن له خوا راوتلې وه ، دې د اسرانيلو د کلکو پلويانو څخه ؤ او په کانگرس کې د شوروي اتحاد مخالف . شک نشته چې دې کار شوروي اتحاد او مصر دواړو ته لويې ستونځې ورپېښې کړې .



د شوروي اتحاد د کمونيست گوند څليريشتم کانگرس ټاکل شوې وه د ۱۹۷۱ کال د مارچ په ۳۱ مه په مسکو کې پرانيتل شي ، او پريکړه وشوه چې د مصر يو پياوړی لوړ رتبه هيت پکې گډون وکړي . دا پريکړه د قدرت د مبارزې په جريان کې چې څوک بايد لار شي ، لوی خنډ را پيدا کړ . زما په فکر شورويان په دې پوهيدل او اندېښنه يې درلودله . په پای کې څو ييل ييل هيتونه لارل ، او هر يوه د بل نه خپل رازونه پټ وساتل . د عربي سوسياليستي اتحاد هيت د عمومي منشي عبدال محسن عبدالنور په مشرۍ ، سامي شرف د يو بل هيت مشر ؤ چې د سادات پيغام يې برژنف ته وپور ، او داسی نور . البته د کانگرس د پای ته رسيدلو وړاندې سامي شرف د برژنف سره ونه ليدای شول ، او کله چې کتنه وشوه ، په نيم ساعت کې ايله هغه د جمهور رئيس پيغام برژنف ته وويلی شو ،

تر دې وخته دی د خپلو پیغامونو په اورولو لگیا ؤ . هغه داسې خبرې پیل کړې : 'زه د ملګري برژنف نه شکریه کوم ، چې د ډیرو مشغولیتونو سره سره یې ما ته د لیدلو موقع راکړه . زه باور لرم چې ده به د هر چا سره کتلي نه وي ، او دا زما له پاره یو شخصي امتیاز دی . زه باور لرم چې زموږ ترمنځ اړیکې به د تل د پاره ښې او دوام ولري او راتلونکې ورځې به د هغه دریځ له امله چې مونږ نیولی دی د هغې دوستۍ ثبوت وي چې د عربي متحد جمهوریت او شوروي اتحاد د کوندونو ، خلکو او حکومتونو ترمنځ شته . هیله ده ملګریه برژنف ، اجازه راکړئ چې خپل شخصي جذبات څرګند کړم . ما سره ستاسې د نن ورځې کتنه په دې شرایطو کې د داسې یو حقیقت ښکارندوی ده چې زه پرې عقیده لرم ، ځنګه چې سامي شرف د مصر د لوي مشر او استاد جمال عبدالناصر وفادار او منونکی دی ، د شوروي دوستانو په وړاندې په اړیکو کې هغه یو ځانګړی مقام لري .

سامي شرف د مصر په مشرتابه کې د درزونو او مخالفتونو اشارې ورکړې ، 'زمونږ د ډلې، خبرې یې وکړې ، برژنف ته یې وویل چې په قاهره کې د شوروي سفیر به یې په ټولو کیسو خبر کړي . (په رښتیا خو ونګرادوف ډیره هڅه کوله داسې ونه ښی چې د مصر په کورنیو سیاسي چارو کې دې اخته وي . سامي شرف یو ټیم تیار کړی ؤ ، دا د هغه د بندي کیدو نه وروسته په لاس راغی ، چې دده او ونګرادوف ترمنځ د یوې کتنې خبرې پکې ثبت وې ، دا نژدې د پنځوسو دقیقو رګاټ ؤ چې ونګرادوف پکې زیات نه زیات دوه دقیقې خبرې کړې وې). سامي شرف دومره احمق سړی ؤ چې ستري او ناجوره برژنف ته یې د شوروي اتحاد د کمونیست ګوند د ۱۹۲۰ کال په نهم کانګرس کې د 'لوی لارښود لینن، د بیانيې نه یو ډیر اوږد اقتباس شوی متن واوراوه .



کله چې سامي شرف د خپلو خبرونه وزکار شو او د رئیس پیغام یې برژنف ته ورکړ ، په دې کې لږ ترلږه یو نوی پیشنهاد ؤ - چې د مصر او شوروي اتحاد ترمنځ اړیکې باید د یو تړون له مخې فرمول بندي او تنظیم شي . نو په دې بنسټ د مې په لومړۍ نیټه د مسکو نه یو پیغام را ورسید چې دریاوو لویو مشرانو برژنف ، کوسیګین او ډوډګورني لاس لیک کړی ؤ ، په دې کې ویل شوي ؤ : 'مونږ په غور سره ستاسې په راکړل شوي پیشنهاد چې سامي شرف د ځانه سره راوړی ؤ ، او د دوستۍ او همکارۍ د یو تړون غوښتنه پکې شوې وه ، کتنه کړې

ده . مونږ فکر کوو چی داسی یو تړون به ډیر مهم وي او د نړیوالو په عامه ذهنیت به ډیره بڼه اغیزه وکړي . او هم به دا په اسرائیلو او امریکې د زور راوړلو یوه وسیله وي ، هغوی چی د عربي متحد جمهوریت په وړاندې په مبارزه کی غواړي خپلو هدفونو ته قانوني بڼه ورکړي او د تیري نتیجې ویلي کړي . د دې خبرې یادولو ته ضرورت نشته چی دا تړون به د تل د پاره د دښمنانو هغه هیلې تر خاورو لاندې کسړي چی زمونږ دوو هیوادونو ترمنځ د اړیکو د خرابولو د پاره یی لري . مونږ دې ته تیار یو دغسې یو تړون لاس لیک کړو ، هر وخت او ځای چی ستاسې خوښه وي ، او که ستاسې اعتراض نه وي مونږ دستی د دې د متن په تیارولو کار پیل کوو .

د جمهور رئیس د لیک روحیه او د شوروي ځواب دواړه مهم وو ، ځکه داسی ویل کیده چی تړون د شورویانو له خوا پیشنهاد شوی ؤ او هغوی پري له دې امله ټینګار کاوه څو هغه تاوان پوره کسړي چی په اصطلاح د 'شوروي پلوي ډلې'، د لیري کولو له امله ورته رسیدلی ؤ . خو لکه څنګه چی ولیدل شول ، د تړون مفکوره پخوا تردې وړاندې شوې او منل شوې وه چی د شوروي د پلویانو د لیری کولو تصمیم ونيول شي او عملي شي .

د شوروي د می د لومړی نتیجې په لیک کی یو پیشنهاد دا ؤ چی د شوروي د مشرانو څنی یو باید د ښه نیت په سفر د می په لومړی نیمايي کې یوځل مصر ته راشي . هغوي په دې نه پوهیدل چی په قاهره کی اصلاً څه تیریري ، ځکه د بندي کیدو نه یواځې دوه ورځې وړاندې سامي شرف د شوروي د سفیر ولادیمیر ونګرادوف نه پوښتنه وکړه چی ښه به نه وي د شوروي یو لوړ رتبه نماینده قاهرې ته راشي ، ځکه دا به یواځې 'د جمهور رئیس د دريځ د پیاوړي کیدلو سره مرسته وکړي' . سفیر اصلاً په تکنیکي ډول هغه ته د ځواب ورکولو نه ډډه وکړه .

علي صبري او د هغه ملګري د می په ۱۶ مه ونيول شول ، او پوډګورني قاهرې ته ۹ ورځې وروسته را ورسید ، د ځانه سره یی د تړون لومړی نقل متن راوړ . زه د تړون د ټولې مفکورې سره مخالف وم ، ما فکر کاوه چی دا به خلکو ته د ۱۹۳۶ کال د انګریزانو او مصر ترمنځ تړون را یاد کسړي ، چی خلکو تري ډیره بده خاطره درلودله . کله چی د سادات په غوښتنه ، د بهرنیو چارو وزیر محمود ریاض ما ته تیلیفون وکړ او د دې په هکله یی زما نظر وغوښت ، ما ورته وویل چی د تړون موده (۲ کاله) هماغه د ۱۹۳۶ کال د تړون موده ده .

ترون وشو خو موده ي ۱۰ کالو ته راکمه شوه .

د می په ۲۷ مه نیټه د ترون په لاس لیک کولو سره امریکایان اریان شول . فیصل پادشاه واشنگتن ته په یو رسمي سفر تللی ؤ چی کله د ترون د لاس لیک کولو خبر خپور شو ، نکسن دده نه د ترون د اهمیت په هکله ژورې پوښتنې وکړې . آیا ددې مطلب دا کیدي شي چی د بهرنیو چارو د وزیر راجرز ټولې هلې ځلې د هیڅ سره برابرې شوې ؟ فیصل پادشاه د جون په نیمايي کی قاهرې ته راغی ، او روسانو ډیره علاقه درلوده چی د پادشاه دغه سفر تعبیر کړي ، او هم د قاهرې ، ریاض او تهران ترمنځ د اړیکو د تودوالي په اهمیت ځانونه پوی کړي ، همدارنگه امریکایانو غوښتل د ترون تطیقي او عملي اړخونه ځان ته معلوم کړي .

بیلوالی زیاتیري

سادات د لومړي لوی ازموينې نه بريالی راووت . د جمهور رئیس په توگه اوس دی د پوره واک خاوند ؤ ، خو د علي صبري د ډلې لارې د شوروي اتحاد سره اړيکې کمېځې کړې وې . اوس د جنجال يوه نوې منځ په جوړيدو وه ، دا ځل د مصر له سرحداتو نه بهر - په سوډان کې .

ډگرمڼ جعفر نميري چې په سوډان کې د ۱۹۶۹ کال د می کودتا په لاره اچولې وه ، د پراخه سياسي ملاتړ د ترلاسه کولو له لارې ځان ټينگ کړی ؤ . د سوډان د کمونيست گوند اکثر و غړيو ، چې په عربي نړۍ کې د ښه نظم درلودونکو گوندونو څخه ؤ ، په لومړيو کې د ده ملاتړ وکړ ، سره له دې چې ده په سياسي گوندونو بنديز ولگاوه او يو د سوډان سوسيالستي اتحادي جوړ کړ ، دا د ناصر د عربي سوسيالستي اتحاد په څير ؤ . د نميري دا خو ښه وه چې د سوډان کمونيست گوند به هم د مصر د کمونيست گوند په لاره لارشي او په رسمي ډول به ځان ټينگ کړي ، خو دوی دا کار ونه کړ . د دی پرځاي ، د گوند مشر عبدالخالق محبوب ، دا گوند په مستقلة لاره روان کړ او د لسو کسانو نه جوړې شوې د انقلابي قوماندې شورا د دري پلويانو غړيو بابکر النور ، فاروق عثمان حاد الله او هاشم العطاء سره يې په پټه اړيکې ټينگې کړي .

داسې شواهد موجود وو چې د سياسي تو نل په دا بل سر کې کمونيستان د نميري د مخالفينو سره يو ځاي لگيا وو ، د امت د گوند د غړيو سره چې اوس غير قانوني ؤ . په ۱۹۵۶ کال کې د سوډان د استقلال کتبي په وخت کې د امت گوند د هغو دوو گوندونو څخه يو ډير محافظه کار او ملي گوند ؤ چې لږو ډير يې سياسي قدرت په خپلو منځو کې سره ويشلای ؤ . دې گوند زيات ملاتړ په انصارو کې درلود ، د مهدي د کورنۍ د پلويانو په منځ کې يې زيات ملاتړ درلود ، چې په ۱۸۷۰ کې يې د مذهبي ناسيوناليزم يو غورځنگ پيل کړ ، او په ۱۸۸۵ کال کې د کورډون د مرگ سبب شو او ۱۳ کاله وروسته د انگرېزي - مصري پوځ له خوا بيا سوډان ونيول شو .

د انصارو د قبیلې اصلي ځای د ابا جزیره ده چی د خرطوم جنوب ته ۱۰۰ مبله لیري د سپن نیل په غاړه پرته ده . د ۱۹۷۰ کال په مارچ کی په دې جزیره کې د دیرش زرو انصارو په شاوخوا کې سره راټول شوي وو . ټول وسله وال وو ، ماشین کن ، هاوانو نه او د ټانک ضد وسلې او تومانیچي یی درلودې . د مارچ په ۲۷ مه نيمري یوه هڅه وکړه چی خپله دغې جزیرې ته ورشي او د انصارو سره خبرې وکړي خو ورسره دښمنانه کوزاره وشوه ، او لکه څنگه چی یی په دا بله ورځ خلکو ته خطاب کاوه ، ویی ویل چی د ده سر د خطر سره مخامخ ؤ .

انور سادات دا وخت په سوډان کی ؤ ، دی هلته د ناصر له خوا لیږل شوی ؤ چی د نيمري سره شخصي تماس ونیسي . د حالاتو د ډیر خرابوالي له امله نيمري د بهرنیو مرستو د لاس ته راوړلو د ضرورت احساس وکړ ، او ناصر ته یی یوه غوښتنه راو لیږله ، د ابا په جزیره باندي د برید له پاره څو مصري هوايي پوځي یونټونه راو لیږي . سادات د ده د غوښتنې ملاتړ وکړ . خو ناصر ونه منله . هغه نه غوښتل مصر د سوډان په کارونو کی نیغ په نیغه ور داخل شي ، په دې یا بله توگه سوډانیان د مصر په وسلو ووژل شي . بیا نيمري انصارو ته یو اخطار ورولیږه ، او سوډاني الوتکې په جزیره باندي ور والوتلې . د دې الوتنو او ورپسې د بمباریو له امله په انصارو کی د مرگ ژوبلې اندازه ډیره درنه وه . د انصارو مشر امام هادي المهدي چی ور باندي د آرو دور د راپورته کولو تور ؤ ، په رموز ډول د سرحدی پیره دارانو له خوا هغه وخت ووژل شو چی حبشې ته یی د تښتیدلو هڅه کوله .

نيمري عبدالخالق محبوب او د مهدي وراره سید صادق المهدي چی د جون راهیسې په زندان کې پراته وو په یوه پوځي الوتکه کی کینول او قاهرې ته یی ولیږل ، ناصر ته یی یو لیک ورسره واستاوه چی دوی په زندان کی وساتي . ناصر زه د یو دوستانه پیغام سره صادق المهدي ته ورولیږلم چی ورته ووايم دی باید قاهره د سیاسي پناه ځای ونه بولي ، خو دا ښه وه چی دی د سوډان نه راووت ، ترڅو کارونه په سوله کی پرمختگ وکړي ، د عنعنوي او بنیادگرو ځواکونو ترمنځ کشش پیدا نه شي ، ځکه دا د کورنۍ جگړې پرته بله نتیجه نه لري . صادق المهدي د ناصر په پیغام عمل وکړ او په قاهره کې یی څو کاله آرام تیر کړل .

خو محبوب هر چا ته په هجرت کی د خپل ژوند نه په شکایتونو سر شو .

د مسکو نه داسې معلوماتونه را تلل چې د شوروي متفکرین په دې ډیر خوربيري چې دی په زور شړل شوی دی او هلته بندي دی ، اندیینه یی ده چی ده ته به څه پېښيري . یو سړی چی د عربي نړۍ د څیړنې د کومي مؤسسې غړی ؤ په مسکو کسی یی د مصر د سفارت سره تماس ونيو او پوښتنه یی تری وکړه ، آیا د دې امکان شته چی محبوب بیرته سوډان ته لاړ شي که نه ، او هلته د ده د تگ په هکله قاهره څه فکر کوي ، دا به څه جنجال را پیدا کړي ؟

بیا ناصر محبوب را وغوښت او ورته وی ویل ، دا ته چی په کومو خبرو لگیا یی ډیرې بیخایه دي . 'زه درته وایم چی همدلته اوسه . خوزه تایا بل څوک نه بندي کوم . د دې دفتر نه چی وځي دوه پاکتونه به ومومي چی د هغوي په مرسته به وکولای شی په نړۍ کی هر چیرې چی وغواړې هلته ولاړ شي . دا بالکل ستا خپله خوښه ده چی چیرته ځي' .

نو محبوب چی د ناصر دفتر نه راووت دوه پاکتونه یی راپورته کړل ، په یوه کی یو پرانیټی هوایی تکت ؤ او په بل کی څو سوه سترلنگ پونډه وو . هغه مخامخ هوایی ټکر ته لاړ او په هغه لومړۍ الوتکه کې وروخت چی خرطوم ته روانه وه . هلته چی ورسید ونيول شو او بندي شو .

د ۱۹۷۱ کل په نیماي کې د نميري او کمونیستانو ترمنځ شخړه وروستی درجې ته ورسیدله . د جولای په لومړیو کی محبوب له زندان نه پټ وایستل او پټ شو . د جولای په ۱۹ مه کین افراطیون راپورته شول . یوې ډلې یاغیانو د پوځ مرکزی دفترونه ونيول ، نميري یی ونيو او بندي یی کړ . د نميري لیر تر لیره دیرش کسه وفلداران او پوځي منصبداران په ډیرو بدو شرایطو کی ووژل شول .

د خپلو وړاندینیو څرگندونو سره سره چی ویل به یی دوی نه غواړي د پوځي اړو دور له لارې ځانونه سیاسي قدرت ته ورسوي . کمونیستانو په کودتا کی تر ټولو زیاته فعاله برخه درلودله ، دا کودتا د هاشم عطاء له خوا رهبري شوه . قاهرې ته چې د کودتا خبر را ورسید سادات ډیر ژر یو ځانگړی استازی خرطوم ته ولیږه چی د نميري د سرد سلاټی حال ځانته معلوم کړي ، خو د عطاء یواختی ځواب دا ؤ چی د کاره لیري کړل شوی جمهور رئیس به ژر د محاکمې میز ته راکش کړل شي او په دې هکله د خبرو اترو څه ضرورت نه وینی .

همدارنگه د انقلابي قوماندې په شورا کې د کمونیستانو دوه پخواني پلویان

غري بابکر النور او فاروق عثمان حاد الله ، چي دکودتا په وخت کی په لندن کی وو ، خرطوم ته د بريالي راستنيدلو په تکل کی شول . بابکر النور د نميري وروسته د جمهور رئيس په توگه نومول شوی ؤ . خو کله چی د دوي د سورله د برتانوي هوايي کرښې يوه الوتکه د ليبيا د خاورې د پاسه د خرطوم په لور په هوا کې را روانه وه ، ورته د ښکته کيدلو امر ورکړل شو . دا د واړه سړي د الوتکې نه را ښکته کړل شول ، بنديان وساتل شول او بيا د سوډان مقاماتو ته لاس تړلي وروسپارل شول .

خو د قذافي د دغې مداخلې پرته هم کودتا د ماتي سره مخامخ وه . د خلکو له خوا دکودتا بيخي لږ ملاتړ وشو چی د نشت سره برابر ؤ ، او په ۷۲ ساعتو کی وفادارو پوځونو بيا د پایتخت کنترول په خپل واک کې ونيو . د پوځ مرکزي دفترونه بيرته ونيول شول او نميري آزاد شو .

په خرطوم کی د شوروي نماينده گانو دکودتا د مشرانو سره نژدې تماس ساتلی ؤ او مسکو د دوی ملاتړ ته را وتلی ؤ . روسانو هڅه کوله اوس دکودتا د مشرانو په وکالت مداخله وکړي ، د نميري سره مخامخ او هم غير مستقيم د مصر د حکومت له لارې . پوماناروف دا وخت په قاهره کی ؤ ، شخصاً يي د کارگرانو د اتحادې د مشر شفيعه احمد الشیخ په وکالت ، چی په هغه کال کی يي د لينن د سولې جايزه په گډه گټلې وه ، سادات ته پيشهاد وکړ . سادات د نميري سره په تيلفون خبرې وکړي ، هغه ته وويل شول چی د روس غوښتنه ډيره ناوخته را ورسیده . شفيعه الشیخ ، د محبوب او خوارلسو نورو سيمه ييزو اولور رتبه مشرانو سره يو ځای اعدام شوی دی . دوی البته په ډيره چټکي سره بيله دې چې محاکمه يا شکنجه شي د خپلو اعمالو په سزا رسيدلي دي .



روسان د وينو د دغې جام په هکله چی د دوي دوستان پکې ولمبیدل ډير ناراضه وو ، اود نميري او سوډان پر ضد يي په پراخه پيانه بد تبليغات پيل کړل . پوځي او نورې مرستې يي بندې کړي ، او د سوداگري اړيکي خراب شول . د سوډان حکومت د هغه څه پر ضد سخت عکس العمل ښکاره کړ چی ورته د سوډان په کورنيو چارو کی د شورويانو د پرله پسې مداخلې هڅې ويل شوي وې . د انقلابي شورا يو غړي عبدالهاشم قاسم د شوروي سنير احضار کړ او په ډيره سخته ژبه يي ورته يو ليکلی يادښت ورکړ . متن يي داسی ؤ ، 'د سوډان انقلابي شورا د شوروي اتحاد نه غوښتنه کوي د سوډان د حکومت پر ضد خپل

کمپاین په بشپړه توګه پای ته ورسوي . هغه کمپاین چې دلته یې د ځینو کمونیستي مشرانو د وژلو له امله پیل کړې دی . تاسی باید پوی شی چې د دغی کمپاین جاري ساتل به په راتلونکي کی د سوډان او شوروي په اړیکو ډیره بده اغیزه وکړي . د انقلابي قوماندې شورا دا حق یواځې د ځان بولي چې د سوډان د حیثیت او وقار د ساتلو له پاره د هر عمل ضرورت وي ، وکړي ، مګر که په ځلیریشو ساعتو کی ورته د منلو وړ ځواب را ورسیري ، .

شورویانو اصلاً دغې اخطار ته سم او پر وخت عکس العمل وښود . په مسکو کی د سوډان سفیر د شوروي د بهرنیو چارو وزارت ته وغوښتل شو ، او په لاندې عبارت ورته لیکلی یادښت ورکړل شو : 'مونیر اوس هغه پیغام د څیرني لاندې نیولی دی چې د سوډان د انقلابي قوماندې شورا را لیرلی دی ، خو تر هغی چې دا څیرنه پوره کیږي ، مونیر غواړو تاسی خبر کړو هغه اخطار چې د سوډان د انقلابي قوماندې د شورا له خوا شوروي اتحاد ته ورکړل شوی ، په عبارت او ژبه دواړو کی ډیر راپارونکی دی ، او شوروي اتحاد هغه بالکل ردوي . هیچا ته اجازه نشته چې شوروي اتحاد په دی ډول مخاطب کړي . آن چې په امپریالیستي کمپ کی زمونږ دښمن ډیره موده پخوا په دې پوی شوي دي چې د داسی خبرو زمانه ډیره پخوا تیره شوې ده ، او مونیر اریان یو چې د سوډان مشران دې ته اوس را رسیدلي دي' .



رئیس سادات ۱۹۷۱ کال د 'تصمیم کال' اعلان کړی ؤ ، خو د اونیو په تیریدو سره دا په کراره کراره معلومیده چې په دې کال کی د کومو پوځي عملیاتو امکان نه ؤ . د پورته تګ پرځای د مصر له پاره هره ورځ حالات د اندیښنی وړکیدل . سیاسي حالاتو په داسی یو لور پرمختګ کاوه چې یو کال دوه وړاندې یې بیخي سوال نه را پیدا کیده . د یوې خوا نه بورژوا عناصر چې د تیلو د پیداوارو له امله یې اقتصادي نفوذ مخ پر زیاتیدو ؤ ، ورځ په ورځ زیات پیاوړي کیدل ، له بلې خوا نه هغه کسان چې ځانونه یې مترقي بلل (د علي صبري ډله) په حقیقت کی د قدرت د نیولو سره ډیره علاقه درلودله اوبس . د مسکو او قاهرې ترمنځ د تفاهم فاصله هره ورځ زیاتیدله .

د لارې د پاکولو په یوه هڅه کی سادات پرېکړه وکړه یو ځل بیا مسکو ته لاړ شي ، د بهرنیو چارو وزیر محمود ریاض او د وسله والو پوځونو لوي

درستيز جنرال محمد صادق بي له ځانه سره بوتل . د ۱۹۷۱ کال د اکتوبر په ۱۲ مه يي د روسانو د مشرانو برژنف ، کوسيگين ، پودگورني ، گريچکو ، پوناماروف او ويندگرادوف سره په يوه غونډه کې گډون وکړ . د خبرو د جريان نه څرگنده شوه چې رئيس نه شي کولاي په چټکي سره د يوې بلې جگړې په لور لاړ شي ، هغه جگړه چې گومان پري کيده ټولې ستونځې به آوارې کړاي شي ، ده د نويو سياسي لارو د پرانيټلو په هکله د ملاتړ او مرستې غوښتنه وکړه ، خو څه کټه يي ونه رسوله .

برژنف غونډه په دې ډول پيل کړه : د انديښني ورډه چې دوی سره په دومره ډيره موده کې ونه ليدلای شول . دښمنان لگيا دي زمونږ د دوو هيوادونو ترمنځ پانې تکوهي ، نو دی هيله لري له تشریفاتو پرته په صميميت کې خبرې اترې وکړي .

سادات دی په خپلو خبرو کې را ونيو . هغه وويل ، 'زه به خبرې پيل کړم ، زمونږ د تير مارچ له کتنې نه را پدېخوا څه پيښ شول . په هغې کتنه کې مونږ د اور بند او ورپورې د تړلو مسایلو په هکله خبرې وکړې . بيا د هغې نه وروسته مو د لیبيا او سوري سره د يو ځای کيدلو پریکړه وکړه ، مونږ په مصر کې يوه ستونځه درلودله - د مشرتابه دې اتفاق ستونځه . د يووالي مسئله دې اتفاقه کيدلو اصلي علت نه و ، خو ما داسې گومان وکړ چې کيدی شي دښمنان زمونږ دې اتفاق نه کټه پورته کړي ، نو ځکه مې په چټکي سره عمل وکړ . ما د شوروي سفیر راوغوښت او ورته ومې ويل چې په مشرتابه کې لانجه را پيدا شوې ده او غواړم آواره يي کړم ، علي صبري له ميدانه وباسم . ما ورته وويل ، زه له دې ويريريم ، لويديځ کې به داسې آوازې شي چې د مسکو سرې له منځه ووت او اوس مصر د لويديځ په لور روان شو . بيا دوه ورځې وروسته ، راجرز قاهره ته راغی ، او نوي پيشنهادونه يي وکړل ، چې دې کار زمونږ او ستاسې ترمنځ بدگوماني زياته کړه . خو ما درته ويلي و چې د راجرز د راتگ نه ډير وړاندې څه روان وو ، او د راجرز سره له کتلو وروسته بيا ما ويندگرادوف راوغوښت او هغه ته مې د راجرز سره د خپلې کتنې تفصيل ووايه چې تاسې مې پرې خبر کړئ .

هغه وويل ، تاله ما نه غوښتنه وکړه چې د يو اوازي دپاره کار وکړم .

'زه تاسره موافقه لرم . ما په اپريل کې پودگورني ته وويل چې که د اوازي

د پاره په سلوکې نیم امکان هم وي ، زه به پري کار وکړم . زه هغه خبرې راپه یادوم چی ما پودگورني ته د تړون د لاس ليک نه وروسته د مسکو په لور الوتکې ته ترختو وړاندې کړې وې : ما ورته وويل ، «زه له تاسې نه یواځې یو شی غواړم ، په ما اعتماد وکړئ» د می له ۱۳ می وروسته زه د کړکېچ سره مخامخ شوم ، تصمیم می ونيو او اله کوله می اواره کړه . خو لویدیځ له دې نه کته پورته کړه او هڅه یې وکړه داسی وښيي چی گوندې ما خپل دریځ بدل کړ ، سوسیالیزم وړانوم او د ناصر له لارې کړخم . هغوی دا خبره وشاربله چی امریکایانو مونږ سره د یو سوله ییز اواړي د موندلو له پاره اړیکې ټینګې کړي دي . نو ما د سپتمبر د ۱۶ می په خپله بیانیه کی دا هر څه په ډاګه کړل ، د جولای په ۶ مه راته نکسن یو پیغام راولیږه - د هغی جزئیات می تاسې ته لیږلي وو - په هغې کې یې له ما نه تاسې سره زمونږ د تړون په هکله معلومات غوښتی ؤ ، او غوښتي یې ؤ ځان پوی کړي چی مونږ اوس هم د عمل آزادي لرو ، که نه ؟ ما ورته وويل ، د امریکې سره زمونږ اړیکې تر څلورو ورځو پخوا پورې شلیدلې وې کله چی هغوي زمونږ د بهرنیو چارو د وزارت یو مرستیال محمود ریاض سره تماس ونيو ،

سادات بیا د سوډان پېښو ته را وگرځید . هغه وويل : 'هغه وخت پودگورني ما سره په قاهره کې ؤ ، ما هغه ته د سوډان په هکله خپل نظر ووايه. ما ورته وويل : 'یوه میاشت وخت ما ته را کړئ ، زه به تمیري مسکو ته درولیرم . دی به ترهغې وخته پورې په دې پوی شي چی له مسکو پرته ده ته څوک د مرستی لاس نه ورکوي . اوس هم په سوډان کې هوا کړمه ده او د خلکو وینه هم توده ده . خو هغه پریردئ ، زه به تمیري درولیرم» .

سادات بیرته د مصر - شوروي د اړیکو مسثلي ته راغئ . هغه وويل : 'لکه څنګه چی درته ما د مخه ويلي دي ، زمونږ او د شوروي اتحاد هدفونه یو شی دي . مونږ خپل دریځ نه دی بدل کړی . سر بیره پردې ما د مارچ په ۲۳ مه یوه غوښتنه وکړه چی مونږ باید ګډه ستراتیژي ولرو . زه نن بیا دغه غوښتنه تکراروم . ما پاناماروف ته وويل چی مونږ له ډیرو مارکسیستي هیوادونو لکه چین او کیوبا نه تاسې ته په دوستی کې درنژدې یو . زه تل خپلو خلکو ته دا وایم چی تاسې مونږ سره د ضرورت په وخت کی په ډیر اخلاص او رښتینولۍ ودریدئ . زه تاسې ته هغه څه وایم چی پري رښتینې عقیده لرم - هغه دادي چی

لویدیځ امپریالیستان غواړي زموږ او د شوروي اتحاد ترمنځ پانه ټکوهي . دا یواځې د امریکې او صهیونیزم په کټه ده اوبس . لکه څنګه چې ما ویلي ، زما په عقیده امریکا دري هدفونه لري ، او په دې کې د اسرائیلو سره سترګه په سترګه کوري . لومړی ، دوی غواړي له سیمې نه د روسانو شته والی لیري کړي او د عربانو او شوروي ترمنځ بدکوماني را پیدا کړي . دویم ، دوی غواړي مصر لوڅ او بی ملګرو کړي ، ځکه مصر ښودلې ده چې یو عصري او پرمختللی هیواد څنګه جوړیږي شي ، په داسې حال کې چې دوی غواړي دا یو وروسته پاتې افریقایي هیواد وي ، او د کتابونو نه زیات اهمیت ونه لري . دریم . دوی غواړي په عربي نړۍ کې ټول پرمختیایي حکومتونه له منځه یوسي ، یوځل چې مصر یواځې شي بیانو دا کار اسان دی .

رئیس سادات را یاده کړه چې کوسیګین د ده نه د سعودي عربستان د دریځ په هکله پوښتلي ؤ . هغه وویل ده د پادشاه فیصل سره د امریکې او مصر د اړیکو په هکله په صمیمیت خبرې کړې دي ، او فیصل وعده کړې ده چې دوه اوفه وروسته به شهزاده فهد امریکې ته ولیري . سادات وویل ، له فیصل نه د ده غوښتنه داوه ، چې کله ماته (سادات ته) دا موقع تر لاسه شي په منځني ختیځ کې د امریکې پالیسي را ښکاره او افشاء کړم ، هغه (فیصل) ته به دا خبره که ګرانه هم وي ، که د مصر پرخوا نه دریري ، باید بی طرفه پاتې شي . فیصل ډیر احساساتي شو او وی ویل ، دی به تل د سادات پر خوا وي . رئیس سادات وویل چې د شاه سره یې هم اوردې خبرې کړې ، د هغه په فکر امریکایان داسې یو نامکمل او اوزي غواړي چې مصر به سینا په دې شرط بیرته تر لاسه کړي چې ځان له نورو عربو نه وشلوي . خو که هغه (سادات) د امریکې د پالیسي رښتینوالی افشاء کړي د هغه دریځ به هم بالکل د فیصل په څیر وي .

سادات خپلې خبرې په دې ډول پای ته ورسولې ، هغه د دوه شیانو غوښتنه وکړه : امریکایان تل دا وای چې دوی به اسرائیل د عربو نه لوړ او وړاندې کړي ، خو دی د شوروي نه غواړي چې لږ تر لږه مصر د اسرائیلو سره برابر وشمیري . او دویمه غوښتنه یې هماغه ده چې له پوډګورني نه یې کړې وه . د اعتماد خبره . هغه وویل : 'زموږ دوستي تکتیکي نه ده ، دا یوه ستراتیکي موضوع ده' .

سادات د شوروي مشرانو سره هماغه ورځ یوه بله غونډه هم وکړه ، په

هغې کې ده د علي صبري د ډلې خبره راپورته کړه . هغه وويل : 'نه غواړم تاسې زما په هکله په اوازو باور وکړئ ، هغه کسان چې اوس بنديان دي ځيني يې سفیر ويندکراډوف ته ورغلي وو او هغه ته يې ويلي وو چې زه مصر په امريکايانو پلورل غواړم او د ناصر له کرښې نه اوړم . خو زه مصر په امريکايانو نه پلورم او زما لاره بدله شوې نه ده . په هيواد کې د نظرياتو بيلوالی را پيدا شو . رئيس يو ډول خبرې کولې او ملگرو يې بل ډول . د هيواد کورنی حالت اوس ډير بڼه دی .

برژنف خبره ونيوه ، ما چې کله د مصر د کورني حالت په هکله پوښتنه وکړه زما مطلب اقتصادي حالت ؤ ، او د بني اړخ د ځواکونو قوت ، نه د علي صبري معامله . سادات وويل ، د بني اړخ ځواکونه ډير کمزوري دي . زه هغوي په يوه ثانيه کې له منځه وړلی شم . بني اړخ په مصر کې غاښونه نه لري ، او زه يې غاښونو پيدا کولو ته نه پريږدم .

په دا بل سهار د اکتوبر په ۱۳ مه بله غونډه وشوه . برژنف د سادات صفت پيل کړ او وي ويل ، دی ډير خوشاله دی چې د دواړو هيوادونو ترمنځ د دوستۍ د اړيکو دوام ويني ، هغه دوستي چې بنسټ يې رئيس ناصر ايښی دی . ده وويل ، شوروي اتحاد مصر ته له هغه څه نه ډير زيات ورکړې چې دوي ځيني سوسيالستي هيوادونو ته ورکړي دي . د مصر په وړاندې د شوروي دريځ تکتیکی نه دی ، بلکې د شوروي اتحاد د کمونيست گوند د ۱۹۷۱ کال د مارچ په څليريشتم کانگرس کې پري پوره خبرې او پريکړه شوې ده .

برژنف بيرته د علي صبري د ډلې موضوع ته را وگرځيد . هغه وويل : 'ما به د مصر د کورنيو چارو په هکله هيڅ نه وو ويلي ، که تا دا خبره لومړی راپورته کړای نه وای . تا په مشر تابه کې د لانجې د را پيدا کيدو خبره وکړه . دا خلک مونږ پيژنو ځکه هغوی به تل ستا او د رئيس ناصر نماينده گان وو . هغوی مونږ سره په خبرو اترو کې برخه اخيستي ده ، او تر هغې چې زما په یاد دي هغوي کله هم دلته په خپل سر نه دي راغلي . وروستی سړی چې ما وليد سامي شرف ؤ . زه ډير ناوړه کاره وم ، خو چې راته وويل شول د رئيس سادات پيغام ورسره دی ، ما هغه وليد . زموږ د خبرو اترو تفصيل د پونا ماروف سره شته - که غواړئ ليدلای يې شي . زما په یاد دي هغه وويل چې دی د ناصر مرستيال ؤ او اوس د سادات مرستيال دی . زه باور نه شم کولای د سادات استازی دې د سادات دښمن وي . نو زه خپل ورور سادات ته دا ويل غواړم

چې مونږ د هغه څه سره هېڅ کار نه لرو چې دوی به کیدي شي ویلي وي .
مونږ ته ویل شوي دي چې دوی ځینو په تحقیقاتو کې ویلي دي چې شوروي
اتحاد د دوي په نیتونو خبر ؤ ، خو زه درته ډاډ درکوم ، داسې نه ده .

برژنف د سوډان او لیبیا په پرمختګونو هم انډینمن ؤ او هم اریان . هغه
ووېل ، د ناکلې کودتا نه یواځې دوه میاشتې وړاندې شوروي د هغه د پالیسیو
د ملاتړ له پاره نمیري ته یو پیغام لیږل ؤ ، سره له دې چې دغې پیغام د سوډان
کمونیستان وځورول . هغو تورونو چې کونډې شوروي د کودتا ملاتړ کړی
مونږ ډیر خپه کړو . د قذافي په هکله باید ووايم : 'مونږ هغه نه پیژنو ، هغه
موکله نه دی لیدلی ، مونږ د هغه یا لیبیا پر ضد څه نه لرو . خو زه نه پوهیږم
هغه ولې پر مونږ د خولې بریدونه کوي ، کمونیزم او شوروي اتحاد ته بد وایي .

برژنف ووېل : دوی ته ډیره ګرانه ده په دې پوي شي ، یو هیواد چې د مصر
سره په یو فدراسیون کې ؤ ، شوروي اتحاد ته بدرد وایي . 'مونږ د خلکو د خبرو
نه په هغوي قضاوت کوو . قذافي ولې مونږ ته بد وایي ؟ مونږ هغه ته څه بد نه
دي رسولي ، او مونږ هېڅ دلیل نه لرو هغه ته بد ورسوو . هغه په شوروي اتحاد
باندې د خولې د بریدونو له اسله بورژوا مطبوعاتو ته یو سوغات دی . هغه څه
چې قذافي وایي ، شوروي ته څه تاوان نه شي رسولي ، او یو وخت به راشي
چې دی به په هغو ټولو خبرو پېیماننه وي چې د شوروي په هکله یې کوي .
مونږ د عربو خلکو سره په خپلو اړیکو خوشاله یو او ویاړو ، خو ځیني شيان
شته چې سر مو پري نه خلاصیږي .

د پخوا په څیر د برژنف پیغام ، د کورني بیداری او ټینګښت یو پیغام ؤ .
'مونږ یو ډیر پیاوړی ګوند لرو ، پیاوړی کمسومول ، پیاوړی انقلاب ، نو هېڅ
ډول کورني دښمن مونږ ته ضرر نه شي رسولي . هغه ووېل ، زمونږ ټولنه
د بلشویکي انقلاب پر بنسټونو جوړه شوې ده ، خو په مصر کې له دننه خوا نه
تخریب ډیر اسان کار دی . دا تصادفي خبره نه ده . د مصر راډیو او تلویزیون
کې داسې څه ښودل کیږي چې زمونږ دوستي کمزورې کوي . مونږ فکر کوو په
مصر کې داسې هڅې په لاره اچول شوې دي چې زمونږ د دوو هیوادونو ترمنځ
اړیکې خرابې کړي ، خو هغه د سادات د ځینو غوښتنو سره هم نظري ښکاره کړه
چې پر هغه باید اعتماد وشي - 'مونږ خوشاله یو خپل ګران او صمیمي دوست
رئیس سادات دلته په مسکو کې وینو ، .

برژنف زیاته کړه 'تاسې وایې چې خلک مو صمیمي او تاوده دي ، کیدي

شي زموڼر خلک دومره تودوخه ونه لري خو درېتيا وو او دروغو په وړاندې ډير حساس يو . د هغوی په توپير پوهيدې شو . په ټوله نړۍ کې خلک په دې پوهيږي چې مونږ تاسی سره مرستې کوو ، خو دا د شوروي بزگرانو ، کارگرانو او د شوروي خلکو په خوښه کيږي . په دې هيواد کې هر سړی له تاسی سره د مرستو کولو په اصولو باور لري ، دې خبرو برژنف ته موقع ورکړه راياډه کړي مصر ته د شوروي پور اوس پنځه ميلونه روبله کيږي . 'د دې مفهوم دادی چې مونږ مالونه صادر وو خو په مقابل کې څه نه تر لاسه کوو ، هغه وويل : 'زه کيله کول نه غواړم ، خو دا ددې له پاره دريادوم چې زموڼر د اقتصادي مرستو په ستونځو باندې پوي شي ،

غونډه په تازه اخطارونو سره پای ته ورسيدله . برژنف وويل : 'مونږ بايد د امپرياليزم په وړاندې خپلې مبارزې ته زور ورکړو . مونږ بايد په کوم سياسي دام کې ښکيل نه شو ، او مونږ بايد له خپل دريغ نه يوساتي متر هم په بيرته لار نه شو . مونږ بايد هيڅکله هم د خپلو خلکو او دوستانو سره خيانت ونه کړو . امريکايان تاسې ته د خپلو راتلونکو انتخاباتو له امله پيشنهادونه کوي ، خو دا په بدله څيره کې د مصر او د هغه د دوستانو ترمنځ د پاتې ټکو هلو هڅه ده ، برژنف سادات ته ورياده کړه چې دی په راتلونکي کال کې د نکسن سره کوري ، او حتماً به منځني ختيځ د خبرو اترو له پاره د موضوعاتو څخه وي . دا ډيره مهمه ده چې تر هغې بايد د مصر مشران د امريکايانو له خوا په ايښودل شو يو داسونو کې ونه نښلي .



په مسکو کې د صميمي نظرياتو د تبادلې سره سره د شوروي او مصر د مشرانو د متقابل باور کوم رېښتيني بنسټ کينښودل شو . د سادات او شوروي اتحاد ترمنځ د اړيکو لومړی پړاو د دويم پړاو په لور روان ؤ ، دا ډير سخت پړاو ؤ ، د دې پړاو لوړه څوکه د ۱۹۷۲ کال په جولای کې د شوروي مشاورينو شړل ؤ .

د ستونځې يوه برخه په مصر کې د شوروي د يوزيات شمير استازو ژوره لاس وهنه وه . د شوروي مامورينو له خوا د مصر نه د سرو زرو د ايستلو قاچاق روان ؤ ، (د رمضان جنګ ته تياری ، ۱۶۰ مخ) ، د جنګ د وزير جنرال محمد صادق او لوړ رتبه پوځي مامورينو ترمنځ د خولې جنګ روان ؤ ، د سمندري پوځ جنرال کروشيکوف له خوا په سره سمندرګي کې د مراسمترو او بيرينس په

سیموېې د روسي جنګي کشتیو د ځانګړو اسانتیاوو د برابرولو غوښتنه کیدله ، د روسانو له خوا دا هڅې هم روانې وې چې د قاهرې په لویديځه خوا کې هوایي ډګر د مصر د مقاماتو له صلاحیت نه ویاسي او په خپل کنترول کې راوړي ، روسي اوسیدونکي دلته د قاهرې نه بیل کړي ، د ښار په منځ کې د دوی د متخصصینو او سیاسي استازو کورنیو د کارونو او سوداګرۍ له پاره ډیر ځایونه را نیولي وو . په ما باندې خپله په پراودا کې ډیر بد ویل کیدل له دې امله چې ما په الاهرام کې یو مضمون خپور کړی ؤ چې روسانو د اوسني حالت ، نه سوله او نه جنګ ، نه ډیره کټه پورته کړې ده ، ځکه دې مصر زیات په روس پورې وتاړه .

دا ځانګړې تحلیل د جنګ د هغو لویو یوه نتیجه وه چې د الاهرام د ستراتیژیکو څیړنو په مرکز کې د لاس لاندې وه ، او دکمیوټر نه پکې کار اخیستل کیده . د نورو شواهدو پواسطه یې ملاتړ کیده . د مثال په توګه ، ما دا وخت د ایټالیسی دکمونیسټ ګوند د مشر ، لیو جی لانګو سره په روم کې د ده په ګوندي دفتر کې یوه مرکه کړې وه . ما د 'نه سولې ، نه جنګ' په هکله څه تبصره کړې وه . هغه زما نه پوښتنه وکړه : 'اواړي راوستلو ته ستاسې ولې دومره تادې ده ؟ زه داسې ګومان کوم په مصر کې به د اوسني حالت دوام ټولو پرمختلونکو عناصرو ته موقع ورکړي خپله پوریزه مبارزه لاپیاوړې کړي او د خلکو د سیاسي شعور او پوهې سطحه لوړه کړي . دا به تاسې په دې بریالي کړي چې ټولنیز او ملي انقلاب په یو وخت کې وړاندې بوځي' . ما چې دا مرکه خپره کړه ، ناندری راپورته شوې ، داسې څرګنده شوه چې ګوندې ځیني کمونستان په هره بیه چې وي د منځني ختیځ د ستونځې د اواړي سره مینه نه لري .



د شوروي نه هوښیاری د مصر په وړاندې خپل دریځ ته ډیر تاوان ورساوه ، او امریکایانو د امکان تر اندازې پورې د شوروي د غلطیونه کټه پورته کړه . خو د دې له پاره چې سادات ولې خپله پاملرنه له شورویانو نه د امریکایانو په لور راواړو له ، ژور علتونه شته .

د سادات د مسکو له کتنې نه لږ وړاندې ، د ۱۹۷۱ کال د سپتمبر په پای کې ، په واشنگتن کې د ویلیام راجرز محمود ریاض او د دواړو خواوو د یو شمیر نورو لوړ رتبه ماسورینو ترمنځ یوه کتنه شوې وه ، په هغې کې یوه وروستی هڅه وشوه چې یوې (موقتي موافقې) ته ورسیري ، د امریکې د بهرنیو چارو

وزیر په دې څه عقیده درلودله . د غونډې نه څه د زړه پورې نتیجه راونه وتله ، په قاهره کې داسې گومان کیده چې بهرنۍ مهمې پریکړې نورې د امریکې د بهرنیو چارو په وزارت کې نه کیږي ، بلکې دا صلاحیت اوس د رئیس نکسن د امنیتي مشاور هنري کیسینجر لاس ته ورغلی دی .

د کیسینجر صلاحیت په سیاهم پورته ؤ ، او د سیا او د مصر د استخباراتو د هغه وخت د مدیر ، جنرال احمد اسمعیل ترمخ یو مخبراتي چینل پرانیتل شو . دې چینل سره د یو شمیر بهرنیو موسسو له خوا مرسته کیدله ، هغوی د تیلو په تولیدونکو هیوادونو کې د ورځ په ورځ زیاتیدونکي اقتصادي او سیاسي قوت برسیره په د پلوماتیکي برخه کې په تیره بیا په منځني ختیځ کې د امریکې د نفوذ د پرمختګ له پاره کار کاوه . فیصل پادشاه او د ایران شاه دواړو د دې سره مینه درلوده ، او کله ګه به یې د واشنگتن او قاهرې ترمخ منځګړیتوب هم کاوه . پادشاه فیصل تل د ناصر د سیاستونو سره ډیر ژور مخالفت درلود ، اوس یې د منځګړیتوب له لارې په راتلونکي کې یو چانس لیده او په دې یې باور درلود چې د ریاض - تهران - قاهرې په محور به د امریکا د ملاتړ سره ، عربي نړۍ به بیرته بنیاد ګرانه او محافظه کارې لارې ته رهبري کړي ، د کومې نه چې د ناصر خطرناکې بنسټیزې پالیسی اروپا وه .

خو د استخباراتي غیر رسمي او پټو چینلونو سره جنجال دادی چې سړی هیڅکله ډاډه کیدي نه شي د دغو لارو نه راغلیو معلوماتونو باندې څومره باور وکړي . رئیس سادات ته زښته ډیر پیغامونه را رسیدل پیل شول ، ییلابیلو اجنټانو به ورته را رسول ، ټولو به دا دعوی کوله چې د واشنگتن د لوړ رتبه مقاماتو نه ورته لارښوونه شوې ده . دا چې نکسن یا کیسینجر به د دغو پیغامونو اجازه ورکړې یا به یې دا نوښت کړای ؤ ، د ثبوت لاره نه وه ، خو ددې ټولو زور په دې خبره ؤ ، که مصر ځان له روسانو نه خلاص کړي ، امریکا به هر څه ورکړي .



د ۱۹۷۲ کال د اپریل په ۲۸ مه بیا بودګورني قاهرې ته راغی - په دیارلسو میاشتو کې د شوروي - مصر د مشرانو پنځمه غونډه - خو د سادات د خبرو په فهرست کې د متخصصینو مسئلې ته ښکاره هیڅ اهمیت ورنه کړای شو . څه شی چې هغه غوښتل د خپل میلمه سره پرې خبرې وکړي د منځني ختیځ ورځ په ورځ خرابیدونکي حالت ؤ . هغه دا احساس کاوه چې په اروپا او جنوب

ختیځه اسیا کی د روس پالیسي په دې وروستیو کی څه بریالیتوبونه ترلاسه کړي دي ، خو په منځني ختیځ کی یی هیڅ بریالیتوب نه وینی .

سادات حالات هاغسې بیان کړل چی ده لیدل - امریکا په ډیره چټکی سره پرمخ روانه وه ترڅو په سیمه باندې بیا خپل کنترول راوړی ، هغه وویل ، د امریکې سمندري پوځ په اوبو کنترول لري ، د دوی اجنټان اسرائیل ورځ په ورځ خپلې پښې کلکوي ، او د امریکې ځیني ملگري د فلسطین د مقاومت باقی شوني له منځه وړي . د ۱۹۷۲ کال د مارچ د ۱۵ می نېټې د پادشاه حسین هغه بیستهاد چی د اردن - فلسطین یو فدراسیوني دولت جوړ کړي ، امریکا ته د دې وخت ورکوي د حیفا او بحرین ترمنځ په ټوله سیمه باندې خپله قبضه ټینګه کړي . سادات داسی فکر کاوه امریکا په عمومي ډول د ټولو عربو پر ضد په دسیسه کی او په تیره بیا د مصر - شوروي د اړیکو خرابولو په کار کی په ژوره توګه بوخته ده . د سوله ییز آواري دا ټولې هڅې له ناکامۍ سره مخ شوې ، او د ۱۹۶۷ کال راهیسې د ملګرو ملتونو د استازي ګوناري یارنګ ماموریت په اوبو کې ډوب شو .

سادات پوډګورني ته وویل ، په پوځي خوا کې هغه داسې وسایل غواړي چی د اسرائیلو هوایي پوځونه شنه او د کانال نه تیریدل ممکن کړي . هغه وویل : 'زه پوهیږم ، د اوس نه به د نکسن سره ستا د کتنې تر وخته پورې کافي وخت پیدا نه شي چی د منځني ختیځ په پوځي حالت کی بنسټیز بدلون راوړل شي ، خو ته چی څه کولای شي دادي چی د خپلو راتلونکو پروګرامونو روښانه څرګندونې وکړي زمونږ د پوځي حالت تقویه کول به مونږ ته موقع راکړي چی هم نرم شو او هم کلک .



د می په ۲۶ مه د برژنف - نکسن کتنه وشوه او د شورویانو د مشاورینو د شړلونه یواځې شپږ اوفه وړاندې ، سادات د مصر شوروي د تړون د لاس لیک د لومړۍ کليزې له امله د شوروي مشرانو ته یو تلګرام واستاوه ، د تلګرام ژبه داسې وه چی تري نه هیڅ معلومات نه کیده ، چا ته لیکل شوی دی او څه به تري راوځي . سادات د 'زه له کومی مبارکۍ، ورولیږي . هغه تړون 'زمونږ ترمنځ د دوستۍ اوبنو اړیکو ډیر لوړ انعکاس او ښه نتیجه وباله ، او داسې نور .

هغه ليک کی چي د مصر د جنگ وزير جنرال صادق د سادات له خوانه برژنف له پاره مسکو ته د جون په ۷ مه نيټه له ځانه سره ويو ، هم په دغسې ژبه ليکل شوی و . رئيس له برژنف نه مننه کړې وه چي د مصر په وکالت له نکسن سره بڼه غږيدلی و ، که څه هم هغه دا منلې وه ځيني شيان چي امريکايي مامورينو ويل دکلهې اعلاميې د متن سره سمون نه خوړ . سادات وليکل : 'زما په فکر ، ترهغي چي په امريکا او اسرائيلو بڼه پرځای او پوره زور نه وي راوړل شوی ، ترهغي په منځني ختيځ کی يو مثبت آواری راوړل کيدای نه شي . ترهغي چي اسرائيل دا ويړه پيدا نه کړي چي پوځي انډول د دوی د تاوان په لور په بدلیدو دی ، او مونږ وکولای شو په هغوی سياسي او پوځي زور راوړو ، پرته له دې آواری نه شي راتلای . زه ويړيريم زمونږ له خوا د عملياتو وروسته غورځول ، په مياشتو د سياسي او پوځي خوځيدنې وروسته والی به يواځی په نيول شويو ځمکو کی د اسرائيلو د پياوړي کيدلو سره مرسته وکړي اوبس ، يو ځل بيا ي غوښتنه وکړه د وسلو راليږلو کار بايد چټک شي .

سره له دې چي د نکسن سره دکتنې راپور په قاهره کی د شوروي د سفير له لارې دکتنې نه د يوې اوفې نه لږ زيات وخت وروسته سادات ته استول شوی و ، د جولای په ۶ مه د برژنف له خوا سادات ته يو شخصي ليک راغی چي پکی د نکسن سره د خبرو تفصيل ليکل شوی و او هم پکی داد څرکند شوی و چي شوروي به د مصر د دفاع په ملاتړ ، روزلو او وسلو برابرولو کی مرسته کوي . په دی کی هغه بيا په ښي او ارتجاعي عناصرو ، کوزارونه کړي وو او د مصر د ځينو کړيو له خوا ي د آوازو د خپرولو ، غندنه کړې وه ،

خو دا وخت د رئيس تصميم نيول شوی و . دا هماغه د جولای په ۶ مه چي سادات د جمهور رئيس د مرستيال محمود فوزي ، په فارم کی و ، هغه څرکنده کړه چي دی به د شوروي اتحاد نه وغواړي خپل پوځي مامورين له مصر نه بيرته وغواړي . په دا بله ورځ هغه جنرال صادق ته وييل ، او د جولای په ۸ مه د شوروي سفير خبر کړای شو . مشاورين او متخصصين بايد لار شي .

دا وونه دې زيات كړه ، يا ميدان

خوشي كړه

د شوروي متخصصينو د ايستلو پريكړه يواځې رئيس سادات خپله كړې وه ، دا چې ملگرو يې ورسره خوښه وه يانه ، خو هغوى په دې كې هيڅ هم نه شو كولاى . سادات خپل هغه ليكلې متن چې د روس سفير ته ورکول كېده ، خپل مرستيال محمود فوزي ته وښود ، هغه نظر ښكاره كړ چې د مصر او شوروي د تړون په چوكاټ كې د سمدستي خبرو اترو موضوع بايد د وروستي پاراگراف نه لومړۍ برخې ته راوړله شي . خو سادات وويل چې دا به غلطي وي ځكه اصلاً د خبرو اترو له پاره څه پاتې نه دي ، تصميم نيول شوى دى . دا به د شورويانو او د جمهور رئيس د دوستانو له پاره پوره بيخايه او بې وخته وي كه د دغې پريكړې سره مقابله وكړي . نو د صدر اعظم ډاكټر عزيز صدقي ، او مراد غالب چې په دې وروستيو كې يې په مسكو كې د مصر سفارت پرېښى او د بهرنيو چارو وزير شوى ؤ ، غوندې كسانو له پاره ښه خبره دا وه چې څومره د دغې چاوديدونكي بم نه ليري وي هومره ښه ده .

بهرنيو مشاهدينو ته د مصر نه د روسي مشاورينو شړل د پاليسي داسې يو بدلون ښكارېده لكه په ۱۹۵۵ كال كې د مصر او چكوسلواكۍ د وسلو معامله . خو مشاهدين د دې پريكړې په رښتينوالي او هم د هغې د عملي كولو په شكل باندې پوره غوليدلي وو . روسان په نړيواله سويه سپك شول ، هغوى به څه ډول عكس العمل كوي ؟ آيا دوي به د هغه سړي د را پرځولو هڅه وكړي چې دوى يې ترټلي وو ، او يا به دوي د يوبل عربي هيواد او بل عربي مشر د پيدا كولو لټون وكړي چې د مصر او سادات ځاي ونيسي ؟ او كه داسې وي ، نو كوم يو به وي ؟

مبصرينو همدارنگه د سادات د 'رښتينو' نيتونو او پلانونو اټكل كاوه . آيا

دا يوه عاجلانه پريکړه وه ، چې د کوم خيالي سپکوي د بدلې اخيستلو په نيت شوې وه ، او که سادات د روسانو سره د ژورې دښمنۍ له امله دغې کار ته اقدام کړی و ، د ده د رياست د لومړيو ورځو کيسی (بنایي د علي صبري د معاملې په سر) ، يا کيدي شي د هغې نه هم وړاندې ؟ که داسې وي ، نو دی به د څه ډول اوږدې مودې پټ نووښتونه په ذهن کې کړي رپي ؟

بنایي د اريانتيا لوي علت دا و چې سادات په ښکاره د خپل دغه تصميم پواسطه له امريکايانو نه هيڅ ډول امتيازات ترلاسه نه کړل . رښتيا خبره ده ، دا کار کيدي شو ، که هغه واشنگتن ته ويلي وای ، چې دی په دې فکر دی چې له روسانو نه ځان ييغمه کړي ، نو امريکايانوبه ورته په مقابل کې خانخا د بدلې ورکولو څه ست کړای وي . ډير ژر څرگنده شوه چې کيسينجر هم د دغې پريکړې له امله اريانتيا ښکاره کړه .

په واشنگتن کې د ملي امنيت شورا او په مسکو کې سياسي بېريو دواړو به خانخا په دې خبره ساعتونه فکر او چورت وهلی وي چې د سادات د دغې پريکړې اصلي انگيزه وڅيړي او ځان ته معلومه کړي چې دا به د مصر د پوځونو د روزنې او وسلو تيارولو په کار څه اغيزه کوي ، دوي به خپلو دفاعي او د تيري کولو عملياتو ته څه ډول نظم ورکوي ، او په منځني ختيځ کې د سترو قدرتونو سيالۍ سره څه ډول تعبير کيدي شي .

په حقيقت کې د ټولو نه زياته د جمهور رئيس د پريکړې له پاره يوه نظريه وه . د بهر نه د منځني ختيځ په هکله د مصر محاسبه په دوو برخو کې ليدل کيدله ، په نړيواله سويه او په سيمه ييزه سويه . د ۱۹۶۷ کال د جنګ نه وروسته په سيمه کې پوځي انډول د اسرائيلو په لور دروند شوی و ، نو د مصر له پاره يواځينی لاره دا وه چې شخړه په لوړه نړيواله سويه راپورته کړي ، هلته چې انډول نژدې برابر و ، تر هغې چې داسې وخت راورسيري چې مصر په پوځي قوت کې د اسرائيلو د سيالۍ شي . نو له دې امله شورويان دې ته تشويق شوي وو چې د مصر په وکالت له امريکې سره خبرې اترې وکړي ، داسې معلوميدله ، چې دا به اصلاً دوی ته نه يواځې د شخړې د آوارې نه امکانات څرگند کړي بلکې د شخړې په نتيجو کې به د خپلو کټنو او پرستيژ د لاس ته راوړلوله امله ځانونه په دې لانه کې ښکيل کړي . رښتيا شوروي اتحاد په کرازه کرازه په شخړه کې ورگډ شو ، د مصر د وسله والو پوځونو

هرې مسلکي برخې ته د دوي د يو زيات شمير مشاورينو او متخصصينو ورليږل د دغې عمليې يوه برخه وه . په لومړيو کې د دې بڼه هر کلي وشو ، په دې عقیده چې د مصر په چارو کې د شوروي ډير ورننوتل به په راتلونکي کې په مصر کې د دوي کتې زياتې کړي ، او دا به مصر ته د شوروي اتحاد د زياتو مرستو ورکولو سبب شي .

خو په ۱۹۷۲ کال کې په مصر کې د دومره ډيرو شوروي متخصصينو د شته والي ضررونه په ښکاره کتور بلل کيدل . د بيا روزلو او سمبالولو کار چې د ۱۹۶۷ کال د جنګ نه وروسته د مصر د پوځونو د پاره لومړی رئيس ناصر او بيا ورته سادات خان وقف کړی ؤ ، اوس تکميل شوی ؤ . د متخصصينو اوسنی پوهه د کار نه وه ، او ډيرو لوړ رتبه او کوچنيو قوماندانانو هلته خپل شته والی ستړی کوونکی او غير ضروري موند . داسې آوازي وې ، البته رښتيني ثبوت يې ؤ ، د روس مشران په دې عقیده چې د دوي مشاورين بايد په مصر کې پاتې شي ، دې ډول آوازو پر هغوي باندې د اعتماد کمولو سره مرسته وکړه . د مثال په توګه ، د ۱۹۷۲ کال په می کې مارشال کريچکو ته پيشنهاده وشو چې د شوروي د ميزايلو د عمليې پرځای به مصري عمله په کار واچوله شي ، هغوی اوس پوره روزل شوي دي - البته دا خبره د ميزايلو په هکله د لومړي تړون يوه برخه وه - هغه اعتراض وکړ چې دا به مسکو ته د نکسن د راتللو په ذهنيت بده اغيزه وکړي . د ده اعتراض په سياسي بيرو کې تائيد شو ، خو قاهره يې په خپل منطق قانع نه کړای شوه . نو د متخصصينو په کار کې يو څه بدلون راورل حتمي شو .



روسان په بڼه ترتيب سره ووتل . يو ويشت زره متخصصين بايد د هواله لارې کورته تللي وای ، هره ورځ به هلته د شوروي د هيئت مشر جنرال اوکونيف د مصر د جنګ وزير ته خپل د هغې ورځې پلان ور کاوه چې کوم او څو کسان تلونکي دي . په ډيره اغيزمنه توګه د وتلو کار په اوه ورځو کې سرته ورسيد ، په داسې حال کې چې سادات د دې کار له پاره لس ورځې وخت ټاکلی ؤ .

نه قاهرې او نه مسکو غوښتل دغې پېښې نه دې د ناندریو يو شی جوړ کړي . دواړو خواوو بڼايسته بڼه خپل کنترول او وقار وساته . البته په شخصي توګه روسانو د پوهيدلو وړ خواږدي ښودله .

ډاکټر عزیز صدقي چی تیره جنوري د ډاکټر فوزي نه د صدارت مقام نیولی ؤ ، د جولای په ۱۳ مه د لازمو لارښوونو سره مسکو ته ولیږل شو ترڅو د روسانو د پخلا کولو هڅه وکړي او که وکولای شي د نورو سامان الاتو د را نیولو لاره آواره کړي . یو هدف کی هم دی دومره بریالی نه ؤ . خو د اګست په لومړیو کی برژنف سادات ته یو شخصي لیک را واستاوه . د لیک پیل پوره بی خونده ؤ : 'ګرانه بناغلیه جمهور رئیس ، هغه به پخوانل په دې ډول ، 'وروره' یا 'ملګریه' ، یا 'دوسته' خپل لیک پیل کاوه . لیک داسې ؤ :

'د ډیرې مودې راهیسې مونږ د مصر - شوروي د اړیکو په هکله د متقابلې دوستۍ پر بنسټ په بیلا بیلو موضوعګانو خپل نظریات تبادلې کړي نه دي . په دې وروستیو ورځو کی د مصر - شوروي د اړیکو د پرمختګ په هکله عکس العملونه د مصر د صدر اعظم ډاکټر صدقي له خوا مونږ ته را رسیدلي دي . مونږ هم غواړو خپل دریځ روښانه کړو ، په تیره بیا د هغو پېښو په رڼا کې چې له مصر نه د شوروي ماسورینو د وتلو سره اړه لري .

'د ټولو نه لومړی باید ډاډ در کړم چی د مصر او نورو پرمختلونکو عربي هیوادونو سره زموږ دوستي پر هغو بنسټونو ولاړه ده چی ګوند ایښي دي . دا هغه څه دي چی مونږ تل ویلي دي ، دا د لنډې مودې اهداف نه بلکې زمونږ د نړیوال سیاست یوه پیاوړې برخه ده . نه په منځني ختیځ او نه د نړۍ په نورو برخو کی شوروي اتحاد د یو ستر طاقت په بڼه سیاست کوي ، هاغسې نه لکه په مصر کی چی ځیني کړۍ تبلیغات کوي . داسی سیاست د امپریالیستي ځواکونو دی او زموږ د طبیعت سره بیخي پردی دی . دیو سوسیالیستي هیواد په توګه دا زمونږ طبیعي غوښتنه ده چی د عربي هیوادونو سره د ځانګړې دوستۍ اړیکو ته وده ورکړو ، او نورو سوسیالیستي هیوادونو په دې ډول دریځ کې پوره ونډه اخیستی ده .

'امپریالیستي هیوادونه دي چی په دې وروستیو کلونو کی یی د افریقې او آسیا د پرمختلونکو هیوادونو په لاره کی د خنډونو د پیدا کولو زیار ایستلی دی . دا دوي دي چی د دغو هیوادونو د استثمار ، خپلو او غلام کولو پرله پسې هڅې یی کړې دي ، او دا هغه څه دي چی عربي هیوادونه ورسره نښ په نیغه تجربه لري .

'زمونږ سیاستونه بیخي بل ډول دي . زموږ د سیاستو نو هدف دادی چی د شوروي اتحاد سره د خپلې دوستۍ د ټینګولو لارې باید اسیایي - افریقايي

هيوادونه خپل استقلال ټينګ کړي او ځانونه په مترقي لازه روان کړي . دا حالت د جمال عبدالناصر د مشرتابه په وخت کې ؤ . هغه رېښتيا د مصر يو رېښتيني لوي پيچي ؤ ، وروسته له دې چې د مصر انقلاب د امپريالستانو له بنديزونو نه خلاص شو ، نو د شوروي اتحاد سره د دوستي د اړيکو د ټينګولو په لور وځوځيد ، .

برژنف بيا په پوره تفصيل سره په هغو برخو رڼا واچوله چې مصر ته پکې د شوروي اتحاد بيلابيلې مرستې ترلاسه شوې وې ، او هغه خپل ليک ته داسې دوام ورکړ :

'ښاغلی رئیس ، که مونږ فرض کړو ، داسې کومه يوه پېښه نه ده شوې چې زموږ د دوو هيوادونو په اړيکو يې بده اغېزه نه ده کړې ، نو رېښتيا به مونه وي ويلې . هغه پوښتنې چې د روسي مامورينو د وتلو په هکله ستا له غوښتنې نه راپورته شوې ، اوس هم د ځواب انتظار باسي . د عربي خاورې نه د شوروي مامورينو وتل يوه ساده مسئله نه ده ، هغه چې د جمال عبدالناصر په غوښتنه هلته په موقتي توګه درغلي وو ، دا غوښتنه تا هم په خپله په کراتو کراتو په بيلو بيلو وختو کې تائيد کړې وه بلکې داسې کومان کيږي چې ستا د پريکړې نه راپورته شويو سوچونو زموږ دښمنان ډير خوشاله کړي دي ، هغوی د عربو - شوروي د اړيکو د رېښتيني ماهيت نه بې خبره دي . مونږ باور لرو دا زموږ دوستي کمزورې کوي اوزموږ اړيکو ته تاوان رسوي . دا د مصر د رېښتينو ګټو سره سمون نه خوري . مونږ د هغه سياست په وړاندې بې توپيره نه شو پاتې کيږي چې د مصر حکومت نيولی دی ، د کيفيت او کميت دواړو له مخې زموږ د خلکو د ګټو پر ضد دی . دا سياست د هغو ښي اړخه عناصرو د دسيسو نتيجه ده چې په مستقيمه توګه د امپرياليزم ملګري دي او غواړي مصر د پرمختګ د لارې نه راوګرځوي . مصر به چيرې ځي ؟ دا به د خپلو سرحداتو نه په زور کومې خوا ته را ښکودل کيږي ؟ په راتلونکي کې به زموږ ترمنځ اړيکې څنګه وي ؟ داسې پوښتنې شته چې ستاسې دوستان خپه کوي ، او دښمنان مو خوشاله کوي . مونږ هيله کوو د دغو پوښتنو ځوابونه راوليږئ ، او اميد دی چې دا ټول به په اخلاص او صميميت وي .

'تاسې د يوې لوړ رتبه غونډې غوښتنه کړې ده ، مونږ موافقه لرو چې دغسې يوه غونډه ضروري ده . دا به د شوروي د تړون د روحې او متن سره سمون ولري . مونږ له تاسې سره موافقه لرو چې دغه غونډه په قاهره يا په

مسکو کی وشي . د دې پرېکړه اسانه ده ، خو تر هغې وړاندې ډیرې خبرې دي چې بحث پرې باید وشي .

برژنف د خپلو پوښتنو ځواب په 'پوره صمیمیت کې، غوښتنې و . لکه څنګه چې لیدل شوي ، د صمیمیت د خبرو غوښتنې د دواړو خواوو نه په بیلابیلو وختو کې پخوا په کراتو مرا توشوي دي . په دې کې شک نشته چې دا د صمیمیت خبره وه ، سادات او برژنف دواړو په خپله وسه هڅه کړې وه ، یو بل ته خپل نیت او فکر په ښه توګه بیله څه پټونې او غولونې څرګند کړي . خو د دې سره سره یې بیا هم یو بل قانع نه کړای شول. د برژنف د لیک نه څرګندېږي چې د شوروي دریځ ثابت دی ، دا د عربي او ټولې نړۍ له پاره ټاکلی دی ، دا سیاست د سترو قدرتونو د په خیال کې ساتلو نه پورته دی ، نو څه غلطی چې شوي دي دا د امپریالیستانو د لاسه دي او دا 'په مصر کې د ننه د ښي اړخ د ځواکونو دسیسې دي' . د هغه لیک د قهر په لهجه نه بلکې د خفګان په ژبه و ، سادات تراوسه داسې بند شوی نه دی چې ګوندې بله هېڅ چاره نه لري ، خو د دې له پاره چې هغه بیرته خپل هغه پخوانی پرستیژ او قدر ترلاسه کړي ، مجبور دی ډیر تفصیلات او تشریحات ورکړي .



د برژنف د لیک ځینو ټکو سادات ډیر نا ارامه کړ . داسې ګومان کیده چې یو سخت ځواب به ورته ولیکي ، خو د دې د پاره چې د ناندریو او د خولې د جنګ د زیاتیدو مخنیوی وکړي ، باید په ځان یې زور تیرکړای وای . د برژنف د لیک ځوابونه د بهرنیو چارو د وزیر او د جمهور رئیس د امنیتي چارو د مشاور حافظ اسمعیل له خوا برابر شوي وو ، خو سادات پخپله کیناست او د ځواب متن یې ولیکه . یو اوږد لیک و ، او په اوه ساعتو کې یې ایله تیار کړ ، په ځای ده چې دده د لیک پواسطه دده د هغه وخت په ذهن او فکر باندې رڼا واچوله شي .

'زما ګرانه ملګریه ، رئیس برژنف ، د شوروي اتحاد د کمونیست ګوند لومړی منشي - زه تاته د اعتماد او باور یو لیک لیکم ، د دوستي په هماغو احساساتو او روحیه چې په کتنو او غونډو کې مو درلودل ، زما هیله داده چې د دغو ناوړو شرایطو نه چې زمونږ اړیکې یې د خرابۍ په لومه کې پټکیل کړل ، یوه د خلاصون لاره ومومو . که داسې ونه شي ، بدګومانی به نورې هم زیاتې شي . له دې امله دي چې د صمیمیت نه ډک لیک درته لیکم ، ترڅو تاسې په ټولو مسایلو کې زما په نظر باندې پوی شي .

۱- مونږ تل په دویم نړیوال جنګ کې د شوروي اتحاد رول ته پاملرنه کړې

ده . د شوروي خلکو د نازي اشغالګرو په وړاندې مقاومت وکړ ، په قهرمانۍ ورسره وجنګيدل ، او د خپلې خاورې د آزادۍ له پاره يې هر ډول قربانۍ ورکړې ، او د خپل ملي حيثيت ساتنه يې وکړه . نو دا بايد د اريانتيا وړ خبره ونه ګڼله شي چې د مصر خلک د خپلې خاورې د آزادۍ له پاره هر ډول ضروري قربانيو ته تيار دي . دا درواڼدو اصلي ټکي دي .

۲- د دې له پاره چې خپله دوستي وساتو ، په کار ده خپل ليک د هغو خبرو اترو نه پيل کړم چې په تيره غونډه کې مو د ۱۹۷۲ کال په اپريل کې کړې وې . د دوستانو په توګه په کار ده پوی شو چې په دومره وخت کې څه تير شوي دي او بايد خپلو خبرو ته دوام ورکړو .

۳- ګرانه ملګريه ، زما په فکر به ته ما سره په دې خبره موافقه وکړي چې زه تل په ډيره ژوره توګه زمونږ او ستاسې ترمنځ دوستۍ ته ارزښت ورکوم . هغه څلور سفرونه چې ما په تيرو دوو کلونو کې مسکو ته کړي دي ، د ۱۹۷۱ کال په مارچ او اکتوبر او د سپټمبر په فبروري او اپريل کې ، دا زما د خبرې ثبوت دي . په دې ټولو کتنو کې زمونږ د خبرو اترو اصلي موضوع د اسرائیلو پراختيايي سياست دی ، چې د هغې په وړاندې بايد څه وشي . غواړم تاسې ته هغه ټکي در په ياد کړم چې په تيرو کتنو کې مو پرې بحثونه کړي دي ؟ ما درته وويل ، مونږ د دوو اصلو په رڼا کې ژوند کول غواړو - لومړی ، هيله لرو چې زمونږ جنګ د خپلو خلکو له خوا وشي ، نه د نورو خلکو پواسطه ، دويم ، مونږ نه غواړو زمونږ جنګ د شوروي اتحاد او د امريکې د متحده ايالاتو د مخامخ ټکر کېدو سبب شي ، البته په دې هر سرې پوهيږي چې دا به ټولې نړۍ ته يولوي خطروي . ما تل ټينګار کړی دی چې يواځې يو ليونی سرې به داسې کار کول غوره کړي .

۴- مونږ په تيرو کتنو په تيره بيا د تيرې فبروري په غونډه کې دې پرېکړې ته ورسيدلو چې اسرائيل او امريکا به د مسئلې د اوارې له پاره هيڅکله هم کوم قدم پورته نه کړي ، نه د سولې له لارې او نه په بله کومه طريقه ، مګر په هغه صورت کې چې اسرائيل احساس کړي چې مونږ ترې په پوځي قوت کې وړاندې اوښه يو ، البته اوس اسرائيل په پوځي لحاظ وړاندې دي . يواځې هغه وخت به اسرائيل او امريکا پوی شي چې د لانجې اوارې د دوی په ګټه دي . زمونږ په خبرو اترو کې ما تل په دې ټکي

زور اچولی دی چی یواځې د عصري دفاعي وسلو په برکت مونږ کولای شو د اسرائیلو د بریدونو مخنیوی وکړو ، یا هغوي بریدونو ته زړه ښه نه کړي . دا هغه وخت کیدي شي چی مونږ دومره پوځي قوت پیدا کړو چی د هغوي په خاوره کی د ننه بریدونه وکولای شو . خو دا څرگنده ده ، مونږ تراوسه دغسې ډاروونکی وسلې نه لرو ، او یبله دینه مونږ هیڅ ډول پوځي نووښت نه شو کولای . نو له دی امله هیڅ دلیل نه پیدا کیږي چی اسرائیل به د اواړي په هکله خپل دریځ بدل کړي .

۵- د دی تکو په رفاکی ؤ چی د ۱۹۷۲ کال په می کی می د مارشال کریچکو په لاس یو پیغام درولیره ، په مسکو کی د نکسن سره ستاسې له کتنې نه یواځې خو ورځې وړاندې . ما ډیره هڅه وکړه د مارشال کتنه بریالی شي . ما د هغې خبرې د غبروني سره موافقه وښودله چی ده د ځانه سره له مسکو نه راوړې وه ، د هغه څه په هکله چی د مصر پیلوتانو د اواز د چټکتیا نه دري ځلي چټکې الوتکې الوزولې دي او دا (نوي جنګي X-500 الوتکې ، چی بیا وروسته د مگ-۲۳ په نامه وپیژندل شوي) په مصر کی په خدمت لگیاوې . دا یوه خبره هم رښتیا نه وه ، خو ما د دې بیان سره ځکه موافقه وکړه چی غوښتل می دده کتنه بریالی شي . زه پوهیږم قاهرې ته د مارشال راتګ مسکو ته د نکسن د سفر پورې تړلی ؤ ، او ما د یو دوست په توګه دا هیله درلوده چی تاسی وکولای شی د نکسن سره په پیاوړی دریځ خبري وکړئ . خو مارشال کریچکو ته می یو ښه روښانه پیغام ورکړ چی د نکسن سره ستاسې له کتنې وروسته باید زمونږ دریځ څه وي . دا زمونږ د پاره ګرانه نه وه چی د خپل حالت په هکله تاسو سره د نکسن د کتنې نتیجې ولیدای شو . ما د ۱۹۷۲ کال د اکتوبر ۳۱ مه وټاکله چی په دې موده کی باید مونږ څومره بریالیتوبونه ترلاسه کړو ، خو دا وخت زمونږ د کارونو د پوره کولو له پاره بس نه ؤ چی د امریکې د انتخاباتو نه وروسته مو کړای وای . مارشال کریچکو ته می وویل ، مونږ ته هر ساعت او دقیقه په کار ده چی مونږ پکې خپل ضروري کارونه وکړو او نوي پړاو په پیاوړو بنسټونو پیل کړو .

۶- د نکسن سره ستاسې د کتنې د نتیجو په هکله چې ستاسې سفیر ما ته پیغام را کړ ، د کتنې نه لس ورځې وروسته ؤ ، د پیغام معلوماتو نه ، نه نوی ؤ ، او نه اریانوونکي . په هماغې ورځ مې تاته د اوه تکو یو پیغام

درولیره ، په هغې کې مې خپله خبره د مارشال کريچکو د شرایطو سره برابره کړه ، او ټينگار مې وکړ ، د دې نه زيات وخت بايد ضايع نه شي . په هغې کې مې په ځانگړې توگه د قوماندې او کنترول د مسئلې د حل په هکله غوښتنه کړې وه ، ځکه ما ته دا سمه نه ښکارېده چې د شوروي پوځي واحدونه دې د مصر په خاوره کې وي ، او د مصر تر قوماندې لاندې دې نه وي .

۷- د یوې میاشتې په تیریدو سره ، د صدر اعظم او د بهرنیو چارو د وزیر له یا دښتونو وروسته ، ستاسې لیک ما ته د جولای په ۸ مه را ورسید . د دې واقعیت سره سره چې ما درته وړاندې ویلي و ، ما ته هره ورځ ، هر ساعت ، او هره دقیقه د ژوند ارزښت لري . دا لیک ډیر مایوس کونکی و ، ځکه په دې کې هغه ټکي بیخي له نظره غورځول شوي وو چې ما د مارشال کريچکو پواسطه او هم مې د جون د ۶ مې نېټې په خپل لیک کې درته په گوته کړي وو . دې زما هغه انډیښنه تائید کړه چې د اسرائیلو د تیري نه را پدېخوا پنځو کلونو کې تاسې تل د جنګ د ضرورت نه سترګې پټې کړې دي ، اوس هم دغسې ده . زه د یو نیم کال راهیسې په دې لگیا م ستاسې پاملرنه دغې ټکي ته راواړوم ، خو زما د کوشښونو نتیجه صفر ده . په نتیجه کې مجبور شوم ، ستاسې د لیک متن او لهجې دواړو سره مخالفت وکړم . دا ضروري شوه چې څه فرصت ترلاسه کړو ترڅو زه او ملګري تاسې ، دواړه په دې هکله خپل دریځونه روښانه کړو . ملګریه ، غواړم خپل نظر درته څرګند کړم چې دا فرصت څه و ، زما په عقیده دیو دوست په توګه تاسې حق لرئ زما د پرېکړې په علتونو پوی شی . په اوس وخت کې حالات بیخي کنګل شوي دي . مونږ ته د وړاندې ټک یوه لاره هم پرانیټې نه ده . امریکایان ادعا کوي په مسکو کې د نکسن د خبرو اترو وروسته یواځې دوي دي چې د لانجې د اوارې اصلي کونجې یې په لاس کې ده . د ډاروونکو وسلو د نشتوالي په صورت کې اسرائیل په زیاتیدونکي ډول غیر مسؤلانه حرکتونه کوي ، که څه هم د مسکو د خبرو وروسته په کله اعلامیه کې وویل شول چې دواړه خواوې باید په کراره کراره سرې شي او د لانجې رښتینې اوارې ولټول شي . ستاسې د جولای د ۸ مې نېټې په لیک کې بیخي زموږ پخوانی موافقې له یاده وتلې دي چې مونږ باید د پوځي حرکت له پاره ځان تیار کړو ، د امریکا د انتخاباتو وروسته به

دا خبره ډیره ضروري شي . امریکا لکيا ده اسرائیلو ته وسلې برابر وي او هوایی پوځونه یی ورته له سره نوي کړل . ستا د لیک نه ښکاري چی په تیرو پنځو کلونو کې تاسې پر مونږ د وسلو بندیز لگولی دی ، په دی کی هغه ډاروونکی وسلې هم شاملې دي چی ما درته لیکلي وې او تا بالکل له یاده ایستلې دي . دا هغه موضوعگانې وې چی زه یی مجبور کړم د متخصصینو ماموریت پای ته ورسوم . دا به د یو پسر او پای او د بل پسر او پیل وبلل شي .

۸- ملگریه ، اجازه راکړه څو مثالونه درته ووايم ، زمونږ خلکو او وسله والو پوځونو ته څه ورپېښ شول - وسله وال پوځونه خو اخر ټول د خلکو ځامن دي . دا هغه مسئلې دي چی ستاسې متخصصینو پري باید تاسې هغه وخت خبر کړي وای چی د کنترول نه لا وتلي نه وو .

(i) سمندري پوځونه : پرله پسې څلور کاله د سمندري پوځونو قوماندان د او بتلونو د کشف سامان درځني غواړې ، هغه اله چی مونږ یی لرو د کشف د فاصلې اندازه یی یواځې نیم کیلومتر ده . هغه ته ویل شوي دي چی شوروي اتحاد د دې نه ښه اله نه لري . خو زمونږ ټول منصبداران له دینه ښه خبر دي چی ستاسې کشتی په داسی سامان آلاتو سمبالې دي چی د سترگو د لیدو په فاصله کی د دښمن او بتلونه کشفولای شي . لویديځ هم دا سامانونه لري ، نو د دې څه دلیل نشته چی دا خبره دې پټه وساتله شي . مونږ یو وروسته پاتې هیواد نه یو . مونږ لوستلای شو ، مونږ پوهیږو چی تاسې او لویديځ څه ډول وسلې لرئ . ټوله نړی په دې خبره ده . له بده مرغه ستاسی او زمونږ سمندري پوځونه څنگ په څنگ فعالیت کوي . په لویديځ کی داسی سامانو نه شته چی شل ځلې له هغه څه نه اغیزمن دي چی مونږ یی لرو . آیا تاسې پوهیږئ زمونږ سمندري پوځیان په دې هکله څه تبصرې کوي ؟

(ii) هوایی پوځونه : زمونږ ټول هوایی پیلوټان (ستاسې د پوهنځیو فارغان دي) خبر دي چی تاسې ډیرې پرمختللي الوتکې لرئ ، لکه م - . . . ه ، چی مونږ په دې وروستیو کی ترلاسه کړې . خو تاسې سره هر څه اسرار دي ، هیچا ته اجازه نشته ورنژدي شي . [بیا د فانتهم او مک تخنیکي پرتله کول وشول ، چی مک ډیر وروسته پاتي دي] .

(iii) پوځ : زمونږ افسران خبر دي چې تاسی د امریکایانو پرتله ډیر قوي توپونه لرئ ، خو د نورو ټولو شیانو په څیر دا هم اسرار دي ، او ستاسې متخصصین منکر دي چې نشته . څه فکر کوئ زمونږ توپي منصبداران په دې هکله څه تبصرې کوي ؟ پیاده پوځ : په پیاده پوځونو کې ټول منصبداران او پوځیان په دې پوهیږي چې د ټولو نه مهم او خطرناک عمل د دښمن په کتارونو کې ورننوتل دي . په دې وخت کې هره دقیقه د مرګ او ژوند ارزښت لري . مونږ ډیر داسې شیان نه لرو چې د داسې عملیاتو له پاره په کار دي . تاسی منکر یاستئ چې نور عصري سامانونه نه لرئ . آیا دا د دوستانو ترمنځ د مرستو او همکارۍ مفهوم دی ؟

مونږ دومره ډیرو شیانو ته ضرورت لرو ، که څه هم مونږ حالت داسې ښو چې زمونږ د خلکو او ټولې نړۍ مخالف دی . مونږ وایو هغه ټول سامان مو ترلاسه کړي دي چې ضرورت مو ورته درلود . خو څه شی چې زه غواړم تاسره پرې خبرې وکړم زمونږ د ځانګړو ضروریاتو په هکله نه بلکې د پخوانیو او نویو سامان آلاتو د برابرولو د شکل او طریقي په هکله دي تاسې مونږ سره د یو ډیر وروسته پاتې هیواد په څیر کوزاره کوئ ، ګوندې چې مونږ په هیڅ شی نه پوهیږو . په داسې حال کې چې زمونږ منصبداران ستاسې په ښونځیو کې ستاسې د منصبدارانو سره څنګ په څنګ یو شان روزل شوي دي . مونږ ټول هغه څه څارو چې په نړۍ کې تیريږي ، په ختیځ او لویدیځ کې . اسرار پکې نشته ، ځکه وسلې په هر ځای کې په کتابونو کې تشریح شوي دي . کله چې مونږ د دغو مسئلو په هکله دروسي مشاورینو نه پوښتنې کوو ، هغوي یا چوپ پاتې کیږي او یا منکرېږي چې دغسې وسلې مونږ نه لرو ، یا په شوروي اتحاد کې نشته . خو مونږ بیخي خبریو چې شوروي اتحاد دا هر څه لري .

۹- کرانه ملګریه ، زه په دې ښه پوهیږم ، مونږ په خپلو اړیکو کې د ډیر سخت پړاو نه تیرېږو . د دې ډیره خطرناکه برخه داده چې دا حالت به د شوروي اتحاد پر ضد ډیرې ترخې خاطرې په میراث پریري . تاسې پوره حق لرئ زما له پرېکړې وروسته هر ډول داسې تصمیم ونیسئ چې فکر کوئ ستاسې کتې پرې خوندي کیدی شی . خو زما عقیده داده ، دا به هیڅکله هم ستاسې په کټه نه وي چې د ځان په وړاندې زمونږ د خلکو احساسات راوباروئ . ستاسې هغه پرېکړه چې څلور-م-۰۰۰ الوتکې مو د مارشال

کریچکو دکتې په پای کې د رسمي اعلامیې نه وروسته ، چې دا د مصري پیلوتانو له خوا الوزول کیدې ، له مصر نه ایستلې ، رښتیا زمونږ په وسله والو پوځونو کې ستاسې پرضد ډیر زیات احساسات راوبارول . بل همدومره خطرناک تصمیم هغه ؤ چې تاسی د سامان آلاتو ذخیرې بیرته ویوزې او ادعا مو کوله چې د مصر خلک تري کار نه شي اخیستلای . د دې ټولو شیانو نه یوه نتیجه راپورته کیږي - زمونږ پر خلکو باندي د شوروي اتحاد د شرایطو تحمیل او منل . په ۱۹۵۵ کال کې مونږ په کده دلته د لویدیځ د وسلو انحصار ړنگ کړ . مونږ د داسی دښمن سره مخامخ یو چې هر ډول عصري نوې وسلې لري . تاسې څه فکر کوئ هر معمولي مصري د دی نه څه شی جوړولای شي ؟ زه دا پوښتنه تاسې ته پریږدم ، ځواب ئې کړئ ، خو که زه تاسې ته ټول واقعیتونه په صمیمیت سره مخې ته کینږدم ، ما به اصلاً د دوستۍ اصولو ته تاوان رسولی وي .

۱۰- یوه وروستی خبره چې باید روښانه یې کړم . ما تاسې څو ځله خبر کړي یاست چې ما د اکتوبر ۳۱ مه د خپلو اړیکو د جوړولو د وروستی نیتې په توګه ټاکلې ده . هیله لرم ، په ټوله دوستۍ کې تاسې په دې پوه شئ چې د دغه تاریخ په ټاکلو سره زما اراده نه ده تاسې بدنام کړم ، یا تاسې ته اخطار درکړم ، لکه ځیني خلک چې یې غواړي . دا یو داسی شی دی چې مونږ به یې هیڅکله هم ونه کړو . دا تاریخ د دوو علتونو له امله ټاکل شوی دی ، یو سیاسي او بل پوځي . په سیاسي برخه کې مونږ ښایي د امریکا له انتخاباتو وروسته داسې یو حالت سره مخامخ شو چې پکې د امریکا او اسرائیلو ګډ فشار د اسرائیلو د خوښې د یو آواري د پاره وي ، خو که مونږ د آواري داسی یو ټینګ بنسټ ولټوو چې وړاندې مو پري موافقه کړې وه ، که داسی ونه شي ، بیا به د امنیت د شورا د پریکړې په خواوشا راګرځو ، د یا رنگ ماموریت ، د اسرائیلو ورځ په ورځ زیاتیدونکي غوښتنې او داسې نور . له پوځي نظره ، تاسی کولای شئ د خپلو خلکو نه پوښتنه وکړئ د نومبر یا دسمبر پورې به اسرائیلو څومره تیاری نیولی وي . تر هغې وخته پورې به اسرائیلو د خپل هوایي پوځ ټول نوي ضروري سامانونه ترلاسه کړي وي . د هغوی د فائتم اوهاواکس الوتکو را تللو سره به زمونږ د قوت او ددوی ترمنځ توپیر نور هم ډیر زیات شوی وي . نو ملګریه ، تاسې باید له دې امله په دې

پوی شیء چی دغه تاریخ مونږ ته ډیر زیات ارزښت لري . مونږ د مصر ټول خلک ستاسې له مرستو نه د زړه له کومې مننه کوو . ما چی د متخصصینو د ماموریت پای اعلان کړ ، پوره پام مې کاوه د مصر او عربو خلکو سره د شوروي اتحاد مرستې او دلته د هغوی رول په پوره توګه رایاد کړم . خو دا زما وظیفه ده درته ووايم ، البته په صداقت سره ، هغه توقع چی مونږ له دغې دوستۍ نه درلوده دا وه چی خپله خاوره ازاده کړو . مونږ له تاسې سره دښو اړیکو هیله لرو ، خو دا په شوروي اتحاد کی زمونږ د دوستانو پورې اړه لري دوی څومره تیار دي مونږ سره زمونږ د ستونځې په آواري کی لاس راکړي ، زمونږ لومړۍ او وروستۍ ستونځه ، زمونږ د نیول شوې خاورې ازادول دي .



د جمهور رئیس سادات لیک کریمین ته د اکتوبر د انقلاب د کلزې د نمانځنې د جشن نه لږ وړاندې ورسید . دا نمانځنه او د می د ورځې جشن هغه وختونه دي چی د شوروي اتحاد مشرتوب د نړیوالو حالاتو په ټولو خوا وو خپل دریځ روښانه کوي . زما په فکر هغوی به ځانګا دا احساس کړی ؤ ، تر هغه ځایه چی د عربي نړۍ پورې یې اړه درلودله ، حالات ډیر زیات خطرناک وو . د عربي هیوادونو نه د کمونیستو ګوندونو استازي مسکو ته په ورریدو وو . د خالد بګداش غوندې خلک ، چی د سوډان ، عراق او نورو عام قتلونو نه تبتیدلي وو . هغوی ټولو اوس دا دعوه کوله چی تحلیل یې صحیح راووت ، په بورژوازی باندې تکیه کول رښتیا په ناکامۍ تمامه شوه . زه فکر کوم دوی په شوروي کی د ننه ډیر داسې عوامل وموندل چی د دوی له نظر سره یې سمون خور . خو د تل په څیر ، د شوروي مشرتابه د یو ستر قدرت په توګه او هم د نړیوال انقلاب د مرکزي دفتر او کوربه په توګه خپل رول له نظره نه غورځا وه . د یو انقلابي طاقت په توګه په دی کی شک نشته د شوروي اتحاد له پاره د ټولو نه د هوښیاری لاره دا وه چی د متخصصینو د معالې ناکامۍ ته لږ اهمیت ورکړي ، داسې وښيي چی د دښمنو عربي حکومتونو له خوا دوي د شاله خوا په سلاکې په چاقو وهل شوي ، او د دې پرځای بله اسانه لاره ونیسي - یعنی د سیمه ییزو کمونیستو ګوندونو حالاتر ته مخه کړي .

خو د شوروي په مشرتابه په تیره بیا په پوځ کی ډیر داسې کسان وو چی ایډیالوژی ته یې ډیر لږ اهمیت ور کاوه ، د یو ستر قدرت په توګه ورته

د شوروي اتحاد رول ډير مهم ښکارېده . دوی احساس کاوه په منځني ختيځ کې بايد په هره بڼه چې وي خپل دريځ وساتي ، ځکه د دې سيمې ستراتيژيک موقعيت او پوځي حالت ، سمندر ته د اوبو لارې ، د تيلو ذخيره او برسيره پردې د دوي د سياسي وقار د ساتلو د پاره دا سيمه ډير اهميت لري . نتيجه دا شوه لکه يو جوارگر چې جواړي بايللي وي ، شوروي اتحاد پريکړه وکړه خپل دا وونه دوه برابره کړي . پوځ په تيره بيا گرېچکو په سياسي بېرو کې په پرله پسې توگه داسې استدلال کاوه چې له دې ځايه د وتلو اسانه لار نشته ، او عربي هيوادونو ته بايد د پوځي مهماتو د تيارولو اندازه زياته شي . دوی له دينه ويره درلوده چې عربان د شوروي اتحاد سره د دوستۍ او ملگرتيا په هکله انديښمن دي ، او د امريکايانو سره مخامخ خبرو کولو ته يې خوښه کيږي . عربو ته بايد پوره وسلې ورکړل شي ترڅو د جگړې خطرونو ته تيار شي ، داسې استدلال جاري ؤ . که داسې کار وشي ، کيږي شي عربان بريالي شي ، د دوی برياليتوب د شوروي د وسلو پورې تړلی دی . که دوی مغلوب شي ، يا جگړه داسې حالت ته ورسېږي چې ونه گټله شي ، بيا هم دا د شوروي اتحاد مسؤليت دی چې د جگړې وروسته د حالاتو د بيا عادي کيدلو سره مرسته وکړي .

دا خبرې جاري وې ، مصر ته په کراره کراره د هغو سامانونو را رسيدل پيل شول چې سادات يې تل په غوښتنه ټينگار کاوه او ډيره موده انتظار يې ورته ايستلی ؤ ، د دې سامان يوه زياته برخه په هغه تړون پورې اړه لرله چې ناصر د مرگ نه لير وړاندې په مسکو کې د شوروي سره لاس ليک کړی ؤ . سام - ۳ ، سام - ۶ ميزايل ، د الوتکو او ټانک ضد عصري وسلې (سټريلاس او ملوتکاس) ، د ماوراء بنفش وړانگې لرونکي ټانکونه ، د پلونو سامان ، دا ټول شيان د مصر سمندري بندرونو ته په لويه پيمانه را رسيدل پيل شول . داسې وه ، لکه سادات چې وويل ، ټول نلونه را خوشي شول . هغه زياته کړه ، داسې ښکاري لکه چې دوی ما جگړي ته ورتيل وهل غواړي ،

زما په فکر هغوي همداسې وکړل . رښتيا زه باور لرم ، د برژنف په ملاتړ پوځ ، غوښتل د دې امکان برابرکړي چې مصر په يوه محدوده جگړه لگيا کړي . د ۱۹۷۳ په لومړيو کې شورويان په دې پوي شو چې په سياسي جنګ کې يې ماته خوړلې ده ، کيږي شي په پوځي جگړه کې خپل بايللي وقار څه ناڅه بيرته ترلاسه کړي . دوی عربو ته د جنګ کولو ښوونه نه کوله ، خو هغوي ته يې په پوره اندازه وسلې برابرولې ، د دې د پاره چې د جگړې کولو مفکوره

پیاوړې کړي ، په تیره بیا له دې وروسته چې په سیاسي او دپلوماتیکي ډکرونو کې د پرمختګک ټولې لارې بندې شوې .



د ټولو نه زیات دا وخت په عربي نړۍ کې سیاسي انډول د عنعنوي او محافظه کارو ځواکونو په تیره بیا د سعودي عربستان په لور دروند شو . دا یو داسې پرمختګک ؤ چې هیڅوک ورته تیار نه ؤ . په پنځوسمو او شپتمو لسیزو کې داسې ښکاریده چې د وخت په تیریدو سره به د عربي نړۍ پخواني عنعنوي رژیمونه په تاریخ کې ورک شي . په مصر، عراق ، یمن او لیبیا کې شاهي حکومتونه له منځه تللي وو . د اردن او مراکش ځوانان پادشاهان ډیر کمزوري وو . مشران محافظه کار سیاستمداران لکه نوري سید ، شکري کواتلي ، اسمعیل الازهری او فرحت عباس له سترګو پناه شوي وو . هرځای کې ځوانان انقلابي مشران په قدرت کې وو ، اوځیني یې قدرت ته د رسیدو په حال کې . هغه پخواني واکمنان او د حکومت پخواني شکلونه که اوس د حجاز په ټاپو کې په قدرت کې پاتې وو هغه د دوی د جغرافیوي بیلوالي له امله کنټرول کیدي شي . هغوی د پېښو د اصلي کړنې نه بهر پراته ښکاریدل ، او داسې کومان کیده ، که یوځل د شلمې پېړۍ رښتیني قوتونه د دوی سره مخامخ شي ، د دغو رژیمونو د ژوند ورځې به د شمیرلو وړ شي .

د ۱۹۷۰ د لسیزې په پیل کې داسې څرګنده شوه چې دغه فرضيې غلطې دي . شلمه پېړۍ د سعودي عربستان غونډې هیوادونو سره د بدلې په نیت مخامخ شوه ، ځنګه چې دا هیواد د هغو مترالونو یوه لویه منبع شوه چې د شلمې پېړۍ ژوند او د عصري تمدن بنسټ پر هغوي ولاړ ؤ . تیل - خو تراوسه د دې پرځای چې دغه پخواني رژیمونه کمزوري او له منځه ولاړ شي ، د تیلو ثروت دوی نور هم پیاوړي کړل . برسیره پردې د تیلو له لارې په نورو عربي هیوادونو کې د دوی نفوذ او قوت نور هم زیات شو . د دې مطلب ضرور دا نه دی چې کونډې دوي خپل سیاستونه پر نورو منل - ځینې دغسې خامې او بې وخته هڅې د ناکامۍ سره مخامخ شوي - خو په څرګنده توګه اوس دوی په داسې یو دریځ کې وو چې نظریاتو ته یې په ډیرې پاملرنې سره غوږ نیول کیده .

ناصر لاژوندی ؤ چې سعودي ورته ویلي ؤ ، دوی د ده سره نوره مرسته ځکه نه شي کولای چې ده د ملګرو ملتونو ۲۴۲ نمبر پریکړه لیک منلی دی . فیصل پادشاه ورته ویلي ؤ ، 'که تا دغه پریکړه نه وای منلې او د عمومي جهاد

اعلان دې کړای وای، مونږ به تا ته هر څه درکړي وو، خو اوس دوي ټولو د خبرو له لارې د یو آواري پلوي کوله، او د دغسې یو استدلال انکارې تل له واشنګټن نه اوریدل کیدې. د واشنګټن او ریاض نه رښتینې کيلې دلته په مصر کې د شورویانو د شته والي نه راپورته کیدلې. په تیره بیا سعودی عربستان د کمونیزم سره د هر ډول معاملې او نژدیوالي نه ډیره سخته کرکه کوله. په دې کې شک نشته، د روسي متخصصینو په شړلو سره، سادات د دوی په سترگو کې د پاملرنې وړ بریالیتوب او اعتبار ترلاسه کړ، خو دا کافي نه و.

د ۱۹۷۳ کال په فبروري کې، په کینیټیکټ کې په یو شخصي کور کې د پټو خبرو له لارې هنري کیسینجر د امریکې دریخ د مصر د بهرنیو چارو وزیر حافظ اسمعیل ته بڼه روښانه کړ. هغه ته وویل شول چې مصر به دې ته پري نښودل شي چې امریکا او روس سره په خپلو منځو کې په جنګ واچوي. کیسینجر وویل: مونږ داسې لارې لرو چې ځانته معلومه کړو تاسې روسانو ته څه وای، او که مونږ پوی شو چې تاسې مونږ غولوی، اغیزه به یې ډیره خطرناکه وي. امریکایانو د اسرائیلو سره ډیرې مهمې اړیکې درلودلې، خو هغوي همدارنګه په عربي نړۍ کې ژوندۍ کتې لرلې. که د عربو او اسرائیلو لمانځه اوراخلي امریکا به تقریباً د داسې غم سره مخامخ کیږي چې د زغم تر اندازې به اوږي. یواځې لاره چې د دغسې یو حالت د پېښید مخنیوی وکړي شي داده چې لمانځه باید آواره شي. د دې خبرې ویل تر کولو ډیر آسان و. خود آواري د راورلوله پاره لومړی قدم دا و چې د جنګ د نښتلو امکانات له منځه یوسي. ددې له پاره به د روسي متخصصینو له شړلو وروسته د روسي وسلو د لیږي کولو فکر وشي. په دې کې شک نشته چې په ۱۹۷۳ کې مصر او سوریه ته د شوروي د وسلو د ګودامونو راورلو کیسینجر همغومره انډیښمن کړ لکه څومره چې د روسي متخصصینو شته والي ځورولی و. نو حالات د اکتوبر د جنګ په لور وړاندې لاړل.

د اکتوبر جنگ

په دې وروستيو کالونو کې به د ۱۹۷۳ کال د اکتوبر د جنگ په څير ډير لږ شمير داسې جنگونه شوي وي چې په دې سويه يې د بيرته گرځيدلو اغيزه کړې وي . دې جنگ په منځني ختيځ کې د قواوو انډول بدل کړ ، او د لومړي ځل له پاره يې د «تيلو د وسلې» په راپارولو سره د لويديځو ، اسيا او د افريقا د هيوادونو پر اقتصاد ډيره ژوره اغيزه وکړه . کيډي شي دې جنگ تردې هم زياته اغيزه کړې وای او بېنې نتيجې يې را ايستلي وای که چېرې د مصر او سورې پوځونو لومړني برياليتوبونه ترلاسه کړي وای . خو پوځي برياليتوب عربان وغولول ، او چې يوځل داسې وشوه بيانو چې دوی د سياسي برياليتوب لټونه کوله دا هم په هماغه اندازه غولونکې شوه .

که څه هم د اکتوبر د جنگ نه وروسته د عربو او اسرائيلو د پاره هيڅ شی هم د پخوا په شان نه ؤ ، نه د هغوي او نه د هغوی ترمنځ اړيکو کې ، د شوروي اتحاد د پاره هم هيڅ شی د پخوا په څيرنه ؤ ، او د عربو سره يې په اړيکو کې هم هر څه بدل شوي وو .

دا وروستي تر ټولو زيات اريانونکي پرمختگونه وو ، او دا ټول داسې شيان وو چې د جنگ د اور د بليدو وروسته يې هيچا هم اټکل کولای نه شو . زما په فکر روسان د لومړيو ورځو په نتيجو باندي هم اريان او هم خوشاله وو . هغوی په دې بيخي باور درلود چې د سويز د کانال نه پورې خوا ته بريد خامخا کيدونکی ؤ . هغه وخت چې شوروي مشاورين په مصر کې وو د کانال نه د تيريدلو د پاره ډير تمرينونه او تطبيقات شوي وو . خو هغوی خبر نه وو (او نه يې غوښتل خبر شي) چې د عملياتو په جزئياتو او وخت ځان پوي کړي . هغوی ډيرې عصري وسلې ورکړې وې چې د بريد ټول امکانات يې برابر کړي وو . خو هغوی پوهيدل چې بريد کول پوره خطرناک دي او کيډي شي ډيرې بدې نتيجې ورکړي .

د عربو د پوځي برياليتوب د پاره د ډيرو نورو په څير روسان هم په دې

کې ناکام شوي وو ، دوی ټولو د اسرائیلو پوځي قوت زیات او د مصر او سوري د پوځونو د جنګ روحیه کمزورې شمیرلې وه . دا پوځونه شپږ کاله د ماتې وروسته په شرم او تیت سترګې کې اوسیدلي وو . هغو د پخوا په څیر لږ پوځونه روزلي وو ، میاشتي او کلونه وروسته یې هم ډیر لږ پرمختګ کړی ؤ . اوس د دوی وار ؤ چی خپل زړه ورتوب او مهارت ثابت کړي ، او دا یو داسی چانس ؤ چی هر منصبدار او پوځي په ډیرې خوشالی سره تري کته اخیستل غوښتل . نور عوامل چی د اکتوبر جنګ یې د عربو اسرائیلو د پخوانیو جنګونو نه بیلواه او د روسانو اوهر چا د اریاني سبب شو ، د ډیر احتیاط نه ډک پلانونه وو چی د ډیرې اوږدې سودې راهیسې پري دوو عربي پوځونو په کله کار کړی ؤ ، په دوو جهوکی یې د برید تیاری نیولی ؤ . په پوره بریالیتوب سره یې خپل ټول پلانونه په کار اچولي وو ، او په هرځای کی یې دفاعي وسلې لکه سټریلاس او مانوټکاس د بریدونو د هدفونو له پاره په کار اچولې وې .

نو کله چی د کانال نه د بریالي تیریدلو او د کولان په لارو کی د سوري د پوځونو د بریالي پرمختګ خبر را ورسید روسان تر اندازې زیات خوشاله شول د دوی د دوستانو په لاسو کی د دوی وسلو د بریالیتوب ورځ راوستې وه . سادات په قاهره کی د شوروي سفیر ته وویل ، 'برژنف ته ووايه ، دا د شوروي وسلې وې چی د کانال نه د تیریدو معجزه یې وکړه' . د روس سفیر ولادیمیر ویندګرادوف لومړی سړی ؤ چی سادات ورته د قوماندې د خپل پټ ځای نه په لسم لمبر مرکز کې د کانال نه د تیریدو او د بارلیف په کرښه باندې د برید کولو خبر ورکړ . د ویندګرادوف مبارکې ډیرې د زړه له کوسې وې او هم یې مسکو ته د دې بریالیتوب خبر تیر کړ . د مسکو نه هم ډیرې د صمیمیت نه ډکې مبارکې را ورسیدې . پخواني مخالفتونه هیر شول ، اوسنیو بریالیتوبونو هغه ټول وسینځل .

څنګه چی د هغوی لومړنی هیلې ډیرې غوړیدلې وې ، روسانو سره دا ویره وه ، کیدي شي دغه بریالیتوبونه د عربو له لاسه وښویږي ، یا کیدي شي په ناکامی بدل شي ، رښتیا چی ډیر سخت وو . د سه شنبې په ورځ د اکتوبر په ۹ مه د جنګ د پیل کیدو نه یواځې دري ورځې وروسته ، په قاهره کی د روس سفارت د پوځي وضعیت په هکله خپله اندیښنه څرګنده کړه ، په تیره بیا د سوري په جبهه کې ، دوی په دې ویره کې وو چی کیدي شي اسرائیل د سوري پوځونه

د دې جبهې نه ترشا کړي او خپل ټول زور د مصر په جبهه کې په کار واچوي .
د روسانو خوښه داوه چې د مصر پوځونه د سینا دښتې ته ورتیر شي ترڅو په
سوریه باندې فشار لږ شي . همدارنگه دوی د جنګ سیاسي برخې ته ډیره
پاملرنه کوله .



د جنګ د پیل نه روسانو د سیاسي نتیجو په هکله څرګند نظر درلود .
هغوي په دې باور درلود ، چې دا جنګ به دوی ته په عربو کې د استوګنې
ځای پیدا کړي ، دا کار به بیله دې چې د امریکې سره یې اړیکې خرابې شي ، وشي .
ځکه اوس دیتانت د شوروي د بهرنۍ پالیسۍ کونجې شمیرل کیدله . په مسکو کې
د دواړو سترو قدرتونو ګډې ګټې دومره مهمې شوې وې لکه د دوی ایډیالوژیکي
او د ځمکو د لاندې کولو سیالي .

کيسينجر چې په دې وروستيو کې د بهرنيو چارو وزير شوی ؤ ، په لومړيو
کې د مصر او سورې په برید ډیر ناراضه ښکاریده ، ده داسې ګومان کاوه چې عربو
او روسانو دواړو دی غولولی دی . د لومړيو ضربو وروسته د دیتانت تخنیک
ښه اغیزمن کار وکړ . 'کرم تيلفون لاین' په کار واچول شو ، د کيسينجر او
ډلی یې په مسکو کې ښه هر کلی وشو او په حقیقت کې په یوه پریکړه لیک باندې په
کله کار وشو چې روسان به یې د امنیت شورا ته وړاندې کوي .

د مسکو خبرې اترې په خورا ښه او سمه توګه پرمخ لاړې . یوې خوا
هم په څرګنده توګه په دې اعتراف ونه کړ ، خو امریکایانو او روسانو دواړو
د یو ډول هدفونو غوښتنه او ملاتړ کاوه . روسانو د عربو بریالیتوب غوښت ،
خو داسې یو مطلق بریالیتوب نه چې امریکا مداخلې کولو ته مجبوره کړي ، او
د اسرائیلو پرځای او وکالت د یوستر طاقت لاس په مستقیمه توګه سیمې ته را
اوږد کړي . امریکایانو د اسرائیلو سره مرسته کول غوښتل ، خو په دومره
اغیزمنه توګه نه چې عربان بیا د ۱۹۶۷ کال په خیر سپک شي . یوې خوا هم
نه غوښتل ملګري دې یې کمزوري شي ، خو یوې خوا دا هم نه غوښتل چې بله
خوا دې د منځني ختیځ په چارو کې په ژوره توګه را ننوځي . امریکایانو او
روسانو په دې ډول ګډې ګټې درلودلې چې د یو ولاړ جنګ او د یوې سازشي
سولې له پاره یې کار کاوه .

البته د ویرې وخت هم ؤ ، کله چې څرګنده شوه د سترو قدرتونو ترمنځ
همکاري ګډه وډه شوه ، او د کیوبا په څیر لمانځه کیدي شي دلته هم را پیدا شي .

دا د اور بند نه دري ورځي وروسته د هستوي جنګ د پاره د امريکې د اخطار نه را پيدا شوه. ما دا ځيني حسابونه بل چيرې بيان کړي دي ، چې داسې نتيجې يې راووتې . يو شی چې په عمومي توګه څرګند نه شو دا ؤ چې د اخطار اصلي عامل د سعودي پاچا فيصل ؤ .

ټاکل شوې وه اور بند د اکتوبر په ۲۶ مه تطبيق شي ، خو اسرائيلو اراده نه درلودله داسې وشي ، او د خپلو پوځي قوتونو زياتوالي ته يې دوام ورکړ ، د کانال په دواړو خواوو کې په ټولو طريقو چې کولای يې شول خپل سنگرونه پياوړي کړل . سوريان هم په ډير خطرناک حالت کې وو ، او سادات او حافظ - اسد دواړه د خپلو دوستو هيوادونو نه په پرله پسې توګه د مرستو د غوښتنلو په حال کې وو .

د اخطار په هکله تشریحات په يو نوبت کې د برژنف له خوا د امريکې حکومت ته د اکتوبر د ۲۴ مې د چارشنبې د ورځې په ماښام ليرل شوي وو ، په هغې کې يې ټينګار کړی ؤ ، که اسرائيل اور بند منلو ته تيار نه وي ، امريکايان او روسان بايد په ګډه کار وکړي او دا اور بند پري په هر شکل چې وي ومنې ، اوکه ضرورت شي د دې د پاره له زوره هم کار واخلي . که امريکايان د داسې کار سره مينه نه لري ، برژنف وويل ، چې روس به په ځانګړې توګه دا کار وکړي . دا رښتيا سختې خبرې وې ، خو نور عوامل هم وو چې د امريکايانو پريکړه يې اغيزمنه کوله . يو خو د سادات او اسد ترمنځ د پيغامونو تبادلې کول وو ، چې امريکايانو ثبتول ، کيډي شي غلطه مفکوره يې را پيدا کړې وي چې ګوندې د سوري حکومت له مسکو نه د جنګي پوځونو غوښتنه کوي . بل د پاچا فيصل منځګړيتوب ؤ .

د قاهرې د جمهوري رياست د مانې او په رياض کې د سلطنتي مانې ترمنځ د محابراتو يو ځانګړی لاین پرانيستل شو . په قاهره کې د سعودي عربستان يو ارتباطي مامور يوځل دا لاین له دې ويرې نه په کار واچاوه ، رياض ته يې خبر ورکړ چې نژدې ده شورويان په ډير زيات شمير کې منځني ختيځ ته راننځي . فيصل ته چې دا پيغام ورسيد هغه سمدلاسه د نکسن سره تماس ونيو ، هغه يې خبر کړ چې د شوروي اوه فرقې پوځ را روان دی ، هغه وويل چې شورويان يو ځل بيا منځني ختيځ ته په ډير قوت سره را روان دي . رښتيا خو دا ويروني راپور ؤ چې نکسن يې د هستوي جنګ اخطار ورکولو ته مجبور کړ ، دا بيا وروسته د برژنف د خبرو نه څرګنده شوه چې د زبردستو آوازو ، په وړاندې مسؤليت

د اخطار په بڼه راښکاره شو .



باید وویل شي چې د اکتوبر د جنګ په اوږدو کې د عربو په وړاندې د شوروي دريځ ډیر ښه ؤ . دوی د زره له کومي د عربانو په هدفونو کې ځانونه شریک ښودل ، او د مصر او سوري سره یې هر ډول مرستې وکړې ، په سیمه ییزه او نړیواله سویه ، په سیمه ییزه توګه یې په الوتکو کې ورته وسلې او مهات راوړل ، او په نړیواله سویه یې د امریکایانو په وړاندې او د ملګرو ملتو په ټولنه کې د عربو د مدافع وکیل په شکل عمل کاوه .

د هغوي د عملي پاملرنې یو مثال د اور بند نه وروسته ولیدل شو ، که چې د کانال نه تیریدل جنرال شارون ته معلومات وشو . رئیس سادات ته په قاهره کې د روس د سفیر له لارې خبر را ورسید چې مرکزي کمیټې پویکړه کړې ده مصر ته . ۲۵ ټانکونه بخشش ورکړي ، او هم دوي نور حکومتونه تشویقوي چې د مصر سره دغسې مرستې وکړي . په حقیقت کې البته ډیرو عربي هیوادونو د هر ډول جنګي سامان الاتو د را کولو له پاره هر ډول تیاری ښودلی ؤ . الجزایر د عملي سره د ټانکونو یو غونډه را ولیږه ، او لیبیا هم د ټانکونو یو غونډه ، خو بی له عملي . یواځې عربي هیوادونه نه وو چې مرستې برابرې کړي . یوګوسلاوي مصر ته د ټانکونو یو غونډه را ولیږه ، البته دا هم طبعاً بیله عملې . خو د روس او مصر ترمنځ اړیکې چې د جنګ له پرکته ډیرې سره نژدې شوې وې ، د جنګ د آواز د چوپ کیدو نه ډیر وخت وروسته هماغسې ژوندۍ پاتې نه شوې .

داوونه دوه برابره کړه او وبایله

مخکې له دې نه چې جگړه ودریږي د عربو په جبهه خانوکی تیل د تانکونو او الوتکو نه په اهمیت کی وړاندې شوي وو . د شورویانو په شمول لږو خلکو داسې فکر کاوه چی د دې په سوداگری باندې به په اتفاق سره موافقه وشي او یا به ترې په ډیره اغیزمنه توگه واخیستله شي . خو اوس د تیلو د وسلې اغیزمنتوب بی اندازې ښکاریده . هر حای کی خلکو په دې هکله چرتونه وهل او په لوړه سویه خیالونه بی زغلول ، عربان به په دومره تیلو څه کوي ، دا به څنگه د تیلو وږو هیوادونو ته رسوي او دومره کتنه به چی له دې نه په لاس ورځي څنگه هضموي . بمبیرینو په عربو باندې د یو ستر طاقت په توگه تبصرې کول پیل کړل . داسې اوازې وې چې دوي به د اروپا او امریکې د صنعت نژدې د هرې برخې رانیولو ته لاره پیدا کړي . څه شی دوی د جنرال موتر د کمپنی او د لندن د ښار د کنترول کولو نه منع کولای شي ؟ دا هیڅ نه معلومیده .

دغو ټولو چرتونو بیرته عربي نړۍ ته خپله لاره وموندله . دې د یوې بی اندازې زیاتې خوشبینۍ د نظر سره گډو د عربي نړۍ د ډله ییزې خبر رسونې په وسایلو کی د جنک د پاره داسې تبلیغات کول او هر سړي او ښځې ورته په خوشالی سره تیارۍ ښود . هغوي د جگړې د پاره د هر ډول قربانیو زغملو ته تیار وو ، خو د خوشالی په نوې زمانه کې خبرې ټولې د بریالیتوب او دولت کیدلې ، قربانی په کراره کراره خپل حای پریښود .

خلکو دا هم لیده چی په عربي نړۍ کې قدرت څنگه نویو سړو ته انتقالیږي . د یو نسل کسان چی د پیښو جریان بی تر کنترول لاندې ؤ ، په عربي نړۍ کی سیاسي خلک وو یا پوځي افسران وو ، او کله کله پوځي افسران وو چی په نظریاتي کسانو بدل شوي وو او یا داسې نظریاتي خلک وو چی د پوځي افسرانو پیښې یی کولې . په دې کسانو کی سادات ، اسد ، قذافي ، بومدین ، میشل علق ، صدام حسین او ډیر نور وو . دوی اوس هم ډیر وو ، خو اوس

د قدرت د دلانو د نوي نسل د ډلې سره ګډه شوي وو ، د منځني پور خلکو سره ، د وسلو سوداګرانو ، نورو سوداګرانو چې د لویدیځ او ختیځ ترمنځ یې سوداګري کوله ، د پادشاهانو د دربارونو او د تیلو د کمپنیو ترمنځ لکه د کمال ادهم ، مهدي تاجر ، عدنان خاشوګي او نورو په څیر کسانو - او د پادشاهانو سره ، هغوي چې اوس په عربي نړۍ کې د سعودي عربستان د شهزاده فهد او شهزاده سلطان غونډې کسانو نه زیات قدرت درلود ؟ داسې نظر موجود وو چې ګونډې دغسې کسان په عربي نړۍ کې د ډله ییزو غورځنګونو او بنسټیزو انقلابینو په پرتله د بریالیتوب او وړاندې تګ زیات امکانات لري .

دا د اریانتیا خبره نه ده ، په دغسې بدلیدونکو حالاتو کې د مصر او سوریې نرو او ینیڅو داسې ګومان کاوه چې د دوی به هم په خپل ژوند کې یو څه مادي نیکمرغي په برخه شي . هغوي سختې تیرې کړې وې ، اوس د هغې اجر ته سترګې په لاره وو - چې په ګڼه ماره شي او په ښو کورونو کې واوسیږي . البته د دې شیانو د را نیولو د پاره د پیسو پیدا کول پنه کار ؤ ، خو چا به دا خبره کړې وای چې عربان پیسې نه لري ؟ داسې ویل کیدل ، عربان دومره قدرت لري چې ټوله نړۍ د قحطۍ سره مخامخ کړي ، رښتیا به وه ، خو آیا د خپلې ګڼې د سرولو د پاره یې پوره خواږه درلودل ؟ نو تیلو تولیدونکو هیوادونو ته سترګې راواوښتي . د تیلو د را ایستلو میدانو نه د خلکو په سترګو کې د جنګ تر میدانونو پراخه ښکاریدل ، داسې ویل کیدل چې (دولت) لګیا دی تر (انقلابونو) وړاندې کیږي .

هغوی چې په دې کرښه فکر کاوه د روسانو له پاره یې لږ وژکار وخت درلود . هغوی لیدل ، چې روسانو یواځې وسلې برابرولی شوي ، خو پیسې نه ، او لکه هر یوه چې ګومان کاوه ، یوې خوا هم د جنګ پیل کول نه غوښتل ، په نژدې راتلونکې کې یې ترې په هره بیه چې کیده ډډه کوله ، د روسانو کټورتوب مخ په پناه کیدو ؤ . داسې استدلال کیده چې د عربانو له پاره به دپلوماسي ښې نتیجې راوباسي ، او د دې مطلب دا ؤ چې عربان باید په هغو یواځنیو خلکو باندې خپله اغیزه واچوي چې په اسرائیلو باندې زور راوړي شي ، امریکایان .

په عربي نړۍ کې نوي سړي د دغه دکتورین غښتلي مفسرین وو . دوی دا پوښتنه کوله چې امریکا په اسرائیلو باندې په زور راوړلو کې ولې زړه نازره ده ؟ ځواب به ځانګړا دا ؤ چې عربانو روسان منځنی ختیځ ته راوستي وو . نو عربان باید باوري کړي چې د روسانو اغیزمنتوب له سیمې نه ایستل شوی دی ،

او ځانونه داسی وښودلای شي چی دوی په سیمه کی د امریکایانو د کتو ساتونکي دي ، او په اسرائیلو پورې د امریکې تړل له دې وروسته ضروري نه دي .

د مصر د بهرنیو چارو وزیر اسمعیل فهمي واشنگتن ته ولیږل شو او قاهرې ته یی د کیسینجر د راتللو ترتیبات ونيول . د بهرنیو چارو د وزیر تر را رسیدو وړاندې رئیس سادات د خپلو یو شمیر لوړ رتبه مامورینو او مشاورینو سره مشورې وکړې چې په راتلونکو خبرو کې به څوک د مصر نمایندګي وکړي . زما احساس دا ؤ چی جمهور رئیس خپله باید په خبرو اترو کې په مستقیمه توګه برخه واخلي ، ځکه دی د دولت مشر او د وسله والو پوځونو ستر قوماندان ؤ ، او په دې ډول د دي انتظار کیده چی دی به آني تصمیمونه ونیسي . د بلې خوا نه به کولدامایر چني وهي او کار به ټالوي ، په دې پلمه چی د خپلې کابینې د غړیو سره مشورې کول او د مخالفینو د نظریاتو نه ځان خبرول غواړي او داسی نور . سادات به د کار د ټالولو د پاره داسی کوم دلیل نه لري . ما فکر کاوه دده له پاره په کار ده په نامه د مصري هیئت مشر وي ، خو د خبرو په یوه غونډه کی هم باید پخپله برخه واخلي . کولای شي دا غونډې خپلو دریو نژدې ملګرو ته پریردي - د جمهور رئیس مرستیال ډاکتر فوزي ، د جمهور رئیس د امنیتي چارو مشاور حافظ اسمعیل او اسمعیل فهمي ته ، که دریاوړه زیات وي ، له دوی ځنی یو د خبرو د یواځني مسؤل په توګه ټاکلی شي . البته په هر صورت کی به وروستی پریکړه ځانګړا جمهور رئیس پخپله کوي .

خو سادات ته په خپل فکر داسی ښکاریده چی دا د کار ښه طریقه نه ده . هغه چی څه غوښتل د کیسینجر سره مخامخ په خپله خو له خبرې کول ؤ ، د هغه استدلال دا ؤ چی که برژنف د کیسینجر سره مخامخ په خپله خو له خبرې کولای شي ، نو سادات یی هم کولای شي .

کیسینجر د نومبر په ۶ مه قاهرې ته راغی . هغه اوسیسکو ښا په لس بجی د رئیس سادات ، حافظ اسمعیل او اسمعیل فهمي سره وکتل . عکاسانو خپل کار وکړ او بیا لارل . بیا دا نور هم ووتل ، او نژدې درې ساعته سادات او کیسینجر دوه په دوو یواځې خبرې وکړې .

زه ګومان کوم چی په دغو دري ساعتو کی په منځني ختیځ کی د شوروي اتحاد برخلیک مهرولاک شو . کتنه چی پیل شوه ، کیسینجر خپل بکس پرانیت چې څه سندونه راوباسي . سادات تري پوښتنه وکړه ، 'څه کوي؟' ، نه ، نه ،

پري يې ډډه . نه غواړم په دې باندې اوس په تفصيل سره خبرې وکړم ، خو کوره - زه پوهيږم ته د ستراتيژۍ يو سړی يې ، او زه هم يم . راځئ چې وگورو په يوه کله ستراتيژۍ باندې موافقې ته رسيدې شو ، که نه ،

او دا بالکل هماغه څه وو چې دوی وکړل ، د دوی کله ستراتيژي داوه چې روسان د منځني ختيځ نه وشړي . کله چې په يوه بجه ، حافظ اسمعيل اوسيسکو بيرته کوټې ته راوغوښتل شول ، کيسينجر يوځل بيا خپل بکس پرانیت او د شپږو تکو د اور بند يوه موافقه يې ترې را وايستله چې د واشنگتن نه يې د ځانه سره راوړي وه . سادات لومړنی ټاټوب شوی نقل ييله دې چې يوه کليمه يې هم بدله کړي قبول کړ .

د ابا ايبان د خولې نه چې دا وخت د اسرائيلو د بهرنيو چارو وزير ؤ ، د اسرائيلو صدراعظمي کولواماير د شپږو تکو د داسې يو پروگرام پيشهاد کړی ؤ چې د مصر او اسرائيلو د کتنې له پاره د مصر غوښتنه پکې منل شوې وه ترڅو ژر تر ژره د بنديانو د تبادلې کار سرته ورسوي . کيسينجر او ميرمن ماير په ډيره سره سينه را وړاندې شول ، په داسې حال کې چې د امريکې د بهرنيو چارو وزير گومان نه کاوه قاهره به دغه ټکي ومنې (وروسته له دې چې شپږ ټکي د مصر له خوا ومنل شول) کيسينجر په ډير درناوي سره دې خبرې ته غاړه کيښودله چې د امريکا په پرتله اسرائيل د مصر په دريځ بافدې څرگند او روښانه پوي شوي وو' .

رښتيا خبره خو داده چې د سادات له پاره د کولواماير - کيسينجر د شپږو تکو ، سند ، په نسبي ډول ډير لږ اهميت درلود . څه شي چې هغه ته ارزښت درلود دا ؤ چې د کيسينجر سره د کار د پيل ښې اړيکي پيدا کړي ، هغه چې دده په فکر د خبرو په بهير کې د کونجې حيثيت درلود . لکه هغه چې ماته وويل ، 'دا يواځنی ژوندی سړی دی چې دغې ښځې (کولواماير) ته ويلی شي ، وځه ، او هغه به مجبوره وي چې وځي' .

زما دومره باور نه ؤ چې کيسينجر به دا ټولې ضروري نتيجې راوباسي . سره له دې چې شخړه اوس د سيمه ييزو ځواکونو د وسله والې لانجې نه پورته شوې وه او د سترو قدرتونو ترمنځ په ډيپلوماتيکي مبارزه بدله شوې وه ، داسې ونه شوه چې پر پېښو باندې سيمه ييزو طاقتونو خپل اغيزمنتوب بيخي له لاسه ورکړ . په دې سترگې نه شم پتولاي ، د نورې نړۍ ډير خلک په دې عقیده وو چې

مصر دا وخت د شوروي اتحاد تر کنترول لاندې ؤ . هماغه وخت چی سادات د مصر نه د روسي مشاورينو د شړلو پر پروگرام کار کاوه ، ما داسی گومان کاوه چی اسرائیل به اوس د امریکایانو د فشار په وړاندې ځانونه ټینگ کړي ، ځکه نکسن اوس د واترکیت په لافه کې ډوب شوی ؤ او دده ټولې ادارې خپل رښتینی صلاحیت او واک بایللی ؤ .



کیسینجر د سادات پر عکس العمل اریان ؤ ، خو خوشاله ښکاریده ؤ خو هغه په څرگنده توگه د هغی ستراتیژی اعلان نه شو کولای چی مصر او امریکې په کله عملي کوله ، دې کار به د روس او امریکې د مخامخ کیدلو او نښتلو خطر پېښ کړای وای . دا به ډیره بڼه وي چی د ستراتیژی عملي برخه عربو ته پرېښودله شي ، او دا هغه څه ؤ چی په ژنیوکی وشول ، هلته چی د ۱۹۷۳ کال د دسمبر په ۲۱ مه د منځني ختیځ د سولې کانفرنس پرانیتل شو . البته روسان هلته وو ، د امریکایانو سره په کله د کانفرنس مشران ، خو هغوی ځان د داسی یو حالت سره مخامخ و موند د دې پرځای چی د برخه اخیستونکو په بڼه عمل وکړي ، هغوی د نندار چیانو ځای ته ورتیل وهل شول . لکه چی د هغوي د هیئت یو غړي په ډیره ترخه لهجه ویل : 'مونږ ژنیو ته لارو څو د یو واده د شاهدانو په څیر عمل وکړو . خو د څه شي شاهدي چی مونږ وکړه ، واده نه ؤ بلکې یوه معامله وه !'

په ژنیوکی د امریکایانو دفتر د تلو راتلو او پرله پسې کتنو ځای ؤ ، امریکایي هیئت به تل د عربو او اسرائیلو دواړو سره خبرې کولې . روسان هم هلته وو ، خو هیچا ورسره خبرې نه کولې . امریکایان به تل ډیر صحیح او پرځای وو . دوی داسی وښودله چی د روسانو د گډون هر کلی کوي او علاقه یې درلودله چی روسان یو اغیزمن رول ولوبوي . خو د خفگان خبره وه چی عربانو ټینگار کاوه له اصلي صحې نه یې لیرې وساتي . دا ټوله معامله هغه وخت د ملنډو او مسخرو شوه چی یو روسي ډکرمن اعلان وکړ دی به د دوو کمیټو په غونډو کی گډون کوي . په کومو کی چی هغه البته د گډون کولو پوره صلاحیت درلود . امریکانو وویل چی دوی په پکی پخپله گډون نه کوي ځکه عربانو داسی څرگندونې کړې دي چی هغوي هلته بهرني څوک نه غواړي . روسي ډکرمن ټینگار وکړ ، او ځان یې غونډې ته ورساوه ، خو تر هغې چی دی هلته

ناست ؤ ، یوه عرب هم د هېڅ شي په باره کې یوه خبره هم ونه کړه ، ټولو
 یې ارزښته تبصرې کولې .

روسانو داسې احساس وکړ چې د دې ټولو کارونو ملامتیا د امریکایانو په
 غاړه ده ، خو د دې خبرې د ثبوت او اسنادو د وړاندې کولو نه عاجز پاتې
 شول . په حقیقت کې د کیسینجر دریځ ډیر روښانه ؤ . هغه دوه هدفونه موازي
 وړاندې بوتلل . په لومړي کې هغه اوس هم منځني ختیځ ته د دوو سترو قدرتونو
 د مخامخ کیدو د سیمې په توګه کتل ، او د ټولو امکاناتو په هکله یې چرت واهه
 د هر ډول داسې خطر د را پیدا کیدو مخنیوی وکړي چې روسان هلته را وړاندې
 کړي . په دویم کې دی د اسرائیلو د امنیت ضامن ؤ ، او د ده په فکر دا کار هغه
 وخت بریالی کیدی شو چې دی ډاډه شي ترڅو اسرائیل د اکتوبر د جنګ په
 څیر نورو جنګونو کې په برخه اخیستلو مجبور نه شي . د مطلب کونجې د وسلو
 د برابرولو ده . که عربان د ختیځ نه د وسلو د ترلاسه کولو کار ته دوام ورکړي
 هغوی به خامخا بیا یو داسې حالت ته ورسیري چې اسرائیل په وژلو او نشتوالي
 تهدید کړي ، خو که چیرې د دوی وسلې له لویدیځ نه راشي ، دا مسئله د لږ
 خطر په سویه تر قابو لاندې ساتل کیدی شي . کیسینجر داسې یو حالت غوښت
 چې عربان او اسرائیل دواړه د مالي مرستو او سیاسي ملاتړ د پاره واشتګن ته
 لګوري . د یونان او ترکیې په څیر ، لکه اوس چې دي ، کله کله داسې ناندری
 را پیدا کیږي چې له قابو نه وځي - کیدی شي دواړه ډلې سره جګړه وکړي -
 خو د دوي جګړې به د امریکې او روس د مخامخ کیدلو خطر هیڅکله هم نه
 را پیدا کوي ، د دې دواړو هدفونو په رڼا کې کیسینجر د منځني ختیځ نه د روسانو
 د نفوذ د پای ته رسولو پسې ؤ .

نو روسان د نومبر په ۱۱ مه په ژنیو کې په وروستیو مراسمو کې د برخې
 اخیستلو د پاره ورغلل ترڅو هغه موافقه لاس لیک کړي چې په تیارولو کې یې
 هېڅ عملي برخه نه درلودله . د دوی وسلو د جنګ امکان را پیدا کړی ؤ ،
 د دوی ملګرو پوځي بری ترلاسه کړی ؤ ، خو اوس ټولو خلکو د هغه سیاسي
 قدرت په هکله خبرې کولې چې عربانو په پوره مهارت سره چلاوه . عربي خیر
 رسونکي هم بیرون پاتې وو . دا به خامخا د روسانو د پاره ګرانه تمامه شوې وي
 چې په عربي نړۍ کې یې په دې ټولو حسابونو سر خلاص شي چې داسې نتایج

محافظه کار خواکونه پکې برخه لري دومره لوي کار کولی شي .



د تړون د لغوه کیدلو نه دوه ورځې وروسته د شوروي سفير د رئیس سادات سره د یوې مرکې کولو غوښتنه وکړه . رئیس وزیرانه ؤ ، ده بیا د جمهور رئیس مرستیال حسني مبارک سره وکتل ، چې دی یی د عبدین د مانې په یوه سالون کی ومانه . سفير وویل چې د شوروي د حکومت له خوا یی جمهور رئیس ته یو پیغام راوړی دی ، او یو پاکت یی پر میز کینود . دواړو خوشیې په بیلابیلو موضوعگانو خبرې وکړې ، او کله چې سفير پاڅیدو ته ځان تیار کړ حسني مبارک تري پوښتنه وکړه چې په پاکت کی څه شی دی . هغه ته وویل شول چې دا د شوروي د حکومت یو پیغام دی . مرستیال جمهور رئیس وویل : 'زما په فکر ښه به داوي چې د بهرنیو چارو وزارت ته یی ورکړي ، بیا سفير وزارت ته ورغی ، هلته یی د تشریفاتو رئیس ولید او پاکت یی ورته ورکړ . د بهرنیو چارو وزیر محمود ریاض چې په هغه ماسپښین لیک ولید تصمیم یی ونیو لیک د تسلیمیدلو وړنه دی او باید ژر بیرته د شوروي سفارت ته مسترد شي . نو بیا د تشریفاتو رئیس د سفير سره په تېلفون خبرې وکړې ، او ورته ویی ویل لیک درته بیرته درولیرل شو . سفير وویل نشي کولای لیک بیرته واخلي ، ماته دا هدایت را کړل شوی ؤ چې لیک تاسې ته وسپارم ، او دا کار مې کړی دی . بیا اسمعیل فهمي وزارت ته هدایت وکړ چې لیک تسلیم نه کړي ، او ځانغا باید بیرته سفارت ته لاړ شي - البته سفير بیا د لیک د اخیستلو نه انکار وکړ .

په دا بله ورځ د قاهرې په اخبارونو کې خپره شوه چې د مصر حکومت د شوروي د حکومت له خوا یو رالیزل شوی لیک بیرته مسترد کړی دی . بیا سفير د بهرنیو چارو وزارت ته راوغوښتل شو او ورته د لیک د بیرته اخیستلو وویل شو . هغه وویل : 'زه څنگه کولای شم هغه لیک بیرته واخلم چې ستاسې د اخبارو له قوله تاسې د هغې د تسلیمې نه پرون انکار کړی دی ، بیا وزارت هغه لیک په پوسته کې سفارت ته ولیږه د شوروي سفارت لیک بیرته د وزارت په پته را واستاوه . تر هغه ځایه چې ماته معلومات دي لیک اوس هم د وزارت او سفارت ترمنځ په پوسته کی ځي راځي .

دا لیک په ډیره سخته لهجه لیکل شوی ؤ . په دې کی په رئیس سادات تور لگول شوی ؤ چې ده یو اړخیز قدم پورته کړ او د دې له پاره د ده د ښلو هیڅ دلیل نشته . په لیک کې ویل شوي وو چې دا د مصر د بهرنی سیاست د لوړې

د ستر قدرت سره د معاملي هيڅ شان نشته

د ۱۹۷۷ کال د اکتوبر په لومړۍ نيټه د امريکې او روس حکومتونو د منځني ختيځ په هکله يوه کله اعلاميه خپره کړه ، د نورو شيانو سر بيره يې په دسمبر کې د ژنيو د کانفرنس د بيانوي کولو له پاره غږ وکړ . هنري کيسينجر چې اوس د وزارت نه ليري کړای شوی ؤ ، د دې اعلاميې سره مخالفت وکړ . د هغه نظر دا ؤ چې د خبرو په پيل او پاي کې د روسانو شته والی ښه دی ، خو نه د خبرو په منځ کې . په بله ژبه ، د هغه خوښه وه چې د تاو تريخوالي په کمولو کې د هغوي نه مرسته ترلاسه کړي او د آواري کار باندې د لاکو مهر ووهي ، خو ده نه غوښتل دوی د خبرو په اصلي جريان کې ورننوځي . له دې نه سرې سترگې نه شي پټولای چې د اکتوبر د جنګ نه وروسته هغه په پوره برياليتوب سره د ټولو شيانو ترتيب او اداره په خپل قابو کې وساتله ، د خپل فورمول په چوکاټ کې يې ټول لوبغاړي د خپل هنري استعداد په رڼا کې داسې ولوبول چې يواځې لويه جاري وساتي او هغه شرطونه هير کړي د کومو د پاره چې لوبه کيږي .

د نصر - اسرائيلو د اور بند په مذاکراتو کې د اصلي ميدان نه د روسانو په بهر ساتلو کې د هغه برياليتوب هرچا وليد ، خو کله چې د سوريې - اسرائيلو ترمنځ د اور بند کار ته راغی ، دا ورته ډيره گرانه تمامه شوه . سوريایانو د ژنيو د کانفرنس سره بايکاټ کړی ؤ ، او روسانو هغوی ته سياسي او پوځي ملاتړ جاري ساته . خو اوس د پاملرنې وړ يوه ډيره د زړه پورې معامله راغله او کيسينجر په پوره چالاکۍ سره د روسانو په پرتله خپلې پرې (پانې) په اغيزمنه توګه ولوبولې .

کيسينجر وليدل د سوريې د دريځ د پاره يوه کونجې د عراق موقف ؤ . روسانو د عراقيانو سره مستقيمي اړيکې ساتلې وې . په داسې حال کې چې جنګ لاروان ؤ ، عراقيانو غوښتل خپل يو شمير پوځونه د سوريې مرستې ته وروليږي ، خوله دې ويريدل چې ايران څه بڼونځې ورپيښې نه کړي ، دا وخت د ايران

او عراق ترمنځ اړیکې خرابې وي . نو د عراق د انقلابي قوماندې شورا یو غړی مسکو ته ولیږل شو چی د روسانو نه وغواړي په تهران خپل اثر رسوخ واچوي خو هه جنجال جوړ نه کړي . هغه د پوډگورني سره وکتل ، البته پوډگورني د منځني ختیځ په هکله د روس د یو فعال سیاست ملاتړ کوونکی نه ؤ ، ایران موافقه وکړه . خو په دې وخت کی د شوروي ټول مشرتوب دلته د جنګ په هکله اندیښمن ؤ ، داسی کومان او آوازي پورته کیدې چی بیا د سره د جنګ د پیل کیدو امکان ښکاري . پوډگورني په غوصه وویل : 'تاسې ولې وخت ضایع کوئ ؟ تاسې ولې پخوا خپل پوځونه د سوري جبهوته نه دي لیږلي؟ تاسې هه فکر کوئ ، ستاسو پوځونه د هه د پاره دي ؟ البته ایرانیان به پري نښودل شي چی هه وکړي ، .

د بلي خوا نه کیسینجر ډیره غلطه مفکوره درلوده، هغه غوښتل حالات داسی جوړ کړي چی سیمه ییز خواکونه سره په خپلو منځو کی وجنګول شي . عراقیان د اسرائیلو سره د هر ډول اور بند د مفکورې مخالف وو ، او د دوی دغې دښمنۍ د سوري له پاره هم گرانه کړه اور بند ته ورنژدې شي . نو د ایران په وړانګاریو د عراقی کردانو لیکي را ولمسول شول خو پاملرنه یې خوا ته واړوي . د ۱۹۷۴ کال په مارچ کی د کردانو دارودور اور بیا هل شو ، د عراق حکومت دلته مشغول شو او په دمشق باندې زور کم شو . دوه میاشتې وروسته د سوري د اور بند موافقه لاس لیک شوه .

په ۱۹۷۴ کال کې د مصر او شوروي اتحاد په اړیکو کی هه ښه والی را څرګند شو . د مصر د بهرنیو چارو وزیر اسمعیل فهمي مسکو ته دوه سفرونه وکړل ، لومړي سفر په اکتوبر کې وشو ، په ۱۹۷۵ کال کې یو شمیر عربي پایتختونو ته لکه قاهره ، دمشق او بغداد ته د برژنف د سفر په ترتیباتو موافقه وشوه . خو چی بیا فهمي په دسمبر کی مسکو ته لاړ ، اعلان وشو چی هغه سفر لغوه شو . که هه هم داسی وویل شول چی سفر د برژنف د ناروغۍ له امله لغوه شوی او نه د کوم سپکاوي په نیت ، اسمعیل فهمي او د روس د جنګ وزیر جنرال کاماسي دواړه د برژنف لیدو ته د هغه د خوب کوتي ته ورغلل . دوی یواځې پنځه دقیقې د هغه سره خبرو کولو ته پرېښودل شول ، او باوري راغی چی د شوروي د مشر ناروغي رښتیا وه .



د ۱۹۷۴ کال مني د ملګرو ملتو عمومي غونډې ته د فلسطین د آزادی

بښوونکي سازمان د مشر ياسر عرفات د ناڅاپي راتللو ننداره وکړه . په دې پرمختګ کې د روسانو له پاره يو څه ارامي وه ، او البته دوی ډيرې زياتې ارامۍ ته ضرورت درلود . تردې وخته پورې دوی فلسطينيانو ته دومره پاملرنه کړې نه وه ، خو په ۱۹۷۴ کال کې د فلسطين غورځنګ په ډيره بڼه توګه ځان د هغو ضربه وروسته را جوړ کړ چې د ۱۹۷۰ کال په سپتمبر کې د پاچا حسين د پوځونو له خوا خپل شوی ؤ . تر پخوا زيات ورځ په ورځ د فلسطين د آزادۍ بښوونکي ټولني سره د يو بل عربي دولت د زړی (تخم) په توګه سلوک کيده ، او نه يواځې د عربانو له خوا ، د فلسطين مشرانو هڅه کوله په هغو بدګومانو بريالي شي چې عربي زړو رژيمونو او لويديځو دولتونو پر دوي لزل ، او دوی ځانونه ډير نرم او د سياسي لارو چارو د موندلو پلويان بڼودل . ځينو په څرګنده توګه د فلسطيني او اسرائيلي دولتونو خبرې کولې خو دواړه څنګ په څنګ په سوله کې ژوند وکړي . دوی په کراړه کراړه دا سبق زده کړ چې نړيوال ملاتړ خامخا د يو عادلانه او رواحق او هدف پرخوا نه دی چې دوي ورته کار کوي ، او دوی خپل تر ټولو لوي ملاتړ کونکی شوروي اتحاد وليد .

د شورويانو د پاره د فلسطين غورځنګ يو څه رښتيني کټې راوړاي شوې . دا په ډيره بڼه او اسانه توګه په يوکوکي بم بدليدی شو چې په سيمه کې د امريکې د سولې راتلونکې رنگ کړي . نه امريکې او نه اسرائيلو په خپلو پلانونو کې د فلسطينيانو د پاره ځای درلود . د هغوی په هکله به د مهاجرو په توګه خبرې کيدې ، خو هيچا د دوي په ټينګه دا ملاتړ نه کاوه چې خپل دولت دې ولري . برسیره پردې تر هغه ځايه چې د دوی ټولنيزې او اقتصادي چارې د پاملرنې وې ، د فلسطين انقلاب اوس په داسې يوه ژبه خبرې کول پيل کړي ؤ چې مسکو ته د پوهيدو وړ وه ، دوی ځانونه داسې بلل چې هر څه تري اخيستل شوي دي ، دا يو داسې شی ؤ چې په عربي نړۍ کې يې د راپورته کيدنې په نمونه باندي د پاملرنې وړ اغيزه درلودله ، دلته د ډيرو بي وزلو او ډيرو سرمايه لرونکو ترمنځ لوی واټن ؤ . او د ځينو نورو قوتونو په پرتله چې په سيمه کې تري شوروي ملاتړ کاوه ، فلسطينيان د اقتصادي نظره يوه پانګه بلل کيدای شوه . دوی کله هم د پولادو فابريکې ، بندونه او د آواز نه زياتې چټکې الوتکې نه غوښتلې ، بلکې سپکې وسلې ، ماینونه او يو څه د ټانک ضد ميزايل يې په کار وو . د فلسطينيانو نه ملاتړ کولو روسان په سيمه کې بيرته د ۱۹۷۲ کال نه وړاندي حالت ته نه شو راوړاي ، خودې لير تر ليره دوی ته د ویتو يو حق

ترلاسه کولای شو چی هلته څه تیریري .



هیڅ شي هم د مصر روس د اړیکو د زیاتځه خرابوالي مخنیوی نه شو کولای . د ۱۹۷۳ کال نه وروسته د سادات د ستراتیژۍ دویم پړاو په پای ته رسیدو ، او د دې مطلب دا ؤ چی نړۍ ته ویني ، تر هغه ځایه چی د ده زور رسیده ، روسانو نور په منځني ختیځ کی هیڅ رول نه درلود . د ۱۹۷۶ کال د می په مه ، هغه د مصر پارلمان ته وویل چی ده د مصر او شوروي هغه تړون لغوه کړی دی چی ده او پوډگورني څلور کاله وړاندې لاس لیک کړی ؤ .

مخکې له دینه چی سادات دا قدم پورته کړ ، داسې گومان کیده چی دی به خاڅا د تړون په هکله څه وکړي ، ده ته دري لارې پرانیتې وې : هغه کولای شو د یو وخت له پاره د تړون د لغوه کولو او ځنډولو گواښ وکړي یا یی سمدلاسه لغوه کړي . هغه دا دریمه او سخته لاره و نیوله . د دی کار د پاره ښایي ده ځینې دلیلونه درلودل . د علي صبري کار د سادات په ذهن باندې کلکه اغیزه کړې وه ، هغه اوس هم دا گومان کاوه چی په قاهره کی د شوروي سفیر د علي- صبري د ډلې سره په تماس کی دی ، تر هغی چی بیخي فیصله شوه . د ده د حرکت وخت هم ټاکل شوی ؤ او د ده په فکر د منځني ختیځ لانجه د یو آواري په لور روانه وه ، خو په دې جریان کی روسانو د وړاندې کولو د پاره څه نه درلودل . دوی د جنک د لارې د لانجې په اوارولو کی ډیره مرسته کولای شوه ، خو اوس رئیس د سولې وخت راتلونکی لید . دا به زیات امکان لري داسی وخت وي په سیمه کی به لوي سياسي او اقتصادي قدرت د هغه چا په لاس کی لوییري چی د امریکی متحدین او ملگري وي . هغه په دې خبره ښه پوهیده چی څومره دی د روس خواستوي او تري نه ليري کيږي . هماغومره دی د امریکی خوا ته نژدې کيدي شي . لکه هغه چی د ابراهیم رییکوف په مشرۍ کی د امریکایي سناتورانو یوې میلنې ډلې ته وویل : 'ما ځان ثابت کړی دی' .

گومان نه کوم روسان به د تړون په لغوه کولو سره اریان شوي وو . ډیرې ښې لیدل کیدلې چی دغسې یو کار کیدونکی ښکارید . خو دوی اریان شول . هغوی داسی احساس وکړ چې د یوې دسیسې ښکار شول . دوی دا منله ، کیدی شي چې سهوې یی کړې وې ، خپلې ځینې پانې یی غلطې لوبولې وي ، خو ، لکه دوی چی ولیدل ، یواځې یوه دسیسه چی لوي قدرتونه او عربي

محافظه کار خواکونه پکې برخه لري دومره لوي کار کولی شي .



د تړون د لغوه کیدلو نه دوه ورځې وروسته د شوروي سفير د رئیس سادات سره د یوې مرکې کولو غوښتنه وکړه . رئیس وزیرانه ؤ ، ده بیا د جمهور رئیس مرستیال حسني مبارک سره وکتل ، چې دی یی د عبدین د مانې په یوه سالون کی ومانه . سفير وویل چی د شوروي د حکومت له خوا یی جمهور رئیس ته یو پیغام راوړی دی ، او یو پاکت یی پر میز کینود . دواړو خوشیې په بیلابیلو موضوعگانو خبرې وکړې ، او کله چی سفير پاخیدو ته ځان تیار کړ حسني مبارک تري پوښتنه وکړه چی په پاکت کی څه شی دی . هغه ته وویل شول چی دا د شوروي د حکومت یو پیغام دی . مرستیال جمهور رئیس وویل : 'زما په فکر ښه به داوي چی د بهرنیو چارو وزارت ته یی ورکړي ، بیا سفير وزارت ته ورغی ، هلته یی د تشریفاتو رئیس ولید او پاکت یی ورته ورکړ . د بهرنیو چارو وزیر محمود ریاض چی په هغه ماسپښین لیک ولید تصمیم یی ونیو لیک د تسلیمیدلو وړنه دی او باید ژر بیرته د شوروي سفارت ته مسترد شي . نو بیا د تشریفاتو رئیس د سفير سره په تېلفون خبرې وکړې ، او ورته ویی ویل لیک درته بیرته درولیرل شو . سفير وویل نشي کولای لیک بیرته واخلي ، ماته دا هدایت را کړل شوی ؤ چی لیک تاسې ته وسپارم ، او دا کار مې کړی دی . بیا اسمعیل فهمي وزارت ته هدایت وکړ چی لیک تسلیم نه کړي ، او خانقا باید بیرته سفارت ته لاړ شي - البته سفير بیا د لیک د اخیستلو نه انکار وکړ .

په دا بله ورځ د قاهرې په اخبارونو کې خپره شوه چی د مصر حکومت د شوروي د حکومت له خوا یو راییرل شوی لیک بیرته مسترد کړی دی . بیا سفير د بهرنیو چارو وزارت ته راوغوښتل شو او ورته د لیک د بیرته اخیستلو وویل شو . هغه وویل : 'زه څنگه کولای شم هغه لیک بیرته واخلم چی ستاسې د اخبارو له قوله تاسې د هغې د تسلیم نه پرون انکار کړی دی ، بیا وزارت هغه لیک په پوسته کې سفارت ته ولیږه د شوروي سفارت لیک بیرته د وزارت په پته را واستاوه . تر هغه ځایه چی ماته معلومات دي لیک اوس هم د وزارت او سفارت ترمنځ په پوسته کی ځي راځي .

دا لیک په ډیره سخته لهجه لیکل شوی ؤ . په دې کی په رئیس سادات تور لگول شوی ؤ چی ده یو اړخیز قدم پورته کړ او د دې له پاره دده د بښلو هیڅ دلیل نشته . په لیک کې ویل شوي وو چی دا د مصر د بهرني سیاست د لورې

د کړیدو نتیجه ده او د شوروي اتحاد سره د دوستۍ او همکارۍ هغو بنو اړیکو ته یوګواښ دی چې په دې وروستیو کلونو کې یې پرمختګ کړی ؤ. په لیک کې په ځینو سیاستمدارانو او اخبارونو هم بد ویل شوي ؤ چې د شوروي پر ضد یې یو ناروا کمپاین روان کړی دی، په دې هڅه کې دې څو ټول هغه شیان بد وښيي چې شوروي اتحاد د مصر د خلکو د پاره کړي دي، او خلکو ته داسې مفکوره ورکړي چې د ۱۹۷۱ کال تړون د مصر پر خلکو پټه زور تپل شوی ؤ. رئیس سادات خپله پارلمان ته ویلي ؤ چې دا تړون یې د راتلونکو نسلونو دکټې له پاره لاس لیک کړی دی.

په لیک کې د تړونونو د ژمنونه د مصر د اوږو خالي کولو د اقدام غندنه شوې وه، د دې ټکي نه د دوي مطلب دا ؤ چې مصر د عربي نیول شویو ځمکو د آزادولو د مبارزې نه لاس اخیستی دی. د تړون مطابق باید د مصر او شوروي اتحاد ترمنځ په پرله پسې توګه مشورې وشي، خو د دې پرځای د مصر مشران په شوروي اتحاد تل تورونه لګوي، په دې پلمه د ځان له پاره لاره پیدا کوي ترڅو د تیري کونکو سره نژدې شي چې د دوي ملاتړ کوي، آن تردې اندازې وړاندې ځي چې داسې څرګنده کړي ګواکي شوروي غوښتل د ۱۹۷۳ کال په جنګ کې عربان ماتې وځوري، او له همدې امله دوي مصر ته پوره مرسته ورنه کړه، دا په ښکاره د شوروي اتحاد نه په الوتکو کې د لویې پیمانې مرستو له راوړلو نه سترګې پټول دي، او د دې تر څنګه د ډیرو نورو شیانو نه. رښتیا نه ده، چې ویل شوي شوروي اتحادګوندې له مصر نه داسې غوښتنې درلودې چې مصر نه شوي پوره کولای، د دې پر خلاف شوروي اتحاد د مصر د پور د بیرته ورکولو د وخت د بدلون په هکله د مصر غوښتنه ومنله. په لیک کې داسې څرګنده شوې وه چې 'نړیوال عامه ذهنیت، د شوروي اتحاد پر ضد د مصر د مشرانو د عمل په غندنه کې په حقه دی، دا عمل د مصر د خلکو پر ضد او د عربي هیوادونو په ضرر دی،



چاود لا تر پایه نه ؤ رسیدلی. سیاسي اړیکې ژوندۍ وی. د ۱۹۷۶ کال په نومبر کې د بهرنیو چارو دوه وزیرانو اسمعیل فهمي او اندري ګرومیکو په صوفیه کې سره وکتل، خو د دوی خبرې زیاتې د یو بل په غندنه وشوې، فهمي کیله کوله چې د وسلو او پرزو د رالیږلو کار ډیر مست او ناوخته ؤ، او ګرومیکو کیله کوله چې شوروي اتحاد د هر څه نه بهر وساتل شو. هغه

وویل چی ترون باید ژوندی شي ، بیا به په نورو مسئلو خبرې کوو .

زما په کومان روسانو غوښتل ټول شيان د یو څه وخت له پاره پر خپل
 حای پاتې شي . دوی به خامخا د هغو نا اټکل شویو خطرونو نه خبر وو چی په
 منځني ختیځ کی یی د امریکایي سولې د راوړلو سره تړلي وو . د آواري له پاره
 د لارې د لټولو کار د ستونځو سره مخامخ کیدونکی ؤ ، او سره له دې چی د تیلو
 پانګي په نژدې راتلونکي کی د انقلاب امکانات کم کړی وو . په اوږده موده کی
 ټولنیزو ستونځو او توپيرونو چی ورځ په ورځ زیاتیدونکي وو ، حالات
 د چاودیدو په لور روان کړي وو . نو د دوي له پاره ښه کار دا ؤ چی کرار
 آرام کیني ، خپل سپکاوی وزغمي ، او انتظار وباسي امریکایان او ملګري یی هم
 د منځیوی ناوړه ، خطاوی وکړي .

خو شورویان آن چی د چوپتیا وقار نه هم منکر وو . په ۱۹۷۷ کال کی
 رئیس سادات د مصر په مجله کی د خپلو خاطراتو په خپرونه پیل وکړ ، او عملاً
 یی ټول هغه څه را ښکاره کړل چی د روسانو سره د اړیکو پورې تړلي وو . دا
 یو داسی شی ؤ چی هیږدلی نه شو . د فبروري په ۱۹ مه پراودا د انور سادات
 خاطرې د مصر - شوروي د اړیکو یوه چاودنه ده ، تر عنوان لاندې یوه اوږده
 سر مقاله خپره کړه . دې کی خاطرې په دروغو توروونو او غلطیو ولاړې بلل
 شوې وې . د منځني ختیځ د آواري په هکله د شوروي په پالیسیو دروغ ویل
 شوي وو . د شوروي او مصر په څو کلنه اوږده دوستۍ او همکارۍ باندې تور
 لګول شوی ؤ . د مصر او د مصر د خلکو د حیاتي مسئلو په وړاندې د شوروي
 اتحاد په دریځ باندې بیخایه تومتونه ویل شوي وو . د مصر د خلکو تاریخي
 مبارزې ته چی د رئیس ناصر په ژوند او د هغه له مرګه وروسته یی د خپل
 استقلال ، خپلواکی او د نوې ټولني د جوړولو په اصولو کړې ده ، غلطه ویل
 شوې ده . د انور سادات خاطرې په هره مسئله کی چی لیکوال راپورته کړې
 ده غلط معلوماتو نه وړاندې کړي دي . دا سیاسي خاطرې نه بلکې سیاسي
 سپکاوی دی .

د پراودا مضمون په کراتو کراتو هغه څه بیان کړي دي ، چی روسانو
 څه کړې ، مصر ته یی څومره مرستې ورکړې دي ، په تیره بیا د ۱۹۶۷ کال
 د جنګ نه وروسته د مصر د بیا جوړولو له پاره . په دې کی د سادات د خپلې

بیانې نه هغه مننه را اخیستل شوې وه چې ده د شوروي اتحاد د کار او مرستو نه کړې وه ، د ۱۹۷۳ کال په جنګ کې د هوا له لارې د مرستو د را رسولو او د مصر - شوروي د تړون نه د هغه تود ملاتړ . له دې امله چې دی د خپل قدرت په څرګندولو کې تل د مبالغې نه کار اخلي هغه دومره وړاندې ځي چې د مصر غښتلی او بی ساري مشر جمال عبدالناصر باندې هم داغونه ږدي . دی د ناصر د جمهوري ریاست په زمانه کې د مصر او شوروي د اړیکو سپکاوی کوي ، په داسې حال کې چې رښتیا هماغه وخت یو په بل د باور په روحیه دوه اړخیزه دوستي جوړه شوه .

مضمون را لنډوي چې 'دروغ او تومت ، که هر څومره زیات تکرار شي بیا هم د عربو د ذهنونو نه د شوروي د پالیسي رښتینتوب نه شي ایستلای ، هغه چې په نه بدلیدونکې توګه د عربو د آزادۍ کتلو او خپلواکۍ د مبارزې او په منځني ختیځ کې د یو رښتیني عادلانه او پوره آواري د را وړلو ملاتړ کوي . د مصر سره د دوستۍ د اړیکو پرمختګ ، د نورو عربي هیوادونو تر څنګه ، د دې سیاست څخه نه جلا کیدونکي برخه ده . البته دا دوه اړخیزتوب ته ضرورت لري .

خو آن چې دغه تریخ سوال و ځواب د کیسې پای نه ؤ . د جون په سر کې اسمعیل فهمي مسکو ته لاړ او د برژنف سره یې ولیدل ، هغه ورته وویل چې دی غواړي دوه شیان باید ډیر روښانه کړي . لومړی ، زما خوښه ده چې د مصر - شوروي په اړیکو کې یوه نوې پاڼه واړو . تیر شوي تیر شول ، خو دا د مصریانو پورې اړه لري ، نه د روسانو پورې ، چې لومړی قدم پورته کړي . او کله چې نوې پاڼه واړوله شي ، دی (برژنف) به په ډیر غور سره پرمختګ ته ګوري . دویم ، مصریان باید په دې پوي شي هغه څه چې دوی وکړل بالکل نامناسب او د دولتونو ترمنځ د دوستۍ د اصولو او حدودونه وتلي وو . که مصر ، یاد نړۍ هر بل یو هیواد ، داسې فکر وکړي چې د شوروي اتحاد سره د سپکاوي سلوک وکړي ، او بیا داسې انتظار وباسي چې شورویان دې دوی ته په خاپوړو راشي ، دا به په حقیقت کې ډیره لویه خطاوي . د مصر سلوک ځانګړي ځای کې ضروري ورګرځونې درلودلې دي . برژنف وویل : 'مونږ د ۱۲ حکومتونو سره معاملي لرو ، او له نیمايي نه زیاتو سره یې مرستې کوو . که د دوی ځنې کوم هیواد داسې فکر وکړي چې د مصر د تعامل له

اسله ، دوی هره ورځ پر مونږ د کنخلو امبار راغورځولی شي ، په یو اړخیزه توګه زمونږ سره تړونونه لغوه کولای شي ، او زمونږ د پورونو د بیرته را کولو نه سر غړولی شي ، نو د شوروي اتحاد ټول وقار او واک به خراب شي ، مونږ هیڅکله داسی یو کار ته اجازه نه ورکوو . نوږه چی درته څه ویلی شم دادي چی که تاسې له نوې نه پیل کول غواړئ مونږ تیارو ، خو مونږ به تاسی څارو . برژنف زیاته کړه چی د دوی د هیوادونو ترمنځ اړیکو کی به هر ډول پرمختګ په کراره کیږي ، ځکه د مصر سره لاینجه اوس د سرکزي کمیټې د لاس او واک نه وتلې ده . دا اوس د ګوند کدرونو ته ورغلي ده .

د ناصر د "دلمه کوئی" دویمه مشوره اوس په چکس باندي کیناستلو ته را روانه وه .



څېړنه او اټکل

په ۱۹۰۰ کال کې د شوروي لوی برید پیل شو ، اوس په ۱۹۷۰ کال کې یې زور اوږه و . د شلو کالو په موده کې یې خپل بریالیتوبونه او ناکامۍ ولیدلې ، داسې وختو نه هم و ، هغه چا چې د دوی هر کلي کاوه ، دوی یې ډیر بریالي بلل ، او هغوي چې ورسره وران وو ، ډیر وارخطاء ښکاریدل ، خو اوس دوه نظريې نه وې - برید د پوره ناکامۍ سره مخامخ شوی و . کله چې هنري کیسینجر د یواځني منځگړي په توګه د منځني ختیځ د هیوادونو د اهدافو د معلومولو په هکله خپل ماموریت سرته ورساوه ، د دی هیوادونو او شوروي اتحاد سره د دوي د اړیکو یو فصل پوره شو او یو نوی فصل پرانیتل شو .

د دې نندارې وړماتې د پاره ډیر علتونه وو . په لومړي سر کې ، د برید نه وړاندې د یوې خوا زوراو امکانات هم نه و سنجول شوي ، نه عربو په دې کې څه څېړنه کړې وه ، او نه روسانو . په عمومي ډول سړي ویلای شي چې د ۱۹۴۰ کال نه وروسته د منځني ختیځ د پاره دوه سیاسي پلانونه راووتل ، چې د برتانوي او فرانسوي زار ، استعماري تسلط تر پای ته رسیدو وروسته په سیمه کې د هغوي د ځای د نیولو له پاره سره په سیالی کې وو . په یوه خوا کې هغه پلان و چې امریکایانو جوړ کړی و ، د منځني ختیځ د پاره یوه نقشه جوړه شوی وه چې دا سیمه داسې تر خپل تسلط لاندې راولي خو د امریکایانو د سور جنګ ستراتیژي دلته هماغسې په کار واچوله شي لکه ناتو چې داروپا ضرورتونه او سیتو او نور دوه اړخیز تړونونه د اسیا ضرورتونه پوره کوي . دا نقشه یېخي په جغرافیوي بنسټونو جوړه وه ، د سیمې ټول هیوادونه باید تردې نقشې لاندې راغلي وای ، یواځې له دې امله چې په دې سیمه کې پراته وو ، بیله دې چې د روس په وړاندې ، د امریکې په هکله او یا یو د بل په مقابل کې د هغوی احساس په نظر کې ونیول شي . په واشنگټن کې د دې پلان جوړونکو منځني ختیځ ته په راتلونکي کې د روس د پراختیایي سیاست ضد یو سنگر په توګه کتل ، چې پکې عربان ، ترکیه ، ایران او آن اسرائیل اوږه په اوږه ولاړ وو .

په بله خوا کی عربي نظام ؤ . دې غورځنگ ، چی د ناصر غوندي ناسیونالیستانو له خوا بی ملاتړ کیده ، د امریکایانو د پلانونو مخالفت کاوه ، په جغرافیوي بنسټونو ولاړ او د سیمې د خلکو د تاریخي ریښتینو او اصیلو کټو د لاس ته راوړلو د پاره جوړ ؤ . د دغه عربي نظام د بنمن اسرائیل ؤ ، شوروي اتحاد نه ؤ . د ۱۹۴۵ کال نه را وروسته ټوله شخړه په منځني ختیځ کی د لویدیځ له خوا جوړ شوي ملاتړ کیدونکي سیستم او د عربي نظام ترمنځ لانجه بلل کیدی شي .

ملي مشرانو ټولو اتحادونو او تړونونو ته شا اړوله ، هغه چی د دوي په فکر په نوې جامه کی هماغه زور استعمال ؤ ، خو په دې پوي شول چی دوی نشي کولای په یواځې ځان په خپلو پښو ودریږي . دوي متحدینو ته اړ وو ، او هغه طبیعي لوری چی دوي ورته سترګې اړولای شوي شوروي اتحاد ؤ . دا له دې امله نه چی گوندې شوروي اتحاد د سیمې په استعماري تاریخ کی پاک ؤ ، خو د دې له پاره چی یو نوی آزاد شوی نظام یو څه اعتبار او حیثیت ترلاسه کړي ، باید پیاوړی او قوي وي . د دی مطلب دا ؤ چی د وسلو د لاس ته را وړلو بله لاره پیدا کړي ترڅو د بدنیتی او بدو شرایطو سره د لویدیځ د وسلو د تیارولو د انحصاري منبع ځای ونیسي ، او دا نوې منبع یواځې شوروي اتحاد کیدی شو .

نو عربان شوروي اتحاد ته د وسلو له پاره وروگرځیدل ، او شوروي اتحاد د وسلو د تیارولو سره موافقه وکړه . د دې پرمختګ سملاسي اغیزې به خامخا په مسکو کی څرګندې وې . دې کار د شوروي اتحاد په جنوبي سرحداتو کی د دښمنی د دیوال د جوړولو کار وځنډاوه ، او په سیمه کی یی د لویدیځ د اغیزمنتوب اله ، د بغداد تړون ، سات کړ . سره له دې چی شوروي اتحاد د عربو غوښتنو ته ناڅاپي چمتو والی وښود ، خو دوی دا کار د خپلې یوې روښانه اوږدې مودې له ستراتیژۍ پرته وکړ . دوی هغه فرصت را ونیو چی یی ورته ست وشو ، خو نه دوی دومره وخت درلود او نه ورتوب چی د خپل دغې کار نه یی په پراخه پیماننه کټه پورته کړې وای .



په حقیقت کی څنگه شوروي اتحاد هغه وخت خپل هدفونه ټاکلی شو ، کله چی دوی د عربو سره په نوې انډیوالی کې ورننوتل ؟ آیا داسې یو موقف بی غوښت څو د لویدیځ سره چنې ووھلی شي ؟ په ۱۹۵۰ کلونو کې د روس ټول

افکار د امریکې سره په اړیکو کې راگیر وو. روسانو غوښتل د لویدیځ سره خبرې اترې وکولای شي، خو په همدې وخت کې د خپل رقیب نه ویریدل او په هغوي یې باور نه شو کولای. د شطرنج په هغه لویه لویه کې چې دوی روانه کړې وه، د تختې منځ اروپا نیولی ؤ، او نور اصلي ځایونه په آسیا کې وو، خو منځني ختیځ هم د یو څو پیاده گانو ارزښت درلود. د امریکې سره د برابری د پاره دوی ډیرې هلې ځلې کولې، او لیواله وو چې نوره نړۍ دوی د امریکې د سیاسي او پوځي یواځني برابر رقیب په توګه وپېژني. په منځني ختیځ کې به د لویدیځ ځای نیول روسانو ته دومره شهرت ورنه کړي چې گوندې د امریکې سره یې برابري ترلاسه کړې ده؟

آیا د روسانو اصلي هدف دا ؤ چې سیمه کمونیسته کړي؟ که دا ؤ چې د منځني ختیځ زیرمې لاس ته راوړي؟ دا سیمه تل د روسانو د پراختیایي سیاستونو او کتوور بلل شوې ده، او اوس، چې د تیلو لوېی زیرمې پکې را پیدا شوي دي او د نړۍ لویو سمندرونو ته لارې لري منځني ختیځ سره د روسانو علاقه د بل هر وخت نه زیاته شوې وه.

خو د دغو احتمالي نمکنو هدفونو تر څنګه دلته د را رسیدو سره سم دوی ته شکونه او خطرونه هم را وړاندې شول. روسان په دې بڼه خبر وو چې که څه هم عربانو په ډیره سخته د لویدیځ د تسلط سره دلته مقابله وکړه، په هر شکل چې وي په پخواني بڼه یا په نوې څیره، خو دوی اوس هم د ژبې او کلتوري اړیکو له امله په لویدیځ پوری تړلي دي. شوروي اتحاد یواځې د لویدیځ ځای نیولی شي، هغه هم په ډیره کمزورۍ سره. روسان په رښتیا سره په زړونو کې دا خیال نه شي زغلولای چې د منځني ختیځ خلک به په مینه په لنډه موده کې په خپله خو بڼه د کمونیزم رښتینوالی ومني. داسې وختونه وو چې یو مشر به د کمونیزم د منلو د پاره یوه بڼه ښکاره شوه، خو هلته به تل داسې ځورونکي خنډونه لکه ناسیونالیزم، دین، کلتور، رواجونه اونور وو. ترهغه ځایه چې په سیمه کې اقتصادي او ستراتیژیکي لانجې نه وې، دا بیا د دام او په دام کې د څوري نه زیات څه نه ؤ. روسان په دې پوهیدل چې د منځني ختیځ د تیلو زیرمو ته هر رښتیني گواښ، لویدیځ ته چې امریکایي په سر کې ده، د جنګ گواښ دی. رښتیا ده، هغوي په سیمه کې د امریکا سره سیالی ته د وړاندې قدم اخیستلو اراده وکړه. خو په همدې وخت کې یې غوښتل د دوی دا سیالي د سیاسي واقعیتونو، د سور جنګ او یا د دیتانت تر کنترول لاندې وي. نو په دې ډول

شوروي اتحاد ډاډه نه ښکاریده چی رښتیا دوی په منځني ختیځ کی څه کول غواړي . د دوی هیلې او غوښتنې تل د شکونو او زړه نازړه کیدو له امله ستومانه شولې .

روسان د خپلو اهدافو په روښانه کولو کی پاتې راغلل ، خو د دوی ناکامي تردې هم تیره شوه . البته ، نور لوي طاقتونه هم په خپلو اړیکو کی د هغو هیوادونو سره چی اوس دریمه نړۍ بلله کیږي ، په لا زیاته اندازه بی لاري شول . په عربي نړۍ او د افریقا په لویه وچه کی د برتانوي او فرانسوي استعمار مرک ، او په جنوب ختیځه اسیا کی د امریکې ورگډیدل هغه مثالونه دي چی په ډیره ناپوهۍ او وحشیانه توګه یی د سیمې د خلکو د ملي اهدافو سره مقابله وکړه . روسانو هیڅکله هم په دې سویه د عمل کولو اراده نه ده کړې . روسانو کله هم دا هڅه نه کوله چی د یو زاړه شي لکۍ را ټینګه کړي او یا کوم شی په زور سره د پرمختګ نه پاتې کړي ، دوی غوښتل ځانونه د خلکو او شرایطو سره برابر کړي چی هغوی ورته ضرورت لري . داسی ښکاریدل چی دوی دیوی لوئی تاریخی موقع په درشل کی ولاړ وو . خو دا فرصت یی بایلود . ولې؟ دا هغه پوښتنه ده چی مونږ او دوی ورته ځانځا باید ځواب پیدا کړو .



په لومړۍ برخه کی ، لکه څنګه چی په دې کیسه کی څوځلې را یاده شوه ، روسان په عربي نړۍ کی د ناسیونالیزم په قوت او نفوذ پوی نه شول . دوی په دی نه پوهیدل چی دا هیوادونه اوس هم د جوړیدو په پړاو کی وو ، اوس هم د امپریالیستي ځواکونو سره په کلکه مبارزه بوخت وو چی پر دوي تحمیل شوي وو ، او له دې امله د ډیرو ټولنیزو مسئلو د آواري له پاره چی شوروي اتحاد ورته د لومړیتوب حق ورکاوه ، د دوی د نظر سره پوره توپیر درلود . نه په دې باندې روسان رښتیا خوشاله وو چی ویی لیدل په عربي نړۍ کی د خپلواکۍ د غورځنګ ټول مشران د ټولنې د منځني پورته راپورته شوي دي ، او په حقیقت کی د ټولنې همدا پور و چې په دغو غورځنګونو کی یی سرنوشت ټاکونکی رول درلود . دوی په دې ټکي نه پوهیدل چی د منځني پور دا مشران د خپلو لویدیځو سیالانو سره خبرې او سوال و ځواب کولای شي ، د هغوی سره چی دوی ډیر ګډ کلتوري او ژبني خصوصیات لري ، دا چی ورسره په یو نظر دي او که سخت ورسره مخالف دي . د لویدیځې اروپا ، شمالي افریقې او منځني ختیځ د پاره مدیترانیه هم د یو پول او هم د یو دیوال ارزښت

لري ، اوسنی ناندري کيدي شي د يوې اوږدې او دايمي دوستۍ په لړ کې يو خنډ وگنل شي .

بيانو د بهرنۍ نړۍ په وړاندې د شوروي اتحاد طبيعي مخالفت ؤ . ضروري وه چې په دوه ييلو ييلو طريقو او سويو خبرې او عمل وکړي ، د نړيوال انقلاب د سنگر په حيث او د يو ستر طاقت په توگه . د انقلابونو د مورني هيواد د نماينده گانو په توگه شورويان د لږ قدرت خبرې کوي ، د کيوبا او مصر سره د برابرۍ په انډول . هغوي تل دا خبره تکراروي چې د برابر وخوا وو په توگه به پر مسئلو خبرې کوو . خو که يو دوست هيواد په خبرو کې د دوی سره مخالفت ښکاره کوي چې گوندې روسان د يو ستر قدرت په بڼه سلوک کوي ، دوی پري نه خوشاليږي . دا د برابرۍ په سويه ده چې دوی مشوره ورکړي ، خو د يو ستر قدرت په بڼه دوي سيمه ييز طاقت ته لارښونه کوي چې څه بايد وکړي .

بل ښوئيدونکی انډي د شوروي د مؤسسو وچوالی او جامد حالت دی . کمونيست گوند ښايي په خپلې مور روسيې باندې ژوره اغيزه کړې وي ، خومور روسی هم په شوروي کمونيزم باندې بنسټيزه اغيزه درلودلې ده . گوند او بيروکراسۍ په شوروي اتحاد کې د تزاريانو د بيروکراسۍ او ارتودوکس کليسا بيا را ژوندۍ کړې ده ، قدرت د مرکز نه راښکته گوندي سيمه ييزو فعالينو ته ور خپريږي . خو په نويو آزادو شويو عربي هيوادونو کې معمولاً يوسړی وي - لکه يو سادات ، يو بومدين او يو اسد - چې د تصميم نيولو واک يې ټول په لاس کې وي . دا کسان د خپلو شوروي دوستانو نه هم د همدومره ژر پريکړو کولو طمع کوي لکه دوی چې يې په خپلو هيوادونو کې د کولو صلاحيت او واک لري ، او د دی پرځاي کله چې د چغيدونکی بيروکراسۍ سره مخامخ کيږي ، د غفلت له خو به رايبداږي .

يوآخي د شوروي بيروکراسي سسته نه ده ، بلکې د دولت په راس کې سړی هم د يو پوره جامد سکون نماينده گي کوي - د عراق صدام حسين ، چې دوی سره يې ډيری معاملي درلودلې يو ځل دا 'سايبيزيایي ذهنيت، وبالاه . هر څومره چې په امريکايي نظام کې کمبودۍ دي ، لږ تر لږه بدلونونه پکې شته . فرض کړئ د دريمې نړۍ د يو هيواد د مشر کوزاره له نکسن سره ترخه کيږي ، تل دا احتمال شته چې په راتلونکو دوه دري کالو کې په سپينه ماڼۍ کې يوه نوې څيره را پيدا شي ، خو که چيرې هغه د کريميلين سره د خولې خوند بدکړي ،

برخلیک یی دلته د تل د پاره مهرولاک شو . په سپینه مانی کی هره نوې
 خیره د تصمیم نیونکو د یوې نوې ډلې نه راوتلې وي چی د معاملو په نړۍ
 کی د لوړې درجې مغزو خاوندان وي ، د پوهنتونونونه راغلي وي ، قانونپوهان
 وي او د نورو مسلکي پوهو او استعدادونو لرونکي وي . په داسی حال
 کی چی ناصر د ترومن ، ایزنهاور ، کینیډې ، جانسن او نکسن سره د هغوی
 د قدرت په وختو کی معاملي درلودلې ، سادات د نکسن ، کیسینجر ، فورډ ، کارتر
 او وانس سره ، په دغو پنځه ویشو کلونو کی دوی په مسکو کی یواځي
 د خروسچف او برژنف سره سروکار درلود ، او هماغه یو ګرومیکو به یو کال او
 بل کال راتی او په هماغه یوه ژبه او تکراري یو ډول خبرو او کلیماتو به یی
 هماغه زاړه لکچرونه بیا بیا ورکول .



د شوروي اتحاد د کمونیست ګوند د شلم کانګرس پسې سمدستي وروسته
 زمانه کی عربانو ځانونه د شوروي اتحاد سره نیغ په نیغه تماس کی وموندل ، دا
 وخت د ستالین استبدادي نظام د ده پسې کسانو لاس ته ورغلی ؤ . د انقلابي
 مشرانو په سهو او غلطیو اعترافونه شوي وو . اوس په هیڅ ډول د لینن وارثانو
 د رښتینوالي د انحصار دعوی نه شوه کولای . په داسی حال کی چی دوی زیات
 وختو نه همداسی کوي . په ۱۹۵۵ کال کی شوروي اتحاد اوس لاهم د مارشال
 تیتو سره په جوال کی پریوتی ؤ . خو کله چی عربان د لویدیځ د غوښتونو تر
 پوزې راغلل او د نورو ملګرو په لټه کی شول ، د تیتو غوندې سړی ورته
 د شوروي د مشرانو په اندازه د درناوي وپښکاره شو . دا یو بل سړی ؤ چی
 د سترو قدرتونو د پوځي سیالی په لوبه کی یی میدان ته د را کښل کیدو نه
 غاړه وغړوله ، هغه نظام چی ده ورسره مخالفت کړی ؤ د وارسا تړون ؤ ، دې
 کار دی د عربو په سترګو کی دومره لوی ښکاره کړ لکه نهرو چی د سیتو
 د تړون غړیتوب نه ؤ منلی او ناصر چی د بغداد تړون رد کړی ؤ .

بیا چین د یوګوسلاویي ځای ونیو او د شوروي نه یاغي شو ، ګومان
 کیده چی عربان به د چین سره ناندری راپورته کړي ، عربانو د یو لوي ختیځ
 هیواد په توګه د چین ډیر درناوی کاوه ، هغه چی د لویدیځ په وړاندې تینګ
 ولاړ ؤ ، او د سیاسي او ټولنیز پرمختګ په کشتی کی سپور ؤ . د پوهیدو وړ
 عربي کتبي نه ښکاریدې چی د چین سره دې پري ناندری وولي . نه بیا وروسته
 د چکوسلواکیي د نیولو نه عربو ته څه ګټه رسیدله - دا هغه پېښه وه چی عربان

بي ملاتړ ته راوبلل شول ، خو دې پېښې رښتيا په عربانو ډيره بده اغيزه وكړه . كه دوى داسې احساس كولى چې سور پوځ او ملگري پوځونه يې بايد د داسې يو هيواد خپلوته وليدل شي چې هلته كمونيست حكومت د چارو واكگي په لاس كې لري ، دا به وړاندې داسې مفهوم افاده كړي چې كمونيستي نظام نه يواځې دا چې د تيرو تنو او خطا وو نه ډك دى ، بلكې ښايي په ځينو برخو كې په بنسټيزه توگه په غلطه وي . دې كار دا نظريه پوره پياوړې كړه چې روسان او امريكايان دواړه په برابره سويه په دې غلطو مفكورو تينگار كوي چې د كمونيزم او سرمايه دارۍ لارې د نړۍ د نورو خلكو په وړاندې پرانيټې دي . د دې دواړو نه ښه نظامونه ځانځا شته .



شوروي اتحاد ډير ځلې په اريانسونكي توگه د نړۍ په نورو برخو كې د قدرت په رښتينوالي باندې خپله پوره ناپوهي څرگنده كړه . ځكه دوى خپل ځانونه د تاريخ د رښتيني ترجماني يواځني ساتونكي بولي ، روسانو تل دا هڅه كړې ده هر چيرې پېښې د خپلو تجربو په رڼا كې وكوروي . د عربو - اسرائيلو په لانجه به چې كله ورسره خبرې كيدلې دوى به ځانځا دا د برست ليتوفسك د تړون او د جرمني د جلاكيډو سره ورته بلله ، په حقيقت كې دې دواړو بالكل توپير درلود . ډير وخت وروسته يې په دې سر خلاص شو چې دا لانجه د امريكايانو د لوى پلان يوه برخه ده ، او دوي به تل د صهيونيزم پراختيايي عنصر يې اهميته او لير ښود . دوى د اسرائيلو د مسئلې او په خپله خاوره كې د يهودانو د جنجال توپير نه شو كولاى ، او دا دواړه يې يو ډول مسئلې بللې . هغوى به داسې استدلال كاوه ، كله چې د ټولنيز پرمختگ لازمي شرايط برابر شي ، او كله چې د كارگرانو د پور يووالى په رسميت وپيژندل شي ، نه يواځې دا چې په شوروي اتحاد كې به د يهودانو لانجه اواره شي ، بلكې د يهودو او عربو كارگري اتحاديي به اوږه په اوږه د پروليتاريائي يووالي له پاره وړاندې ولاړې شي . په ۱۹۶۶ كال كې كوسيجين د تاشكند د غونډې له امله چې دهند او پاكستان جنك يې پاى ته ورساوه ، تشويق شو ، ناصر ته يې پيشنهاد وكړ دى به د عربو - اسرائيلو د تاشكند ، په هكله فكر وكړي ، او دغه ښوريدلې لانجه به اواره كړي . كه داسې يوه غونډه شوې هم واي ، ده دا كار نه شو كولاى ، دا غونډه به په تكزاس كې واى ، نه په تاشكند كې ، ځكه يواځني خلك چې په پوهې سره يې دا دوه خلك سره را نژدي كولاى شول امريكايان وو .

د سومالیې لاندې د شوروي اتحاد وروستی ناکامي ښی چې د یو ستر قدرت په توګه د لویو مسؤلینو سره دوی دلته د خپل مسؤلیت او برخې اخیستلو پر طبیعت باندې په پوهیدلو کې پاتې راغلل . د شوروي مشران په دې پوي نه شول چې کله سید باري ، یو پوځي سړی او سومالیه ، دوی ته د پوځي مرستو د پاره ورنژدي شو هغه خانغا یواځې یو هدف درلود - چې وسلې ترلاسه کړي ترڅو د سومالیې هغه پنځه برخې چې د ییلو ییلو کسانو له خوا اداره کیدلې او سومالیه یې ویشلې وه ، بیرته سره را یو ځای کړي . سید باري په خپل استدلال په چنو وهلو کې سومالیه 'علمي سوسیالیزم' ته وقف وبلله ، په حکومتي رسمي نشان کې یې لور او څټک ورځای کړل ، او د شوروي مشاورینو د راوستلو غوښتنه یې وکړه چې په کارونو کې د سومالیې خلکو ته لاره وښيي. روسانو یوځل بیا دا فکر وکړ چې د یو ځوان هیواد تر اغیزې لاندې راوړلو دپاره دوی دخپلې خوښې لاره ونیسي - وسلې او صنعت - د دوی پرمخ پرانیزي ، او د پخوا په څیر یې یو ځل بیا د پیراګانو غوندې تلوار وکړه ، د سومالیې ګاونډیان او لویدیځ هیوادونه یې په دې ډول سخت راوپارول . دا ځلې که څه هم دوی نه غوښتل د مصر په څیر سهوې وکړي . دلته لوی بند نه ؤ ، د هغی نه ډیر کوچني شیان وو . د غوښې د پاکولو او د بلیوکی د اچولو فابریکه او دکبانو د پاکولو کښتۍ به د دغه هیواد شپنوته د کټې کولو صنعت راوړي او د صنعتي پرولیتاریا هستې به ورته جوړې کړي . شوروي به هم له دیننه کټه واخلي . خو دغه نوې صنعتي پرولیتاریا په شمیر کې د یو څو سوونه زیاته نه وه ، او د دغو کارګرانو ټوله کټه د غوښې په بندو د بلیوکی د شوروي بازارته تلله . هغه ټول کبان چې دلته پاکیدل شوروي اتحاد ته وړل کیدل ، او داسې ویره وه چې د سومالیې ساحلي اوبه به ډیرې ژر له کبانو خالي شي .

بیا د سومالیې ګاونډي او رقیب هیواد حبشې د شوروي اتحاد نه د وسلو غوښتنه پیل کړه ، او دې کار دوی ته د ډیر زیات فعالیت احتمال او اسانتیاوې په لاس ورکړي . نو شورویانو د خپل ملاتړ مخ دینخوا ته راواړوه ، او د دوي لومړني انډیوال سومالیې ځان شپړلی ولید . دا چې په دې وروستیو وختو کې د عرب لیک غړی شوی ؤ ، د هغوی نه یې د مرستو غوښتنه وکړه . یو عربي هیئت هلته لاړ چې وګوري څه کولای شي . د دوی راپور داسې وښودله چې سید باري لګیا دی د روس نفوذ هلته له منځه وړي . د سومالیې د سوسیالیزم نه د 'علمي' کلیمه لیري کړل شوې ده، د سومالیې د حکومتي نشان نه لور او څټک

ایستل شوي دي او د شوروي متخصصین شړل شوي دي . د سومالی لوي کټه رسونکی دوست، شوروي اتحاد ، اوس د سومالی په لومړی درجه دین بدل شوی دی . دومره په آسان سره راغی ، او دومره ژړی اوږې وځنډلې ، د شوروي نفوذ د نړۍ په یوه داسې برخه کې ؤ چی د هغې سیمې په هکله یې ډیره لږه پیژند کلاوي درلودله .

البته دا خبره رښتیا ده شوروي له سومالی نه حبشې خوا ته اوبتلو سره د لنډې مودې څه کټې ترلاسه کړي . په لومړي سر کې یې وکولای شو ځان د قانونیت قهرمان وښيي ، او د موجودو سرحداتو تقدس خپله شوروي اتحاد ته ډیر ارزښت لري ، هماغسی چی اکثره افریقایي هیوادونو ته ارزښت لري . دویم ، دوی وکولای شو د لوی پیمانې پوځي عملیات وکړي ، د افریقای په شاړه ځمکه کې یې د زیاتو لوژستیکي ستونځو سره سره په پوره بریالیتوب سرته ورسول ، هاغه چی امریکایانو نه شو کولای . خو شورویانو دا ټول په پوره بریالیتوب سره تر سره کړل . دوی هغه هدفونه ترلاسه کړل چی په نظر کې یې درلودل - د حبشې د پوځ نه یو ښه اغیزمن پوځي قوت جوړول او د اوکادین نه د سومالیایانو ایستل . دا هغه څه دي هغو ټولو خلکو چی په افریقا کې یې د روسانو پرمختګ ته په ویره کتل او که په هیله ، باید په ډیر غور سره یې دې ته پاملرنه کړې وای .

د افریقا د ښکر نه پرته په نورو ټولو ځایونو کې شوروي اتحاد د جنجالونو سره مخامخ ؤ ، داستونځی د زړو استعمار چیانو نه پاتې وې ، چی هوشیارو خلکو به ورسره ځان په جوال کې نه وای اچولای ، عراق او ایران ، عراق او کویت ، الجزایر او مراکش ، حبشه او کینیا نور هغه ځایونه دي چی بهرني قوتونه پکې باید په ډیر پام قدم واخلي ، د یوې یا بلې خوا د نیولو نه ډډه وکړي ، او کله چی کومه خوانیسي داسی نه شي چی غلظه خوا ونیسي . دا یو داسی خطر دی چی هیڅکله هم شوروي اتحاد پري تر هغې پوی شوی نه دی ترڅو چی یې وخت د لاسه نه دی وتلی .



دا یواځی د حکومتونو په سویه په اړیکو کې نه ده چی شوروي اتحاد پکې په اریانوونکي توګه سوږوالی ښودلی دی . تقریباً د دریمې نړۍ ټولو نماینده کانو چی د شوروي اتحاد سره یې معاملې کړي دي دا کرانه موندلې چی د دوی سره رښتیني شخصي علایق ټینګ کړي ، د لاس لاندې مسئله باندي خبرې کیدي

شي ، خو بس همدومه . د دې نه زيات ، لفاظي او د شعارونو تبادلې د خبرو او استدلال های نيسي . دا يواځې د دريمې نړۍ په هغو هيوادونو باندې د تطبيق وړنه وه چې په لوړه سويه خبرې کوي ، بلکې د تيتې رتبې کسان هم چې د شوروي ماسورينو ، پروکراتانو ، گوندي مشرانو او سياستمدارانو سره مخامخ کيدل د همدې ډول جنجالونو سره لاس او گريوان وو .

نو تراوسه به تر ۲۰۰،۰۰۰ نه زيات عربان ، زده کوونکي او ماسورين ، وي چې يو وخت يې په شوروي اتحاد کې ژوند کړی وي ، او بيا يې د ۱۲۰،۰۰۰ نه زياتو روسانو په خپله مسلکي سويه په عربي نړۍ کې وخت تير کړی وي . خو دوی بالکل سره ګډ شوی نه دي . هيڅ يوه عرب هم د يو روسي کورنه دی ليدلی ، او نه کوم روسي د يو عرب کور ليدلی دی . کيدې شي د يو روسي او يو عرب ترمنځ چې څنگ په څنگ يې کار کړی وي څه دوستي او ملګرتيا را پيدا شوي وي ، خو دا دوستي هيڅکله هم په يو شخصي نژادوالي او تماس نه ده بدله شوې . د يو بل سره د خبرو او تفاهم کولو ارزو بيا يې را پيدا شوي وي ، خو د دې کار استعداد او واک تل د نشت په اندازه ؤ .

په دې ارتباط يوه احصايه د زړه پورې ده . د هغو ۲۰۰،۰۰۰ عربونه چې په وسله والو پوځونو ، انجنيرۍ او نورو مسلکونو کې د روزنې ، يا د سوداګرۍ او نورو دوه اړخيزو موافقو د پاره شوروي اتحاد ته تللي وو ، د سلونه کموبه يې د روسي لجنونو سره ودونه کړي وي ، په داسې حال کې چې د ۱۹۵۰ په وروستيو کلونو کې د ۱۵،۰۰۰ عربو ځني چې امريکې ته د زده کړې د پاره لارل - ۷۰۰۰ يعنې نيمایي شمير هلکانو يې د امريکايي لجنونو سره ودونه وکړل . او هغه عربان چې د روسي لجنونو سره يې ودونه وکړل په ژوند کې له ډيرو ستونځو سره مخامخ شول . دا خبره د شوروي اتحاد د مقاماتو له خوا په پريمانه توګه څرګنده شوې وه چې د شوروي لجنونو د مړنو هلته هرکلی نه کيږي .

شورويان په کلتوري تبادلاتو کې هم ناوړه تثبيت شول ، د عامه اړيکو په ټولو برخو کې يې مزې دي . د مثال په توګه داسې يو وخت ؤ چې د شوروي د فرهنگي چارو وزارت په قاهره کې د عدیان سينما په اجاره ونيوله چې روسي فلمونه پکې وپيښي . خو په هره بڼه کې به په ټوله سينما کې د دوه دري کسانو نه زيات په تالار کې نه وو . دا د دې امله نه چې خلک گوندې دروسي ژبې يا خلکو سره د پيښې لري (په عربانو کې يو شمير خلک ، بيا هم ، د امريکايي

فلمونو په خبرو باندې پوهیږي؟، خو دا د فلم په کیسه او موضوع . منځني ختیځ د نړۍ د کیسه ویونکو سیمو نه یوه سیمه ده ، د دې ځای د خلکو کیسې ډیرې خوښې دي . دوی ډیره مینه لري چې کیسې جوړې کړي او غوږ ورته ونیسي . په دې کې شک نشته ، د روس خلک هم داسې دي ، خو ، که داسې وي ، نو دا کمزوري باید مخامخ د نورې نړۍ خلکو ته ښکاره نه شي . د خروسچف غولډې یو دروند مشر به خپل اوریدونکي په کیسو خوشاله کړي ، خو روسي فلمونه د ساده‌گۍ او پیراتوب نمونې دي ، ادبیات او ژبه یې د اوریدو نه ده . عربان د ټولستوي او دوستوفسکي کتابونه په مینه لولي ، خو داسې شیان دوی ته وړاندې کیږي . په قاهره کې د شوروي په فرهنگي مرکز کې د لین کلیات دومره ارزان په ۳ پیاسترو پلورل کیږي ، خو دا هغه څه نه دي چې عربان یې غواړي . همدارنگه د روس پخواني د بالټ اثار ډیر اعلي دي ، خو نوي بالتونه ډیر بې خونده دي .

جنجال د هغه څه نه راپورته کیږي چې ما وختي ورته گوته نیولې - هغه بیلا بیلې موضوعگانې چې شوروي مشران یې د عامه ذهنیت د پاره لري . دوی یې داسې ویني لکه یو شی چې د پوهنې او تبلیغاتو پواسطه قالب بندي شوی وي ، نه داسې یو شی چې خلک یې سیال وکړي ، غوږ ورته ونیسي او خوند ترې واخلي . له دې امله دي چې دوی نه شي کولای د نړۍ په نورو برخو کې عوامو ته څه نوې مفکوره ورکړي . داسې ویل کیږي چې د افریقې په هر نوي ازاد شوي هیواد کې مشران دوه شیانو ته فوري پاملرنه کوي - د تلویزون سټیشن (که رنگه وي ډیر ښه) او د بیرفابریکه . دا هغه وسایل دي چې د دې لارې دوی ځانونه عوامو ته ور رسولی شي . خو په دې دواړو کې روس ته په طمع کیدل هیڅ گټه نه لري ، په داسې حال کې چې امریکا ، جرمني فرانسه او برتانیه دې شیانو ته په پوره خوشالی ځواب ورکولی شي . همداخبره د حکومت او رعیت ترمنځ د تفاهم کولو په برخه کې هم رښتیاده - د خبرونو رسولو مؤسسه .

زما خلیه یوه تجربه په دې برخه کې د شوروي د کمزورۍ ثبوت دي . هغه وخت چې د ناصر د جنازې د پاره کوسیکین قاهرې ته راغی ، زه د اطلاعاتو او کلتور وزیر ، او د ده د کوربه هیئت مشروم . دا هغه وخت ؤ چې امریکایانو په دې هکله ډیر غالمغال پیل کړی ؤ چې مصر د اور بند نه وروسته خپل یو شمیر راکټونه د سویز د کانال غاړې ته راوړي دي چې په کار یې واچوي .

د امریکایانو د خفگان راپورونه د مصر په اخبارونو کې راتلل ، او کوسیګین له دې امله په ما ملاستي اچوله . هغه په پوره خواشینۍ سره زمانه پوښتنه وکړه ، چې ولې مونږ دغو تورونو ته د خپرولو اجازه ورکوو ؟ مونږ د اسرائیلو په لاسو کې لویږو . خو ما د راپورونو د خپرولو د مخنیوي د نه کولو د پاره دلیل درلود زه په دې پوهیدم چې په عوامو کې لا تراوسه د اور بند په هکله باور نه دی پیدا شوی ، نه په مصر او نه په نوره عربي نړۍ کې . ما فکر کاوه چې که خلک واورې د اور بند د عملي کولو په هکله اوس هم ناندرۍ ویشتل کیږي ، کیږي شي په دې باندې به خلک څه ناڅه قانع شي . ما کوسیګین ته دا خبره وکړه ، خو هغه می قانع نه شو کړای . د عربو عامه ذهنیت سم نه ؤ ، ټول راپورونه چې د بهرنه راتلل باید دلته تاو را تاو شوي وای .



د دې ټولو لاکسیو او کوتاهيو سره سره له دې نه سړی سترګې نه شي پټولای چې د انقلاب نه را وروسته شوروي اتحاد د پوهنې او روزنې ، روغتیا ، د کارونو پیدا کولو ، تخنیک او صنعت ، علمي څېړنو او نورو برخو کې د پاملرنې وړ پرمختګ کړی دی . له بده مرغه دوی په دې نه دي بریالي شوي چې خپل دغه بریالیتوبونه په بهر نړۍ کې د پوهیدلو وړ په یوه بڼه وړاندې کړي . په حقیقت کې کله د دوی دغه بریالیتوبونه د دوی پرضد په کار اچول شوي دي .

د وسلو تیاروونکي په توګه د شوروي رول یوه خبره ده . د دوی ریښتیا خپل هغه نفوذ ډیر خوښ شو چې د وسلو د تیارولو د یوې منبع په توګه یې ترلاسه کړ ، خو دوی نه غوښتل د دوی په دې ځانګړی رول دې د خلکو پاملرنه راټوله شي . بیا هم په دې برخه کې د دوی کار ټکنی ښکارید . د کلونو په اوږدو کې دوی عربي هیوادونو ته د ۲۵-۳۰ زرو پورې ټانکونه ، ۷-۸ زرو پورې پوځي الوتکې او ۱۵-۱۷ زرو پورې توپونه برابر کړي دي ، د بل هیڅ ځای نه د دومره وسلو د ترلاسه کولو امکان نه ؤ . د عربو او اسرائیلو د اکتوبر په جنګ کې د دوي دواړو د دوو زرو زيات ټانکونه له منځه لاړل . دا د دوه دري کالو په موده کې د ټولې اروپا د ټانکونو د تولید د اندازې سره برابر دي . په ۱۹۷۵ کال کې یو وخت داسی هم ؤ چې رئیس سادات د فرانسې سره د میراژ جنګي الوتکو د را نیولو یو لس کلن تړون باندې موافقه وکړه . دا د شورویانو سره د هغوی د متخصصینو د شړلو د لاسخې نه وروسته وشوه . خو ددی ناندریو په یوه لنډه شان وقفه کې شورویانو مصر ته یو شمیر مک ۲۳ الوتکې ورکړې ،

او په یوه میاشت کې له شوروي اتحاد نه دومره مگ الوتکې مصر ته را ورسیدلې چې په دري کالو کې دومره بیړاڼ الوتکې له فرانسې نه رانغلې .

د دوی وروستي تخنیکي او صنعتي پرمختګ په منځني ختیځ کې د شوروي د دریځ د بڼه کیدلو سره هېڅ مرسته ونه کړه . برعکس ، ځنګه چې اکثره عربي حکومتونه د کمونیزم سره وران دي ، دوی اوس د نوي تخنیک څار نه هم کوي ، په دې ډول دوی کولای شي خپل دښمنان په اسانۍ سره په قابو کې راولي . او له دې امله چې د شوروي اطلاعاتي خدمتونه ډیر کمزوري دي ، دوی تراوسه هم په عربي نړۍ کې هېڅ اغیزه نه لري . یوی وروستی سروې چې په مصر کې څومره خلک بهرنۍ راډیوګانې اوري ، وښودله چې د مونت کارلو راډیو په لومړۍ درجه اوریدونکي لري ، بیا د امریکې غیر او بیا بی بي سي ده . چین تر ټولو ښکته دی ، ځکه د دوی پروګرامونه ډیر لري اوسم نه اوریدل کیږي ، خو د مسکو عربي خپرونه چې په یو ډیر قوي ترانسمیټر سره په منځني خپو خپریږي ، هم تر ټولو لږ اوریدونکي لري . د عراق ، لیبیا او اسرائیلو راډیوګانې تردې زیات اوریدونکي لري ، او دا ځکه چې د دوی پروګرامونه د اوریدونکو ذوق او خوښۍ ته لږه پاملرنه هم نه کوي ، لکه پراودا چې د خپلو لوستونکو د خوښۍ او ذوق هېڅ پروا نه ساتي . هېڅ ډول د ساعت تیرۍ موضوعګانې پکې نشته ، او عملاً ټول داسې شیان دي چې نورو ځایونو کې هغه خبرونه نشي بلل کیدي . تبصرې او پندونه پکې دي . چې دا دواړه په عربي نړۍ کې ډیر لږ بازار لري .



د عربي کمونستانو په وړاندې د شوروي سیاستونه ډیر ګډ وو ، او همدارنګه عربي کمونیست ګوندونه ډیر بی نظمه او په زیاتو عربي هیوادونو کې غیر قانوني وو . په عراق کې کابینه کې یو کمونیست ناست ؤ ، خو هغه بڼه په دې پوهیده چې رښتیني پرېکړې له کابینې بهر کیږي او دی د دوی ملګری نه دی . په حقیقت کې یو کوچنی دلیل شته چې په یو عربي هیواد کې ولې ځوانان هغو زرو او پخوانو شعارونو ته را کښ کیږي چې په مسکو کې یې کوري . د خبرې غلطې په دې کې ده ، هغه هیواد چې باید د خپل راتلونکي نماینده کې وکړي ، لګیادې د تیرې زمانې شعارونه تکراروي ، په داسې حال کې چې په اصطلاح مرتجع هیوادونه د نویو نظریاتو د اخیستلو وړ معلومیږي . د ځینو ځانګړو مراسمو او کلیزونه پرته امریکایي مشران هیڅکله هم په خپلو بیانو کې د واشنګټن

او جیفرسن د خولې مثالونه نه راوړي ، خو د شوروي هر مشر باید د لینن ، مارکس او انگلز د خبرونه اقتباس وکړي ترڅو خپل انقلابیتوب او اصلیت تثبیت کړي . د اروپایي کمونیزم د پرمختګ په هکله د اریانتیا خبره داده چې ډیر وخت یې په پوځوالي تیر شو او اوس یې هم په رښتینوالي باور نه شي کیدی .

په عربي نړۍ کې هم اروپایي کمونیزم ته ورته د یو غورځنګ نښې او علامې په راتکیدو ښکاري . لکه څنګه چې لیدل شوي د لومړي نړیوال جنګ نه وروسته په عربي نړۍ کې کمونیزم تر دري بیلابیلو پړاوونو نه را تیر شو . لومړی د تیوریستانو نسل راغی ، دوی بالکل ونه شو کولای د خلکو سره وغږېدي شي ، نو دا ځکه ډیر ژر خړ شول او په خپله مخه لاړل او د پولیسو له دوسیو نه یې پرته بل چیري سر راپورته نه کړ . بیا هغه نسل را پیدا شو چې د دویم نړیوال جنګ تر پیل کیدو وړاندې کلونو کې په فعالیت لګیاؤ . دا نسل هم تقریباً خلکو ته په رسیدلو کې د پوره ماتې سره مخامخ شو ، خو څه شی چې د دې نسل د ناکامۍ اصلي علت بلل شوی دا ؤ چې د دوی مشران ټول پردي او یهودان وو . د ۱۹۴۰ کال نه وروسته کمونیست نسل باندې تر لومړیو دوو نسلونو زیات شمیر کیدي شي ، خو دا هم رسمي فشارونو او داخلي بې اتفاقیو کمزوری کړ ، یواځې په یو یا دوو ځایونو کې پري د یو قوت شمیر کیدي شو .

اوس د کمونیستانو څلورم نسل په راپورته کیدو دی ، د پخوانیو نسلونو ځنې راوځي خو یو شمیر بیخي تازه او نوې څیرې هم پکې دي . د 'نوي کین برسیره مائوسټان ، تروسکستان او نور - دا هغه کسان دي چې په ملي مبارزه کې یې فعاله ونډه اخیستې ده ، او دوی ډیره روښانه ، شخصي پوهه لري چې دا مبارزه د څه د پاره ده . د اروپایي کمونیستانو غوندې دوی هم د خپل واک او استقلال د ساتلو اندیښنه کوي ، او دې ته تیار نه دي چې د مسکو اوچت هوښیار توب ته غاړه کیردي . د دغو نویو کمونیستانو نسل د فلسطینیانو په منځ کې هم لیدل کیږي - داسې سړی چې د خلکو په منځ کې د کار کولو زیاته تجربه لري او پوهیږي ، ځانګړي پوهه لري چې د دین او بورژوازانو د نفوذ سره په ټولنه کې څه ډول سلوک وکړي . داسې خلک په رښتیا سره مسکو ته مشورې ورکوي ، او د شوروي مشرانو له خوا یې کیدي شي درناوی هم وشي ، سره له دې چې د دوی د مستقل مزاج له امله ورسره مسکو دومره خوشاله هم نه وي . دوی په دې بڼه خبر دي چې دغه نوی نسل د فرانسې ، هسپانیې او

ایټالیسي د کمونیسټو کوندونو سره اړیکې لري ، ښایي ډیر نژدې اړیکې ، دا اړیکې لکه چې لیدل شوي دي ، په ځینو حالاتو کې د دواړو خواوو پخوانیو رواجونو ته رسېږي .

دغه عربي کمونستان اوس هم مسکو خپل مرکز بولي - دوی څه ناڅه منظمې غونډې کوي ، په کال کې دوه ځلې ، په هغو مؤسسو کې چې د شوروي اتحاد د کمونیسټ کوند د مرکزي کمیټې پورې تړلې دي - خو دوی په منځني ختیځ کې هم د یو بل سره کوري ، اکثره وختونه د ډیرو معمولي دلایلو له مخې د عربي نړۍ نه بهر په قبرس یا اتن کې سره ویني . داسې گومان کېږي د دوی عمومي نظر دادی چې د انقلاب او ټولنیز پرمختګ د راورلو د پاره باید د لنډو لارو د په کار اچولو نه ډډه وشي ، لکه د یو سړي پوري ټول شیان تړل ، که څه هم هر څومره افسانوي مشر وي . په کراره دې وي ، خو د خلکو غوښتنې دې په پوره باوري توګه تر سره شي .

کیدي شي داسې یو وخت راشي چې انفرادي کمونستان او سیمه ییز کمونیسټ کوندونه د خپلو هیوادونو په سیاسي ژوند کې کټور رول ولوبوي ، که څه هم زه گومان نه کوم دوی به کله هم د مشرتوب رول په غاړه واخلي . زما په یاد دي ما دا خبره د عربي نړۍ یو پخواني مهم کمونیسټ شفیع احمد ته یو وخت وکړه ، دی د سوډان د کمونیسټ کوند غړی ، یو ډیر هوښیار سړی ، د لینن د سولې د جایزې وړونکی او په ۱۹۷۱ کال کې په خرطوم کې د کین لاسې ناکامې کودتا له قربانیانو څخه ؤ . ما ورته وویل : 'په مارکسیستي افکارو کې یو شمیر ډیرې بڼې او فوق العاده نظری شته ، خو که ته ما ته د هغه مارکسیزم د وعظ سره راشي چې مارکس کاوه ، لینن او ستالین تطبیق کړ ، خروسچف د هغې په هکله خبرې کوي ، او داسې راته ووايي چې دغه لار باید مونږ هم ونیسو ، مجبوریم درته ووايم ، بښنه غواړم ، ځکه دا د نړۍ په دې برخه کې هیڅ کار نه شي کولای . دا چې ته وای دلته به یوه ورځ کمونستان په اکثریت کې وي ، یخې پوچه خبره ده . ستاسې تخم به هیڅکله هم ونه نشي ، خو که تاسې د ملي خرابو کونو سره خبرو ته ور وړاندې شئ ، تاسې به سره (کود) شی . یواځنی ځواب چې شفیع ووايه ، هغه ډیر ښه ټوکی سړی ؤ ، 'څه ډول سره ؟ کیمیاوي سره که حیواني سره ؟'

خو ، بیا هم عقیدوي کمونیزم به هیڅ یا ډیر لږ څه د وړاندې کولو له پاره ولري ، ټولنیز تاوتریخوالی او هغه بی عدالتي چې په عربي نړۍ کې شته دا خبره

رېښتيني کوي چې دلته به خامخا انقلابي او بنسټيزې نظريې وده کوي. سړی بايد په دې اعتراف وکړي چې عربي حکومتونه د نويو نظرياتو د تشويقولو سره همدوسره بې علاقي دي لکه شوروي اتحاد چې دی ، خو په عربي نړۍ کې په عمومي ډول په پرله پسې توګه د نظرياتو باران او جريان روان دي . ټول عربان د يو ډول موضوعګانو په هکله خبرې کوي ، دوی ټول د يو ډول ستونځو سره لاس او ګزويان دي . په مصر ، عراق يا ليبيا کې د ننه به څه خبره نه وي ، خو د قاهرې او بيروت ترمنځ ، د بيروت او بغداد ترمنځ ، د بغداد او دمشق ترمنځ ، د دمشق او رياض ترمنځ او داسې نورو ترمنځ د نظرياتو تبادلې کيږي. دا د عربانو رېښتيني خبرې دي .



اوس شوروي اتحاد په دې پوی شوی دی چې د دوی د پاره يواځينی پاتې لاره داده چې کښيني او انتظارو باسي خو د تاريخ جبر خپل کار وکړي . طبعاً که په کريمين کې کوم بدلون راشي - که د زړو مشرانو پرځای نوي کسان د هغوي ځاي ونيسي چې د نويو نظرياتو سره څه ناڅه جوړ وي ، دې ته تيار وي چې خطر ونه قبول کړي او تجربې وکړي ، وکولای شي د خپلو سرحداتو د بهر خلکو او غورځنگونو نه ځانونه خبر کړي ، نو کيسه به بدله شي . خو د دې هيڅ نښه نښانه نه ښکاري .

څه شی چې خامخا راتلونکی ښکاري دادی چې په منځني ختيځ کې راتلونکي يوه زمانه د تومني د کيدو او د سختې ګډوډۍ يو وخت دی . دا ډګر دوو عواملو نيولی دی - د تيلو دولت او اسرائيلو . د تيلو پانګه زړو ځواکونو ، قبایلو ، سوداګرانو ، بورژوازانو او د ځمکو خاوندانو ته ډير قوت ورکوي ، په زياتو عربي هيوادونو کې اوس هم د دولت ماشين د دغو کسانو په لاس کې دی . حتی د مصر په څير هيواد چې هلته د تيلو ګټه ډيره لږه يا بيخي نشته ، هم د سيمې د غني محافظه کارو او زړو رژيمونو د خوښې تر شرايطو لاندې راځي ، ځکه د هغوی په مالي مرستو پورې يې ژوند تړلی دی . هيڅکله هم د دولتي ماشين قدرت زيات شوی نه دی ، او کله هم پوځ او څارونکي دولتي مؤسسې ښی وسله والې او مجهزې شوې نه دي . د اسرائيلو پر ضد د پرله پسې مبارزې جاري ساتل د ټولو کارونو د وروسته پاتې والي او نه بدلون پلمه بلل شوې ده. دې کار د سياستمدارانو هلې ځلې او د دولتونو مالي امکانات ټول د ځان پورې محدود کړي دي .

په دې وروستيو کې عربانو ته د خبرو له لارې د اسرائيلو سره د لانجې

د اوارې د لټولو پوست شوی دی . زه فکر کوم دا یوه خیالي خبره ده ، خو که دا همداسې ثابته هم شي هلته یو بل امکان شته چی له نظره باید ونه غورځول شي . هغه دادی چی ځینې عربي حکومتونه به د صهیونیزم د دروند بار سره د مخامخ کیدو له امله دومره ستړي شي چی مجبور به شي په هره بیه چی وي سوله ومني . که داسې وشي - د عربانو د تیرو دېرشو کالو مبارزه به پای ته ورسېږي ، بلکې بی نتیجې به وچه شي - او عربي نړۍ به یوې نوي زمانې ته ورننوخې .

عربي هیوادونه بېخي خوا ته روان دي ، او په څرگنده لکيا دي ځانونه پیاوړي کوي . خو د سطحې لاندې هر ډول تاو تریځوالی د جوړیدو په حال کی ښکاري . په دې عملیه کی پوهنه او روزنه ، صنعتي کیدل ، تخنیک ، او د نړۍ د نورو هیوادونو سره د اړیکو ساتل دا ټول ډیره د پارلرني وړ ونډه او اغیزه لري . هر ځای کی د بدلون راوستلو ضرورت ورځ په ورځ زیاتېږي ، او د بدلونو سره د حکومتونو د ځان برباړولو او تیارولو وړتوب په هماغه تناسب کمیږي . چاودنه خامخا کیدونکې ده .

دا حالات چی چاودنه کوي شوروي اتحاد پکې خامخا را کیر دی . د امریکې د سولی چترۍ د دې مخنیوی نه شي کولای . د عربي نړۍ او شوروي اتحاد یو بل ته جغرافیوي نژدیوالی ، او د دوی د رښتینو ستراتژیکو او د سوداگری د کټو کډون د دې کار د تضمین د پاره کافي دي . یو ځل بیا به وکورو چی د حالاتو جبر به شوروي اتحاد منځني ختیځ ته په رانه ایستلو مجبور کړي ، دماغسي چی په ۱۹۵۵ کال کی وشول . یو بل برید به پیل شي . آیا دا چی دا دویم برید به د لومړي برید پرتله بریالی وي که نه ، دا د شوروي اتحاد او سیمه ییزو کمونیستو ګوندونو په هغو تجربو پورې تړلې ده چی په تیره موده کی یې څومره زده کړې دي . که تر هغی وخته پورې شوروي اتحاد په دې پوی شوی وي چی راتلونکی یواځې د پخوانیو اقتباسونو او تقلید کولو په وسیله تنظیم کیدی او جوړیږدي نه شي ، تاریخ یواځی لارښونه کوي ، تاریخ د اصولو او قوانینو کتاب نه دی - او که سیمه ییز ګوندونه وکولای شي ځانونه د بهرنیو قوتونو د غلامۍ او نوکری د زهرو نه پاک کړي ، نو د عربو او شوروي اتحاد راتلونکي اړیکې به د تاریخ یو اریانونکی فصل پرانیزي . یوه دویمه موقع به تر لاسه شوې وې ، او دا ځل، به کیدی شي چی خطا نه شي .

14.4093

SPHINX & COMMISSAR

B
14.41093
HEI
(293)

The Rise and Fall of Soviet Influence in the Middle East

By

Mohammad Hassanein Heikal

Translated in Pashto By

M. Asef Ikram



Writers Union of Free Afghanistan (WUFA)

NO. 32-34